
Yadavabhyudayam Mahakavyam

ಯಾದವಾಭ್ಯುದಯಂ ಮಹಾಕಾವ್ಯಂ

Document Information



Text title : Yadavabhyudayam Mahakavyam

File name : yAdavAbhyudayamahAkAvyam.itx

Category : vishhnu, krishna, mahAkAvya, sAhitya

Location : doc_vishhnu

Proofread by : Compiled by Seshadri

Latest update : August 14, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 16, 2026

sanskritdocuments.org

ಯಾದವಾಭ್ಯುದಯಂ ಮಹಾಕಾವ್ಯಂ



ಧ್ಯಾನಂ .

ಶ್ರೀಕೃಷ್ಣಾಯ ಪರಸ್ಮೈ ಪರಬ್ರಹ್ಮಣೇ ನಮಃ .

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ .

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ .

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ..

ವಂದೇಯ ವೇದಾಂತಗುರೋಃ ಪದಾಬ್ಜಂ ಸಂದೇಹಮೋಹಕ್ಷಪಣಾರ್ಥವಿತ್ಯೈ .

ಮಂದೇತರಾ ಭಕ್ತಿರುದೇತು ವಿದ್ವದ್ವೃಂದೇ ಚ ವೃಂದಾವನದೈವತೇ ಚ ..

ಶ್ರೀಮಭ್ಯೇತಾಂಶುವಂಶೇ ಜನಿತಗುಣನಿಧೇದಿವ್ಯಲೀಲಾಪ್ರಬಂಧಂ .

ಶ್ರೀಮದ್ವೇದಾಂತಸೂರೇರ್ಭಣಿತಸುರುಚಿರಂ ಯಚ್ಚರಿತ್ರಂ ಪ್ರಶಸ್ತಂ ..

ಸೂಕ್ತಂ ಶೃಂಗಾರಶಾಂತ್ಯಾದಿಬಹುರಸಯುತಂ ಸಜ್ಜನಾನಾಂ ನಿಧಾನಂ .

ತದ್ವಂದೇ ಕಾವ್ಯರತ್ನಂ ಕಲಿಮಲಹರಣಂ ಶ್ರೀಚಿದಾನಂದರೂಪಂ ..

ಯಾದವಾಭ್ಯುದಯಂ ಕಾವ್ಯಂ ವೇಂಕಟೇಶೇನ ನಿರ್ಮಿತಂ .

ಶ್ರೀಕೃಷ್ಣಚರಿತಂ ಪುಣ್ಯಂ ಸರ್ವಲೋಕಮನೋಹರಂ ..

ವಂದೇಯ ವೇದಾಂತಗುರೋಃ ಪದಾಬ್ಜಂ ಸಂದೇಹಮೋಹಕ್ಷಪಣಾರ್ಥವಿತ್ಯೈ .

ಮಂದೇತರಾ ಭಕ್ತಿರುದೇತು ವಿದ್ವದ್ವೃಂದೇ ಚ ವೃಂದಾವನದೈವತೇ ಚ ..

.. ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ

ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯಮಹಾಕಾವ್ಯಂ ..

.. ಪ್ರಥಮಃ ಸರ್ಗಃ ೧..

ವಂದೇ ವೃಂದಾವನಚರಂ ವಲ್ಲವೀಜನವಲ್ಲಭಂ .

ಜಯಂತೀಸಂಭವಂ ಧಾಮ ವೈಜಯಂತೀವಿಭೂಷಣಂ .. ೧-೧..

ಯದೇಕೈಕಗುಣಪ್ರಾಂತೇ ಶ್ರಾಂತಾ ನಿಗಮವಂದಿನಃ .

ಯಥಾವತ್ ವರ್ಣನೇ ತಸ್ಯ ಕಿಮುತಾನ್ಯೇ ಮಿತಂಪಚಾಃ .. ೧-೨..

ಶಕ್ತ್ಯಾ ಶೌರಿಕಥಾಸ್ವಾದಃ ಸ್ಥಾನೇ ಮಂದಧಿಯಾಮಪಿ .

ಅಮೃತಂ ಯದಿ ಲಭ್ಯೇತ ಕಿಂ ನ ಗೃಹ್ಯೇತ ಮಾನವೈಃ .. ೧-೩..

ವಸುಧಾಶ್ಲೋತ್ರಜೇ ತಸ್ಮಿನ್ ವ್ಯಾಸೇ ಚ ಹೃದಯಸ್ಥಿತೇ .
 ಅನ್ಯೇಽಪಿ ಕವಯಃ ಕಾಮಂ ಬಭೂವುರನಪತ್ರಪಾಃ .. ೧-೪..
 ಸ ಕವಿಃ ಕಥ್ಯತೇ ಸೃಷ್ಟ್ವಾ ರಮತೇ ಯತ್ರ ಭಾರತೀ .
 ರಸಭಾವಗುಣೀಭೂತೈರಲಂಕಾರೈರ್ಗುಣೋದಯೈಃ .. ೧-೫..
 ತದಾತ್ಮೇ ನೂತನಂ ಸರ್ವಮಾಯತ್ಯಾಂಚ ಪುರಾತನಂ .
 ನ ದೋಷಾಯೈತದ್ಭಯಂ ನ ಗುಣಾಯ ಚ ಕಲ್ಪತೇ .. ೧-೬..
 ಪ್ರವೃತ್ತಾಮನಘೇ ಮಾರ್ಗೇ ಪ್ರಮಾದ್ಯಂತೀಮಪಿ ಕ್ಷಚಿತ್ .
 ನ ವಾಚಮವಮನ್ಯಂತೇ ನರ್ತಕೀಮಿವ ಭಾವುಕಾಃ .. ೧-೭..
 ವಿಹಾಯ ತದಹಂ ವ್ರೀಡಾಂ ವ್ಯಾಸವೇದಾರ್ಣವಾಮೃತಂ .
 ವಕ್ಷ್ಯೇ ವಿಬುಧಜೀವಾತುಂ ವಸುದೇವಸುತೋದಯಂ .. ೧-೮..
 ಕ್ರೀಡಾತೂಲಿಕಯಾ ಸ್ವಸ್ಮಿನ್ ಕೃಪಾರೂಪಿತಯಾ ಸ್ವಯಂ .
 ಏಕೋ ವಿಶ್ವಮಿದಂ ಚಿತ್ರಂ ವಿಭುಃ ಶ್ರೀಮಾನಜೀಜನತ್ .. ೧-೯..
 ಜಗದಾಹ್ಲಾದನೋ ಜಜ್ಞೇ ಮನಸಸ್ತಸ್ಯ ಚಂದ್ರಮಾಃ .
 ಪರಿಪಾಲಯಿತವ್ಯೇಷು ಪ್ರಸಾದ ಇವ ಮೂರ್ತಿಮಾನ್ .. ೧-೧೦..
 ಯದಪತ್ಯಸಮುದ್ಭೂತಃ ಪುಣ್ಯಕೀರ್ತಿಃ ಪುರೂರವಾಃ .
 ಸತಾಮಾಹಿತವಹ್ನೀನಾಂ ವಿಹಾರಸ್ಥೇಯತಾಂ ಯಯೌ .. ೧-೧೧..
 ಸಮವರ್ಧತ ತದ್ವಂಶಃ ಉಪರ್ಯುಪರಿ ಪರ್ವಭಿಃ .
 ಯಶೋಮುಕ್ತಾಫಲೈರ್ಯಸ್ಯ ದಿಶೋ ದಶ ವಿಭೂಷಿತಾಃ .. ೧-೧೨..
 ಬಭೂವ ನಹುಷಸ್ತಸ್ಮಿನ್ ಐರಾವತ ಇವಾಂಬುಧೌ .
 ಯಮಿಂದ್ರವಿಗಮೇ ದೇವಾಃ ಪದೇ ತಸ್ಯ ನೃವೀವಿಶನ್ .. ೧-೧೩..
 ನರೇಂದ್ರಾಃ ಪೃಥಿವೀಚಕ್ರೇ ನಾಮಚಿಹ್ನೈರಲಂಕೃತಾಃ .
 ಜಂಗಮಾಸ್ತಸ್ಯ ವೀರಸ್ಯ ಜಯಸ್ತಂಭಾ ಇವಾಭವನ್ .. ೧-೧೪..
 ಶಕ್ತಿರಪ್ರತಿಘಾ ತಸ್ಯ ಶಾತ್ರವೈರಪಿ ತುಷ್ಟುವೇ .
 ಯಥಾವತ್ ಸಾಧಕಸ್ಯೇವ ಯಾವದರ್ಥಾ ಸರಸ್ವತೀ .. ೧-೧೫..
 ವೀರೋ ರಸ ಇವೋತ್ಸಾಹಾನ್ನಹುಷಾದಭ್ಯಜಾಯತ .
 ಯಯಾತಿನಾಮ ಯೇನೈಂದ್ರಮರ್ಧಾಸನಮಧಿಷ್ಠಿತಂ .. ೧-೧೬..
 ವಿಶಾಲವಿಪುಲೋತ್ತುಂಗೇ ಯದ್ಬಾಹುಶಿಖರಾಂತರೇ .
 ಆಸೀದ್ವೀರಶ್ರಿಯಾ ಸಾರ್ಧಂ ಭೂಮಿರರ್ಧಾಸನೇ ಸ್ಥಿತಾ(ರಾ).. ೧-೧೭..
 ನಿರ್ದೇಶಂ ತಸ್ಯ ರಾಜಾನೋ ನ ಶೇಕುರತಿವರ್ತಿತುಂ .
 ಪ್ರಾಪ್ತಸ್ವಪರನಿರ್ವಾಹಂ ಪ್ರಮಾಣಮಿವ ವಾದಿನಃ .. ೧-೧೮..
 ತಟಾಕಮಿವ ತಾಪಾರ್ತಾಸ್ತಮಿಂದ್ರಮಿವ ನಿರ್ಜರಾಃ .
 ಭಾವಾ ಇವ ರಸಂ ಭವ್ಯಾಃ ಪಾರ್ಥಿವಾಃ ಪರ್ಯುಪಾಸತ .. ೧-೧೯..

ಯದುರ್ನಾಮ ತತೋ ಜಜ್ಞೇ ಯತ್ಸಂತತಿಸಮುದ್ಭವೈಃ .
ಸಮಾನಗಣನಾಲೇಖ್ಯೇ ನಿಸ್ಸಮಾನೈರ್ನಿಷದ್ಯತೇ .. ೧-೨೦..
ದೇಹೀತಿ ವದತಾಂ ಪ್ರಾಯಃ ಪ್ರಸೀದನ್ ಪ್ರತ್ಯುವಾಚ ಸಃ .
ಲಲಿತಧ್ವನಿಭಿರ್ಲಕ್ಷ್ಮೀಲೀಲಾಕಮಲಷಟ್ಪದೈಃ .. ೧-೨೧..
ಸ ಚ ವೃತ್ತವಿಹೀನಸ್ಯ ನ ವಿದ್ಯಾಂ ಬಹ್ವಮನ್ಯತ .
ನ ಹಿ ಶುದ್ಧೇತಿ ಗೃಹ್ಯೇತ ಚತುರ್ಥೀಚಂದ್ರಚಂದ್ರಿಕಾ .. ೧-೨೨..
ಅಪುನಃಪ್ರಾರ್ಥನೀಯಸ್ಯ ಪ್ರಾರ್ಥಿತಾಧಿಕದಾಯಿನಃ .
ಅರ್ಥಿನಃ ಪ್ರಥಮೇ ತಸ್ಯ ಚರಮಾನ್ ಪರ್ಯಪೂರಯನ್ .. ೧-೨೩..
ಶರಾಣಾಂ ಶಾತ್ರವಾಣಾಂ ಚ ಸಂಧಾನೇನ ಮಹಾಜನಃ .
ತಸ್ಯ ನಿರ್ದೂತಲಕ್ಷೇಣ ದ್ವಿಃ ಕಚಿನ್ನಾಪ್ಯಭೃಯತ .. ೧-೨೪..
ಯುಕ್ತದಂಡಮಮಿತ್ರಾಣಾಂ ಕೃತಾಂತಂ ಸಮವರ್ತಿನಂ .
ದಕ್ಷಿಣಂ ಲೋಕಪಾಲಂ ತಮಮನ್ಯಂತ ದಿವೌಕಸಃ .. ೧-೨೫..
ಯಶಃಪ್ರಸೂನಸುರಭಿಯದುಸಂತಾನಪಾದಪಃ .
ಬಭೂವ ವಿಬುಧಪ್ರೀತ್ಯೈ ಬಹುಶಾಖಃ ಕ್ಷಮಾತಲೇ .. ೧-೨೬..
ವಂಶೇ ಸಮಭವತ್ ತಸ್ಯ ವಸುದೇವಃ ಕ್ಷಿತಿಶ್ವರಃ .
ಜನಕಃ ಪ್ರಾಗ್ಭವೇ ಯೋಽಭೂತ್ ದೇವದಾನವಯೂಥಯೋಃ .. ೧-೨೭..
ಆನಕಾನಾಂಚ ದಿವ್ಯಾನಾಂ ದುಂದುಭೀನಾಂಚ ನಿಷ್ಠನೈಃ .
ಸಹ ಜಾತಂ ಯಮಾಚಖ್ಯುರಾಖ್ಯಯಾಽಽನಕದುಂದುಭಿಂ .. ೧-೨೮..
ತೇನ ನಿರ್ಮಲಸತ್ತ್ವೇನ ವಿನಿವೃತ್ತರಜಸ್ತಮಾಃ .
ಜಗತೀ ಶಾಂತಮೋಹೇವ ಧರ್ಮೋಚ್ಚಾಸವತೀ ಬಭೌ .. ೧-೨೯..
ಸ ವಿಷ್ಣುರಿವ ಲೋಕಾನಾಂ ತಪನಸ್ತೇಜಸಾಮಿವ .
ಸಮುದ್ರ ಇವ ರತ್ನಾನಾಂ ಸತಾಮೇಕಾಶ್ರಯೋಭವತ್ .. ೧-೩೦..
ಪ್ರಖ್ಯಾತವಿಭವೇ ಪತ್ನ್ಯೈ ತಸ್ಯ ಪೂರ್ವಂ ಪ್ರಜಾಪತೇಃ .
ರೋಹಿಣೀದೇವಕೀರೂಪೇ ಮನುಷ್ಯತ್ವೇ ಬಭೂವತುಃ .. ೧-೩೧..
ಅಕ್ಷುದ್ರಗತಿಶಾಲಿನ್ಯೋಸ್ತಯೋರನ್ಯೋನ್ಯಸಕ್ತಯೋಃ .
ಐಕರಸ್ಯಮಭೂತ್ ಪತ್ರ್ಯಾ ಗಂಗಾಯಮುನಯೋರಿವ .. ೧-೩೨..
ಸ ತಾಭ್ಯಾಮನುರೂಪಾಭ್ಯಾಂ ಸಮತುಷ್ಯತ್ ಸಮೇಯಿವಾನ್ .
ವ್ಯಕ್ತಿಹೇತುರಭೂತ್ ಯೇನ ಸಪರ್ಯಂಕಸ್ಯ ಶಾರ್ಙ್ಗೀಣಃ .. ೧-೩೩..
ಅಲಿಪ್ಸತ ಸ ಸಾಮ್ರಾಜ್ಯಂ ಸೋಽರ್ಥಕಾಮಪರಾಜ್ಮುಖಃ .
ಯದೃಚ್ಛಾಗತಮೈಶ್ವರ್ಯಮಾನ್ಯೃರುಚಿರನ್ವಭೂತ್ .. ೧-೩೪..
ಕಯಾಚಿದಶರೀರಿಣ್ಯಾ ವಾಚಾ ವ್ಯವಸಿತಾಯತಿಃ .
ದೇವಕೀಂ ವಸುದೇವಂಚ ಕಂಸಃ ಕಾರಾಮಯೋಜಯತ್ .. ೧-೩೫..

ಸ ಕಾಲಾತಿಬಲಃ ಕಂಸಃ ಕಾಲನೇಮಿರನೇಹಸಾ .
 ಸರ್ವದೈತೇಯಸತ್ತ್ವಾನಾಂ ಸಮಾಹಾರ ಇವೋದಿತಃ .. ೧-೩೬..
 ಏತಸ್ಮಿನ್ನಂತರೇ ದೇವೀ ಮೇರುಮಧ್ಯಮುಪೇಯುಷಃ .
 ಪ್ರಜಾಪತಿಮುಖಾನ್ ದೇವಾನ್ ಪ್ರಾಹ ಸಾಗರಮೇಖಲಾ .. ೧-೩೭..
 ವಿದಿತಂ ಭವತಾಂ ದೇವಾಃ! ವಿಶ್ವರೂಪೇಣ ವಿಷ್ಣುನಾ .
 ಮಹೀಯಾನ್ ಧರ್ಮಶೀಲೇಷು ಭಾರೋ ಯತ್ತನ್ನಿವೇಶಿತಃ .. ೧-೩೮..
 ಅಧರ್ಮನಿಘ್ನೈರಧುನಾ ಧರ್ಮಸೇತುವಿಭೇದಕೈಃ .
 ಅಸಂಖ್ಯೈರದ್ಭುತೈಸ್ತುಂಗೈಃ ಕ್ರಮ್ಯೇ ರಾಕ್ಷಸಪರ್ವತೈಃ .. ೧-೩೯..
 ಅತ ಆಲೋಚಿತಜಗದ್ಧಿತೈಃ ಸುರಗಣೈಃ ಸ್ವಯಂ .
 (ಅತಃ ಸ್ವಯಂ ಸುರಗಣೈರಾಲೋಚಿತಜಗದ್ಧಿತೈಃ?)
 ನ ಪತಾಮಿ ನ ಭಿದ್ಯೇ ಚ ಯಥಾಹಂ ಕ್ರಿಯತಾಂ ತಥಾ .. ೧-೪೦..
 ಇತಿ ತೇ ಭೂತಧಾರಿಣ್ಯಾ ನಿಸೃಷ್ಟಾರ್ಥಾ ದಿವೌಕಸಃ .
 ಅವಿದುಸ್ತತ್ಪ್ರಿಯಸ್ಯೈವ ತದ್ಭಾರಹರಣಂ ಕ್ಷಮಂ .. ೧-೪೧..
 ಪುರಸ್ಕೃತ್ಯ ಜಗದ್ಧಾತ್ರೀಂ ಮನಸೋಽಪಿ ಪುರಸ್ಸರಾಃ .
 ದುಗ್ಧೋದಧಿಶಯಂ ದೇವಂ ದುರಮೇತ್ಯಾಭಿತುಷ್ಟವುಃ .. ೧-೪೨..
 ತ್ರಿವೇದೀಮಧ್ಯದೀಪ್ತಾಯ ತ್ರಿಧಾಮ್ನೇ ಪಂಚಹೇತಯೇ .
 ವರದಾಯ ನಮಸ್ತುಭ್ಯಂ ಬಾಹ್ಯಾಂತರಹವಿರ್ಭುಜೇ .. ೧-೪೩..
 ಅನನ್ಯಾಧೀನಮಹಿಮಾ ಸ್ವಾಧೀನಪರವೈಭವಃ .
 ದಯಾಧೀನವಿಹಾರಸ್ತ್ವಂ ಪ್ರಣತಾನ್ ಪರಿಪಾಹಿ ನಃ .. ೧-೪೪..
 ಸ ಭವಾನ್ ಗುಣರತ್ನೈಃಪ್ರದೀಪ್ಯಮಾನೋ ದಯಾಂಬುಧಿಃ .
 ತನೋತಿ ವ್ಯೂಹನಿವಹೈಸ್ತರಂಗೈರಿವ ತಾಂಡವಂ .. ೧-೪೫..
 ತ್ವದೇಕವ್ಯಂಜಿತೈರಾದೌ ತ್ವದನ್ಯೇಷ್ಟನಿದಂಪರೈಃ .
 ನಿಗಮೈರನಿಗಮ್ಯಂ ತ್ವಾಂ ಕಃ ಪರಿಚ್ಛೇತ್ತುಮರ್ಹತಿ .. ೧-೪೬..
 ಅಮಿತಸ್ಯ ಮಹಿಮ್ನಸ್ತೇ ಪ್ರಯಾತುಂ ಪಾರಮಿಚ್ಛತಾಂ .
 ವಿತಥಾ ವೇದಪಾಂಥಾನಾಂ ಯತ್ರಸಾಯಂಗೃಹಾ ಗತಿಃ .. ೧-೪೭..
 ನಮ್ಯಸ್ಯ ನಮತಃ ಕ್ಷುದ್ರಾನ್ ವರದಸ್ಯ ವರಾರ್ಥಿನಃ .
 ಪುತ್ರೈಃ ಪಿತೃಮತಃ ಕ್ರಿಡಾ ಕಥಂ ತೇ ಕೇನ ವರ್ಣ್ಯತೇ .. ೧-೪೮..
 ನಟವದ್ ಭೂಮಿಕಾಭೇದೈರ್ನಾಥ ದೀವ್ಯನ್ ಪೃಥಗ್ವಿದೈಃ .
 ಪುಂಸಾಮನನ್ಯಭಾವಾನಾಂ ಪುಷ್ಣಾಸಿ ರಸಮದ್ಭುತಂ .. ೧-೪೯..
 ಬ್ರಹ್ಮಾದಿಸ್ತಂಬಪರ್ಯಂತವಿಚಿತ್ರಾಂಕುರಶಾಲಿನಾಂ .
 ಸಲಿಲಂ ಕರ್ಮಕಂದಾನಾಂ ಕ್ರೀಡೈವ ತವ ಕೇವಲಂ .. ೧-೫೦..

ನಿರಾಧಾರನಿಜಸ್ಥೇಮ್ನೋ ನಿರುಪಾಧಿಕಶೇಷಿಣಃ .
 ನಿರಪೇಕ್ಷನಿಯಂತುಸ್ತೇ ನಿಸ್ಸಮಾಭ್ಯಧಿಕಾ ಗುಣಾಃ .. ೧-೫೧..
 ಅನಾವಿಲಧಿಯಾಮಂತಶ್ಚಿಂತಾಮಣಿರಿವ ಸ್ಫುರನ್ .
 ದಿಶಸ್ಯಭಿಮತಂ ಸರ್ವಮತಿರಸ್ಕಾರ್ಯದೀಧಿತಿಃ .. ೧-೫೨..
 ಸಂಸಾರಮರುಕಾಂತಾರೇ ಪರಿಶ್ರಾಂತಸ್ಯ ದೇಹಿನಃ .
 ತ್ವದ್ಭಕ್ತ್ಯಮೃತವಾಹಿನ್ಯಾಮಾದಿಷ್ಟಮವಗಾಹನಂ .. ೧-೫೩..
 ದುರಿತೋದನ್ವದಾವರ್ತೇ ಘೂರ್ಣಮಾನಸ್ಯ ದುಃಖ್ಯತಃ .
 ಸಮಗ್ರಗುಣಸಂಪನ್ನಃ ತಾರಕಸ್ತ್ವಂ ಪ್ಲವೋ ಮಹಾನ್ .. ೧-೫೪..
 ಅಪರಿಚ್ಛಿದ್ಯಮಾನಸ್ಯ ದೇಶಕಾಲಾದಿಭಿಃ ಸ್ತವ .
 ನಿದರ್ಶನಂ ತ್ವಮೇವೈಕಸ್ತ್ವದನ್ಯದ್ವೈತಿರೇಕತಃ .. ೧-೫೫..
 ಅಕರ್ತುಮಖಿಲಂ ಕರ್ತುಮನ್ಯಥಾಕರ್ತುಮಪ್ಯಲಂ .
 ಸಂಕಲ್ಪನಚಿವಃ ಕಾಲೇ (ಲಃ)ಶಕ್ತಿಲೇಶಃ ಸ ತಾವಕಃ .. ೧-೫೬..
 ಯನ್ಮೂಲಮಖಿಲಂ ಕಾರ್ಯಂ ಯದಮೂಲಮಧೀಮಹೇ(ಯತೇ).
 ಲಕ್ಷ್ಯಂ ತದಸಿ ಯೋಗಾನಾಂ ಲಕ್ಷ್ಮೀಕೌಸ್ತುಭಲಕ್ಷಣಂ .. ೧-೫೭..
 ತ್ರಿವರ್ಗಮಪವರ್ಗಂ ವಾ ಪ್ರತಿಲಬ್ಧಂ ಪ್ರಯಸ್ಯತಾಂ .
 ಪ್ರಲಯೇಷ್ಟಪಿ ದೀರ್ಘಾಯುಃ ಪ್ರತಿಭೂಸ್ತ್ವದನುಗ್ರಹಃ .. ೧-೫೮..
 ಯದೇಕಮಕ್ಷರಂ ಬ್ರಹ್ಮ ಸರ್ವಾಮ್ನಾಯಸಮನ್ವಿತಂ .
 ತಾರಕಂ ಸರ್ವಜಂತೂನಾಂ ತತ್ ತ್ವಂ ತವ ಚ ವಾಚಕಂ .. ೧-೫೯..
 ತ್ವದಾಲಂಬಿತಹಸ್ತಾನಾಂ ಭವಾದುನ್ಮಜ್ಜತಾಂ ಸತಾಂ .
 ಮಜ್ಜತಃ ಪಾಪಜಾತಸ್ಯ ನಾಸ್ತಿ ಹಸ್ತಾವಲಂಬನಂ .. ೧-೬೦..
 ಅನನ್ಯರಕ್ಷಾವ್ರತಿನಂ ಚಾತಕವ್ರತಚಾರಿಣಃ .
 ಭವಂತಮವಲಂಬಂತೇ ನಿರಾಲಂಬನಭಾವನಂ .. ೧-೬೧..
 ಅನಿದಂಪೂರ್ವನಿದ್ರಾಣಾಮನಸ್ತಮಯಭಾನುಮಾನ್ .
 ಆಪಾದಯಸಿ ಪುಂಸಾಂ ತ್ವಮಪುನಸ್ಸಾಪಜಾಗರಂ .. ೧-೬೨..
 ತ್ವದೇಕಶರಣಾನಾಂ ತ್ವಂ ಶರಣಾಗತಜೀವನಃ .
 ವಿಪದಂ ನಃ ಕ್ಷಿಪ ಕ್ಷಿಪ್ರಂ ತಮಿಸ್ರಾಮಿವ ಭಾಸ್ಕರಃ .. ೧-೬೩..
 ಸತಿ ಸೂರ್ಯೇ ಸಮುದ್ಯಂತಃ ಪ್ರತಿಸೂರ್ಯಾ ಇವಾಸುರಾಃ .
 ಜಗದ್ಬಾಧಾಯ ಜಾಯಂತೇ ಜಹಿ ತಾನ್ ಸ್ವೇನ ತೇಜಸಾ .. ೧-೬೪..
 ಸದೈತ್ಯಹತ್ಯಾಮಿಚ್ಛದ್ಭಿಃ ಸುರೈರೇವಮಭಿಷ್ಣುತಃ .
 ಅನನ್ಯದೃಶ್ಯಃ ಸಹಸಾ ದಯಯಾ ದರ್ಶನಂ ದದೌ .. ೧-೬೫..
 ತತಸ್ತಂ ದದೃಶುದೇವಾಃ ಶೇಷಪರ್ಯಂಕಮಾಸ್ಥಿತಂ .
 ಅಧಿರೂಢಶರನ್ಮೇಘಮನ್ಯಾದೃಶಮಿವಾಂಬುದಂ .. ೧-೬೬..

ಪತ್ನ್ಯಾ ಸಹ ನಿಷೇದುಷ್ಯಾ ಪದ್ಮಲಕ್ಷಣಲಕ್ಷ್ಯಯಾ .
 ಸ್ವೇಚ್ಛಯೈವ ಶರೀರಿಣ್ಯಾ ಸೂಚಿತೈಶ್ಚರ್ಯಸಂಪದಂ .. ೧-೬೭..
 ಸುಕುಮಾರಸುಖಸ್ವರ್ಶಸುಗಂಧಿಭಿರಲಂಕೃತಂ .
 ಸ್ವವಿಗ್ರಹಗುಣಾರಾಮಪ್ರಸೂನೈರಿವ ಭೂಷಣೈಃ .. ೧-೬೮..
 ಆರಂಜಿತಜಗನ್ನೇತ್ರೈರನ್ಯೋನ್ಯಪರಿಕರ್ಮಿತೈಃ .
 ಅಂಗೈರಮಿತಸೌಂದರ್ಯೈರನುಕಲ್ಪಿತಭೂಷಣಂ .. ೧-೬೯..
 ಉತ್ತೇಜಿತಜಯೋತ್ಸಾಹಮಾಯುದೈರನಘೋದ್ಯಮೈಃ .
 ಶೌರ್ಯವಿಕ್ರಮಶಕ್ತ್ಯಾದ್ಯೈಃ ಸಹಜೈಃ ಸ್ವಗುಣೈರಿವ .. ೧-೭೦..
 ಸ್ವಕಾಂತಿಜಲಧೀರಂತಸ್ಸಿದ್ಧಸಂಹನನಂ ಸ್ವತಃ .
 ಮಹಿಮ್ನಾ ಜಾತವೈಚಿತ್ರ್ಯಂ ಮಹಾನೀಲಮಿವೋದಿತಂ .. ೧-೭೧..
 ಶ್ರುತಿರೂಪೇಣ ವಾಹೇನ ಶೇಷಕಂಕಣಶೋಭಿನಾ .
 ಸ್ವಾಂಘ್ರಿಸೌರಭದಿಗ್ಧೀನ ದತ್ತಸಂಗ್ರಾಮದೋಹಲಂ .. ೧-೭೨..
 ಸ್ವವೇತ್ರಸ್ಪಂದನಿಃಸ್ಪಂದನೇತವ್ಯೇನ ನಿವೇದಿತಂ .
 ಭಕ್ತಿರಮ್ರೇಣ ಸೇನಾನ್ಯಾ ಪ್ರತಿಶೃಣ್ವಂತಮಿಂಗಿತೈಃ .. ೧-೭೩..
 ಅನಪಾಯಂ ತಮಾದಿತ್ಯಮಕ್ಷಯಂ ತಾರಕಾಧಿಪಂ .
 ಅಪಾರಮಮೃತಾಂಭೋಧಿಮಮನ್ಯಂತ ದಿವೌಕಸಃ .. ೧-೭೪..
 ಅಭಯೋದಾರಹಸ್ತಾಗ್ರಮನಘಸ್ವಾಗತಸ್ಮಿತಂ .
 ಅವೇಕ್ಷ್ಯ ವಿಬುಧಾ ದೇವಮಲಭಂತ ದೃಶೋಃ ಫಲಂ .. ೧-೭೫..
 ತಸ್ಮೈ ವಿಜ್ಞಾಪಯಾಮಾಸುರ್ವಿದಿತಾರ್ಥಾಯ ನಾಕಿನಃ .
 ನಿಹತಾಶೇಷದೈತ್ಯಾಯ ನಿದಾನಂ ಸ್ವಾಗತೇಃ ಪುನಃ .. ೧-೭೬..
 ತ ಇಮೇ ಕ್ಷತ್ರಿಯಾ ಭೂತ್ವಾ ಕ್ಷೋಭಯಂತಿ ಕ್ಷಮಾಮಿಮಾಂ .
 ತವ ತೇಜಸಿ ಯೈರ್ನಾಥ ದನುಜೈಶ್ಚಲಭಾಯಿತಂ .. ೧-೭೭..
 ಚತುರ್ಣಾಂ ಪುರುಷಾರ್ಥಾನಾಂ ಪ್ರಸವೋ ಯತ್ಸಮಾಶ್ರಯಾತ್ .
 ಹವ್ಯಕವ್ಯಪ್ರಸೂರೇಷಾ ದೀರ್ಯತೇ ದೈತ್ಯಭಾರತಃ .. ೧-೭೮..
 ಜಾತಾ ನಿಖಿಲವೇದಾನಾಮುತ್ತಮಾಂಗೋಪಧಾನತಃ .
 ತ್ವತ್ಪಾದಕಮಲಾದೇಷಾ ತ್ವದೇಕಾಧೀನಧಾರಣಾ .. ೧-೭೯..
 ಯದಿ ನ ತ್ವರತೇ ನಾಥ ಭಾರವ್ಯಪನಯೇ ಭವಾನ್ .
 ಪ್ಲಾವಯಿಷ್ಯಂತ್ಯುದನ್ವಂತಃ ಪೃಥಿವೀಂ ಪೃಥುವೀಚಯಃ .. ೧-೮೦..
 ಕರುಣಾಧೀನಚಿತ್ತೇನ ಕರ್ಣಧಾರವತೀ ತ್ವಯಾ .
 ಮಾಸವಸೀದತು ಪೃಥ್ವೀಯಂ ಮಹತೀ ನೌರಿವಾಂಭಸಿ .. ೧-೮೧..
 ರಶನಾರತ್ನರೂಪೇಣ ಪಯೋಧಿರಶನಾ ತ್ವಯಾ .

ಪ್ರಶಾಂತದನುಜಕ್ಷೇಶಾ ಪರಿಷ್ಕರಣಮರ್ಹತಿ .. ೧-೮೨..
 ಕಂಸಪ್ರಭೃತಿಭಿಃ ಸೇಯಂ ಶಲ್ಯೈರಿವ ಸಮುದ್ಧೃತೈಃ .
 ಚಿರಂ ಭವತು ತೇ ಪೃಥ್ವೀ ಶೇಷಮೂರ್ತೇಶ್ಚಿಖಂಡಕಃ .. ೧-೮೩..
 ಪ್ರಬೋಧಸುಭಗೈಃ ಸ್ತೇರೈಃ ಪ್ರಸನ್ನೈಃ ಶೀತಲೈಶ್ಚ ನಃ .
 ಕಟಾಕ್ಷೈಃ ಪ್ಲಾವಯ ಕ್ಷಿಪ್ರಂ ಕೃಪೈಕೋದನ್ವದೂರ್ಮಿಭಿಃ .. ೧-೮೪..
 ತ್ವಯಿ ನೃಸ್ತಭರಾಣಾಂ ನಸ್ತ ಮೇತಾಂ ಕ್ಷಂತುಮರ್ಹಸಿ .
 ವಿದಿತಾಶೇಷವೇದ್ಯಸ್ಯ ವಿಜ್ಞಾಪನವಿಡಂಬನಾಂ .. ೧-೮೫..
 ಇತ್ಥಂ ವದತಿ ದೇವಾನಾಂ ಸಮಾಜೇ ವೇಧನಾ ಸಹ .
 ವವಂದೇ ಪೃಥಿವೀ ದೇವಂ ವಿನತತ್ರಾಣದೀಕ್ಷಿತಂ .. ೧-೮೬..
 ತನುಮಧ್ಯಾ ವಿಶಾಲಾಕ್ಷೀ ತನ್ವೀ ಪೀನಪಯೋಧರಾ .
 ಮಾಯೇವ ಮಹತೀ ತಸ್ಯ ವನಿತಾರತ್ನರೂಪಿಣೀ .. ೧-೮೭..
 ಆಬದ್ಧಮಂಡಲೈರ್ಭೃಂಗೈರಲಕಾಮೋದಮೋಹಿತೈಃ .
 ಅಯತ್ನಲಬ್ಧಾಂ ಬಿಭ್ರಾಣಾ ಮಾಯುರಚ್ಛತ್ರಸಂಪದಂ .. ೧-೮೮..
 ಪ್ರಿಯಸಂದರ್ಶನಾನಂದಜನಿತೈರಶ್ರುಬಿಂದುಭಿಃ .
 ನೃಸ್ತಮೌಕ್ತಿಕನೈಪಥ್ಯೈಃ ಪರಿಷ್ಕೃತಪಯೋಧರಾ .. ೧-೮೯..
 ಪ್ರಸ್ಫುರಂತಂ ಪ್ರಿಯಸ್ಯೇವ ಪರಿರಂಭಾಭಿಲಾಷಿಣಂ .
 ದಕ್ಷಿಣಾದಿತರಂ ಬಾಹುಂ ದಕ್ಷಿಣಾ ಬಹ್ವಮನ್ಯತ .. ೧-೯೦..
 ವಿಪದಂಚ ಜಗಾದೈಷಾ ವಿಪಂಚೀಮಧುರಸ್ವನಾ .
 ವಿಲಕ್ಷಸ್ಥಿತಸಂಭಿನ್ನಮೌಕ್ತಿಕಾಧರವಿದ್ರುಮಾ .. ೧-೯೧..
 ಅಥ ತಾನ್ ಭವ್ಯಯಾ ವಾಚಾ ಭಗವಾನ್ ಪ್ರತ್ಯಭಾಷತ .
 ಪ್ರತಿಶ್ರುತ್ವಾಪ್ತನಿರ್ಹಾರಪಾಂಚಜನ್ಯಾಭಿನಂದ್ಯಯಾ .. ೧-೯೨..
 ಮಾ ಭೈಷುರಸುರಾನೀಕಾತ್ ಭವಂತೋ ಮದುಪಾಶ್ರಯಾಃ .
 ಮದಾಜ್ಞಾಮನವಜ್ಞಾತುಃ ಪರಿಭೂತ್ಯಾ ನ ಭೂಯತೇ .. ೧-೯೩..
 ಅವತಾರ್ಯ ಭುವೋ ಭಾರಮವತಾರೋ ಮಮಾಮರಾಃ .
 ಅನಾದಿನಿಧನಂ ಧರ್ಮಮಕ್ಷತಂ ಸ್ಥಾಪಯಿಷ್ಯತಿ .. ೧-೯೪..
 ಯಾವದಿಷ್ಟಭುಜೋ ಯಾವದಧಿಕಾರಮವಸ್ಥಿತಾಃ .
 ಪರಿಪಾಲಯತ ಸ್ವಾನಿ ಪದಾನಿ ವಿಗತಾಪದಃ .. ೧-೯೫..
 ದಮನಾದ್ಧನುಜೇಂದ್ರಾಣಾಂ ದ್ರಕ್ಷ್ಯಥ ತ್ರಿದಶಾಧಿಪಾಃ .
 ಭೃಯೋಽಪಿ ಲಘುತಾಂ ಪ್ರಾಪ್ತಾಂ ಭುವಮುಲ್ಲಾಘಿತಾಮಿವ .. ೧-೯೬..
 ದೈತೇಯಮೃಗಸಂಘಾತೇ ಮೃಗಯಾರಸಭಾಗಿಭಿಃ .
 ಭವದ್ಭಿರಪಿ ಮೇದಿನ್ಯಾಂ ಭವಿತವ್ಯಂ ನರಾಧಿಪೈಃ .. ೧-೯೭..

ಇತಿ ತಾನನಘಾದೇಶಃ ಸಮಾದಿಶ್ಯ ಜನಾರ್ದನಃ .
 ಅವಧೀರಿತದುಗ್ಧಾಬ್ಧಿರ್ಮಧುರಾಯಾಂ ಮನೋ ದಧೇ .. ೧-೯೮..
 ಆಶ್ವಾಸ್ಯ ವಾಗಮೃತವೃಷ್ಟಿಭಿರಾದಿತೇಯಾನ್
 ದೈತೇಯಭಾರನಮಿತಾಂ ಪೃಥಿವೀಂ ಚ ದೇವೀಂ .
 ಪ್ರಾದುರ್ಬುಭೂಷುರನಘೋ ವಸುದೇವಪತ್ನ್ಯಾಂ
 ಪದ್ಮಾಪತಿಃ ಪ್ರಣಿದಧೇ ಸಮಯಂ ದಯಾಯಾಃ .. ೧-೯೯..
 ಸಾಧೂನಾಂ ಸ್ವಪದಸರೋಜಷಟ್ಪದಾನಾಂ
 ಧರ್ಮಸ್ಯ ಸ್ಥಿತಿಮನಘಾಂ ವಿಧಾತುಕಾಮಃ .
 ಯದ್ಗರ್ಭೇ(ಭೋ)ಜಗದಖಿಲಂ ಸ ಏವ ಗರ್ಭೋ
 ದೇವಕ್ಯಾಃ ಸಮಜನಿ ದೇವದೇವವಂದ್ಯಃ .. ೧-೧೦೦..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಯಾದವಾಭ್ಯುದಯೇ ಮಹಾಕಾವ್ಯೇ ಪ್ರಥಮಃ ಸರ್ಗಃ ..

.. ಶ್ರೀಕೃಷ್ಣಾವತಾರವರ್ಣನಂ ನಾಮ ದ್ವಿತೀಯಃ ಸರ್ಗಃ ೨..

ಅಥಾಗಮಾನಾಮನಘೇನ ಭೂಮ್ನಾ
 ಧರ್ಮಸ್ಯ ಪೂರ್ಣೇನ ಧನಾಗಮೇನ .
 ದಿವೌಕಸಾಂ ದರ್ಶಯತಾ ವಿಭೂತಿಂ
 ದೇವೀ ಬಭೌ ದೌಹೃದಲಕ್ಷಣೇನ .. ೨-೧..
 ಶೃಂಗಾರವೀರಾದ್ಭುತಚಿತ್ರರೂಪಂ
 ಗರ್ಭೇ ತ್ರಿಲೋಕೈ ಕನಿಧಿಂ ವಹಂತ್ಯಾಃ .
 ಪರಾವರಕ್ರೀಡಿತಕರ್ಬುರಾಣಿ
 ದ್ವೇಧಾಽಭವನ್ ದೌಹೃದಲಕ್ಷಣಾನಿ .. ೨-೨..
 ಅಶೇಷವೇದೈರಧಿಗಮ್ಯಭೂಮ್ನಾ
 ಸಿದ್ಧೇನ ಸಿದ್ಧೈಶ್ಚ ನಿಷೇವಿತೇನ .
 ಅಮಾನುಷೀ ನೂನಮಭೂದಯತ್ನಾತ್
 ಕೃಷ್ಣೇನ ಕೇನಾಪಿ ರಸಾಯನೇನ .. ೨-೩..
 ಶತಹೃದಾಬಂಧುರಯಾ ಸ್ವಕಾಂತ್ಯಾ
 ಸಂಚಾರಿಜಾಂಬೂನದಬಿಂಬಕಲ್ಪಾ .
 ತ್ರಯ್ಯಂತಸಿದ್ಧೇನ ರಸಾಯನೇನ
 ಕಾಲೇನ ಭೇಜೇ ಕಲಧೌತಲಕ್ಷ್ಮೀಂ .. ೨-೪..

ಮಯೂರಪಿಂಭದ್ಯುತಿಭಿರ್ಮಯೂಖೈ-
 ಸ್ತತ್ಕಾಂತಿರಂತರ್ವಸತಸ್ತ್ರಿಧಾಮ್ನಃ .
 ಶ್ಯಾಮಾ ಬಹಿಃ ಮೂಲಸಿತಾ ಬಭಾಸೇ
 ಮಂಗಲ್ಯರತ್ನಾಂಕುರಪಾಲಿಕೇವ .. ೨-೫..
 ಕಾಲೇ ಬಭಾಸೇ ವಸುದೇವಪತ್ನ್ಯಾಃ
 ಕರ್ಪೂರಲಿಪ್ತೇವ ಕರ್ಪೋಲಶೋಭಾ .
 ಶಶಿಪ್ರಭಾ ಸಪ್ತಮಗರ್ಭಕಾಂತಿಃ
 ಚ್ಯುತಾವಶಿಷ್ಟೇವ ಶನೈರುದೀರ್ಣಾ .. ೨-೬..
 ನವೇಂದುನಿಷ್ಯಂದನಿಭಶ್ಚಕಾಶೇ
 ವರ್ಣಃ ಪ್ರತೀಕೇಷು ಮಧುದ್ರವಾಂಗ್ಯಾಃ .
 ಅಂತಃ ಸ್ಥಿತೇನ ಪ್ರಥಮೇನ ಪುಂಸಾ
 ಪ್ರವರ್ತಿತಂ ಸತ್ತ್ವಮಿವಾವದಾತಂ .. ೨-೭..
 ಕರಂಬಿತಾ ಕಿಂಚಿದಿವ ಪ್ರಸೃಪ್ತೈ-
 ಸ್ತೇಜೋಭಿರಂತರ್ವಸತಸ್ತ್ರಿಧಾಮ್ನಃ .
 ಮರೀಚಿಭಿಃ ಸ್ವೈರಭವತ್ ಪ್ರಜಾನಾಂ
 ಮಂಗಲ್ಯರತ್ನಾಂಕುರಪಾಲಿಕೇವ .. ೨-೮..
 ತಸ್ಯಾಃ ಸುಧೋಲ್ಲಾಸಜುಷಃ ಕಟಾಕ್ಷಾಃ
 ಸಂಕ್ಷುಬ್ಧದುಗ್ಧೋದಧಿಸೌಮ್ಯಭಾಸಃ .
 ಜಗತ್ತಯೀಸೌಧವಿಲೇಪನಾರ್ಹಾಂ
 ವಿತೇನಿರೇ ವರ್ಣಸುಧಾಮಪೂರ್ವಾಂ .. ೨-೯..
 ರಕ್ಷಾವಿಧೌ ರಾಕ್ಷಸದಾನವಾನಾಂ
 ಕಾರಾಗೃಹೇ ಕಂಸನಿಯೋಗಭಾಜಾಂ .
 ಸಂಪಶ್ಯಮಾನಾ ಸಕೃದೀಕ್ಷಿತಾ ವಾ
 ಸಂಕ್ಷೋಭಯಾಮಾಸ ಮನಾಂಸಿ ಸೈಷಾ .. ೨-೧೦..
 ಭುಕ್ತಾ ಪುರಾ ಯೇನ ವಸುಂಧರಾ ಸಾ
 ಸ ವಿಶ್ವಭೋಕ್ತಾ ಮಮ ಗರ್ಭಭೂತಃ .
 ಇತಿ ಧ್ರುವಂ ಸೂಚನಮಾಚರಂತೀ
 ತತ್ತಾದೃಶಂ ನಾಟಿತಕಂ ತತಾನ .. ೨-೧೧..
 ಸಮಾಧಿಸುಕ್ಷೇತ್ರಕೃಷೀವಲಾನಾಂ
 ಸಂತೋಷಸಸ್ಯೋದಯಮೇಘಕಾಂತ್ಯಾ .
 ಚಕಾಸ ತಸ್ಯಾಃ ಸ್ತನಚೂಚುಕಾಭಾ
 ಗರ್ಭತ್ವಿಷಾ ಗಾಢಮಿವಾನುಲಿಪ್ತಾ .. ೨-೧೨..

ಕಸ್ತೂರಿಕಾಕಾಮ್ಯರುಚಿಸ್ತದೀಯಾ
 ರಮ್ಯಾ ಬಭೌ ಚೂಚುಕರತ್ನಕಾಂತಿಃ .
 ತದ್ಗರ್ಭಸಂದರ್ಶನಲೋಲುಪಾನಾ-
 ಮಂತರ್ದೃಶಾಮಂಜನಕಲ್ಪನೇವ .. ೨-೧೩..
 ಪರಾವರಣಾಂ ಪ್ರಭವಸ್ಯ ಪುಂಸಃ
 ಪ್ರಕಾಶಕತ್ವಂ ಪ್ರತಿಪದ್ಯಮಾನಾಂ .
 ಅಭಾವಯನ್ ಭಾವಿತಚೇತಸಸ್ತಾಂ
 ವಿದ್ಯಾಮಯೀಂ ವಿಶ್ವಪಿತಾಮಹೀಂಚ .. ೨-೧೪..
 ಲಿಲೇಖ ವಿಶ್ವಾನಿ ಜಗಂತ್ಯಭಿಜ್ಞಾ
 ಲೀಲಾಹೃತೇ ಚಿತ್ರಪಟೇ ಯಥಾರ್ಹಂ .
 ಪ್ರಾಯಃ ಪ್ರಜಾನಾಂ ಪತಯಃ ಪ್ರತೀತಾಃ
 ಯನ್ಮಾತೃಕಾಃ ಸ್ವೇಷು ವಿಧಿಷ್ಟಭೂವನ್ .. ೨-೧೫..
 ನಿರಾಶಿಷಾಂ ಪದ್ಧತಿಮಾದದಾನಾ
 ನೈಃಶ್ರೇಯಸೀಂ ನೀತಿಮುಪಪ್ನ್ನಯಂತೀ .
 ಪುಣ್ಯಾಶಯಾ ಪೂರ್ವಯುಗಪ್ರರೋಹ-
 ಮಿಯೇಷ ದೇವೀ ಭುವನೇ ವಿಧಾತುಂ .. ೨-೧೬..
 ಅನಾಪ್ತಪೂರ್ವಂ ಕಿಮಪೇಕ್ಷಿತಂ ತೇ
 ಕಿಂ ವೋಪದದ್ಯಾಮಥವಾಽಧುನೇತಿ .
 (ಕಿಂ ಭುಕ್ತಪೂರ್ವೇಷ್ಟಧುನೋಪದದ್ಯಾಂ .)
 ವಯಸ್ಯಯಾ(ಽ)ಭಾವವಿದಾಸನುಯುಕ್ತಾ
 ನ ಕಿಂಚಿದಿತ್ಯೇವ ಜಗಾದ ನಾಥಾ .. ೨-೧೭..
 ಅನಾದರೇ ದೇವಿ ಸಖೀಜನಾನಾಂ
 ಕಥಂ ನ ದೂಯೇತ ದಯಾ ತವೇತಿ .
 ಉಪಹ್ವರೇ ಸಂಲ್ಲಪಿತಾ ಮನೋಜ್ಞೈ-
 ರಾಲೋಕನೈರುತ್ತರಮಾಚಚಕ್ಷೇ .. ೨-೧೮..
 ಅಶೇತ ಸಾ ಕಾಮಮಜಾತನಿದ್ರಾ
 ಮಾತುಂ ಪ್ರವೃತ್ತೇವ ಪದಾನಿ ಚಕ್ರೇ .
 ಅಧ್ಯಾಸ್ತ ಲೋಕಾನವಧೀರಯಂತೀ
 ಭದ್ರಾಸನಂ ಭಾವಿತಪಾರಮೇಷ್ಠ್ಯಾ .. ೨-೧೯..
 ಪರಿಕ್ರಮಪ್ರೇಕ್ಷಿತಭಾಷಿತಾದ್ವೈ-
 ರನ್ಯಾದೃಶೈರಾಪ್ತವಿಭಾವನೀಯೈಃ .
 ಮದೋಪಪನ್ನಾ ಮದಲಾಲಸಾ ವಾ

ಜಿ(ಜಾ)ತಶ್ರಮಾ ವೇತಿ ಜನ್ಯೈಃ ಶಶಂಕೇ .. ೨-೨೦..
 ಶೇಷೇ ಶಯಾನಾಂ ಗರುಡೇನ ಯಾಂತೀಂ
 ಪದ್ಮೇ ನಿಷಣ್ಣಾಮಧಿರತ್ನಪೀಠಂ .
 ಹಯಾನನೈರಾಶ್ರಿತವಂದಿಕೃತ್ಯಾಂ
 ಸ್ವಾಮಾಕೃತಿಂ ಸ್ವಪ್ನದೃಶಾ ದದರ್ಶ .. ೨-೨೧..
 ಅಂತಃಸ್ಥಿತಂ ಯಸ್ಯ ವಿಭೋರಶೇಷಂ
 ಜಗನ್ನಿವಾಸಂ ದಧತೀ ತಮಂತಃ .
 ತದಾತ್ಮನೋ ವಿಶ್ವಮಪಶ್ಯದಂತ-
 ಸ್ತರ್ಕಾತಿಗಂ ತಾದೃಶಮದ್ಭುತಂ ನಃ .. ೨-೨೨..
 ಸುರಾಸುರಾಧೀಶ್ವರಮೌಲಿಘಾತಾತ್
 ವಿಶೀರ್ಣಜಾಂಬೂನದವೇತ್ರಶೃಂಗಂ .
 ಆಲಕ್ಷ್ಯಸಂತೋಷಮಲಕ್ಷ್ಯಮನ್ಯೈಃ-
 ರನೀಕನೇತಾರಮವೈಕ್ಷತಾಽಽರಾತ್ .. ೨-೨೩..
 ತ್ರಿಲೋಕಮ(ಮಾ)ಜ್ಞಲ್ಯನಿಧೇಸ್ತಿವೇದ್ಯಾಃ
 ಸಂಜೀವನೀಂ ವಾಚಮುದೀರಯಂತೀ .
 ನಿಯೋಗಯೋಗ್ಯಾನ್ ಅನಘಪ್ರಸಾದಾ
 ನಾಕೌಕಸಾಂ ನಾಮಭಿರಾಜುಹಾವ .. ೨-೨೪..
 ಯದೃಚ್ಛಯಾ ಯಾದವಧರ್ಮಪತ್ನೀ
 ಯಾಮಾಹ ಧರ್ಮೇಷು ಪರಾವರೇಷು .
 ಅದೃಷ್ಟಪೂರ್ವಾಪರಯಾಪಿ ವಾಚಾ
 ಪ್ರತಿಶ್ರುತಾ ನೂನಮಭಾವಿ ತಸ್ಯಾಃ .. ೨- ೨೫..
 ಕ್ರಿಯಾಮುಪಾದಿತ್ಸತ ವಿಶ್ವಗುಪ್ತ್ಯಾ
 ಕೃತಾಪರಾಧೇಽಪಿ ಕೃಪಾಮಕಾಷೀತ್ .
 ಮುನೀಂದ್ರವೃತ್ತಾ ಮುಖರೀಭವಂತೀ
 ಮುಕ್ತಿಕ್ಷಮಾಂ ವಕ್ತುಮಿರೀಷ ವಿದ್ಯಾಂ .. ೨-೨೬..
 ಸತಾಂ ಚತುರ್ವರ್ಗಫಲಪ್ರಸೂತೌ
 ನಾರಾಯಣೇ ಗರ್ಭಗತೇ ನತಾಂಗೀ .
 ಅಭಂಗುರಾಮುನ್ನತಿಮಾಶ್ರಯಂತೀ
 ಸರ್ವಸ್ಯ ಸಾಧಿತೈಃ ಸರ್ವಮೇಕಾ .. ೨-೨೭..
 ಕೃಶೋದರೀ ಕಾರ್ಶ್ಯಮತೀತ್ಯ ಕಾಲೇ
 ಕೇನಾಪಿ ಧಾಮ್ನಾ ಕೃತವೃದ್ಧಿಯೋಗಾ .
 ಪರಾಮಭಿಖ್ಯಾಂ ಕ್ರಮಶಃ ಪ್ರಪೇದೇ

ತಾರಾಭಿನಂದ್ಯಾ ತನುರೈಂದವೀವ .. ೨-೨೮..
 ನಿಗೂಢಮಂತರ್ದಧತಾ ನಿವಿಷ್ಟಂ
 ಪದ್ಮಾಪರಿಷ್ಕಾರಮಣಿಂ ಪ್ರಭೂತಂ .
 ಮಧ್ಯೇನ ತಸ್ಯಾಃ ಪ್ರಚಿತೇನ ಕಾಲೇ
 ಮಂಜೂಷಯಾ ರೂಪ್ಯಭುವಾ ಬಭೂವೇ .. ೨-೨೯..
 ಶನೈಶ್ಯನ್ಯೈಸ್ತಾಮುಪಚೀಯಮಾನಾಂ
 ದರ್ಶಾಂತದೀಪ್ತಾಮಿವ ಚಂದ್ರಲೇಖಾಂ .
 ಅಂತಃಸ್ಥಕೃಷ್ಣಾಮವಲೋಕಯಂತಃ
 ಚಕ್ರುಶ್ಚಕೋರಾಯಿತಮಾತ್ಮನೇತ್ಯೈಃ .. ೨-೩೦..
 ಮಯಿ ಸ್ಥಿತೇ ವಿಶ್ವಗುರೌ ಮಹೀಯಾನ್
 ಮಾ ಭೂತ್ ಭುವೋ ಭಾರ ಇತೀವ ಮತ್ಸಾ .
 ಸಖೀಜನಾನಾಮವಲಂಬ್ಯ ಹಸ್ತಾನ್
 ಸಂಚಾರಲೀಲಾಂ ಶನಕೈಶ್ಚಕಾರ .. ೨-೩೧..
 ಮುಕುಂದಗರ್ಭಾ ಮುಕುರೇಷು ದೇವೀ
 ನಾಪಶ್ಯದಾತ್ಮಾನಮವಾಪ್ತಭೂಷಾ .
 ನಾಥತ್ವಿಷಾ ನಂದಕದರ್ಪಣೇನಾ-
 ದಿದೃಕ್ಷತಾಽಽತ್ಮಾನಮದೃಶ್ಯಮನ್ಯೈಃ .. ೨-೩೨..
 ಸ್ರಜಃ ಪ್ರಭೂತಾ ನ ಶಶಾಕ ವೋಢುಂ
 ದೂರೇ ಕಥಾ ರತ್ನವಿಭೂಷಣಾನಾಂ .
 ಭವಿಷ್ಯತಿ ಕ್ಷೋಣಿಭರಾಪನೋದೇ
 ಪ್ರತ್ಯಾಯನಂ ಪ್ರಾಥಮಿಕಂ ತದಾಸೀತ್ .. ೨-೩೩..
 ದಿವೌಕಸೋ ದೇವಕವಂಶಲಕ್ಷ್ಮೀಂ
 ವಿಲೋಕ್ಯ ತಾಂ ಲೋಕನಿಧಾನಗರ್ಭಾಂ .
 ವಿಭೂತಿಮಗ್ರೇಸರವೇದವಾದಾಃ
 ವ್ಯಾಚಕ್ರುರಸ್ಯಾ ವಿವಿಧಪ್ರಕಾರಾಂ .. ೨-೩೪..
 ಪತಿಃ ಸಸತ್ತ್ವಾ ಮಪಿ ತತ್ಪ್ರಭಾವಾ-
 ದದುಃಖಶೀಲಾಂ ಸಮಯೇ ಭವಿತ್ರಿಂ(ಅವಲೋಕ್ಯದೇವೀಂ).
 ಸುಖೈಕತಾನಾಂ ಅವಲೋಕ್ಯ ದೇವೀಂ(ಸಮಯೇ ಭವಿತ್ರಿಂ)
 ಸ್ವಸಂಪದಂ ಸೂಚಯತೀತಿ ಮೇನೇ .. ೨-೩೫..
 ಪಿತೃತ್ವಮಾಸಾದ್ಯ ಸುರಾಸುರಾಣಾಂ
 ಪಿತಾಮಹತ್ವಂ ಪ್ರತಿಪತ್ಸ್ಯ ಮಾನಃ .

ಅನಂತಗರ್ಭಾಮವಲೋಕ್ಯ ದೇವೀ-
 ಮತುಷ್ಯದನ್ಯೇಷು ಗತಾಭಿಲಾಷಃ .. ೨-೩೬..
 ತಾಪೋಪಶಾಂತಿಂ ಜಗತಾಂ ದಿಶಂತೀ
 ಸಂಧ್ಯಾಪರಾ ಸಾಧುಜನಪ್ರತೀಕ್ಷ್ಯಾ .
 ತಾಮೀದೃಶೀಂ ವಿಶ್ವಪಿತುಃ ಪ್ರಸೂತಿಂ
 ಸಂವೇದಯಂತೀವ ಸಮಾಜಗಾಮ .. ೨-೩೭..
 ಸುವರ್ಣಪೀತಾಂಬರವಾಸಿನೀ ಸಾ
 ಸ್ವಧಾಮಸಂಭಾದಿತಸೂರ್ಯದೀಪ್ತಿಃ .
 ಉಪಾಸನೀಯಾ ಜಗತಾಂ ಬಭಾಸೇ
 ಮುರದ್ವಿಷೋ ಮೂರ್ತಿರಿವ ದ್ವಿತೀಯಾ .. ೨-೩೮..
 ಪ್ರಸಕ್ತಪಾತಾರಮಾಂಬುರಾಶೌ
 ರಕ್ಷೋರುಬಿಂಬೋ ರವಿರಸ್ತಶೈಲಾತ್ .
 ದಿನಾಂತನಾಗೇನ ದೃಢಪ್ರಣುನ್ನಂ
 ಮನಶ್ಶಿಲಾಶೃಂಗಮಿವಾಬಭಾಸೇ .. ೨-೩೯..
 ನಿಮಜ್ಜತಾ ವಾರಿನಿಧೌ ಸವಿತ್ರಾ ಕೋ
 ನಾಮ ಜಾಯೇತ ಕರಗ್ರಹೀತಾ .
 ತದೇತಿ ಸಂಭಾವನಯೈವ ನೂನಂ
 (ಇತೀವ ಸಂಭಾವನಯಾಽನ್ತರಿಕ್ಷೇ)
 ದೂರಾದುದಕ್ಷೇಪಿ ಕರಾಗ್ರಮುಚ್ಛೇಃ .. ೨-೪೦..
 ಸ್ಪುರತ್ಪ್ರಭಾಕೇಸರಮರ್ಕಬಿಂಬಂ
 ಮಮಜ್ಜ ಸಿಂಧೌ ಮಕರಂದತಾಮ್ರಂ .
 ಸಂಧ್ಯಾಕುಮಾರ್ಯಾ ಗಗನಾಂಬುರಾಶೇಃ
 ಕ್ರೀಡಾಹೃತಂ ಕ್ಷಿಪ್ತಮಿವಾರವಿಂದಂ .. ೨-೪೧..
 ಘಣಾಮಣಿಪ್ರೇಕ್ಷ್ಯಖರಾಂಶುಬಿಂಬಃ
 ಸಂಧ್ಯಾಸುಪರ್ಣೀಮವಲೋಕ್ಯ ಭೀತಃ .
 ತಾಪಾಧಿಕೋ ವಾಸರಪನ್ನಗೇಂದ್ರಃ
 ಪ್ರಾಯೇಣ ಪಾತಾಲಬಿಲಂ ವಿವೇಶ .. ೨-೪೨..
 ಪ್ರದೋಷರಾಗಾರುಣಸೂರ್ಯಲಕ್ಷಾ-
 ದ್ವಿಶಾಗಜೋ ದೃಪ್ತ ಇವಾತಿಘೋರಃ .
 ಕಾಲೋಪನೀತಂ ಮಧುನಾ ಸಮೇತಂ
 (ಅಭುಂಕ್ತ ಮನ್ಯೇ ಕಬಲಂ ಪಯೋಧಿಃ .. ೨)
 ಮನ್ಯೇ ಪಯೋಧಿಃ ಕಬಲಂ ನೃ(ನ್ವ)ಭುಂಕ್ತು.. ೨-೪೩..

ತದಾ ತಮಃ ಪ್ರೋಷಿತಚಂದ್ರಸೂರ್ಯೇ
 ದೋಷಾಮುಖೇ ದೂಷಿತಸರ್ವನೇತ್ರಂ .
 ವಿಯೋಗಿನಾಂ ಶೋಕಮಯಸ್ಯ ವಹ್ನೇ-
 ರಾಶಾಗತೋ ಧೂಮ ಇವಾನ್ವಭಾವಿ .. ೨-೪೪..
 ಸತಾರಪುಷ್ಪಾ ಧೃತಪಲ್ಲವಶ್ರೀಃ
 ಪ್ರಚ್ಛಾಯನೀರಂಧ್ರತಮಃಪ್ರತಾನಾ .
 ವಿಶ್ವಾಭಿನಂದ್ಯಾ ವವೃಧೇ ತದಾನೀಂ
 ವೈಹಾಯಸೀ ಕಾಪಿ ವಸಂತವನ್ಯಾ .. ೨-೪೫..
 ಅಲಕ್ಷ್ಯತ ಶ್ಯಾಮಲಮಂತರಿಕ್ಷಂ
 ತಾರಾಭಿರಾದರ್ಶಿತಮೌಕ್ತಿಕೌಘಂ .
 ನಿವತ್ಸ್ಯತೋ ವಿಶ್ವಪತೇರವನ್ಯಾಂ
 ಕಾಲೇನ ಭೃತ್ಯೇನ ಕೃತಂ ವಿತಾನಂ .. ೨-೪೬..
 ಅಭೃಂಗನಾದಪ್ರತಿಪನ್ನಮೌನಾ
 ನಿಮೇಷಭಾಜೋ ನಿಯತಂ(ತಾ)ವನಸ್ಥಾಃ .
 ದೂರಂ ಗತೇ ಸ್ವಾಮಿನಿ ಪುಷ್ಕರಿಣ್ಯ-
 ಸ್ತತ್ಪ್ರಾಪ್ತಿಲಾಭಾಯ ತಪೋ ವಿತೇನುಃ .. ೨-೪೭..
 ನಿಮೀಲಿತಾನಾಂ ಕಮಲೋತ್ಪಲಾನಾಂ
 ನಿಷ್ಪನ್ನಸಖ್ಯೈರಿವ ಚಕ್ರವಾಹೈಃ .
 ವಿಮುಕ್ತಭೋಗೈರ್ವಿದಧೇ ವಿಷಣ್ಣೈ-
 ರ್ವಿಬೋಧವೇಲಾವಧಿಕೋ ವಿಲಾಪಃ .. ೨-೪೮..
 ತಮಿಸ್ರನೀಲಾಂಬರಸಂವೃತಾಂಗೀ
 ಶ್ಯಾಮಾ ಬಭೌ ಕಿಂಚಿದತೀತ್ಯ ಸಂಧ್ಯಾಂ .
 ಪ್ರಾಚೀನಶೈಲೇ ಸಮಯಾನ್ನಿಗೂಢಂ
 ಸಮುದ್ಯತಾ ಚಂದ್ರಮಿವಾಭಿಸರ್ತುಂ .. ೨-೪೯..
 ನಿಶಾಕರೇಣ ಪ್ರತಿಪನ್ನಸತ್ತ್ವಾ
 ನಿಕ್ಷಿಪ್ತದೇಹೇವ ಪಯೋಧಿತಲ್ಪೇ .
 ಜಗತ್ಸಮೀಕ್ಷ್ಯಾ ಜಹತೀ ಚ ಕಾರ್ಶ್ಯಂ
 ಪ್ರಾಚೀ ದಿಶಾ ಪಾಂಡರತಾಮಯಾಸೀತ್ .. ೨-೫೦..
 ತಮಃಪ್ರಸಂಗೇನ ವಿಮುಚ್ಯಮಾನಾ
 ಗೌರಪ್ರಭಾ ಗೋತ್ರಭಿದಾಭಿನಂದ್ಯಾ .
 ವಿಧೂದಯಾರಂಭವಿಶೇಷದೃಶ್ಯಾ

ಪ್ರಾಚೀ ದಿಶಾಽಭಾಸತ ದೇವಕೀವ .. ೨-೫೧..
 ಅಪತ್ಯಲಾಭಂ ಯದುವೀರಪತ್ನಾಃ
 ಮಹೋದಧೌ ಮಗ್ನಸಮುತ್ಥಿತೇನ .
 ತದ್ವಂಶಮಾನ್ಯೇನ ಸಮೀಕ್ಷ್ಯ ಪೂರ್ವಂ
 ಪ್ರಾಪ್ತಂ ಪ್ರತೀತೇನ ಪುರೋಧಸೇವ .. ೨-೫೨..
 ಕ್ಷೇಲೋಪಮೇ ಸಂತಮಸೇ ನಿರಸ್ತೇ
 ಸೋಮಂ ಸುಧಾಸ್ತೋಮಮಿವೋದ್ವಮಂತೀ .
 ದುಗ್ಧೋದವೇಲೇವ ದುದೋಹ ಲಕ್ಷ್ಮೀ-
 ಮಾಶಾ ಮನೋಜ್ಞಾಮಮರೇಂದ್ರಮಾನ್ಯಾ .. ೨-೫೩..
 ತಮಸ್ಸಮಾಕ್ರಾಂತಿವಶೇನ ಪೂರ್ವಂ
 ಜಜ್ಞೇ ನಿಮಗ್ನೈರಿವ ಭೂತಧಾತ್ಯಾಂ .
 ತತಸ್ತುಷಾರಾಂಶುಕರಾವಗೂಢೈ-
 ರುತ್ತಭ್ಯಮಾನ್ಯೈರಿವ ಶೈಲಶೃಂಗೈಃ .. ೨-೫೪..
 ದಿಶಸ್ತದಾನೀಮವನೀಧರಾಣಾಂ
 ಸಗೈರಿಕೈಃ ಪಾರದಪಂಕಲೇಪೈಃ .
 ಚಕಾಶಿರೇ ಚಂದ್ರಮಸೋ ಮಯೂಖೈಃ
 ಪಂಚಾಯುಧಸ್ಯೇವ ಶರೈಃ ಪ್ರದೀಪೈಃ .. ೨-೫೫..
 ಸಮುನ್ನಮಂತೀ ಕುಟಿಲಾಯತಾತ್ಮಾ
 ಶಶಾಂಕಲೇಖೋದಯದೃಶ್ಯಕೋಟಿಃ .
 ವಿಯೋಗಿಚೇತೋಲವನೇ ಪ್ರವೀಣಾ
 ಕಾಮೋದ್ಯತಾ ಕಾಂಚನಶಂಕುಲೇವ .. ೨-೫೬..
 ತಮಾಂಸಿ ದುರ್ವಾರಬಲಃ ಸ ಕಾಲಃ
 ಪ್ರಾಯೋ ವಿಲೋಪ್ತಂ ಸಹಸಾ ದಿಶಾಂ ಚ .
 ಮನಾಂಸಿ ಕಾಮಶ್ಚ ಮನಸ್ವಿನೀನಾಂ
 ಪ್ರಾಯುಂಕ್ತ ಶೈತ್ಯಾಧಿಕಮರ್ಧಚಂದ್ರಂ .. ೨-೫೭..
 ಕರೇಣ ಸಂಕೋಚಿತಪುಷ್ಕರೇಣ
 ಮದಪ್ರತಿಚ್ಛಂದಕಲಂಕಭೂಮಾ .
 ಕ್ಷಿಪ್ತ್ವಾ ತಮಶ್ಮೈವಲಮುನ್ಮಮಜ್ಜ
 ಮಗ್ನೋ ದಿಶಾನಾಗ ಇವೇಂದುರಭೈಃ .. ೨-೫೮..
 ಮದೋದಯಾತಾಮೃಕಪೋಲಭಾಸಾ
 ಶಕ್ರಸ್ಯ ಕಾಷ್ಠಾ ಶಶಿನಾ ಚಕಾಶೇ .

ಉದೇಯುಷಾ ವ್ಯಂಜಯಿತುಂ ತ್ರಿಲೋಕೀಂ
 ನಾಥಸ್ಯ ಸಾ ನಾಭಿರಿವಾಂಬುಜೇನ .. ೨-೫೯..
 ಸಮೀಪತಃ ಸಂತಮಸಾಂಬುರಾಶೇಃ
 ಬಭಾರ ಶಂಖಾಕೃತಿರಿಂದುಬಿಂಬಃ .
 ಪಿತ್ತೋಪರಾಗಾದಿವ ಪೀತಿಮಾನಂ
 ದೋಷಾವಿಲಪ್ರೋಷಿತದೃಷ್ಟಿದತ್ತಾತ್ .. ೨-೬೦..
 ಕೃಶೋದರೀಲೋಚನಕೃಷ್ಣಲಕ್ಷ್ಮಾ
 ರಾತ್ರಾಃ ಸಮಿದ್ಧೋದಯರಾಗ ಇಂದುಃ .
 ಕಸ್ತೂರಿಕಾಕುಂಕುಮಚಿತ್ತಿತಾತ್ಮಾ
 ಕರ್ಪೂರವಿನ್ಯಾಸ ಇವಾನ್ವಭಾವಿ .. ೨-೬೧..
 ಪ್ರಸಾದಮಂತಃಕರಣಸ್ಯ ದಾತಾ
 ಪ್ರತ್ಯಕ್ಷಯನ್ ವಿಶ್ವಮಿದಂ ಪ್ರಕಾಶೈಃ .
 ತಮಶ್ಚ ರಾಗಂ ಚ ವಿಧೂಯ ಚಂದ್ರಃ
 ಸಮೋ(ಸನೋ)ದನಂ ಸತ್ತ್ವಮಿವೋಲ್ಲಾಸ .. ೨-೬೨..
 ನಿಶಾಕರೋ ವಾರಿಧಿನಿಃಸ್ವನಾನಾಂ
 ನಿಷ್ಪಾದಕಃ ಕುಂದರುಚಿಶ್ಚಕಾಶೇ .
 ಉದೇಷ್ಯತಶ್ಚಕ್ರಭೃತೋ ನಿಯೋಗಾತ್
 ಪ್ರಾದುರ್ಭವನ್ ಪ್ರಾಗಿವ ಪಾಂಚಜನ್ಯಃ .. ೨-೬೩..
 ಮೃಗೇಣ ನಿಷ್ಪನ್ನಮೃಗಾಜಿನಶ್ರೀಃ
 ಸ್ವಪಾದವಿಕ್ಷೇಪಮಿತಾಂತರಿಕ್ಷಃ .
 ಮುರದ್ವಿಷೋ ವಾಮನಮೂರ್ತಿಭಾಜಃ
 ಪರ್ಯಾಯತಾಮನ್ವಗಮಚ್ಛಶಾಂಕಃ .. ೨-೬೪..
 ಜಿಗಾಯ ಶಂಖಾಶ್ರಿತಶೈವಲಾಭ-
 ಶ್ಚಾರುದ್ಯುತೇಶ್ಚಂದ್ರಮಸಃ ಕಲಂಕಃ .
 ಉದೀಯಮಾನಸ್ಯ ಮಹೋರ್ಮಿಯೋಗಾತ್
 ಸಾಮಿಚ್ಛುತಂ ಸಾಗರಮೂಲಪಂಕಂ .. ೨-೬೫..
 ಉದೇತ್ಯ ತುಂಗಾದುದಯಾದ್ರಿಶೃಂಗಾತ್
 ತಮೋಗಜಾನ್ ಅಗ್ರಕರೇಣ ನಿಘ್ನನ್ .
 ನಿಶಾಕರಸ್ತನ್ಮದಲೇಪಲಕ್ಷ್ಮಾ
 ಸಿತಾಭಿಶುಃ ಸಿಂಹದಶಾಮಯಾಸೀತ್ .. ೨-೬೬..
 ನಿಶೀಥಲಕ್ಷ್ಮ್ಯ ಇವ ಪುಂಡರೀಕಂ
 ನಿರ್ವೇಶಸಿಂಧೋರಿವ ಘೇನಚಕ್ರಂ .

ತಮನ್ವವೈಕ್ಷಂತ ವಿಲಾಸತಂತ್ರಾಃ
 ತಾರಾಮಣೀನಾಮಿವ ಸೂತಿಶುಕ್ತಿಂ .. ೨-೬೭..
 ಉದಾರತಾರಾಗಣಬುದ್ಬದೌಘ-
 ಶ್ಚಂದ್ರೇಣ ಸಂಪನ್ನಸುಧಾಪ್ರಸೂತಿಃ .
 ಅಶೇಷದೃಶ್ಯಾಮಧಿಗಮ್ಯ ಲಕ್ಷ್ಮೀ-
 ಮಾಲೋಕದುಗ್ಗೋದಧಿರಾಬಭಾಸೇ .. ೨-೬೮..
 ಪ್ರಕಾಶಯನ್ ವಿಶ್ವಮಿದಂ ಯಥಾವತ್
 ಚಂದ್ರೋದಯೋದ್ಧೀಪಿತಸೌಮ್ಯತಾರಃ .
 ಆಸೀನ್ನಿಶೀಘೋ ಜಗತಃ ಪ್ರಭತಾ-
 ದಂಧಸ್ಯ ದೈವಾದಿವ ದೃಷ್ಟಿಲಾಭಃ .. ೨-೬೯..
 ವಿಶೋಧಿತಾದ್ವಿಷ್ಣುಪದಾತ್ ಕ್ಷರಂತೀ
 ವಿಷ್ಣುಜ್ಞುಖೀ ಸಾಗರವೃದ್ಧಿಹೇತೋಃ(ತುಃ).
 ತಮೋಮಯೀಂ ಸೂರ್ಯಸುತಾಂ ನಿಗೀರ್ಯ
 ಜ್ಯೋತ್ಸ್ನಾನದೀ ಶೋಣಮಪಿ ವ್ಯಮುಂಚತ್ .. ೨-೭೦..
 ಪ್ರಿಯಾಮುಖ್ಯೆಸ್ತೋಯಮಧು ಪ್ರದಿಷ್ಟಂ
 ಪೀತ್ವಾ ನವಂ ಪ್ರೀತ ಇವಾಂಬುರಾಶಿಃ .
 ಸಮೇತ್ಯ ಚಂದ್ರದ್ಯುತಿನರ್ತಕೀಭಿ-
 ಸ್ತರಂಗಿತಂ ತಾಂಡವಮಾತತಾನ .. ೨-೭೧..
 ಕಲಂಕಚಿತ್ರೀಕೃತಮಿಂದುಖಂಡಂ
 ತಮಃಸಮಧ್ಯಾಸಿತಸತ್ತ್ವಕಲ್ಪಂ .
 ಅಶುಷ್ಕಶೈವಾಲಮಿವಾಬಭಾಸೇ
 ಸಿದ್ಧಾಪಗಾಸೈಕತಮರ್ಧದೃಶ್ಯಂ .. ೨-೭೨..
 ಸ್ವಮಧ್ಯಸಂಪನ್ನವಿಶುದ್ಧಧಾಮಾ
 ಶ್ಯಾಮಾ ಚ ಸಾ ದೇವಕನಂದನೀ ಚ .
 ತಮಃ ಕ್ಷಿಪಂತೈ ಜಗತಾಂ ತ್ರಯಾಣಾ-
 ಮನ್ಯೋನ್ಯಸಂವಾದಮಿವಾನ್ವಭೂತಾಂ .. ೨-೭೩..
 ಶಾಖಾವಕಾಶೇಷು ಕೃತಪ್ರವೇಶೈ-
 ಶ್ಚಂದ್ರಾತಪೈರಾಶ್ರಿತಚಾರಕೃತ್ಯೈಃ .
 ಹತಾವಶಿಷ್ಟಾನಿ ತಮಾಂಸಿ ಹಂತುಂ
 ಸ್ಥಾನಂ ತದಾಕ್ರಾಂತಮಮೃಗ್ಯತೇವ .. ೨-೭೪..
 ಪರಾಕೃತಧ್ವಾಂತನಿಕಾಯಪಂಕ್ತೈಃ
 ಪರ್ಯಾಪ್ತತಾರಾಗಣಘೇನಪುಂಜೈಃ .

ಅಶೋಭತ ದ್ಯೌರಸಮಾಯುಧಸ್ಯ
 ಯಶಃಪ್ರವಾಹೈರಿವ ಚಂದ್ರಪಾದ್ಯೈಃ .. ೨-೭೫..
 ದದಾನಯಾ ದಿಕ್ಸರಿತಾಂ ಪ್ರಸಾದಂ
 ಪ್ರಸಕ್ತಹಂಸಾಗಮಯಾ ಸ್ವಕಾಂತ್ಯಾ .
 ಅಪಾಕೃತಧ್ವಾಂತಘನಪ್ರವೃತ್ತ್ಯಾ
 ಶರತ್ತ್ವಿಷಾ ಚಂದ್ರಿಕಯಾ ಚಕಾಶೇ (ಬಭಾಸೇ).. ೨-೭೬..
 ಕಲಾವತಾ ಕಾಮವಿಹಾರನಾಟ್ಯೇ
 ಕಾಲೋಚಿತಂ ಕಲ್ಪಯತೇವ ನರ್ಮ .
 ಅಮೋಘಮಾಯಾಪಲಿತಂಕರಣ್ಯಃ
 ಪ್ರಾಯೋ ದಿಶಾಂ ದೀಧಿತಯಃ ಪ್ರಯುಕ್ತಾಃ .. ೨-೭೭..
 ಕದಂಬಮಾಲಾಭಿರಧೀತಲಾಸ್ಯಃ
 ಕಲ್ಯಾಣಸಂಭೂತಿರಭೂತ್ ಪ್ರಜಾನಾಂ .
 ಪ್ರಿಯೋದಯಸ್ಥಿತರುಚೋ ರಜನ್ಯಾಃ
 ಸಂತೋಷನಿಶ್ವಾಸನಿಭಃ ಸಮೀರಃ .. ೨-೭೮..
 ಪ್ರಯೇಣ ಹಂಸೈರವಧೂತಸಂಗಾ
 ಚಾರುಸ್ಥಿತಾ ಸಂಭೃತಭೃಂಗನಾದಾ .
 ಸರ್ವೋಪಭೋಗ್ಯೇ ಸಮಯೇ ಪ್ರಸುಪ್ತಂ
 ಕುಮುದ್ವತೀ ಕೋಕನದಂ ಜಹಾಸ .. ೨-೭೯..
 ಕಲಂಕಲಕ್ಷೇಣ ಸಮೈಕ್ಷಿ ಕಾಚಿತ್
 ಕಸ್ತೂರಿಕಾಪತ್ರವಿಶೇಷಕಾಂತಿಃ .
 ಸುಧಾಂಶುಬಿಂಬವ್ಯಪದೇಶದೃಶ್ಯೇ
 ಮುಗ್ಧೇ ರಜನ್ಯಾ ಮುಖಪುಂಡರೀಕೇ .. ೨-೮೦..
 ತಲೇಷ್ಟವೇಪಂತ ಮಹೀರುಹಾಣಾಂ
 ಛಾಯಾಸ್ತದಾ ಮಾರುತಕಂಪಿತಾನಾಂ .
 ಶಶಾಂಕಸಿಂಹೇನ ತಮೋಗಜಾನಾಂ
 ಲೂನಾಕೃತೀನಾಮಿವ ಗಾತ್ರಖಂಡಾಃ .. ೨-೮೧..
 ತಮಸ್ತರಂಗಾನವಸಾದಯಂತ್ಯಾ
 ಸಮೇಯುಷೀ ಚಂದ್ರಿಕಯಾ ಮಹತ್ಯಾ .
 ಶ್ಯಾಮಾ ಬಭೌ ಸಾಂದ್ರನವೋತ್ಪಲಶ್ರೀಃ
 ಸುರಸ್ರವಂತ್ಯೇವ ಕಲಿಂದಕನ್ಯಾ .. ೨-೮೨..
 ಸ್ವವಿಪ್ರಯೋಗವ್ಯಸನಾನ್ನಿಪೀತಂ
 ಭೃಂಗಾಪದೇಶೇನ ಕುಮುದ್ವತೀಭಿಃ .

ಸುಧಾಭಿರಾಪ್ಲಾವ್ಯ ಕರಸ್ಥಿತಾಭಿಃ
 ಪ್ರಚ್ಯಾವಯಾಮಾಸ ವಿಷಂ ಸುಧಾಂಶುಃ .. ೨-೮೩..
 ಚಕಾಶಿರೇ ಪತ್ರಕಲಾಸಮೃದ್ಧ್ಯಾ
 ವ್ಯೋಮೋಪಮೇ ವಾರಿಣಿ ಕೈರವಾಣಿ .
 ಕಲಂಕದೃಶ್ಯಭ್ರಮರಾಣಿ ಕಾಲೇ
 ಸ್ವನಾಥ(ನಾಥೇನ)ಸಾಧಮ್ಯಮುಪಾಗತಾನಿ .. ೨-೮೪..
 (ಸರಿನ್ಮುಖೈಸ್ತೋಯಮಧು ಪ್ರದಿಷ್ಟಂ
 ಪೀತ್ವಾ ನವಂ ಪ್ರೀತ ಇವಾಂಬುರಾಶಿಃ .)
 ಸರಿನ್ಮುಖೋಪಾಹೃತಮಂಬುರಾಶಿಃ
 ಪೀತ್ವೇವ ತೋಯಂ ಮಧು ಜಾತಹರ್ಷಃ .
 ಚಕಾರ ಚಂದ್ರಪ್ರತಿಬಿಂಬಿತಾನಾಂ
 ಕರಗ್ರಹೈಃ ಕಾಮಪಿ ರಾಸಲೀಲಾಂ .. ೨-೮೫..
 ಪ್ರಸಾದಭಾಜೋರುಭಯೋರಭತಾ-
 ಮುಭಾವನಿರ್ಧಾರ್ಯಮಿಥೋವಿಶೇಷೌ .
 ನಭಃಸ್ಥಲೇ ಶೀತರುಚಿಃ ಸತಾರೇ
 ಸಕೈರವೇ ತತ್ಪ್ರತಿಮಾ ಚ ತೋಯೇ .. ೨-೮೬..
 ನಭಸ್ತುಷಾರಾಂಶುಮಯೂಖಯೋಗಾತ್
 ತಮಿಸ್ರಯಾ ಮೋಕ್ಷಮವಿಂದತೇವ .
 ಅತ್ಯಷ್ಟತಃ(ಅವಿದ್ಯಯಾ)ತತ್ತ್ವವಿದೋ ನಿಶಾಯಾ-
 ಮಂತರ್ಮುಖಂ ಚಿತ್ತಮಿವಾತ್ಮಯೋಗಾತ್ .. ೨-೮೭..
 ಸಹೋದಿತಾ ಚಂದ್ರಮಸಾ ಬಭಾಸೇ
 ಜ್ಯೋತ್ಸ್ನಾ ಪಯೋಧೇರುಪಜಾತರಾಗಾ .
 ತದಾತನೇ ಸಂಜನನೇಽಪಿ ಶೌರೇಃ
 ಸಹಾಯಿನೀ ಸಾಗರಸಂಭವೇವ .. ೨-೮೮..
 ಪ್ರಬುದ್ಧತಾರಾಕುಮುದಾಬ್ಧಿಚಂದ್ರೇ
 ನಿದ್ರಾಣನಿಃಶೇಷಜನೇ ನಿಶೀಥೇ .
 ಸ ತಾದೃಶೋ ದೇವಪತೇಃ ಪ್ರಸೂತಿಂ
 ಪುಷ್ಯನ್ ಬಭೌ ಪುಣ್ಯತಮೋ ಮುಹೂರ್ತಃ .. ೨-೮೯..
 ಭಾಗೇನ ಪೂರ್ವೇಣ ತಮೋಮಯೇನ
 ಪ್ರಕಾಶಪೂರ್ಣೇನ ಚ ಪಶ್ಚಿಮೇನ .
 ತದಾ ನಿಶೀಥಃ ಸ ಸತಾಂ ಪ್ರಸತ್ಯೈ

ಸಂಸಾರಮುಕ್ತೋರಿವ ಸಂಧಿರಾಸೀತ್ .. ೨-೯೦..
 ಪ್ರಾಗೇವ ಜಾತೇನ ಸಿತೇನ ಧಾಮ್ನಾ
 ಮಧ್ಯೋಪಲಕ್ಷ್ಯೇಣ ಚ ಮಾಧವೇನ .
 ಪ್ರಕಾಮಪುಣ್ಯಾ ವಸುದೇವಪತ್ನ್ಯಾ
 ಸಂಪನ್ನಸಾಮ್ಯೇವ ನಿಶಾ ಬಭಾಸೇ .. ೨-೯೧..
 ಸಹ ಪ್ರತಿಚ್ಛಂದಶಶಾಂಕಭೇದೈಃ
 ಸರಸ್ವತಾಂ ತಾಂಡವಿನಸ್ತರಂಗಾಃ .
 ಅವೇಕ್ಷ್ಯ ಶೌರೇರವತಾರವೇಲಾಂ
 ಸಂತೋಷನಿಘ್ನಾ ಇವ ಸಂಪ್ರಣೇದುಃ .. ೨-೯೨..
 ಅವಾದಿತೋದೀರಿತವಾದ್ಯಘೋಷಂ (ತೂರ್ಯನಾದಂ)
 ದಿಶಾಭಿರಾಮ್ರೇಡಿತದಿವ್ಯಗೀತಂ .
 ಸತಾಮುಪಸ್ಥಾಪಿತಸತ್ತ್ವ ಲಾಸ್ಯಂ
 ಸಂಗೀತಮಂಗಲ್ಯಮಭೂತ್ ತದಾನೀಂ .. ೨-೯೩..
 ಪ್ರದೀಪಿತೈಃ ಕಂಸಗೃಹೇಷು ದೀಪೈಃ-
 ಸ್ಥಾಪೈಶ್ಚ ಭಾವೇಷು ತಪೋಧನಾನಾಂ .
 ಅಲಭ್ಯತ ಕ್ಷಿಪ್ರಮಲಬ್ಧಭಂಗೈಃ-
 ರಹೇತುನಿರ್ವಾಣದಶಾನುಭೂತಿಃ .. ೨-೯೪..
 ಅಜಃ ಸ್ವಜನ್ಮಾರ್ಹತಯಾಸನುಮೇನೇ
 ಯಾಮಷ್ಟಮೀಂ ಯಾದವಭಾವಮಿಚ್ಛನ್ .
 ದ್ವಿತೀಯಯಾ ಭಾವಿತಯೋಗನಿದ್ರಾ
 ಸಾಙ್ಗೂತ್ ತದಾನೀಂ ಪ್ರಥಮಾ ತಿಥೀನಾಂ .. ೨-೯೫..
 ಅಥ ಸಿತರುಚಿಲಗ್ನೇ ಸಿದ್ಧಪಂಚಗ್ರಹೋಚ್ಛೇ
 ವ್ಯಜನಯದನಘಾನಾಂ ವೈಜಯಂತ್ಯಾಂ ಜಯಂತ್ಯಾಂ .
 ನಿಖಿಲಭುವನಪದ್ಮಕ್ಷೇಶನಿದ್ರಾಪನುತ್ಯೈಃ
 ದಿನಕರಮನಪಾಯಂ ದೇವಕೀಪೂರ್ವಸಂಧ್ಯಾ .. ೨-೯೬..
 ಅವತರತಿ ಮುಕುಂದೇ ಸಂಪದಾಮೇಕಕಂದೇ
 ಸುರಭಿತಹರಿದಂತಾಂ ಸ್ವಾದುಮಾಧ್ವೀಕದಿಗ್ಧಾಂ .
 ಅಭಜತ ವಸುದೇವಸ್ಥಾನಮಾನಂದನಿಘ್ನೈಃ-
 ರಮರಮಿಥುನಹಸ್ತೈರಾಹಿತಾಂ ಪುಷ್ಪವೃಷ್ಟಿಂ .. ೨-೯೭..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ

ಮಹಾಕಾವ್ಯೇ ಶ್ರೀಕೃಷ್ಣಾವತಾರವರ್ಣನಂ ನಾಮ ದ್ವಿತೀಯಃ ಸರ್ಗಃ ..

.. ಶ್ರೀಕೃಷ್ಣಸ್ಯ ನಂದಗೃಹಪ್ರಾಪ್ತಿವರ್ಣನಂ ನಾಮ ತೃತೀಯಃ ಸರ್ಗಃ ೩..

ಅಥ ಜಗಂತಿ ಬಭೂವುರನಾವಿಲಾ-
 ನೃತಿಮಿರಾ ಹರಿತಃ ಪ್ರಚಕಾಶಿರೇ .
 ಅಭಜದೇವ ನಿಶಾ ದಿವಸಶ್ರಿಯಂ
 ಜನನಭಾಜಿನಿ ದೇವದಿವಾಕರೇ .. ೩-೧..
 ನನ್ಯತುರಪ್ಸರಸೋ ದಿವಿ ನಂದಿತಾಃ
 ಕಿಮಪಿ ಗೀತಮಗೀಯತ ಕಿನ್ನರೈಃ .
 ಶ್ರುತಿಸುಖೈಃ ಸಮತೋಷಯತ ಸ್ವನೈ-
 ರಮರದುಂದುಭಿರಾನಕದುಂದುಭಿಂ .. ೩-೨..
 ದಶಸು ತತ್ರ ದಿಶಾಸ್ವಶರೀರಿಣೀ
 ಜಯಜಯೇತಿ ಬಭೂವ ಸರಸ್ವತೀ .
 ಅಜಿತಮೇಕಮಗೋಚರಯತ್ ಸ್ವಯಂ
 ಸ್ವರಸವೃತ್ತಿರಸಾವಸುರಾಂತಕಂ .. ೩-೩..
 ಅನತಿವೇಲಸಮೀರಣಚೋದಿತೈಃ
 ಶಿಶಿರಶೀಕರಶೀಭರಿತಾಂಬರೈಃ .
 ಜಲಧರೈರಭಿತೋ ದಿವಿ ದಧ್ವನೇ
 ಸುರಗಜೈರಿವ ಸೂಚಿತಮಂಗಲೈಃ .. ೩-೪..
 ವವುರಥೋ ಮರುತಸ್ತ್ರಿದಶಾಂಗನಾ-
 ವದನಸೌರಭಸಾರಭೂತಃ ಶುಭಾಃ .
 ಮುದಿತನಿರ್ಜರಮುಕ್ತಸುರದ್ರುಮ-
 ಪ್ರಸವವೃಷ್ಟಿಮಧುದ್ರವಮೇದುರಾಃ .. ೩-೫..
 ಮಧುರಿಪೋರವತಾರಮಹೋತ್ಸವೇ
 ಮುಮುದಿರೇ ಮಧುರಾಪುರದೇವತಾಃ .
 ಯದಭಿಗಂತರಿ ಭಕ್ತಜನೇ ವರಂ
 ದದುರಶೇಷಮತಂದ್ರಿತಚೇತಸಃ .. ೩-೬..
 ಅವದಧಾನಧಿಯೋ ಮುನಯಸ್ತದಾ
 ಯದನಧೀತಮಧೀತವದಂಜನಾ .
 ನಿಗಮಜಾತಮಶೇಷಮವೇಕ್ಷ್ಯ ತ-
 ನ್ನಿರವಿಶನ್ನಿವ ಮುಕ್ತಿಮಯೀಂ ದಶಾಂ .. ೩-೭..
 ಪ್ರಸದನಂ ಶರದಾಗಮಸಂಭವಂ

ನಭಸಿ ಮಾಸಿ ನದೀಭಿರುಪಾದದೇ .
 ಮಹಿತಯೋಗವಿದಾಂ ಮತಿಭಿಃ ಸಮಂ
 ಶ್ರುತಿಭಿರಪ್ಯನುಪಪ್ಲವನೀತಿಭಿಃ .. ೩-೮..
 ನಿಖಿಲಚೇತನಮಾನಸನಿಸೃತಾಃ
 ಕಲುಷತಾಃ ಸಮುದೇ(ಪೇ)ತ್ಯ ಕಿಲ ಕ್ಷಣಾತ್ .
 ವಿವಿಶುರಂಭ ಇವ ಸ್ವಯಮಾಪಗಾಃ
 ಜಲನಿಧೇರಿವ ಭೋಜಪತೇರ್ಮನಃ .. ೩-೯..
 ಅಸುರವೀರಗೃಹಾಣಿ ಪೃಥಗ್ವಿದ್ಯೈ-
 ರಶುಭಶಂಸಿಭಿರಾನಶಿರೇ ಮುಹುಃ .
 ಅಮರರಾಜಪುರೇಷು ಜಜ್ಞಂಭಿರೇ
 ಶುಭನಿಮಿತ್ತಶತಾನಿ ಪುನಃಪುನಃ .. ೩-೧೦..
 ಚರಮತಶ್ಚ ಋಣಾದಿವ ದೇವಕೀಪತಿ-
 ರಮುಚ್ಯತ ಶೃಂಖಲತಃ ಸ್ಥಿರಾತ್ .
 ನಿಖಿಲಬಂಧನಿವರ್ತಕಸನ್ನಿಧೌ
 ವಿಗಲನಂ ನಿಗಲಸ್ಯ ಕಿಮದ್ಭುತಂ .. ೩-೧೧..
 ಉದಿತಮಾತ್ಮನಿ ದೇವಕಸಂಭವಾ
 ದನುಜಭೇದನಮಂಕಗತಂ ದಧೌ .
 ಕಮಪಿ ಕಾಂಚನಭೂಭೃದಧಿತ್ಯಕಾ
 ಹರಿಹಯೋಪಲಶೃಂಗಮಿವಾದ್ಭುತಂ .. ೩-೧೨..
 ವಿದೃತಶಂಖರಥಾಂಗಗದಾಂಬುಜಃ
 ಶಬಲಿತಃ ಶುಭಯಾ ವನಮಾಲಯಾ .
 ಪಿತುರಸೂತ ಮುದಂ ಪೃಥುಕಸ್ತದಾ
 ಜಲಧಿಡಿಂಭನಿಭೋ ಜನನೀದೃತಃ .. ೩-೧೩..
 ಪಿತರಮಬ್ಜಭುವಾಮನಪಾಯಿನಂ
 ಪ್ರಿಯತಮಾಂಕಗತಂ ಪರಿಪಶ್ಯತಾ .
 ಸ ವಿಭುರಾನಕದುಂದುಭಿನಾ ಮಹಾನ್
 ಅವಿತಥೈಃ ಸ್ವಗುಣೈರಭಿತುಷ್ಟುವೇ .. ೩-೧೪..
 ಪ್ರಣಿಪತಾಮಿ ಭವಂತಮನನ್ಯಧೀ-
 ರಖಿಲಕಾರಣಮಾಶ್ರಿತತಾರಣಂ .
 ಅನುಗಮಾದನಿದಂಪ್ರಥಮಾ ಗಿರಃ
 ಕಿಮಪಿ ಯತ್ಪದಮೇಕಮಧೀಯತೇ .. ೩-೧೫..
 ವಿಷಮಕರ್ಮವಿಪಾಕಪರಂಪರಾ-

ವಿವಶವೃತ್ತಿಷು ದೇಹಿಷು ದುಸ್ತರಂ .
 ಕರುಣಯಾ ತವ ದೇವ ಕಟಾಕ್ಷಿತಾಃ
 ಕತಿಚಿದೇವ ತರಂತಿ ಭವಾರ್ಣವಂ .. ೩-೧೬..
 ತ್ವದನುಭಾವಮಹೋದಧಿಶೀಕರೈ-
 ರವಶಪಾತಿಭಿರಾಹಿತಶಕ್ತಯಃ .
 ಅವಧಿಭೇದವತೀಮುಪಭುಂಜತೇ
 ಸ್ವಪದಸಂಪದಮಬ್ಜಭವಾದಯಃ .. ೩-೧೭..
 ಶ್ರುತಿಕಿರೀಟಶುಭಾಶ್ರಯವಿಗ್ರಹಃ
 ಪರಮಸತ್ತ್ವನಿಧಿಃ ಪ್ರತಿಪದ್ಯನೇ .
 ಜಗದನುಗ್ರಹಮಾರುತಚೋದಿತೋ
 ವಿವಿಧರೂಪತರಂಗವಿಕಲ್ಪನಾಂ .. ೩-೧೮..
 ತ್ವಯಿ ನ ದೇವ ಯದಾಯತತೇ ನ ತ-
 ಜ್ಜಗತಿ ಜಂಗಮಮನ್ಯದಥಾಪಿ ವಾ .
 ಇತಿ ಮಹಿಮ್ನಿ ತವ ಪ್ರಮಿತೇ ಪರಂ
 ವಿಭಜನೇ ವಿವಿಧೈಃ ಸ್ಥಿತಮಾಗಮೈಃ .. ೩-೧೯..
 ಅಖಿಲಲೋಕಪಿತುಸ್ತವ ಪುತ್ರತಾ-
 ಮಹಮಯಾಚಮನನ್ಯಮನೋರಥಃ .
 ವರದ ವಾಂಛಿತದಾನಧೃತವ್ರತೇ
 ತ್ವಯಿ ತದೇವಮಯತ್ನಮಪಚ್ಯತ .. ೩-೨೦..
 ಅವನಿಭಾರನಿರಾಕರಣಾರ್ಥಿನಾಂ
 ಕೃತುಭುಜಾಮಭಿಲಾಷಮವಂಧ್ಯಯನ್ .
 ಜಿತರಿಪೂಣಿ ಬಹೂನಿ ದಯಾನಿಧೇ
 ವಿಹರಣಾನಿ ವಿಧಾತುಮಿಹಾರ್ಹಸಿ .. ೩-೨೧..
 ದನುಜಮೋಹನದೋಹಲಿನಾ ತ್ವಯಾ
 ಸಹಜಲಾಂಛನಸಂವರಣಂ ಕ್ಷಮಂ .
 ತದಧುನಾ ಶಮಯನ್ ಮಮ ಸಾಧ್ವಸಂ
 ಯವನಿಕಾಮಧಿಗಚ್ಛ ಯಥೇಪ್ಸಿತಂ .. ೩-೨೨..
 ಇತಿ ಸಭೀತಮವೇಕ್ಷ್ಯ ದಯಾನಿಧಿಃ
 ಸ್ಮಿತಮುಖೋ ವಸುದೇವಮಭಾಷತ .
 ತ್ವಮಸಿ ಮೇ ಜನಕಃ ಕಿಮಿಹಾನ್ಯಥಾ
 ಕಿಮಪಿ ತಾತ ಮುಧಾ ಕಥಿತಂ ತ್ವಯಾ .. ೩-೨೩..
 ಇಯಮಮರ್ತ್ಯಪಿತುಸ್ತವ ಗೇಹಿನೀ

ದಿವಿಷದಾಂ ಜನನೀ ಮಮ ಚಾನಘಾ .
 ಅಭಿಮತಂ ಯುವಯೋರನವಗ್ರಹಂ
 ಸಮಯಭಾವಿ ಮಯೈವ ಸಮರ್ಥತೇ .. ೩-೨೪..
 ಯದಿ ಬಿಭೇಷಿ ಭಜಾಮಿ ಮನುಷ್ಯತಾ-
 ಮಥ ಚ ಮಾಂ ನಯ ನಂದಗ್ರಹಂ ಕ್ಷಣಾತ್ .
 ದುಹಿತರಂ ಚ ಸಮಾನಯ ತಸ್ಯ ತಾಂ
 ಗತಭಯೋ ಭವ ದೂರಗತೇ ಮಯಿ .. ೩-೨೫..
 ಅಥ ನಿಶಮ್ಯ ನಿಯೋಗಮಭಂಗುರಂ
 ಮಧುಜಿತೋ ಮಧುರಾಕ್ಷರಮಂಥರಂ .
 ಹಿತಮಿದಂ ಪ್ರತಿಪದ್ಯ ತಮಾದದೇ
 ಗುರುತರಂ ಕೃಪಯಾ ಲಘುತಾಂ ಗತಂ .. ೩-೨೬..
 ತುಹಿನಭಾನುದಿವಾಕರಲೋಚನಂ
 ನಿಗಮನಿಶ್ಚಸಿತಂ ಸ್ವಸುತಸ್ಯ ತತ್ .
 ಅನುಬಭೂವ ಮುಹುರ್ಮುಹುರಾದರಾ-
 ದನಘಮಾನನಮಾನಕದುಂದುಭಿಃ .. ೩-೨೭..
 ಶ್ರುತಿಸುಗಂಧಿತದಾನನಚಂದ್ರಿಕಾ-
 ಮುಷಿತಮೋಹತಮಾ ಮುನಿಸನ್ನಿಭಃ .
 ಅಧಿಜಗಾಮ ಸ ತನ್ಮಯತಾಂ ಕ್ಷಣಾ-
 ದನಿಮಿಷತ್ವಮುತ ಪ್ರತಿಸಂದಧೇ .. ೩-೨೮..
 ಜಿಗಮಿಷುಃ ಸ ದಿಶೋ ದಶ ಯಾದವಃ
 ಸಕೃದವೈಕ್ಷತ ಸಾಧ್ವಸವಿಹ್ವಲಃ .
 ಅನಘವೈಭವಮರ್ಭಕಮುದ್ವಹನ್
 ಅಮಿತಗುಪ್ತಿನಿರುದ್ಧಗತೌ ಗೃಹೇ .. ೩-೨೯..
 ವಿಜಘಟೇ ಸಹಸೈವ ಕವಾಟಿಕಾ
 ವ್ರಜಮಥ ವ್ರಜತೋ ಯದುಭೂಭೃತಃ .
 ಉಪಲಕಲ್ಪಮಶೇರತ ರಕ್ಷಕಾಃ
 ಸರಣಿಮಾದಿದಿಶುರ್ಗೃಹದೇವತಾಃ .. ೩-೩೦..
 ಕ್ಷರದಸೂನಿವ ಯಾಮಿಕರಕ್ಷಕಾನ್
 ಮುಷಿತಮಂಜುಗಿರಃ ಶುಕಶಾರಿಕಾಃ .
 ಯದುಕುಲೇಂದುರಪಶ್ಯದಮೀಲಿತಾನ್
 ಪರಿಜನಾನಪಿ ಚಿತ್ರಗತಾನಿವ .. ೩-೩೧..
 ಉಪಯತೋ ವಿಶಿಖಾಂ ಸದನಾಂತರಾತ್

ಕುವಲಯಾಭಕುಮಾರತನುತ್ಪಿಷಾ .
 ಶತಮಖೋಪಲಮೇಚಕಯಾ ದ್ರುತಂ
 ಶಮಿತಸಂತಮನಾ ಹರಿತೋ ಬಭುಃ .. ೩-೩೨..
 ಶ್ರುತಿಮಯೋ ವಿಹಗಃ ಪರಿತಃ ಪ್ರಭುಂ
 ವ್ಯಚರದಾಶು ವಿಧೂತನಿಶಾಚರಃ .
 ಅನುಜಗಾಮ ಚ ಭೂಧರಪನ್ನಗಃ
 ಸ್ಪುಟಫಣಾಮಣಿದೀಪಗಣೋದ್ವಹಃ .. ೩-೩೩..
 ದಿನಕರೋಪಮದೀಧಿತಿಭಿಸ್ತದಾ
 ದನುಜದೇಹವಿದಾರಣದಾರುಣೈಃ .
 ಪರಿಗತಃ ಕಿಲ ಪಂಚಭಿರಾಯುಧೈ-
 ರ್ಯದುಪತಿಃ ಪ್ರಜಹಾವಸಹಾಯತಾಂ .. ೩-೩೪..
 ಪ್ರಗುಣಮಿಂದುನಿವೇದಿತಪದ್ಧತಿ-
 ರ್ಯದುಕುಲೇಂದುರಥೋ ಯಮುನಾನದೀಂ .
 ಪರಮಪೂರುಷಮಕ್ಷತಪೌರುಷಃ
 ಪತಗರಾಜ ಇವಾಶು ವಹನ್ ಯಯೌ .. ೩-೩೫..
 ತನುತರಂಗಪೃಷತ್ಕಣಶೀತಲಃ
 ಸುರಭಿಕೈರವಸೌಹೃದವಾಸಿತಃ .
 ಅಭಿಸಮೇತಮಸೇವತ ಮಾರುತೋ
 ಯಮುನಯಾ ಪ್ರಹಿತೋ ಯದುಪುಂಗವಂ .. ೩-೩೬..
 ಪವನಕಂಪಿತಪಲ್ಲವಪಾಣಿಕಾ
 ಪ್ರಹಿತಪುಷ್ಪಭರಾ ಪದವೀಮುಖೇ .
 ಉಪಜುಹಾವ ಕಿಲ ಭ್ರಮರಸ್ವನೈ-
 ರ್ಯದುಪತಿಂ ಯಮುನೋಪವನಸ್ಥಲೇ .. ೩-೩೭..
 ನಿಮಿಷಿತಾಸಿತನೀರಜಲೋಚನಾ
 ಮುಕುಲಿತಾಬ್ಜಮುಖೇ ಸವಿತುಃ ಸುತಾ .
 ಲಲಿತದೀನರಥಾಂಗಯುಗಸ್ತನಾ
 ಕುಹಕದೈನ್ಯಮಶೋಚದಿವ ಪ್ರಭೋಃ .. ೩-೩೮..
 ವಿಕಚಕೈರವತಾರಕಿತಾಕೃತಿಂ
 ತನುಮತೀಮಿವ ಶಾರದಯಾಮಿನೀಂ .
 ತ್ವರಿತಮಂಬುನಿಧೇರಭಿಸಾರಿಕಾಂ
 ತರಿತುಮೈಹತ ಸತ್ಯಸಮೀಹಿತಃ .. ೩-೩೯..
 ಭವತಿ ಕಿಂ ನು ಭವಿಷ್ಯತಿ ವಾ ಕಿಮಿ-

ತ್ಯನವಧಾರಿತಶೌರಿವಿಹಾರಯಾ .
 ಚಕಿತಯೇವ ವಿರೋಚನಕನ್ಯಯಾ
 ವಿಧುತವೀಚಿಕರಂ ಕಿಲ ವಿವ್ಯಥೇ .. ೩-೪೦..
 ಘನತಮಃಪರಿಪಾಕಮಲೀಮಸೈ-
 ಗುರುಭಿರೂರ್ಮಿಗಣೈರನುಪಪ್ಲುತಃ .
 ಅತಿತತಾರ ದಿನಾಧಿಪತೇಃ ಸುತಾ-
 ಮನಘಯೋಗಮನಾ ಇವ ಸಂಸೃತಿಂ .. ೩-೪೧..
 ಯದುಪತೇರ್ಯಮುನಾ ತ್ವರಿತಂ ಯತಃ
 ಪ್ರತಿಯತಶ್ಚ ಸಮರ್ಪಿತಪದ್ಧತಿಃ .
 ಸ್ವಯಮಮರ್ತ್ಯಮದಾವಲಮಜ್ಜನೀ
 ಚರಣಲಂಘ್ಯಜಲಾ ಸಮಜಾಯತ .. ೩-೪೨..
 ಅಜನಿ ಪಶ್ಚಿಮತೋ ಭೃಶಮುನ್ನತಾ
 ರವಿಸುತಾ ಪುರತಃ ಸ್ಥಲಶೇಷಿತಾ .
 ಅಧಿರುರೋಹ ಪದಂ ಕಿಮಸೌ ಹರೇಃ
 ಪ್ರತಿಯಯೌ ಯದಿ ವಾ ಪಿತರಂ ಗಿರಿಂ .. ೩-೪೩..
 ಅಕೃತನೇತುಮನಾಕಲಿತಪ್ಲವಾಂ
 ಜನನಸಿಂಧುದೃಢಪ್ಲವಮುದ್ವಹನ್ .
 ರವಿಸುತಾಮತಿಲಂಘ್ಯ ರಮಾಪತಿಂ
 ಸಪದಿ ಘೋಷಸಮೀಪಮುಪಾನಯತ್ .. ೩-೪೪..
 ಅಥ ಕಯಾಚನ ಕಾರಣನಿದ್ರಯಾ
 ವಿವಶಸುಪ್ತಜನಂ ವ್ರಜಮಾವಿಶತ್ .
 ಧನದಪತ್ತನಸಂಪದಿ ಯತ್ರ ಸಾ
 ಸ್ವಸುತಮಗ್ರ್ಯಮಸೂಯತ ರೋಹಿಣೀ .. ೩-೪೫..
 ಉಪಗತೇ ವಸುದೇವಸುತೇಽನ್ತಿಕಂ
 ನರಕವೈರಿಣಿ ನಂದಕುಟುಂಬಿನೀ .
 ಅರಣಿಸಂಭವಪಾವಕಸಂಗಮಾ-
 ದಭಜತಾಡ್ವರವೇದಿರಿವ ಶ್ರಿಯಂ .. ೩-೪೬..
 ನೃಧಿತ ನಂದವಧೂಸವಿಧೇ ಸುತಂ
 ದ್ರತಮುಪಾದಿತ ಗೋಪಕುಮಾರಿಕಾಂ .
 ಅಥ ನಿನಾಯ ಚ ದೇವಕನಂದನೀ-
 ಶಯನಮಾನಕದುಂದುಭಿರಾಶು ತಾಂ .. ೩-೪೭..
 ಅನವಬುದ್ಧಜನಾರ್ದನಕನ್ಯಕಾ

ವಿನಿಮಯಸ್ತ್ವ ಥ ಭೋಜಗಣೇಶ್ವರಃ .
 ದೃಷದಿ ತಾಮಭಿಹಂತುಮಪಾತಯತ್
 ಪ್ರತಿಜಘಾನ ಚ ಸಾ ಚರಣೇನ ತಂ .. ೩-೪೮..
 ನೃಪತಿರಾಶು ಪದಾ ನಿಹತಸ್ತಯಾ
 ನಿಪತಿತೋದಿತಕಂತು(ನ್ದು)ಕವದ್ಭವನ್ .
 ದವಸಮಾದೃತಶೈಲನಿಭಃ ಕ್ರುಧಾ
 ದರನಿಮೀಲಿತದೃಷ್ಟಿರದೂಯತ .. ೩-೪೯..
 ಉದಪತತ್ ದಿವಮುಗ್ರಘನಸ್ವನಾ
 ಯುವತಿರೂಪಯುಗಾತ್ಯಯಶರ್ವರೀ .
 ಅಸುರಘಾತಿಭಿರಷ್ಟಭಿರಾಯುಧೈ-
 ರಲಘುಭಿಶ್ಚಪಲಾಭಿರಿವಾಶ್ರಿತಾ .. ೩-೫೦..
 ಅಥ ಚ ಭೋಜನಿಯಂತುರಯಂತ್ರಿತಾ
 ದನುಜಹಂತುರುದಂತಮುದೈರಿರತ್ .
 ಪಟು ಗಭೀರಮುದಾರಮನಾಕುಲಂ
 ಹಿತಮವಿಸ್ತರಮರ್ಥ್ಯಮವಿಪ್ಲವಂ .. ೩-೫೧..
 ಅಹಮಶೇಷಸುರಾಸುರಮೋಹನೀ
 ಯವನಿಕಾ ಮಧುಕೈಟಭಮರ್ದಿನಃ .
 ಪ್ರಬಲಶುಂಭನಿಶುಂಭನಿಷೂದನೇ
 ಪ್ರಣಿಹಿತಾ ಹತಯಾ ತವ ಕಿಂ ಮಯಾ .. ೩-೫೨..
 ವಸತಿ ನಂದಗೃಹೇ ವಿಬುಧದ್ವಿಷಾಂ
 ದಮಯಿತಾ ವಸುದೇವಸಮುದ್ಭವಃ .
 ಅಯಮಸೌ ತವ ನಾಶಯಿತೇತಿ ಸಾ
 ದರಮುದೀರ್ಯ ಜಗಾಮ ಯಥೇಷ್ಟಿತಂ .. ೩-೫೩..
 ಮಧುಹಿರಣ್ಯನಿಭೋ ಮಧುರಾಪತಿ-
 ರ್ದಿನಹುತಾಶನದೀನದಶಾಂ ಗತಃ .
 ಶ್ವಸಿತಜಲ್ಪಿತವೇಪಿತಹುಂಕೃತ್ಯೈ-
 ರರತಿಮಾಯತಭೀತಿರಸೂಚಯತ್ .. ೩-೫೪..
 ಜಡಮತಿಃ ಸ ಜನಾರ್ದನಮಾಯಯಾ
 ವಿಹಸಿತಸ್ತಪಯಾ ಜನಿತವ್ಯಥಃ .
 ಅಪಕೃತಂ ವಸುದೇವಮಮೋಚಯತ್
 ದಯಿತಯಾ ಸಹ ದೀನವಿಲಾಪಯಾ .. ೩-೫೫..
 ಕಿಮಪಿ ಚಿಂತಿತಮಾಗತಮನ್ಯಥಾ

ಕಿಮಿದಮಿತ್ಯವಶಾದುಪಜಾತಯಾ .
 ವಿಷವಿದೂಷಿತಯೇವ ಮನೀಷಯಾ
 ಮುಹುರದೂಯತ ಮೋಹವಿಚೇಷ್ಟಿತಃ .. ೩-೫೬..
 ಅವಿಷಯೇ ವಿಪದಾಮಸುರಾಂತಕೇ
 ಪುನರಿಯೇಷ ನಿಕಾರಪಸ್ಪ್ರರಾಂ .
 ನಿಯತಿರೇಕಮುಖೀ ದುರತಿಕ್ರಮಾ
 ಕೃತಧಿಯಾ ಕಿಮುತಾಽವಿಲಚೇತಸಾ .. ೩-೫೭..
 ಪರಿಬಭೂವ ಚುಕೋಪ ವಿಸಿಷ್ಟಿಯೇ
 ಪರಿಜಹಾಸ ಹರಿಂ ಪ್ರಜಗರ್ಜ ಚ .
 ಪರಿಣತೇನ ಭವಾಂತರವಾಸನಾ-
 ಸ್ಸಗ್ರಹಗುಣೇನ ಭಜನ್ ಭವಿತವ್ಯತಾಂ .. ೩-೫೮..
 ಕ್ಷಚನ ಧಾಮನಿ ಕಂಸನಿವೇದಿತೇ
 ಸಭಯಮಾನಕದುಂದುಭಿರಾವಸತ್ .
 ಸ್ಮೃತಿಗತೇನ ಸುತೇನ ಸಜೀವಿತಾ
 ದಿನಶತಾನಿ ನಿನಾಯ ಚ ದೇವಕೀ .. ೩-೫೯..
 ವಿಗತಕನ್ಯಕಯಾ ಚ ಯಶೋದಯಾ
 ನಿಯತಿಸಂಭೃತನಿರ್ಭರನಿದ್ರಯಾ .
 ಚಿರಸಮಾಗತಜಾಗರಯಾಽನ್ತಿಕೇ
 ಹರಿರಪತ್ಯಮದೃಶ್ಯತ ಧನ್ಯಯಾ .. ೩-೬೦..
 ಯದವಬುದ್ಧನಿರಾಕುಲನೀತಿಭಿ-
 ಮುನಿಗಣೈರಧುನಾಽಪಿ ವಿಮೃಗ್ಯತೇ .
 ತದಿದಮಾಗಮಮೌಲಿವಿಭೂಷಣಂ
 ವಿಧಿವಶಾದಭವತ್ ವ್ರಜಭೂಷಣಂ .. ೩-೬೧..
 ಅನಘವತ್ಸಮನಾಕುಲಧೇನುಕಂ
 ಪ್ರಚುರದುಗ್ಧಮಚೋರಭಯೋದ್ಭವಂ .
 ವ್ರಜಮನಾಮಯವಿಶ್ವಜನಂ ವಿಭುಃ
 ಕೃತಯುಗಾಸ್ಪದಕಲ್ಪಮಕಲ್ಪಯತ್ .. ೩-೬೨..
 ಅಜನಿ ಗೋಪಗೃಹೇಷು ಮನೋರಮೈ-
 ರಮಿತಕಾಂತಿಭಿರಪ್ಸರಸಾಂ ಗಣೈಃ .
 ಯದನುಭೂತಿರಸೇನ ಸಮೇಷ್ಯತಃ
 ಶರಣಯಾದವಶೈಶವಯೌವನೇ .. ೩-೬೩..
 ಸುರಮಹೀಸುರತೋಷಣಮಾದರಾತ್

ನವಮುಪಾದಿತ ನಂದ ಉದಾರಧೀಃ .
 ತರಲಗೋಪಗಣಾಗಮಸಂಕುಲಂ
 ತನಯಜನ್ಮಮಹೋತ್ಸವಮದ್ಭುತಂ .. ೩-೬೪..
 ಅಧಿಚಕಾರ ವದಾನ್ಯಮಣೀಃ ಶ್ರಿಯಂ
 ವ್ಯಧಿತ ಕಲ್ಪತರೋರನುಕಲ್ಪತಾಂ .
 ಅ(ವ್ಯ)ಜನಯಚ್ಛ ಸುತಪ್ರಸವೋತ್ಸವೇ
 ಮಹತಿ ಮೇಘವಿಕತ್ಥನಮೋಘತಾಂ .. ೩-೬೫..
 ನಿಧಿಮನಂತಮಿವ ಸ್ವಯಮುತ್ಥಿತಂ
 ನಿರವಧಿಂ ನಿಜಭಾಗಮಿವೋದಿತಂ .
 ವ್ರಜಭುವಾಃ ಪ್ರತಿಲಭ್ಯ ರಮಾಪತಿಂ
 ಜಹಸುರೈಂದ್ರಮಸಾರತರಂ ಪದಂ .. ೩-೬೬..
 ಪುತ್ರಂ ಪ್ರಸೂಯ ತಪಸಾ ಪುರುಷಂ ಪುರಾಣಂ
 ಕಾಲಂ ಚಿರಂ ವಿಧಿವಶಾತ್ ಕೃತವಿಪ್ರಕರ್ಷೌ .
 ಶಂಕಾಕಲಂಕಿತಧಿಯಾವಪಿ ದಂಪತೀ ತೌ
 ತದ್ವೈಭವಸ್ಮರಣಶಾಂತರುಜಾವಭೂತಾಂ .. ೩-೬೭..
 ನಂದಸದ್ಮನಿ ನವೇಂದುಸನ್ನಿಭೌ
 ವಾಸಮೇತ್ಯ ವಸುದೇವನಂದನೌ .
 ವೃದ್ಧಿಮಾಪತುರನೇಹಸಾ ಸ್ವಯಂ
 ಸ್ವಾದುಭೋಗಜನನೀಂ ಸುಪರ್ವಣಾಂ .. ೩-೬೮..
 .. ಇತಿ ಶ್ರೀ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ಶ್ರೀಕೃಷ್ಣಸ್ಯ ನಂದಗೃಹಪ್ರಾಪ್ತಿವರ್ಣನಂ ನಾಮ ತೃತೀಯಃ ಸರ್ಗಃ ..

.. ಕಾವ್ಯರತ್ನೇ ನಿರ್ಬಾಧಗೋಚಾರಣಂ ನಾಮ ಚತುರ್ಥಃ ಸರ್ಗಃ ೪..

ಮನೀಷಿತಂ ಕೈತವಮಾನುಷಸ್ಯ
 ಶ್ರುತ್ವಾ ಭಯಕ್ರೋಧಪರಿಪ್ಲುತಾತ್ಮಾ .
 ಕಂಸಶ್ಚಿರಂ ಪ್ರಾಗ್ಭವಕಾಲನೇಮಿ-
 ಶ್ಚಿಂತಾರ್ಣವೇ ಮಗ್ನ ಇವಾವತಸ್ಥೇ .. ೪-೧..
 ಸ ದುರ್ದಮಾನ್ ಆಸುರಸತ್ತ್ವಭೇದಾನ್
 ನೇತಾ ಸಮಾಹೂಯ ನೃಶಂಸಚೇತಾಃ .
 ಪ್ರಸ್ಥಾಪಯಾಮಾಸ ಪರೈರಧೃಷ್ಯಂ

ನಂದಾಸ್ಪದಂ ನಾಥವಿಹಾರಗುಪ್ತಂ .. ೪-೨..
 ಕದಾಚಿದಂತರ್ಹಿತಪೂತನಾತ್ಮಾ
 ಕಂಸಪ್ರಯುಕ್ತಾ ಕಿಲ ಕಾಪಿ ಮಾಯಾ .
 ನಿದ್ರಾಪರಾಧೀನಜನೇ ನಿಶೀಥೇ
 ವ್ರಜಂ ಯಶೋದಾಕೃತಿರಾವಿವೇಶ .. ೪-೩..
 ಸ್ತನ್ಯೇನ ಕೃಷ್ಣಃ ಸಹ ಪೂತನಾಯಾಃ
 ಪ್ರಾಣಾನ್ ಪಪೌ ಲುಪ್ತಪುನರ್ಭವಾಯಾಃ .
 ಯದದ್ಭುತಂ ಭಾವಯತಾಂ ಜನಾನಾಂ
 ಸ್ತನಂಧಯತ್ವಂ ನ ಪುನರ್ಭೂವ .. ೪-೪..
 ನಿಶಮ್ಯ ತಸ್ಯಾಃ ಪರುಷಂ ನಿನಾದಂ
 ರೂಕ್ಷಂ ಯಶೋದಾ ರುದಿತಂ ಚ ಸೂನೋಃ .
 ಸಸಂಭ್ರಮಾವೇಗಮುಪೇತ್ಯ ಭೀತಾ
 ತಮಗ್ರಹೀದ್ ದುರ್ಗ್ರಹಮಾಗಮಾನಾಂ .. ೪-೫..
 ನಂದಶ್ಚ ತೀವ್ರೇಣ ಭಯೇನ ಸದ್ಯಃ
 ಸಮೇತ್ಯ ಪಶ್ಯನ್ ಅನಘಂ ಕುಮಾರಂ .
 ತೇನೈವ ತಸ್ಯ ತ್ರಿಜಗನ್ನಿಯಂತುಃ
 ಪ್ರಾಯುಂಕ್ತ ರಕ್ಷಾಂ ಪರಮಾರ್ಥವೇದೀ .. ೪-೬..
 ಗೋಪಾಶ್ಚ ಸಂಭೂಯ ಗುಹೋಪಮಾಕ್ಷೀಂ
 ಸ್ವಘೋಷನಿರ್ಹಾದಿತವಿಶ್ವಘೋಷಾಂ .
 ಗತಾಸುಮೈಕ್ಷಂತ ನಿಶಾಚರೀಂ ತಾಂ
 ಭೀಮಾಕೃತಿಂ ಭೈ(ಭೀ)ಮರಥೀಮಿವಾನ್ಯಾಂ .. ೪-೭..
 ಪರಶ್ವದೈಸ್ತತ್ಕೃಣಶಾತಿತ್ಯೆಸ್ತಾಂ
 ವಿಚ್ಛಿದ್ಯ ವಿಂಧ್ಯಾಚಲಸಾನುಕಲ್ಪಾಂ .
 ಅನಃಪ್ರವೃತ್ತ್ಯಾ ಬಹಿರಾಶು ನಿನ್ಯುಃ
 ಕ್ರವ್ಯಾದ್ಬಲಿಂ ಪ್ರಾಜ್ಯಮಿವ ಕ್ಷಿಪಂತಃ .. ೪-೮..
 ಗ್ರಹಾದಿದೋಷಾನ್ ಅಪಹಂತುಕಾಮಾ
 ಗೋಪುಃ ಸತಾಂ ಗೋಪತಯಃ ಸಮೇತಾಃ .
 ಸುವರ್ಣಸೂತ್ರಗ್ರಥಿತಾಭಿರಾಮಾಂ
 ಪಂಚಾಯುಧೀಮಾಭರಣಂ ಬಬಂಧುಃ .. ೪-೯..
 ರಮ್ಯಾಣಿ ರತ್ನಾನಿ ರಥಾಂಗಪಾಣೇ-
 ರಾಕಲ್ಪತಾಂ ನೂನಮವಾಪ್ನುವಂತಿ .
 ತದಂಗಸಂಸ್ಪರ್ಶರಸಾತ್ ಪ್ರಕಾಮಂ

ರೋಮಾಂಚಿತಾನ್ಯಂಶುಗಣೈರಭೂವನ್ .. ೪-೧೦..
 ಸ ಶಾಯಿತಃ ಕ್ಷೇಮವಿದಾ ಜನನ್ಯಾ
 ಪರ್ಯಂಕಿಕಾಯಾಂ ಪ್ರರುದನ್ ಕುಮಾರಃ .
 ಚಿಕ್ಷೇಪ ತುಂಗಂ ಶಕಟಂ ಪದಾಭ್ಯಾಂ
 ಗಾಢಾಭಿಘಾತೇನ ಗಿರೀಂದ್ರಸಾರಂ .. ೪-೧೧..
 ವಿದಾರಿತಸ್ತಸ್ಯ ಪದಾಗ್ರಯೋಗಾತ್
 ವಿಕೀರ್ಯಮಾಣೋ ಬಹುಧಾ ಪೃಥಿವ್ಯಾಂ .
 ಶಬ್ದಾಯಮಾನಃ ಶಕಟಾಖ್ಯದೈತ್ಯಃ
 ಸಂಕ್ಷೋಭಯಾಮಾಸ ಜಗಂತ್ಯಭೀಕ್ಷಣಂ .. ೪-೧೨..
 ಯದೃಚ್ಛಯೋತ್ಕಿಷ್ಟಪದೇ ಕುಮಾರೇ
 ಶೈಲೋಪಲಕ್ಷ್ಯೇ ಶಕಟೇ ನಿರಸ್ತೇ .
 ಸರೋಜಗರ್ಭೋಪಮಸೌಕುಮಾರ್ಯಂ
 ಪಸ್ಪರ್ಶ ತತ್ಪಾದತಲಂ ಯಶೋದಾ .. ೪-೧೩..
 ಅಥಾಂಗಣೇ ಜಾನುಪದಾಗ್ರಹಸ್ತೈ-
 ಶ್ಚಕ್ರಾಯುಧೇ ಚಂಕ್ರಮಣಪ್ರವೃತ್ತೇ .
 ಪ್ರಾಯೋ ಧರಿತ್ರಿ ಪರಿಷಸ್ವಜೇ ತಂ
 ಸಾಪತ್ರಪಾ ಸಾಂದ್ರರಜಶ್ಛಲೇನ .. ೪-೧೪..
 ನಿರ್ವ್ಯಾಜಮಂದಸ್ಮಿತದರ್ಶನೀಯಂ
 ನೀರಾಜಿತಂ ಕುಂಡಲರತ್ನಭಾಸಾ .
 ನಂದಸ್ತದಾನೀಂ ನ ಜಗಾಮ ತೃಪ್ತಿಂ
 ಮುಗ್ಧಾಕ್ಷರಂ ಪ್ರೇಕ್ಷ್ಯ ಪ್ರೇಕ್ಷ್ಯ ಮುಖಂ ತದೀಯಂ .. ೪-೧೫..
 ವಿಶ್ವಾನಿ ವಿಶ್ವಾಧಿಕಶಕ್ತಿರೇಕೋ
 ನಾಮಾನಿ ರೂಪಾಣಿ ಚ ನಿರ್ಮಿಮಾಣಃ .
 ನಾಮೈಕದೇಶಗ್ರಹಣೇಽಪಿ ಮಾತು-
 ಬ್ಬಭೂವ ಕೃಷ್ಣೋ ಬಹುಮಾನಪಾತ್ರಂ .. ೪-೧೬..
 ತರಂಗಿತಾನುಶ್ರವಗಂಧಮಾದೌ
 ತಸ್ಯಾದ್ಭುತಂ ಸಂಲಪಿತಂ ಸಖೀಭಿಃ .
 ವರ್ಣಸ್ವರಾದಿವ್ಯವಸಾಯಭೂಮ್ನಾ
 ಶಿಕ್ಷಾವಿದಾಂ ಶಿಕ್ಷಣಮಗ್ರ್ಯಮಾಸೀತ್ .. ೪-೧೭..
 ತಮೀಷದುತ್ಥಾಯ ನಿಲೀನಮಾರಾತ್
 ಸಂಪ್ರೇಕ್ಷ್ಯ ದಂತಾಂಕುರಚಾರುಹಾಸಂ .
 ಸನಾತನೀಂ ದೃಷ್ಟಿಮನನ್ಯದೃಷ್ಟಿಃ

ಸಾನಂದಮಾಲೋಕತ ನಂದಪತ್ನೀ .. ೪-೧೮..
 ಪದ್ಮೈಸ್ತ್ರಿಭಿಃ ಕ್ರಾಂತಜಗತ್ತಯಂ ತಂ
 ಭವ್ಯಾಶಯಾ ಭಾವಿತಬಾಲಭಾವಂ .
 ಕರೇಣ ಸಂಗೃಹ್ಯ ಕರಾಂಬುಜಾಗ್ರಂ
 ಸಂಚಾರಯಾಮಾಸ ಶನೈರ್ಯಶೋದಾ .. ೪-೧೯..
 ಸ್ವಲದ್ಗತಿಂ ದ್ವಿತ್ರಪದಪ್ರಚಾರಾತ್
 ಜಾನುಕ್ರಮೇ ಜಾತರುಚಿಂ ಕುಮಾರಂ .
 ಭುಗ್ಗೇ ಸಮಾವೇಶ್ಯ ವಲಗ್ನಭಾಗೇ
 ಸ್ತನ್ಯಂ ಮುದಾ ಪಾಯಯತೇ ಸ್ಮ ಧನ್ಯಾ .. ೪-೨೦..
 ಕ್ರಮೇಣ ಭೂಯೋಽಪಿ ವಿಹಾರಕಾಂಕ್ಷೀ
 ನಂದಸ್ಯ ದಾರೈರಭಿನಂದ್ಯಮಾನಃ .
 ನಿತ್ಯಾನುಭೂತಂ ನಿಗಮಾಂತಭೃಂಗೈ-
 ನಿಜಂ ಪದಾಬ್ಜಂ ನಿದಧೇ ಪೃಥಿವ್ಯಾಂ .. ೪-೨೧..
 ಸ ಸಂಚರನ್ ಸಾಧುಜನಪ್ರತೀಪೈ-
 ಮಾರ್ ಭುಜ್ಯತಾಂ ಸೇಯಮಿತಿವ ಮತ್ವಾ .
 ಚಕ್ರಾದಿಭಿಃ ಪಾದಸರೋಜಚಿಹ್ನೈ-
 ರಾಮುದ್ರಯಾಮಾಸ ಮಹೀಮನನ್ಯೈಃ .. ೪-೨೨..
 ಆಲಂಬ್ಯ ಮಾತುಃ ಕರಪಲ್ಲವಾಗ್ರಂ
 ಶನೈಃ ಶನೈಃ ಸಂಚರತೋ ಮುರಾರೇಃ .
 ಬಭಾರ ಚಿತ್ರಾಮಿವ ಪತ್ರರೇಖಾಂ
 ಧನ್ಯಾ ಪದನ್ಯಾಸಮಯೀಂ ಧರಿತ್ರೀ .. ೪-೨೩..
 ಅಕರ್ಮನಿಘ್ನೋ ಭುವನಾನ್ಯಜಸ್ತ್ರಂ
 ಸಂಕಲ್ಪಲೇಶೇನ ನಿಯಮ್ಯ ದೀವ್ಯನ್ .
 ಪ್ರಚಾರಿತಃ ಪ್ರಸ್ನುತಯಾ ಜನನ್ಯಾ
 ಪದೇಪದೇ ವಿಶ್ರಮಮಾಚಕಾಂಕ್ಷ .. ೪-೨೪..
 ಸುರಪ್ರಸೂನೈಃ ಸುರಭೀಕೃತಾನಾ-
 ಮಾರೋಹಣಾನ್ಯಂಗಣವೇದಿಕಾನಾಂ .
 ತಮಾರುರುಕ್ಷಂ ತರಲಾಂಘ್ರಿಪದ್ಮಂ
 ಧಾತಾರಮಾರೋಹಯದಾಶು ಧಾತ್ರೀ .. ೪-೨೫..
 ತಲೇಷು ತನ್ಯಾಂಗಣಪಾದಪಾನಾಂ
 ತಾಲಾನುಕೂಲೇಷು ಗತಾಗತೇಷು .
 ವ್ರಜಸ್ಥಿತಾಃ ಸ್ವರ್ಗಸದಾಮಶೃಣ್ವನ್

ದೂರೋದಿತಾನ್ ದುಂದುಭಿತೂರ್ಯನಾದಾನ್ .. ೪-೨೬..

ಯ ಏಷ ಲೋಕತ್ರಯಸೂತ್ರಧಾರಃ
ಪರ್ಯಾಯಪಾತ್ರಾಣಿ ಚರಾಚರಾಣಿ .

ಆನರ್ತಯತ್ಯದ್ಭುತಚೇಷ್ಟಿತೋಽಸೌ
ನನರ್ತ ಖೇಲಂ(ಲನ್)ನವನೀತಕಾಂಕ್ಷೀ .. ೪-೨೭..

ಗೃಹೇಷು ದಧ್ನೋ ಮಥನಪ್ರವೃತ್ತೌ
ಪೃಷತ್ಕಣೈರುತ್ಪತ್ತಿತ್ಯೈಃ ಪ್ರಕೀರ್ಣಃ .

ನಿದರ್ಶಯಾಮಾಸ ನಿಜಾಮವಸ್ಥಾಂ
ಪ್ರಾಚೀಂ ಸುಧಾಶೀಕರಯೋಗಚಿತ್ರಾಂ .. ೪-೨೮..

ತ್ರಸ್ಯನ್ ಮುಕುಂದೋ ನವನೀತಚೌರ್ಯಾತ್
ನಿರ್ಭುಗ್ನಗಾತ್ರೋ ನಿಭೃತಂ ಶಯಾನಃ .

ನಿಜಾನಿ ನಿಃಶಬ್ದದಶಾಂ ಯಯಾಚೇ
ಬದ್ಧಾಂಜಲಿಂ ಬಾಲವಿಭೂಷಣಾನಿ .. ೪-೨೯..

ಆರಣ್ಯಕಾನಾಂ ಪ್ರಭವಃ ಫಲಾನಾ-
ಮರಣ್ಯಜಾತಾನಿ ಫಲಾನ್ಯಭೀಪ್ಸನ್ .

ವಿಸ್ತಂಸಿಧಾನ್ಯಾಂಜಲಿನಾ ಕರೇಣ
ವ್ಯಾಧಾತ್ಮಜಾಂ ವಿಶ್ವಪತಿಃ ಸಿಷೇವೇ .. ೪-೩೦..

ಸುಜಾತರೇಖಾತ್ಮಕಶಂಖಚಕ್ರಂ
ತಾಮ್ರೋದರಂ ತಸ್ಯ ಕರಾರವಿಂದಂ .

ವಿಲೋಕಯಂತ್ಯಾಃ ಫಲವಿಕ್ರಯ(ಯಿ)ಣ್ಯಾ
ವಿಕ್ರೇತುಮಾತ್ಮಾನಮಭೂದ್ವಿಮರ್ಶಃ .. ೪-೩೧..

ಅ(ಅ)ಪೂರಯತ್ ಸ್ವಾದುಫಲಾರ್ಪಣೇನ
ಕ್ರೀಡಾಶಿಶೋರ್ಹಸ್ತಪುಟಂ ಕಿರಾತೀ .

ರತ್ನೈಸ್ತದಾ ಕೌಸ್ತುಭನಿರ್ವಿಶೇಷೈ-
ರಾಪೂರಿತಂ ತತ್ಪಲಭಾಂಡಮಾಸೀತ್ .. ೪-೩೨..

ಮುಹುಃ ಪ್ರವೃತ್ತಂ ನವನೀತಚೌರ್ಯೇ
ವತ್ಸಾನ್ ವಿಮುಂಚಂತಮದೋಹಕಾಲೇ .

ಉಲೂಖಲೇ ಕುತ್ರಚಿದಾತ್ಮಪುಣ್ಯೇ
ಬಂಧುಂ ಸತಾಂ ಬಂಧುಮಿಯೇಷ ಮಾತಾ .. ೪-೩೩..

ಆನೀತಮಗ್ರೇ ನಿಜಬಂಧನಾರ್ಥಂ
ದಾಮಾಖಿಲಂ ಸಂಹಿತಮಪ್ಯಪೂರ್ಣಂ .

ನಿರೀಕ್ಷ್ಯ ನಿರ್ವಿಣ್ಣಧಿಯೋ ಜನನ್ಯಾಃ

ಸಂಕೋಚಶಕ್ತ್ಯಾ ಸ ಬಭೂವ ಬಂಧ್ಯಃ .. ೪-೩೪..
 ಬದ್ಧಂ ತಥಾ ಭಾವಯತಾಂ ಮುಕುಂದ-
 ಮಯತ್ನವಿಚ್ಛೇದಿನಿ ಕರ್ಮಬಂಧೇ .
 ತಪಸ್ವಿನೀ ತತ್ತ್ವತುನೀತಿರಾದ್ಯಾ
 ಸವ್ರೀಡಮಾರಣ್ಯಕಥಾಸು ತಸೌ .. ೪-೩೫..
 ಉಲೂಖಲೇ ಪ್ರಗ್ರಥಿತೇನ ದಾಮ್ನಾ
 ನಿಬದ್ಧಮಾಸ್ತಾವಿಲಲೋಲನೇತ್ರಂ .
 ಸಹಾಸಮೈಕ್ಷಂತ ಜನಾಃ ಸಮಂತಾ-
 ದಾಲಾನಿತಂ ನಾಗಮಿವಾನಭಿಜ್ಞಾಃ .. ೪-೩೬..
 ಅನಾದರಾಕೃಷ್ಟಮುಲೂಖಲಂ ತತ್
 ಯಾವರ್ಜುನೌ ಶೈಲನಿಭೌ ಬಭಂಜ .
 ಬಭೂವತುರ್ಬ್ರಹ್ಮಸುತಸ್ಯ ಶಾಪಾ-
 ನ್ಮುಕ್ತೌ ಮುನೇರ್ಯಕ್ಷವರೌ ತದಾ ತೌ .. ೪-೩೭..
 ಶಾಪಾವಧಿಂ ಬ್ರಹ್ಮಸುತೇನ ದತ್ತಂ
 ಸಂಪ್ರಾಪ್ಯ ತೌ ಶೌರಿಸಮಾಗಮೇನ .
 ದೇಹೇನ ದಿವ್ಯೇನ ವಿದೀಪ್ಯಮಾನೌ
 ಸ್ತುತ್ವಾ ಹರಿಂ ಧಾಮ ಸಮೀಯತುಃ ಸ್ವಂ .. ೪-೩೮..
 ಅದೃಷ್ಟಪೂರ್ವಂ ಭುವಿ ಪೂತನಾದೇ-
 ರುದಂತಮುತ್ಪಾತಮುದೀಕ್ಷಮಾಣಾಃ .
 ಸಮೇತ್ಯ ಗೋಪಾಃ ಸಹ ಮಾಧವೇನ
 ವೃಂದಾವನಂ ಸತ್ವರಮಭ್ಯಗಚ್ಛನ್ .. ೪-೩೯..
 ಯೇನೌಷಧೀನಾಮಧಿಪಂ ಪುರಸ್ತಾ-
 ದಾಹ್ಲಾದಹೇತುಂ ಜಗತಾಮಕಾಷೀತ್ .
 ತೇನೈವ ದಧೌ ಮನಸಾ ವನಂ ತತ್
 ಕೃಷ್ಣೋ ಗವಾಂ ಕ್ಷೇಮಸಮೃದ್ಧಿಮಿಚ್ಛನ್ .. ೪-೪೦..
 ಅನುಗ್ರಹಾಭೈರಿವ ವೀಚಿಭೇದೈ-
 ರಾಪ್ಯಾಯಯಾಮಾಸ ಶುಭೈರಪಾಂಗೈಃ .
 ವನಂ ಪೃಥಿವ್ಯಾ ಇವ ಯೌವನಂ ತತ್
 ಗೋಪ್ತಾ ಸತಾಂ ಗೋಧನವಂಶಚಂದ್ರಃ .. ೪-೪೧..
 ಆಸೀನ್ನಿಷೇವ್ಯಾ ಪೃಥಿವೀ ಪಶೂನಾಂ
 ಪುಂಧ್ರೇಕ್ಷುರಮ್ಯಾಣಿ ತೃಣಾನ್ಯಭೂವನ್ .
 ತಸ್ಮಿನ್ನರಣ್ಯೇ ತರುಭಿಃ ಪ್ರಪೇದೇ

ಕಲ್ಪದ್ರುಮಾಣಾಮನುಕಲ್ಪಭಾವಃ .. ೪-೪೨..
 ಅದೃಷ್ಟಪೂರ್ವೈರಧಿಕಾಂ ವಿಶೇಷೈ-
 ರಾಲಕ್ಷ್ಯ ವನ್ಯಾಮಮರೇಂದ್ರಮಾನ್ಯಾಂ .
 ನಂದೋಪನಂದಪ್ರಮುಖೈರ್ನನಂದೇ
 ನಾಕಾಧಿರೂಢೈರಿವ ನಾಥಭೂಮ್ನಾ .. ೪-೪೩..
 ದೈತ್ಯೈಸ್ತೃಣಾವರ್ತಮುಖೈರಯತ್ನಾ-
 ನ್ಮಹುರ್ನಿರಸ್ತೈರ್ಮುದಿತೋ ಮುಕುಂದಃ .
 ಅಭುಂಕ್ತ ರಾಮೇಣ ಸಹಾದ್ಭುತಂ ತತ್
 ಪುಣ್ಯಂ ವನಂ ಪುಣ್ಯಜನೇಂದ್ರಮಾನ್ಯಂ .. ೪-೪೪..
 ಸಪಕ್ಷಕೈಲಾಸನಿಭಸ್ಯ ಗೋಪಾ
 ಬಕಸ್ಯ ಪಕ್ಷಾನ್ ಅಭಿತೋ ಬಬಂಧುಃ .
 ವನೇ ತದನ್ಯಾನಪಿ ಘೋರವೃತ್ತೀನ್
 ಕ್ಷೇಪ್ತಂ ಪ್ರವೃತ್ತಾ ಇವ ಕೇತುಮಾಲಾಃ .. ೪-೪೫..
 ಪುರಸ್ಕೃತಂ ಮಂಗಲಗೀತವಾದ್ಯೈಃ
 ಪಂಠುಸಃ ಪ್ರಸತ್ತೈಃ ಜಗತಾಂ ಪ್ರಸೂತೇಃ .
 ಕರ್ಯಾಪಿ ತತ್ರ ಸ್ವಹರ್ಯಾನ್ವತಿಷ್ಠನ್
 ಕನ್ಯಾವ್ರತಂ ಕಿಂಚನ ಗೋಪಕನ್ಯಾಃ .. ೪-೪೬..
 ನಿಶಾತ್ಯಯ(ಯೇ)ಸ್ನಾನಸಮುದ್ಯತಾನಾಂ
 ನಿಕ್ಷಿಪ್ತಮಾಭೀರಕಿಶೋರಿಕಾಣಾಂ .
 ಕೂಲಾದುಪಾದಾಯ ದುಕೂಲಜಾಲಂ
 ಕುಂದಾಧಿರೂಢೋ ಮುಮುದೇ ಮುಕುಂದಃ .. ೪-೪೭..
 ಸ ಚೈಕಹಸ್ತಪ್ರಣತಿಂ ವಿಧೂನ್ವನ್
 ಕ್ಷೌಮಾರ್ಥಿನೀನಾಂ ಹರಿರಂಗನಾನಾಂ .
 ಅನ್ಯೋನ್ಯಹಸ್ತಾರ್ಪಣಸಂಪ್ರವೃತ್ತಿ-
 ಮಾಸಾಂ ಜಹಾಸಾಂಜಲಿಮಪ್ಯಪೂರ್ವಂ .. ೪-೪೮..
 ಸ ಚಾಸ್ತತ್ಕಚಂಡಾತಕಮಾತ್ರಭಾಜಾಂ
 ಕ್ಷೌಮಾರ್ಥಿನೀನಾಂ ಸ್ವಯಮರ್ಥ್ಯಮಾನೈಃ .
 ಅನನ್ಯಹಸ್ತಾರ್ಪಣಸಂಪ್ರವೃತ್ತೈಃ-
 ಸ್ತಾಸಾಂ ಜಹಾಸಾಂಜಲಿಭಿಸ್ತದೀಯೈಃ .. ೪-೪೯..
 ಪ್ರಸುಪ್ತಮುದ್ಬೋಧಯತಾ ಪರತ್ವಂ
 ವೀರಶ್ರಿಯೋ ವಿಭ್ರಮಮಂಡನೇನ .
 ನೀಲಾದಿನಿರ್ವೇಶನಿಧಾನಧಾಮ್ನಾ

ನಾಥೋ ಬಭಾಸೇ ನವಯೌವನೇನ(ವಯಸಾ ನವೇನ).. ೪-೫೦..

ವಿಹಾರಪರ್ವಕ್ರಮಚಾರು ಶೌರೇಃ

ಕಲ್ಯಾಣಂ ವಯಃ ಕಾಮಗೃಹೀತಿಯೋಗ್ಯಂ .

ಮನೋಭಿರಾಸ್ವಾದ್ಯತಮಂ ಪ್ರಪೇದೇ

ಮಾಧುರ್ಯಮಿಕ್ಷೋರಿವ ಮಧ್ಯಭಾಗಃ .. ೪-೫೧..

ಸಮಾಶ್ರಿತಾಂ ವಿಭ್ರಮಸೈನ್ಯಭೇದೈಃ

ಕಾಂತ್ಯಾ ಸ್ವಯಾ ಕಲ್ಪಿತಚಾರುವಪ್ರಾಂ .

ವ್ರಜಸ್ತ್ರಿಯಃ ಕೃಷ್ಣಮಯೀಂ ವ್ಯಜಾನನ್

ಕ್ರೀಡಾರ್ಗಲಾಂ ಕ್ಷೇಮಪುರೀಮಪೂರ್ವಾಂ .. ೪-೫೨..

ವಂಶಸ್ವನೋ ವತ್ಸವಿಹಾರಪಾಂಸುಃ

ಸಂಧ್ಯಾಗಮಸ್ತಸ್ಯ ಚ ವನ್ಯವೇಷಃ .

ಆಯಾತಿ ಕೃಷ್ಣೇ ವ್ರಜಸುಂದರೀಣಾ-

ಮಾಸೀಚ್ಚತುಃಸ್ಕಂಧಮನಂಗಸೈನ್ಯಂ .. ೪-೫೩..

ಅನುಶ್ರವಾಣಾಮವತಂಸಭೂತಂ

ಬರ್ಹಾವತಂಸೇನ ವಿಭೂಷಯಂತೀ .

ಅದಿವ್ಯಯಾ ಚರ್ಮದೃಶೈವ ಗೋಪೀ

ಸಮಾಧಿಭಾಜಾಮಭಜತ್ ಸಮಾಧಿಂ .. ೪-೫೪..

ಕಲಾಪಿನಾಂ ಕಲ್ಪಿತಮಾಲ್ಯಭಾವೈಃ

ಪತ್ಮೈಸ್ತದಾ ಪತ್ರಲದೇಹಕಾಂತಿಂ .

ಅವಾಪ್ಯ ಸಂಚಾರಿತಮಾಲಮಾದ್ಯಂ

ಭಾಯಾತ್ಮತಾಂ ಪ್ರಾಪುರಿವಾಸ್ಯ ಗಾವಃ .. ೪-೫೫..

ವಿತನ್ವತಾ ಮಾನ್ಮಥಮಿಂದ್ರಜಾಲಂ

ಪಿಂಛೇನ ತಾಪಿಂಭನಿಭೋ ಬಭಾಸೇ .

ಅನೇಕರತ್ನಪ್ರಭವೇನ ಧಾಮ್ನಾ

ಶಾರಾತ್ಮನಾ ಶೈಲ ಇವೈಂದ್ರನೀಲಃ .. ೪-೫೬..

ಮುಹುಃ ಸ್ಪೃಶಂತೀ ಮುಮುದೇ ಯಶೋದಾ

ಮುಗ್ಧಾಂಗನಾಮೋಹನವಾಂಶಿಕೇನ .

ಮನೀಷಿಣಾಂ ಮಾಂಗಲಿಕೇನ ಯೂನಾ

ಮೌಲೌ ಧೃತಾಂ ಮಂಡನಬರ್ಹಮಾಲಾಂ .. ೪-೫೭..

ಕೃತಾಸ್ತದಾ ಕೃಷ್ಣಭುಜಾಂತರಾಲೇ

ಪ್ರಾಲಂಬಬರ್ಹಾವಲಿರಾಬಭಾಸೇ .

ವಿಶುದ್ಧಹೇಮದ್ಯುತಿರಬ್ಧಿಕನ್ಯಾ

ಶ್ಯಾಮಾಯಮಾನೇವ ತದಂಗಕಾಂತ್ಯಾ .. ೪-೫೮..
ಸಾಚೇಕೃತಾನಿ ಪ್ರಣಯತ್ರಪಾಭ್ಯಾಂ
ವ್ಯಾವೃತ್ತರಾಜೀವನಿಭಾನಿ ಶೌರಿಃ .
ಸಭ್ರೂವಿಲಾಸಾನಿ ದದರ್ಶ ತಾಸಾಂ
ವಕ್ತಾಣಿ ವಾಚಾಲವಿಲೋಚನಾನಿ .. ೪-೫೯..
ನಿರಂಕುಶಸ್ನೇಹರಸಾನುವಿದ್ದಾನ್
ನಿಷ್ಪಂದಮಂದಾಲಸನಿರ್ನಿಮೇಷಾನ್ .
ವಂಶೇನ ಕೃಷ್ಣಃ ಪ್ರತಿಸಂಬಭಾಷೇ
ವಾರ್ತಾಹರಾನ್ ವಾಮದೃಶಾಂ ಕಟಾಕ್ಷಾನ್ .. ೪-೬೦..
ಅಶಿಕ್ಷಿತಂ ತುಂಬುರುನಾರದಾದ್ಯೈಃ
ರಾಭೀರನಾಟ್ಯಂ ನವಮಾಸ್ಥಿತೇನ .
ಜಗೇ ಸಲೀಲಂ ಜಗದೇಕಧಾಮ್ನಾ
ರಾಗಾಬ್ಧಿನಾ ರಂಜಯತೇವ ವಿಶ್ವಂ .. ೪-೬೧..
ಅಪತ್ರಪಾಸೈಕತಮಾಶ್ರಿತಾನಾಂ
ರಾಗೋದಧೌ ಕೃಷ್ಣಮುಖೇಂದುನುನ್ನೇ .
ಹಸ್ತಾವಲಂಬೋ ನ ಬಭೂವ ತಾಸಾ-
ಮುತ್ಪಕ್ಷಣಾಮುತ್ಕಲಿಕಾಪ್ಲುತಾನಾಂ .. ೪-೬೨..
ಅಯಂತ್ರಿತಸ್ತೈರಗತಿಃ ಸ ತಾಸಾಂ
ಸಂಭಾವಿತಾನಾಂ ಕರಪುಷ್ಕರೇಣ .
ಪ್ರಸ್ವಿನ್ನಗಂಡಃ ಪ್ರಣಯೀ ಚಕಾಶೇ
ಮಧ್ಯೇ ವಶಾನಾಮಿವ ವಾರಣೇಂದ್ರಃ .. ೪-೬೩..
ವಿಮೋಹನೇ ವಲ್ಲವಗೇಹಿನೀನಾಂ
ನ ಬ್ರಹ್ಮಚರ್ಯಂ ಬಿಭಿದೇ ತದೀಯಂ .
ಸಂಪತ್ಸ್ಯತೇ ಬಾಲಕಜೀವನಂ ತತ್
ಸತ್ಯೇನ ಯೇನೈವ ಸತಾಂ ಸಮಕ್ಷಂ .. ೪-೬೪..
ಸ್ವಸಂಭವಂ ಕೃಷ್ಣಮವೇಕ್ಷಮಾಣೋ
ಬಂಧುಪ್ರಸೂತಂ ಚ ಬಲಂ ಪ್ರಜೇಶಃ .
ನಿಸರ್ಗಮೈತ್ಯಾ ನಿಯತೈಕಭಾವೌ
ನ್ಯಯುಂಕ್ತ ತೌ ವತ್ಸಕುಲಾನಿ ಗೋಪ್ತುಂ .. ೪-೬೫..
ಅನನ್ಯತಂತ್ರಃ ಸ್ವಯಮೇವ ದೇವಾನ್
ಪದ್ಮಾಸನಾದೀನ್ ಪ್ರಜನಯ್ಯ ರಕ್ಷನ್ .

ಸ ರಕ್ಷಕಃ ಸೀರಭೃತಾ ಸಹಾಸಸೀತ್
 ನೇತಾ ಗವಾಂ ನಂದನಿಯೋಗವರ್ತೀ .. ೪-೬೬..
 ಕಥಂ ಪ್ರಜೇಚ್ಛಕರಿಲಾನ್ ಪ್ರದೇಶಾನ್
 ಪದ್ಭ್ಯಾಮಸೌ ಪಲ್ಲವಕೋಮಲಾಭ್ಯಾಂ .
 ಇತಿ ಸ್ನುತಸ್ತನ್ಯರಸಾ ಯಶೋದಾ
 ಚಿಂತಾರ್ಣವೇ ನ ಪ್ಲವಮನ್ವವಿಂದತ್ .. ೪-೬೭..
 ವಿಹಾರವಿತ್ರಾಸಿತದುಷ್ಟಸತ್ತ್ವೈಃ
 ಮೃಗೇಂದ್ರಪೋತಾವಿವ ಧೀರಚೇಷ್ಟೈಃ .
 ಬಭೂವತುಃ ಶಾಶ್ವತಿಕೇನ ಭೂಮ್ನಾ
 ಬಾಲೌ ಯುವಾನಾವಿವ ತೌ ಬಲಾಢ್ಯೌ .. ೪-೬೮..
 ಸಿಂದೂರಿತೌ ವತ್ಸಪರಾಗಜಾಲ್ಯೈಃ
 ಸಿತಾಸಿತೌ ಬಾಲಗಜಾವಿವ ದ್ವೌ .
 ಉದಾರಲೀಲಾವುಪಲಕ್ಷ್ಯ ಗೋಪ್ಯಃ
 ಸರ್ವಾಸ್ತದಾಸನನ್ಯವಶಾ ಬಭೂವುಃ .. ೪-೬೯..
 ಗೋಪಾಯಮಾನೇ ಷುರುಷೇ ಪರಸ್ಮಿನ್
 ಗೋರೂಪತಾಂ ವೇದಗಿರೋ ಭಜಂತ್ಯಃ .
 ಭವ್ಯೈರಸೇವಂತ ಪದಂ ತದೀಯಂ
 ಸ್ತೋಭಪ್ರತಿಚ್ಛಂದನಿಭೈಃ ಸ್ವಶಬ್ದೈಃ .. ೪-೭೦..
 ಅಬಾಲಿಶೋ ಬಾಲಿಶವತ್ ಪ್ರಜಾನಾಂ
 ಪ್ರಖ್ಯಾಪಯನ್ ಆತ್ಮನಿ ಪಾರತಂತ್ರ್ಯಂ .
 ನೃದರ್ಶಯತ್ ವಿಶ್ವಪತಿಃ ಪಶೂನಾಂ
 ಬಂಧೇ ಚ ಮೋಕ್ಷೇ ಚ ನಿಜಂ ಪ್ರಭುತ್ವಂ .. ೪-೭೧..
 ಆತ್ಮೋಪಮರ್ದೇಽಪ್ಯನುಮೋದಮಾನಾ-
 ದಾತ್ಮಾಧಿಕಂ ಪಾಲಯತಶ್ಚ ವತ್ಸಾನ್ .
 ಗಾವಸ್ತದಾನೀಮನಘಾಮವಿಂದನ್
 ವಾತ್ಸಲ್ಯಶಿಕ್ಷಾಮಿವ ವಾಸುದೇವಾತ್ .. ೪-೭೨..
 ಯೋಸಾವನಂತಪ್ರಮುಖೈರನಂತೈಃ-
 ನಿರ್ವಿಶ್ಯತೇ ನಿತ್ಯಮನಂತಭೂಮಾ .
 ವೈಮಾನಿಕಾನಾಂ ಪ್ರಥಮಃ ಸ ದೇವೋ
 ವತ್ಸೈರಲೇಲಿಹ್ಯತ ವತ್ಸಲಾತ್ಮಾ .. ೪-೭೩..
 ಮಹೀಯಸಾ ಮಂಡಿತಪಾಣಿಪದ್ಮಂ

ದಧ್ಯನ್ನಸಾರೇಣ ಮಧುಪ್ಪತೇನ .
 ದೃಷ್ಟ್ವಾ ನನಂದುಃ ಕ್ಷುಧಯಾಽನ್ವಿತಾಸ್ತಂ
 ವತ್ಸಾನುಚರ್ಯಾಸು ವಯಸ್ಯಗೋಪಾಃ .. ೪-೭೪..
 ಸ್ವಾದೂನಿ ವನ್ಯಾನಿ ಫಲಾನಿ ತೈಸ್ತೈಃ
 ಸ್ನಿಗ್ಧೈರುಪಾನೀಯ ನಿರ್ದರ್ಶಿತಾನಿ .
 ರಾಮಾಯ ಪೂರ್ವಂ ಪ್ರತಿಪಾದ್ಯ ಶೇಷೈಃ
 ಸ ಪಿಪ್ರಿಯೇ ಸಾದರಭುಜ್ಯಮಾನ್ಯೈಃ .. ೪-೭೫..
 ತಾಭ್ಯಾಂ ತದಾ ನಂದನಿದೇಶಿತಾಭ್ಯಾಂ
 ರಕ್ಷಾವತೀಂ ರಾಮಜನಾರ್ದನಾಭ್ಯಾಂ .
 ವಿಶೇಷಭೋಗ್ಯಾಮಭಜತ್ ವಿಭೂತಿಂ
 ವೃಂದಾವನಂ ವ್ಯಾಪೃತಧೇನುವೃಂದಂ .. ೪-೭೬..
 ಅಗಾಧಕಾಸಾರಮಹೀನಶಪ್ಪ-
 ಮತೀಕ್ಷ್ಣ ಸೂರ್ಯಂ ತದಚಂಡವಾತಂ .
 ಪ್ರಚ್ಛಾಯನಿದ್ರಾಯಿತಧೇನುವತ್ಸಂ
 ಪ್ರೌಢೇ ನಿರ್ದಾಘೇಽಪಿ ಬಭೂವ ಭೋಗ್ಯಂ .. ೪-೭೭..
 ನ ವ್ಯಾಧಿಪೀಡಾ ನ ಚ ದೈತ್ಯಶಂಕಾ
 ನಾಸೀತ್ ಗವಾಂ ವ್ಯಾಘ್ರಭಯಂ ಚ ತಸ್ಮಿನ್ .
 ಸ್ವಬಾಹುಕಲ್ಪೇನ ಬಲೇನ ಸಾರ್ಧಂ
 ನಾರಾಯಣೇ ರಕ್ಷತಿ ನಂದಲಕ್ಷ್ಮೀಂ .. ೪-೭೮..
 ನಿರೀತಯಸ್ತೇ ನಿರಪಾಯವಾಂಛಾಃ
 ನಿಃಶ್ರೇಯಸಾದಪ್ಯಧಿಕಪ್ರಮೋದಾಃ .
 ಪ್ರಪೇದಿರೇಪೂರ್ವಯುಗಾನುಭೂತಿಂ
 ಗೋಪಾಸ್ತದಾ ಗೋಪ್ತರಿ ವಾಸುದೇವೇ .. ೪-೭೯..
 ವತ್ಸಾನುಚರ್ಯಾಚತುರಸ್ಯ ಕಾಲೇ
 ವಂಶಸ್ತನೈಃ ಕರ್ಣ(ಶ್ರೋತ್ರ)ಸುಧಾಂ ವಿಧಾತುಃ .
 ಗತಾಗತಪ್ರಾಣದಶಾಮವಿಂದನ್
 ಗೋಪೀಜನಾಸ್ತಸ್ಯ ಗತಾಗತೇಷು .. ೪-೮೦..
 ಆಘ್ರಾತವತ್ಕ್ಮಾನಮರಣ್ಯಭಾಗೇ-
 ಷ್ವಾರಣ್ಯಕೈರಾಶ್ರಿತಧೇನುಭಾವೈಃ .
 ಕೇನಾಪಿ ತಸ್ಯಾಪಹೃತಂ ಕಿರೀಟಂ
 ಪ್ರತ್ಯಾಹರನ್ ಪ್ರೈಕ್ಷತ ಪತ್ರಿನಾಥಃ .. ೪-೮೧..

ದೇವಸ್ಯ ದುಗ್ಧೋದಶಯಸ್ಯ ದೈತ್ಯಾ-
 ದ್ವೈರೋಚನಾದ್ವ್ಯಾಲಭುಜೋಪನೀತಃ .
 ಕೃಷ್ಣಸ್ಯ ಮೌಲೌ ಕೃತಬರ್ಹಚೂಡೇ
 ನೃಪ್ತಃ ಕಿರೀಟೋ ನಿಬಿಡೀಬಭೂವ .. ೪-೮೨..
 ಸಮಾಹಿತೈರಗ್ನಿಷು ಯಾಯಜೂಕೈ-
 ರಾಧೀಯಮಾನಾನಿ ಹವೀಂಷಿ ಭೋಕ್ತಾ .
 ಭಕ್ತೈಕಲಭ್ಯೋ ಭಗವಾನ್ ಕದಾಚಿತ್
 ಪತ್ನೀಭಿರಾನೀತಮಭುಂಕ್ತ ಭೋಜ್ಯಂ .. ೪-೮೩..
 ಕರಾಂಬುಜಸ್ಪರ್ಶನಿಮೀಲಿತಾಕ್ಷಾನ್
 ಆಮರ್ಶನೈರಾಕಲಿತಾರ್ಥನಿದ್ರಾನ್ .
 ವತ್ಸಾನ್ ಅನನ್ಯಾಭಿಮುಖಾನ್ ಸ ಮೇನೇ
 ಪ್ರಹ್ವಾಕೃತೀನ್ ಭಕ್ತಿಭರಾವನಮ್ರಾನ್ .. ೪-೮೪..
 ರೋಮಂಥಫೇನಾಂಚಿತಸೃಕ್ಷಿಭಾಗೈ-
 ರಸ್ಪಂದನೈರರ್ಥನಿಮೀಲಿತಾಕ್ಷೈಃ .
 ಅನಾದೃತಸ್ತನ್ಯರಸೈರ್ಮುಕುಂದಃ
 ಕಂಡೂಯಿತೈರ್ನಿವೃತ್ತಿಮಾಪ ವತ್ಸೈಃ .. ೪-೮೫..
 ಸಿಷೇವಿರೇ ಶಾದ್ವಲಿತಾನ್ ಪ್ರದೇಶಾನ್
 ಕೃಷ್ಣಸ್ಯ ಧಾಮ್ನಾ ಮಣಿಮೇಚಕೇನ .
 ವಸುಂಧರಾಯಾಮಪಿ ಕೇವಲಾಯಾಂ
 ವ್ಯಾಪಾರಯಂತೋ ವದನಾನಿ ವತ್ಸಾಃ .. ೪-೮೬..
 ನವಪ್ರಸೂತಾಃ ಸ ತದಾ ವನಾಂತೇ
 ಪಯಸ್ವಿನೀರಪ್ರತಿಮಾನದೋಹಾಃ .
 ಪರಿಭ್ರಮಶ್ರಾಂತಪದಾನ್ ಅದೂರಾತ್
 ಪ್ರತ್ಯಾಗತಾನ್ ಪಾಯಯತೇ ಸ್ಮ ವತ್ಸಾನ್ .. ೪-೮೭..
 ನಿವಿಶ್ಯ ಮೂಲೇಷು ವನದ್ರುಮಾಣಾಂ
 ನಿದ್ರಾಯಿತಾನಾಂ ನಿಜರ್ಣಕಾನಾಂ .
 ಅಂಗಾನಿ ಗಾಃ ಸಾದರಮಾಲಿಹಂತೀ-
 ರಮಂಸ್ತ ಸಂಭಾವ್ಯಗುಣಾಃ ಸ್ವಮಾತುಃ .. ೪-೮೮..
 ಸ ನೈಚಿಕೀಃ ಪ್ರತ್ಯಹಮಾತಪಾಂತೇ
 ಪ್ರತ್ಯುಕ್ತಘೋಷಾ ಇವ ವತ್ಸನಾದೈಃ .
 ಮಧೂನಿ ವಂಶಧ್ವನಿಭಿಃ ಪ್ರಯಚ್ಛನ್
 ನಿನಾಯ ಭೂಯೋಽಪಿ ನಿವಾಸಭೂಮಿಂ .. ೪-೮೯..

ಸಮಾವ್ರಜನ್ ವಿಶ್ವಪತಿವ್ರಜಾಂತಂ
 ಗೋಭಿಃ ಸಮಂ ಗೋಪವಿಲಾಸಿನೀನಾಂ .
 ಉಲ್ಲಾಸಹೇತುಃ ಸ ಬಭೂವ ದೂರಾ-
 ದುದ್ಯನ್ ವಿವಸ್ವಾನಿವ ಪದ್ಮಿನೀನಾಂ .. ೪-೯೦..
 ನಿವರ್ತಯನ್ ಗೋಕುಲಮಾತ್ತವಂಶೋ
 ಮಂದಾಯಮಾನೇ ದಿವಸೇ ಮುಕುಂದಃ .
 ಪ್ರಿಯಾದೃಶಾಂ ಪಾರಣಯಾ ಸ್ವಕಾಂತ್ಯಾ
 ಬರ್ಹಾವೃತಂ ವ್ಯಾತನುತೇವ ವಿಶ್ವಂ .. ೪-೯೧..
 ಬಾಲಂ ತರುಣ್ಯಸ್ತರುಣಂ ಚ ಬಾಲಾ
 ಸ್ತಮನ್ವರಜ್ಯಂತ ಸಮಾನಭಾವಾಃ .
 ತದದ್ಭುತಂ ತಸ್ಯ ವಿಲೋಭನಂ ವಾ
 ತಸ್ಯೈವ ಸರ್ವಾರ್ಹರಸಾತ್ಮತಾ ವಾ .. ೪-೯೨..
 ಅವೇದಿಷಾತಾಂ ಪೃಥುಕೌ ಪಿತೃಭ್ಯಾಂ
 ತಾರುಣ್ಯಪೂರ್ಣೌ ತರುಣೀಜನೇನ .
 ವೃದ್ಧೌ ಪುರಾವೃತ್ತವಿಶೇಷವಿದ್ಭಿಃ
 ಕ್ಲಪ್ತೇಂದ್ರಜಾಲಾವಿವ ರಾಮಕೃಷ್ಣೌ .. ೪-೯೩..
 ಅಥಾಪದಾನಂ ಮದನಸ್ಯ ದಾತು-
 ಮಾದಾತುಮಾಲೋಕಯತಾಂ ಮನಾಂಸಿ .
 ನವಂ ವಯೋ ನಾಥಸಮಂ ಪ್ರಪೇದೇ
 ಗುಣೋತ್ತರಂ ಗೋಪಕುಮಾರಿಕಾಭಿಃ .. ೪-೯೪..
 ಅನಂಗಸಿಂಧೋರಮೃತಪ್ರಥಿಮ್ನಾ
 ರಸಸ್ಯ ದಿವ್ಯೇನ ರಸಾಯನೇನ .
 ಮಹೀಯಸೀಂ ಪ್ರೀತಿಮವಾಪ ತಾಸಾಂ
 ಯೋಗೀ ಮಹಾನ್ ಯೌವನಸಂಭವೇನ .. ೪-೯೫..
 ವಿಜೃಂಭಮಾಣಸ್ತನಕುಡ್ಮಲಾನಾಂ
 ವ್ಯಕ್ತೋನ್ಮಿಷದ್ವಿಭ್ರಮಸೌರಭಾಣಾಂ .
 ಮಧುವ್ರತತ್ವಂ ಮಧುರಾಕೃತೀನಾಂ
 ಲೇಭೇ ಲತಾನಾಮಿವ ವಲ್ಲವೀನಾಂ .. ೪-೯೬..
 ಅತಿಪ್ರಸಂಗಾದವಧೀರಯಂತ್ಯಾ
 ಪ್ರಾಚೀನಯಾ ಸಂಯಮಿತೋ ನಿಯತ್ಯಾ .
 ಪಾಂಚಾಲಕನ್ಯಾಮಿವ ಪಂಚಭುಕ್ತಾಂ
 ಧರ್ಮಃ ಸತೀರಾದೃತ ತಾದೃಶೀಸ್ತಾಃ .. ೪-೯೭..

ದಿಶಾಗಜಾನಾಮಿವ ಶಾಕ್ಷರಾಣಾಂ
 ಶೃಂಗಾಗ್ರನಿರ್ಭಿನ್ನಶಿಲೋಚ್ಚಯಾನಾಂ .
 ಸ ತಾದೃಶಾ ಬಾಹುಬಲೇನ ಕಂಠಾನ್
 ನಿಪೀಡ್ಯ ಲೇಭೇ ಪಣಿತೇನ ನೀಲಾಂ .. ೪-೯೮..
 ಕರೇಣ ದಂಭೋಲಿಕರೋರತುಂಗಾನ್
 ದೇಹಾನ್ ಪೃಥೂನ್ ದಾನವದುವೃಷಾಣಾಂ .
 ವಿಮೃದ್ಯ ನೂನಂ ವಿದಧೇ ಮುಕುಂದಃ
 ಪ್ರಿಯಾಸ್ತನಸ್ಪರ್ಶವಿಹಾರಯೋಗ್ಯಾಂ .. ೪-೯೯..
 ಆತ್ಮೀಯಪರ್ಯಂಕಭುಜಂಗಕಲ್ಪೌ
 ಅಕ್ಷೇಪ್ಯರಕ್ಷಾಪರಿಘೌ ಪೃಥಿವ್ಯಾಃ .
 ನೀಲೋಪಧಾನೀಕರಣಾತ್ ಸ ಮೇನೇ
 ಭೂಯಿಷ್ಠಧನ್ಯೌ ಭುಜಪಾರಿಜಾತೌ .. ೪-೧೦೦..
 ರಾಗಾದಿರೋಗಪ್ರತಿಕಾರಭೂತಂ
 ರಸಾಯನಂ ಸರ್ವದಶಾನುಭಾವ್ಯಂ .
 ಆಸೀದನುದ್ಯೇಯತಮಂ ಮುನೀನಾಂ
 ದಿವ್ಯಸ್ಯ ಪುಸೋ ದಯಿತೋಪಭೋಗಃ .. ೪-೧೦೧..
 ಅನುದ್ರುತಾ ನೂನಮನಂಗಬಾಣೈಃ
 ಸುಲೋಚನಾ ಲೋಚನಭಾಗಧೇಯಂ .
 ಪ್ರತ್ಯಗ್ರಹೀಷುಃ ಪ್ರತಿಸನ್ನಿವೃತ್ತಂ
 ತ್ಯಕ್ತೇತರೈರಕ್ಷಿಭಿರಾತ್ಮನಾ ಚ .. ೪-೧೦೨..
 ವ್ರಜೋಪಕಂಠೇ ವಿಬುಧಾನುಭಾವ್ಯೋ
 ಗೋಪೀಜನ್ಯರಾತ್ಮಗುಣಾವದಾತೈಃ .
 ಸಮಾವೃತೋ ನಂದಸುತಶ್ಚಕಾಶೇ
 ತಾರಾಗಣೈರಿಂದುರಿವಾಂತರಿಕ್ಷೇ .. ೪-೧೦೩..
 ಹತ್ವಾ ಸಯೂಧಂ ತೃಣರಾಜಷಂಡೇ
 ರಾಮಾಚ್ಯುತೌ ರಾಸಭದೈತ್ಯಮುಗ್ರಂ .
 ಅತೋಷಯೇತಾಂ ಭೃಶಮಾತ್ಮಭೃತ್ಯಾನ್
 ಸ್ವಾದ್ಯೈಃ ಸುಧಾಪಿಂಡನಿಭೈಃ ಫಲೌಘೈಃ .. ೪-೧೦೪..
 ಕದಾಚಿದಾಸಾದಿತಗೋಪವೇಷಃ
 ಕ್ರೀಡಾಕುಲೇ ಗೋಪಕುಮಾರವೃಂದೇ .
 ಸ್ಕಂಧೇನ ಸಂಗೃಹ್ಯ ಬಲಂ ಬಲೀಯಾನ್
 ದೈತ್ಯಃ ಪ್ರಲಂಬೋ ದಿವಮುತ್ಪಪಾತ .. ೪-೧೦೫..

ಪಪಾತ ಭ್ರಮೌ ಸಹಸಾ ಸ ದೈತ್ಯ-
 ಸ್ತನ್ಮುಷ್ಟಿನಾ ತಾಡಿತಶೀರ್ಣಮೌಲಿಃ .
 ಮಹೇಂದ್ರಹಸ್ತಪ್ರಹಿತೇನ ಪೂರ್ವಂ
 ವಜ್ರೇಣ ನಿರ್ಭಿನ್ನ ಇವಾಚಲೇಂದ್ರಃ .. ೪-೧೦೬..
 ಸ್ವವಾಸಸಾ ಕ್ಲೃಪ್ತಕಲಂಕಲಕ್ಷಮೀಃ
 ಕಾಂತ್ಯಾ ದಿಶಶ್ಚಂದ್ರಿಕಯೇವ ಲಿಂಪನ್ .
 ರರಾಜ ರಾಮೋ ದನುಜೇ ನಿರಸ್ತೇ
 ಸ್ವರ್ಭಾನುನಾ ಮುಕ್ತ ಇವೋಡುರಾಜಃ .. ೪-೧೦೭..
 ವಿನೈವ ರಾಮೇಣ ವಿಭುಃ ಕದಾಚಿತ್
 ಸಂಚಾರಯನ್ ಧೇನುಗಣಂ ಸವತ್ಸಂ .
 ವನಶ್ರಿಯಾ ದೂರವಿಲೋಭಿತಾಕ್ಷಃ
 ಕಂಚಿತ್ ಯಯೌ ಕಚ್ಚಮದೃಷ್ಟಪೂರ್ವಂ .. ೪-೧೦೮..
 ಯದೃಚ್ಛಯಾ ಚಾರಿತಧೇನುಚಕ್ರಃ
 ಕೂಲಾಂತಿಕೇ ವಿಶ್ವಜನಾನುಕೂಲಃ .
 ಕಲಿಂದಜಾಂ ಕಾಲಿಯಪನ್ನಗಸ್ಯ
 ಕ್ಷೇ ಲೋದ್ಗಮೈಃ ಕಜ್ಜಲಿತಾಂ ದದರ್ಶ .. ೪-೧೦೯..
 ವಿಷಾಗ್ನಿನಾ ಮುರ್ಮುರಿತಪ್ರತಾನೇ
 ವೈರೋಚನೀತೀರವನಾವಕಾಶೇ .
 ಅಹೀಂದ್ರಮಾಸ್ಕಂದಿತುಮಧ್ಯರುಕ್ಷತ್
 ಕಾಷ್ಠಾಕೃತಿಂ ಕಂಚನ ನೀಪವೃಕ್ಷಂ .. ೪-೧೧೦..
 ಮಧುದ್ರವೈರುಲ್ಬಣಹರ್ಷಬಾಷ್ಪಾ
 ರೋಮಾಂಚಿತಾ ಕೇಸರಜಾಲಕೇನ .
 ಪತ್ರಾಂಕುರೈಶ್ಚಿತ್ರತನುಶ್ಚಕಾಶೇ
 ಕೃಷ್ಣಾಶ್ರಿತಾ ಶುಷ್ಕಕದಂಬಶಾಖಾ .. ೪-೧೧೧..
 ನಿಪತ್ಯ ಸಂಕ್ಷಿಪ್ತಪಯೋಧಿಕಲ್ಪೇ
 ಮಹಾಹ್ರದೇ ಮಂದರಪೋತರಮ್ಯಃ .
 ವಿಷವ್ಯಪೋಹಾದಮೃತಂ ವಿಧಾತುಂ
 ಸ್ವಾದೂದಯಂ ಕ್ಷೋಭಯತಿ ಸ್ಮ ಸಿಂಧುಂ .. ೪-೧೧೨..
 ಕೃತಾಹತಿಃ ಕೃಷ್ಣನಿಪಾತವೇಗಾ-
 ದಾನದ್ಧರೂಪಾ ವಿತತ್ಯೈಸ್ತರಂಗೈಃ .
 ಸರ್ಪಾಪಸಾರೌಷಧಿಸಂಪ್ರಯುಕ್ತಾ
 ಭೇರೀವ ಸಾ ಭೀಮತರಂ ರರಾಸ .. ೪-೧೧೩..

ಪ್ರಸಕ್ತಕೃಷ್ಣದ್ಯುತಿಭಿಸ್ತದೀಯೈಃ
 ಪೃಷತ್ಕಣೈರುತ್ಪತ್ತಿಃ ಪ್ರತೂರ್ಣಂ .
 ಅದೃಶ್ಯತಾಃಸದ್ಯೋತಿತಮಂತರಿಕ್ಷಂ
 ಪೀತಾಂಧಕಾರೈರಿವ ತಾರಕೌಏಘೈಃ .. ೪-೧೧೪..
 ಉದಗ್ರಸಂರಂಭಮುದೀಕ್ಷ್ಯ ಭೀತಾ-
 ಸ್ತಾಕ್ಷ್ಯಧ್ವಜಂ ತಾಕ್ಷ್ಯಮಿವಾಃಪತಂತಂ .
 ಪ್ರಪೇದಿರೇ ಸಾಗರಮಾಶ್ರಿತೌಘಾಃ
 ಕಾಕೋದರಾಃ ಕಾಲಿಯಮಾತ್ರಶೇಷಾಃ .. ೪-೧೧೫..
 ಅಥಾಂಭಸಃ ಕಾಲಿಯನಾಗಮುಗ್ರಂ
 ವ್ಯಾತ್ನಾನನಂ ಮೃತ್ಯುಮಿವೋಜ್ಜಿಹಾನಂ .
 ಭೋಗೇನ ಬದ್ಧಂತಮಪೋಹ್ಯ ಶೌರಿಃ
 ಪ್ರಹ್ಲೀಕೃತಂ ತತ್ಫಣಮಾರುರೋಹ .. ೪-೧೧೬..
 ಸದ್ಯೋ ಮಹಾನೀಲಮಯೀಂ ಮುಕುಂದಃ
 ಸಪದ್ಮರಾಗಾಮಿವ ಪಾದಪೀಠೀಂ .
 ಕ್ರಾಮನ್ ಫಣಾಂ ಕಾಲಿಯಪನ್ನಗಸ್ಯ
 ಗ್ರಸ್ತೋದಿತೋ ಭಾನುರಿವಾಬಭಾಸೇ .. ೪-೧೧೭..
 ಫಣಾಮಣೀನಾಂ ಪ್ರಭಯೋಪರಕ್ತೇ
 ಖೀಲನ್ ಬಭೌ ಚಕ್ರಿಣಿ ಚಕ್ರಪಾಣಿಃ .
 ಪ್ರದೋಷಸಿಂದುರಿತಮಂಬುವಾಹಂ
 ಪ್ರಾಚೇತಸೋ ನಾಗ ಇವೋಪಮೃದ್ಧನ್ .. ೪-೧೧೮..
 ಪ್ರಣೇಮುಷಾಂ ಪ್ರಾಣಭೃತಾಮುದೀರ್ಣಂ
 ಮನೋ ವಿನೇಷ್ಯನ್ ವಿಷಮಾಕ್ಷವಕ್ತ್ರಂ .
 ಅಕಲ್ಪಯತ್ ಪನ್ನಗಮರ್ದನೇನ
 ಪ್ರಾಯೀಣ ಯೋಗ್ಯಾಂ ಪತಗೇಂದ್ರವಾಹಃ .. ೪-೧೧೯..
 ತದ್ಬೋಗವೃಂದೇ ಯುಗಪನ್ಮುಕುಂದ-
 ಶ್ಚಾರೀವಿಶೇಷೇಣ ಸಮೈಕ್ಷಿ ನೃತ್ಯನ್ .
 ಪರ್ಯಾಕುಲೇ ವೀಚಿಗಣೇ ಪಯೋಧೇಃ
 ಸಂಕ್ರಾಂತಬಿಂಬೋ ಬಹುಧೇವ ಚಂದ್ರಃ .. ೪-೧೨೦..
 ತದುತ್ತಮಾಂಗಂ ಪರಿಕಲ್ಪ್ಯ ರಂಗಂ
 ತರಂಗನಿಷ್ಪನ್ನಮೃದಂಗನಾದಂ .
 ಪ್ರಶಸ್ಯಮಾನಸ್ತಿದಶೈರಕಾರ್ಷೀ-
 ದವ್ಯಾಹತಾಮಾರಭಟೀಮನಂತಃ .. ೪-೧೨೧..

ಏಕೇನ ಹಸ್ತೇನ ನಿಪೀಡ್ಯ ವಾಲಂ
 ಪಾದೇನ ಚೈಕೇನ ಘಣಾಮುದಗ್ರಾಂ .
 ಹರಿಸ್ತದಾ ಹಂತುಮಿಯೇಷ ನಾಗಂ
 ಸ ಏವ ಸಂಸಾರಮಿವಾಶ್ರಿತಾನಾಂ .. ೪-೧೨೨..
 ಸ ಪನ್ನಗೀನಾಂ ಪ್ರಣಿಪಾತಭಾಜಾಂ
 ದ್ರವೀಭವನ್ ದೀನವಿಲಾಪಭೇದೈಃ .
 ಪ್ರಸಾದಿತಃ ಪ್ರಾದಿತ ಭರ್ತ್ಯಭಿಕ್ಷಾಂ
 ಕಿಮಸ್ಯ ನಃ (ನು)ಸ್ಯಾದಪದಂ ದಯಾಯಾಃ .. ೪-೧೨೩..
 ಲೋಲಾಪತಚ್ಚರಣಲೀಲಾಹತಿಕ್ಷರಿತಹಾಲಾಹಲೇ ನಿಜಘಣೇ
 ನೃತ್ಯಂತಮಪ್ರತಿಘಾತೃತ್ಯಂ ತಮಪ್ರತಿಮಮತ್ಯಂತಚಾರುವಪುಷಂ .
 ದೇವಾದಿಭಿಃಸಮಯಸೇವಾದರತ್ವರಿತಹೇವಾಕಘೋಷಮುಖೈಃ-
 ದೃಷ್ಟಾವಧಾನಮಥ ತುಷ್ಟಾವ ಶೌರಿಮಹಿರಿಷ್ಟಾವರೋಧಸಹಿತಃ .. ೪-೧೨೪..
 ಹರಿಚರಣಸರೋಜನ್ಯಾಸಧನ್ಯೋತ್ತಮಾಂಗಃ
 ಶಮಿತಗರುಡಭೀತಿಃ ಸಾನುಬಂಧಃ ಸ ನಾಗಃ .
 ಯುಗವಿರತಿದಶಾಯಾಂ ಯೋಗನಿದ್ರಾನುರೂಪಾಂ
 ಶರಣಮಶರಣಃ ಸನ್ ಪ್ರಾಪ ಶಯ್ಯಾಂ ತದೀಯಾಂ .. ೪-೧೨೫..
 ವಿವಿಧಮುನಿಗಣೋಪಜೀವ್ಯತೀರ್ಥಾ
 ವಿಗಮಿತಸರ್ಪಗಣಾ ಪರೇಣ ಪುಂಸಾ .
 ಅಭಜತ ಯಮುನಾ ವಿಶುದ್ಧಿಮಗ್ರ್ಯಾಂ
 ಶಮಿತಬಹಿರ್ಮತಸಂಪ್ಲವಾ ತ್ರಯೀವ .. ೪-೧೨೬..
 ಅವಧೂತಭುಜಂಗಸಂಗದೋಷಾ
 ಹರಿಣಾ ಸೂರ್ಯಸುತಾ ಪವಿತ್ರತಾ ಚ .
 ಅಪಿ ತತ್ಪದಜನ್ಮನಃ ಸಪತ್ನ್ಯಾ
 ಬಹುಮಂತವ್ಯತರಾ ಭೃಶಂ ಬಭೂವ .. ೪-೧೨೭..
 .. ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಕಾವ್ಯರತ್ನೇ ನಿರ್ಬಾಧಗೋಚಾರಣಂ ನಾಮ ಚತುರ್ಥಃ ಸರ್ಗಃ ..

.. ಇಂದ್ರಪೂಜಾರಂಬ ಪಂಚಮಃ ಸರ್ಗಃ ೫..

ತತಃ ಸಮಾನೀತರಸಾಲಪಾಕಃ
 ಸಂವೀಜಯನ್ ಪಾಟಲಗಂಧವಾಹೈಃ .
 ನಿರೂಢಮಲ್ಲಿವಿಭವೋ ನಿದಾಘಃ

ಸೀರಾಯುಧಂ ಶೌರಿಸಖಂ ಸಿಷೇವೇ .. ೫-೧..
 ಅಬಿಭ್ರತೀನಾಂ ಕುಚಕುಂಭಕಕ್ಷಾ಼-
 ಮಾಲಿಪ್ತಕರ್ಪೂರಹಿಮೋದಕಾನಾಂ .
 ಸ ಸುಭ್ರುವಾಂ ದೇಹಗುಣೇನ ಯೂನಾ-
 ಮಾಸೀತ್ ವಸಂತಾದಪಿ ಮಾನನೀಯಃ .. ೫-೨..
 ವಿಹಾರಯೂನಾ ಭಜತಾ ಸ್ವಯಂ ತತ್
 ವ್ರಜಾಂಗನಾವಿಭ್ರಮಕಿಂಕರತ್ವಂ .
 ನಿತಾಂತಧನ್ಯಾಃ ಸ್ವಗುಣೈರಭೂವನ್
 ನಿರ್ವಿಶ್ಯಮಾನಾ ಋತವಃ ಕ್ರಮೇಣ .. ೫-೩..
 ಕೃತಾವಸೇಕಾ ಇವ ಕೃಷ್ಣಗೀತೈಃ-
 ವನದ್ರುಮಾ ವರ್ಧಿತತುಂಗಶೃಂಗಾಃ .
 ಅಯತ್ನಲಬ್ಧಾನಿ ಗವಾಂ ಬಭೂವುಃ
 ಸ್ಥಾಯೀನಿ ವರ್ಷಾತಪವಾರಣಾನಿ .. ೫-೪..
 ಬಭಂಜ ವಾತಃ ಪ್ರಬಲೋ ನ ವೃಕ್ಷಾನ್
 ನ ತಿಗ್ಮರಶ್ಮಿಃ ಸಲಿಲಂ ತತಾಪ .
 ದದಾಹ ವನ್ಯಾಂ ನ ಚ ತತ್ರ ದಾವಃ
 ಸಂರಕ್ಷಿತಾ ಯತ್ರ ಗವಾಂ ಸ ದೇವಃ .. ೫-೫..
 ಗಾವೋ ಮಹಿಷ್ಯಶ್ಚ ಗಭೀರನಾದಾಃ
 ಸಂಚಾರಿತಾಃ ಶಾರ್ಙ್ಗಭೃತಾ ಯಥಾರ್ಹಂ .
 ಕಲಿಂದಕನ್ಯಾಮವಗಾಹ್ಯ ಕಾಲೇ
 ಘರ್ಮಾಪದಾ ಸಂಪದಮೇವ ಭೇಜುಃ .. ೫-೬..
 ಗತೇಽಪಿ ಭೂಯಿಷ್ಯಗುಣೇ ವಸಂತೇ
 ಗೋಪಾಃ ಸುಖಂ ಚಾರಿತಗೋಧನಾಸ್ತೇ .
 ಕಲಿಂದಜಾನೂಪಸಮೀಪಭಾಜಃ
 ಕಾಲಂ ಕರೋರಾತಪಮತ್ಯನ್ಯೈಷುಃ .. ೫-೭..
 ವಿತೇನಿರೇ ಜಂಗಮಧಾಮಕಲ್ಪೈಃ-
 ರನೋಭಿರಧ್ಯಾಸಿತಚತ್ವರಾಣಿ .
 ನಿರಾಘವರ್ಷಾನುಗುಣಾನಿ ಗೋಪಾಃ
 ಸ್ಥಾನಾನಿ ಗೋವತ್ಸಗುಣೋಚಿತಾನಿ .. ೫-೮..
 ಅಕಾಲಕಾಲ್ಯೇನ ಪರೇಣ ಪುಂಸಾ
 ಸಾಮ್ಯಂ ಗತಾನಾಮಿವ ವಲ್ಲವೀನಾಂ .
 ಸುಖಾಯ ಸರ್ವೇ ಸಮಯಾ ವಭೂವುಃ

ಸ್ವೈಃ ಸ್ವೈರವಿಚ್ಛಿನ್ನಗುಣೈರ್ವಿಶೇಷೈಃ .. ೫-೯..
 ಸುಧಾಪ್ಲವಸ್ವೈರಸಖೀಮಭಿಖ್ಯಾಂ
 ವನಾಶ್ರಿತೇ ವರ್ಷತಿ ಕೃಷ್ಣಮೇಘೇ .
 ಮಧ್ಯಂದಿನೇಽಪ್ಯಾದದಿರೇ ವಿಹಾರಾನ್
 ಗಾವಃ ಪ್ರಕಾಮಂ ಗತಘರ್ಮತಾಪಾಃ .. ೫-೧೦..
 ತಾಪಾಪಹಂತುಃ ಸ್ವಪದಾಶ್ರಿತಾನಾಂ
 ತತ್ತಾದೃಶಾ ತಸ್ಯ ಸಮೀಕ್ಷಣೇನ .
 ನ ತಸ್ಯ ಗೋಪಾಧ್ಯುಷಿತಸ್ಯ ಜಜ್ಞೇ
 ವನಸ್ಯ ವಾತಾತಪವಹ್ನಿಪೀಡಾ .. ೫-೧೧..
 ಪ್ರಸಾಧಿತಾಃ ಪಾಟಲಪುಷ್ಪಜಾಲೈಃ
 ಪ್ರಚ್ಛಾಯನಿದ್ರಾಶಮಿತೋಪತಾಪಾಃ .
 ದಿನಾವಸಾನಸ್ವಪನೇನ ಶೀತಾ
 ಗೋಷ್ಯಃ ಪ್ರಿಯೈರ್ನಿರ್ವಿವಿಶುರ್ನಿಶೀಧಾನ್ .. ೫-೧೨..
 ನಿದಾಘತೈಕ್ಷ್ಣ್ಯಾದಿಹ ದುಷ್ಟಸತ್ತ್ವಾಃ
 ಕ್ಷೋಭಂ ಗವಾಂ ಕುರ್ಯುರತಿಕ್ಷುಧಾರ್ತಾಃ .
 ಇತೀಕ್ಷಮಾಣಃ ಸಹಜೇನ ಸಾರ್ಧಂ
 ವ್ಯಧತ್ತ ನಾಥೋ ಮೃಗಯಾವಿಹಾರಂ .. ೫-೧೩..
 ಪ್ರಸಕ್ತಗಂಗಾಯಮುನಾನುಷಕ್ತ್ಯಾ
 ಭಾಸಾ ತಯೋರಾಹಿತಗಾಢಮೋಹಾಃ .
 ಅಯತ್ನಲಭ್ಯೋಪಗಮಾಸ್ತದಾಽಽಸನ್
 ವ್ಯಾಲಾಃ ಕ್ಷಣಾದರ್ಭಕವೇಧಯೋಗ್ಯಾಃ .. ೫-೧೪..
 ಅನುಪ್ರಯಾತ್ಮೈರಿವ ದೇವಮಾಯಾ-
 ಮಚ್ಛೇದನೀಯೈರಪಿ ದಿಗ್ಗಜಾನಾಂ .
 ವನಂ ತದಂತರ್ಗತಸತ್ತ್ವಜಾತಂ
 ಪಾಶೈರವಾರುಂಧತ ವತ್ಸಪಾಲಾಃ .. ೫-೧೫..
 ಅನಂತಲೀಲೋಚಿತಭೂಮಿಕಾಪೈ-
 ರಾವೇದಿತಾನ್ ವೇದವನೇಚರೇಂದ್ರೈಃ .
 ಪಥಃ ಸಮಾಸ್ಥಾಯ ಗೃಹೀತಚಾಪಾ
 ಗುಪ್ತಸ್ಥಿತಿಂ ಗೋಪಸುತಾ ವಿತೇನುಃ .. ೫-೧೬..
 ಕ್ಷಣಾದನಿರ್ಧಾರ್ಯ ನಿದಾನಭೇದಂ
 ದತ್ತಾಪಹಾನೈರ್ವನದೇವತಾಭಿಃ .

ಮೃಗಾಯಿತಂ ತತ್ರ ಮೃಗೇಂದ್ರಮುಖ್ಯೈಃ
 ಸಿಂಹಾಯಿತಂ ಗೋಕುಲಸಾರಮೇಯೈಃ .. ೫-೧೭..
 ಪರಿಸ್ಫುರತ್ಕೃತ್ರಿಮಸತ್ತ್ವಜಾತೈಃ
 ಪ್ರಸಾರಿತೈಃ ಶ್ಯಾಮಪಟೈರ್ವನಾಂತೇ .
 ಸ್ವಯಂ ತಿರೋಧಾಯ ತದರ್ಹಶಬ್ದಾ
 ಗೋಪಾ ಮೃಗಾನ್ ಗೂಢಚರಾಶ್ಚಕರ್ಷುಃ .. ೫-೧೮..
 ಶತಾವರೀದಾಮನಿಬದ್ಧಮೂರ್ಧ್ನಃ
 ಶಾರ್ಙ್ಗಧ್ವನಿತ್ತಾಸಿತಸಿಂಹಯೂಧಾನ್ .
 ಅನೀಕನಾಥಪ್ರಮುಖಾನಕಾರ್ಷೀ-
 ದಗ್ರೇಸರಾನ್ ವ್ಯಾಧತನೂನನಂತಃ .. ೫-೧೯..
 ವಿಮುಕ್ತಪಾಶಾ ಮಧುವೈರಿಭೃತ್ಯೈಃ
 ಜಿಹ್ವಾಲದುರ್ದರ್ಶಕರಾಲವಕ್ತಾಃ .
 ನಿಪೇತುರನ್ಯೋನ್ಯವಿಮುಕ್ತರೋಷಾಃ
 ಶ್ವಾನೋ ವರಾಹೇಷು ನಿಶಾತದಂಷ್ಟಾಃ .. ೫-೨೦..
 ಸಂಭೂಯ ಗೋಪಾಃ ಪ್ರಸಭಂ ಪ್ರಯುಕ್ತೈಃ
 ಸತ್ತ್ವಾನಿ ವನ್ಯಾನಿ ಸಮಗ್ರಸತ್ತ್ವಾಃ .
 ಗುಹಾಮುಖಾಮ್ರೇಡಿತತೀವ್ರಘೋಷೈಃ
 ಕೋಲಾಹಲ್ವಿರಾಕುಲಯಾಂಬಭೂವುಃ .. ೫-೨೧..
 ಅಮೃಷ್ಯತೋ ಮಾನುಷಸಿಂಹನಾದಂ
 ಗಿರೀಂದ್ರರೌದ್ರೈರಪಿ ದುರ್ನಿರೋಧಾನ್ .
 ಬಭಂಜ ದೃಪ್ತೋ ಬಲಭದ್ರಸಿಂಹಃ
 ಸಿಂಹಾನ್ ದ್ವಿಪೇಂದ್ರಾನಿವ ದುರ್ನಿವಾರಃ .. ೫-೨೨..
 ಗುಂಜಾಕಲಾಪಪ್ರತಿನದ್ಧಕೇಶೈಃ
 ರಾಗುಲ್ಬಮಾಲಂಬಿತಪಿಂಛಜಾಲೈಃ .
 ನಿಷಂಗಿಭಿಶ್ಚಾರುಪೃಷತ್ಕಚಾಪೈಃ
 ಗುಫಪ್ರೋ ಬಭೌ ಗೋಪಸುತೈರ್ಮುಕುಂದಃ .. ೫-೨೩..
 ಆಕ್ರಾಂತ್ಯಕಂಪೇಷು ನಗೇಷು ಧೈರ್ಯಂ
 ಶೌರ್ಯಕ್ರಮಂ ಶ್ವಾಪದವಿಕ್ರಮೇಷು .
 ಅಶಿಕ್ಷಯತ್ ಕ್ಷೇಮವಿದಾತ್ಮಭೃತ್ಯಾನ್
 ವಿಹಾರಗೋಪೋ ಮೃಗಯಾಪದೇಶಾತ್ .. ೫-೨೪..
 ಆದಾಯ ಲೂನಾನಿ ಮುಕುಂದಬಾಣೈಃ
 ಶೃಂಗಾಣಿ ಶೀಘ್ರಂ ವನಕಾಸರಾಣಾಂ .

ಶಾರ್ಙ್ಗಪ್ರಮಾಣಾನಿ ಶನೈರಕಾರ್ಷು-
 ಸೈರೇವ ಚಾರೂಣಿ ಧನೂಂಷಿ ಬಾಲಾಃ .. ೫-೨೫..
 ಮನುಷ್ಯಮಾಂಸಸ್ತೃಹಯಾ ಸರೋಷಂ
 ಗುಹಾಂತರಾದುತ್ತತಿತುಂ ಪ್ರವೃತ್ತಾನ್ .
 ಶಿಲೀಮುಖೈಃ ಕೀಲಿತಶೈಲಕಂಠಾನ್
 ಕೃಷ್ಣಸ್ತದಾ ಕೇಸರಿಣಶ್ಚಕಾರ .. ೫-೨೬..
 ನವಾಹೃತೈರ್ನಾಥಪರಿಷ್ಕಿಯಾರ್ಹಾಂ
 ಗುಂಜಾಸ್ರಜಂ ಗೋಪಕುಮಾರವೀರಾಃ .
 ವಿಭಿನ್ನವನ್ಯದ್ವಿಪಕುಂಭಮುಕ್ತೈ-
 ಮುಕ್ತಾಫಲೈರಂತರಯಾಂಬಭೂವುಃ .. ೫-೨೭..
 ಶರಾಹತಾನಾಂ ವಿಪಿನೇ ಮೃಗಾಣಾಂ-
 ಮಾದ್ರಾಹೃತೈಶ್ಚರ್ಮಭಿರಾತ್ತಹರ್ಷಾಃ .
 ಅಕಲ್ಪಯನ್ ಆಸ್ತರಣಾನಿ ಗೋಪಾಃ
 ಸಂವೇಶಯೋಗ್ಯಾನಿ ಸಹಾಯಿನೀನಾಂ .. ೫-೨೮..
 ಅಭಿನ್ನಪಾರ್ಶ್ವೇಷ್ಟವಕಾಶಭೇದಾತ್
 ಭಿನ್ನಸ್ಥಿತೀನ್ ಭೀತಿಮಪೋಹ್ಯ ವತ್ಸಾನ್ .
 ನಿರಸ್ತಸಿಂಹೇಷು ಗುಹಾಗೃಹೇಷು
 ನೃವೀವಿಶನ್ ನಾಥನಿಯೋಗಭಾಜಃ .. ೫-೨೯..
 ಆಯಾತಯಾಮೈರಚಿರಪ್ರತಾಪಾತ್
 ಸುಮೃಷ್ಟಪಾಕೈರಧಿಶಲ್ಯಶೃಂಗಂ .
 ಮಾಂಸೈರ್ಮೃಗಾಣಾಂ ಮಧುನಾಽವಸಿಕ್ತೈ-
 ನಂದಸ್ಯ ಭೃತ್ಯಾ ವಿಪಿನೇ ನನಂದುಃ .. ೫-೩೦..
 ನಿವೇದ್ಯಮಾನಾನ್ ವನದೇವತಾಭಿಃ
 ಸಂಗೃಹ್ಯ ವನ್ಯಾನ್ ಉಪದಾವಿಶೇಷಾನ್ .
 ಸಮಂ ಸುಹೃದ್ಭ್ಯಃ ಸಹಸಾ ವಿಭೇಜೇ
 ರಾಮಾನುರೋಧೇನ ರಮಾಸಹಾಯಃ .. ೫-೩೧..
 ತ್ರಾಣಂ ಸತಾಂ ದುಷ್ಟೈತಿನಾಂ ವಿನಾಶಂ
 ತನ್ನನ್ನಭೀಷ್ಟಂ ಮೃಗಯಾಚ್ಛಲೇನ .
 ಸ್ವಚ್ಛಂದಚರ್ಯಾನುಗುಣಂ ಗವಾಂ ತ-
 ಚ್ಚಕ್ರೇ ವನಂ ಶಾಂತಮೃಗಾವಶೇಷಂ .. ೫-೩೨..
 ನಿಸರ್ಗಕಾರುಣ್ಯತರಂಗವೃತ್ತಾ
 ನಿರ್ವೈರತಾಂ ನೈಗಮಗೋಪದೃಷ್ಟ್ಯಾ .

ಸಂಪ್ರಾಪಿತಾಃ ಪ್ರಾಪುರಿವೈಕಜಾತ್ಯಂ
 ಕೇಚಿದ್ಗವಾಂ ಕೇಸರಿದಂತಿಮುಖ್ಯಾಃ .. ೫-೩೩..
 ವಿಧೂನ್ವತಾ ಧೂಲಿಕದಂಬರೇಣೂನ್
 ಧಾರಾಕದಂಬಾಂಕುರಕಾರಣೇನ .
 ನಿನ್ಯುಃ ಶ್ರಮಂ ನಿರ್ಝರಬಿಂದುಭಾಜಾ
 ನಭಸ್ವತಾ ನಂದಸುತಾನುಯಾತಾಃ .. ೫-೩೪..
 ಅಮರ್ತ್ಯಯಕ್ಷೇಶ್ವರಧಾಮಭಾಜೋಃ
 ಆರಾಮಯೋರೇಕಮಿವಾವತಾರಂ .
 ಪ್ರಶಾಂತಘರ್ಮಾತಿಶಯಂ ಪ್ರಭಾವಾತ್
 ವೃಂದಾವನಂ ನಂದಸುತೋ ವಿತೇನೇ .. ೫-೩೫..
 ದಿಶಂ ಸಮಾಕ್ರಮ್ಯ ಕರೈರುದೀಚೀಂ
 ದೇವೇ ರವೌ ದಕ್ಷಿಣತಃ ಪ್ರವೃತ್ತೇ .
 ನಿದಾಘಕ್ಲಪ್ತಾ ನಿಗೃಹೀತದೇಹಾಂ
 ವೃಷ್ಟಿಂ ಪುನಃ ಸ್ರಷ್ಟುಮಿರೀಷ ಶೌರಿಃ .. ೫-೩೬..
 ಅಥಾವಿರಾಸೀದಪಸಾರಯಂತೀ
 ತಾಪಂ ಗವಾಂ ಚಂಡಕರಪ್ರಸೂತಂ .
 ವಿಚಿತ್ರಸಸ್ಯೋದಯಮೇಚಕಾಂಗೀ
 ಮೇಘಾವಿಲಾ ಮಾಧವಯೋಗವೇಲಾ .. ೫-೩೭..
 ಮಹೀಭೃತಃ ಸಂಭೃತತೀರ್ಥತೋಯೈ-
 ರಂಭೋಧರೈರಾಚರಿತಾಭಿಷೇಕಾಃ .
 ಪ್ರಯುಕ್ತವಿದ್ಯುದ್ವಲಯೈಃ ಪುನಸ್ತೈಃ
 ಪ್ರಾಯೇಣ ನೀರಾಜನಮನ್ವಭೂವನ್ .. ೫-೩೮..
 ಧೌತಾವದಾತೈಃ ಕೃಕಚಚ್ಚದಾನಾಂ
 ಪತ್ನೈರವಿಶ್ರಾಂತಷಡಂಘ್ರಿನಾದೈಃ .
 ವ್ಯದಾರಯತ್ ಪುಷ್ಪಶರಃ ಪ್ರತೂರ್ಣಂ
 ಮಾನಗ್ರಹಂ ಮಾನವತೀಜನಾನಾಂ .. ೫-೩೯..
 ಪಯೋಮುಚಾ ಸೇಕವತಾಂ ಸ್ಥಲಾನಾಂ
 ವೀರುತ್ಪ್ರರೋಹಾ ವಿವಿಧಾ ಬಭೂವುಃ .
 ಸಮೀಕ್ಷಿತಾನಾಂ ಮಧುಸೂದನೇನ
 ಶ್ರದ್ಧಾದಯಾದ್ಯಾ ಇವ ಸದ್ಗುಣೌಘಾಃ .. ೫-೪೦..
 ಶಿತೇನ ಪಂಚೇಷುಶರೇಣ ಭಿನ್ನಾತ್
 ವಿಯೋಗಿನೀಮಾನಸತೋ ವಿಕೀರ್ಣಾಃ .

ತದೇಂದ್ರಕೋ (ಗೋ)ಪತ್ವಮಿವಾಧಿಜಗ್ಮುಃ
 ಶೋಣಾಃ ಕ್ಷಿತೌ ಶೋಣಿತಬಿಂದುಭೇದಾಃ .. ೫-೪೧..
 ಮಧುದ್ರುತೇರುಲ್ಬಣದಂತವೀಣಾ
 ಮೇಘಾನಿಲೇ ಮೇದುರಬಿಂದುಜಾಲೇ .
 ಪ್ರಭೂತಕಂಪಾಃ ಪ್ರಥಯಾಂಬಭೂವುಃ
 ಶೀತಾಲುತಾಂ ಕಂಟಕಿನಃ ಕದಂಬಾಃ .. ೫-೪೨..
 ಶತಹ್ರದಾಶಸ್ತವಿಲಾಸದೀಪ್ತಾ
 ಧೀರಪ್ರಣಾದಾ ಧೃತಚಿತ್ರಚಾಪಾ .
 ಕನದ್ಬಲಾಕಾಧ್ವಜಪಂಕ್ತಿರಾಸೀತ್
 ಕಾದಂಬಿನೀ ಕಾಮಚಮೂರಪೂರ್ವಾ .. ೫-೪೩..
 ಮೃದಂಗಧೀರಸ್ತನಿತೋ ವಿಹಾಯಾಃ
 ಸೌದಾಮನೀಸಂಭೃತಚಾರುಲಾಸ್ಯಃ .
 ಬಭೌ ನವಾನಾಂ ಪ್ರಭವೋ ರಸಾನಾಂ
 ರತಿಪ್ರಿಯಸ್ಯೇವ ನಟಸ್ಯ ರಂಗಃ .. ೫-೪೪..
 ಅಚಿಂತಿತೋಪಸ್ಥಿತಜೀವನಾನಾ-
 ಮಾಸೇದುಷಾಮಭ್ಯಧಿಕಾಂ ಸಮೃದ್ಧಿಂ .
 ತೋಯಾಶಯಾನಾಂ ಪರಿವಾಹಜನ್ಯಾ
 ಸ್ವಗುಪ್ತಿನೋಪಚಯಪ್ರದಾಽಭೂತ್ .. ೫-೪೫..
 ಗುಹಾಸು ಗೋವರ್ಧನಸಂಭವಾಸು
 ಪ್ರಕಾಮವಿಸ್ತೀರ್ಣಸಮಸ್ಥಲೀಷು .
 ಗುಣಾಧಿಕೋ ವಿಶ್ವಸೃಜಾ ಪ್ರವರ್ಷೇ
 ವಾಸಃ ಸಮಾಧೀಯತ ವಲ್ಲವಾನಾಂ .. ೫-೪೬..
 ದರೀಷು ಗೋಪ್ಯಃ ಪ್ರಸಮೀಕ್ಷ್ಯ ಕೃಷ್ಣಂ
 ದಿಶಾಸು ಜೀಮೂತಗಣಂ ಮಯೂರ್ಯಃ .
 ಅಗ್ರೇ ಪತೀನಾಮಧಿಗೀತಿನಾದಂ
 ವಿತೇನಿರೇ ಚಾರು ವಿಹಾರಲಾಸ್ಯಂ .. ೫- ೪೭..
 ಪಯೋದಲಕ್ಷ್ಯ (ಕ್ಷ)ಪ್ರಹಿತಾಗ್ರಹಸ್ತಾಂ
 ಕೃಷ್ಣಃ ಸ್ವನೇತ್ರೇ ಇವ ಚಂದ್ರಸೂರ್ಯೌ .
 ತಿರೋದಧಾನಾಂ ಪ್ರತಿರೋದ್ಧಮೈಚ್ಛತ್
 ಸ್ವೈರೀ ಸ್ವಲೀಲಾಮಿವ ವರ್ಷವೇಲಾಂ (ಜಾತಲೀಲಾಂ).. ೫-೪೮..
 ಅಥಾಂಜನಸ್ನಿಗ್ಧನಭಃಪ್ರಕಾಶಾಃ
 ಕ್ಷಣತ್ವಿಷಾಂ ಕಲ್ಪಿತಲಾಸ್ಯಭಂಗಾಃ .

ದಿಶಾಮುಖೋಲ್ಲಾಸನದೃಷ್ಟದಾಕ್ಷ್ಯಾ
 ದೀನಾಂಬುವಾಹಾ ದಿವಸಾ ಬಭೂವುಃ .. ೫-೪೯..
 ಅಲಕ್ಷ್ಯತೀವ್ರಾತಪಮಂತರಿಕ್ಷಂ
 ಸಿತಾಸಿತ್ಯೈರಂಬುಧರೈಶ್ಚಕಾಶೇ .
 ವಿವೇಕಮಾಸಾದಯತಾಮಿವಾದೌ
 ಚಿತ್ತಂ ವಿತರ್ಕ್ಯರನಿವರ್ತಮಾನ್ಯೈಃ .. ೫-೫೦..
 ವಿಹಾಯ ಸದ್ಯಃ ಕುಟಜಾರ್ಜುನಾದೀನ್
 ವಿಪ್ಲಾವಿತಾನ್ ಕಾಲವಿಪರ್ಯಯೇಣ .
 ಪುನರ್ಬಬಂಧುಃ ಪ್ರಣಯಂ ದ್ವಿರೇಘಾಃ
 ಕೋಶೋಪಪನ್ನೇಷು ಕುಶೇಶಯೇಷು .. ೫-೫೧..
 ತರಂಗಲೋಲಾಂಬುಜತಾಲವೃಂತಾ
 ಬರ್ಹಾತಪತ್ರಾಯಿತಭೃಂಗಯೂಥಾಃ .
 ವಿಧೂತಹಂಸಾವಲಿಚಾಮರೌಘಾ
 ನದ್ಯಃ ಸಮಾತನ್ವತ ನಾಥಸೇವಾಂ .. ೫-೫೨..
 ತಾಪಾನುಬಂಧಪ್ರಶಮಾಯ ಪುಂಸಾಂ
 ಶಯ್ಯಾರ್ಥಿನಾ ಶಾರ್ಙ್ಗಭೃತೋಪಹೂತಾ .
 ಪಯೋದಮಾಲಾವ್ಯಪದೇಶದೃಶ್ಯಾ
 ಪ್ರಾಯಸ್ತಿರೋಽಧೀಯತ ಯೋಗನಿದ್ರಾ .. ೫-೫೩..
 ಇತಸ್ತತಃ ಪ್ರಾಪ್ತಶರದ್ವಿಹಾರಂ
 ಗೋಪೀಸಖಂ ದೃಷ್ಟ್ವಮತೀವ ಹರ್ಷಾತ್ .
 ಅಶೋಭಿ ನೇನ್ಮೈರಿವ ಜೃಂಭಮಾಣೈಃ
 ಶೀರ್ಣೈರ್ಧರೀತ್ರಿ ಶಿಖಿನಾಂ ಕಲಾಪೈಃ .. ೫-೫೪..
 ಚರಾಚರೇಷ್ಟಾಹಿತಜೀವನಾನಾ-
 ಮನುಜ್ಞತಾಂ ಸತ್ಪಥಮಂಬುದಾನಾಂ .
 ಶುಚಿತ್ವಮಂತರ್ಬಹಿರಪ್ಯಯತ್ನಾ-
 ದಭ್ಯಾಗತೈರ್ಹಂಸಗಣೈಃ ಶಶಂಸೇ .. ೫-೫೫..
 ಸಂಸ್ಕಾರಭೇದೈಃ ಕಲಮಾದಿಕಾನಾಂ
 ಕ್ರಮೇಣ ಲಬ್ಧೋಪಚಯಸ್ಥಿತೀನಾಂ .
 ಧರ್ಮಂ ನಿಜಂ ಸಾಧಯಿತುಂ ಕ್ಷಮಾಣಾಂ
 ಸಮುನ್ನತಿಃ ಸನ್ನತಿಹೇತುರಾಸೀತ್ .. ೫-೫೬..
 ವಿಹಾರಗೋಪಸ್ಯ ಗುಣಾನ್ ಗೃಣದ್ಭಿಃ
 ಕ್ಷೀಬಾಶಯಾ ಗೀತಪದ್ಯೈರುದಾರೈಃ .

ಚಕಾಸುರಾಸಾದಿ (ಶಿರೇ ಸಾಧಿ)ತಭಕ್ತಿಭೇದಾಃ
 ಸಾಮೋಪಶಾಖಾ ಇವ ಶಾಲಿಗೋವ್ಯಾಃ .. ೫-೫೭..
 ವಿಕಸ್ವರೇಂದ್ರಾಯುಧಬರ್ಹದಾಮ್ನಾಃ
 ಶ್ಯಾಮೀಕೃತಂ ಕೃಷ್ಣಘನಸ್ಯ ಧಾಮ್ನಾ .
 ಶರತ್ಪ್ರಸಂಗೇಽಪಿ ತದಾ ತದಾಸೀತ್
 ವೃಂದಾವನಂ ಬದ್ಧಮಯೂರಲಾಸ್ಯಂ .. ೫-೫೮..
 ಸಮಗ್ರಬಂಧೂಕರಜಃಸಮೇತಂ
 ನೈರಾತಸೀಮೇಚಕಮಂತರಿಕ್ಷಂ .
 ಪೀತಾಂಬರೇಣ ಪ್ರಭುಣಾ ತದಾನೀ-
 ಮಯತ್ನಸಂಭೂತಮವಾಪ ಸಾಮ್ಯಂ .. ೫-೫೯..
 ಸಮಗ್ರಸಪ್ತಚ್ಛದರೇಣುಕೀರ್ಣೈಃ
 ಸ್ತೋತೋಭಿರುನ್ನೀತಮದಪ್ರವಾಹಃ .
 ಸ್ವಕಾನನೇ ಸ್ತೈರಜುಷಾಂ ಗಜಾನಾಂ
 ಗೋವರ್ಧನೋ ಯೂಥಪತಿರ್ಬಭೂವ .. ೫-೬೦..
 ಅಧೋಮುಖೈಶ್ಚ ಪ್ರತಿಬಿಂಬರೂಪೈ-
 ರಭ್ಯುನ್ನತೈರಾತ್ಮಭಿರಪ್ಯಶಂಸನ್ .
 ತ್ರಿವಿಕ್ರಮಸ್ಯ ಸ್ಥಿತಮುನ್ನತಂ ಚ
 ಪದದ್ವಯಂ ಪಾಠಸಿ ರಕ್ತಪದ್ಮಾಃ .. ೫-೬೧..
 ಪಂಕಜಯೇ ಪ್ರಾಕ್ತನವರ್ತನೀನಾಂ
 ವಕ್ರೇತರಾ ವ್ಯಕ್ತಿರಭೂತ್ ಪೃಥಿವ್ಯಾಂ .
 ಬಹಿರ್ಮತಪ್ರತ್ಯಯಿನಾಂ ವ್ಯಪೋಹೇ
 ವೇದೋದಿತಾನಾಮಿವ ಸತ್ತ್ವಿಯಾಣಾಂ .. ೫-೬೨..
 ಮದಪ್ರಭೂತಧ್ವನಯೋ ಮಹೋಕ್ಷಾ
 ರೋಧೋವಿಭೇದೋಲ್ಬುಣತುಂಗಶೃಂಗಾಃ .
 ದರ್ಪಸ್ಯ ದೇಹಾ ಇವ ಯೋಗಸಿದ್ಧಾಃ
 ದಂತಾವಲಾನ್ ಅಂತರಯಾಂಬಭೂವುಃ .. ೫-೬೩..
 ಸರೋರುಹಾಂ ರಕ್ತಸಿತಾಸಿತಾನಾಂ
 ಶ್ರಿಯಾ ಬಭೌ ಶಾರದವಾಸರಶ್ರೀಃ .
 ವಿಹಾರಭಾಜಾ ಗುಣಭೇದಯೋಗಾತ್
 ವ್ಯಕ್ತೀಕೃತಾ ವಿಶ್ವಸೃಜೇವ ಮಾಯಾ .. ೫- ೬೪..
 ಆರಕ್ತಕಲ್ಮಾರವಿಲೋಚನಶ್ರೀಃ
 ಕ್ಲಾಂತಾ ಭೃಶಂ ಖೇಲಗತಿಃ ಸ್ವಲಂತೀ .

ಉನ್ನಾಲನಾಲೀಕಮಧೂಪಭೋಗಾತ್
 ಮತ್ತೇವ ಮಾರ್ತಾ(ರ್ತ)ಣ್ಣಸುತಾ ಬಭಾಸೇ .. ೫-೬೫..
 ವಲಗ್ನಲಗ್ನೋರ್ಮಿವಲೀವಿಭಂಗಾಂ
 ಕಾಲೇ ಯಥಾಸ್ಥಾನಗೃಹೀತಕಾರ್ಯಾಂ .
 ಅರಂಸ್ತ ಪಶ್ಯನ್ ಅನಘೋಽನುರೂಪಾಂ
 ಶ್ಯಾಮಾಂ ಸುದೃಷ್ಟಾಮಪಿ ಸೂರ್ಯಕನ್ಯಾಂ .. ೫-೬೬..
 ಶೋಣಾಕೃತಿಂ ಕೋಕನದೈರುದಾರೈ-
 ರಿಂದೀವರೈರಾಕಲಿತಾತ್ಮಕಾಂತಿಂ .
 ಸಿತಾಂಬುಜೈಃ ಸೂಚಿತಜಾಹ್ನವೀತಾ-
 ಮೇಕಾಮನೇಕಾಮಿವ ತಾಮಭುಂಕ್ತ .. ೫-೬೭..
 ಕುಮುದ್ವತೀಂ ಪ್ರೇಕ್ಷ್ಯ ಕಲಿಂದಕನ್ಯಾಂ
 ತಾರಾಪರಿಷ್ಕಾರವತೀಂ ತ್ರಿಯಾಮಾಂ .
 ನಭಃಸ್ಥಲೀಂ ಚ ಸ್ಪುಟಹಂಸಮಾಲಾಂ
 ನಾಥಸ್ತ್ರಿಧಾಭೂತಮಮನ್ಯತೈಕಂ .. ೫-೬೮..
 ಬಂಧೂಕಜಾಲ್ಯೈಃ ಪರಿಧಾನಶೋಭಾ-
 ಮಿಂದೀವರೈರಪ್ರತಿಮಾಮಭಿಖ್ಯಾಂ .
 ಮುಖಶ್ರಿಯಂ ತಾಮರಸೈರ್ಮುರಾರೇಃ
 ಸಂಭೃತ್ಯ ಲೇಭೇ ಶರದಾನುರೂಪ್ಯಂ .. ೫-೬೯..
 ಪಯೋಧರಾಣಾಂ ಪಲಿತಂಕರಣ್ಯಾ
 ದಿವಶ್ಚ ತಾರುಣ್ಯಮಿವಾರ್ಪಯಂತ್ಯಾ .
 ವಿಚಿತ್ರಭೂಮ್ನಾ ಶರದಾ ಸ್ವಶಕ್ತಿಂ
 ವಿಖ್ಯಾಪಯಾಮಾಸ ವಿಹಾರಗೋಪಃ .. ೫-೭೦..
 ಕುಮುದ್ವತೀಕಲ್ಪಿತಭೃಂಗಗೀತಃ
 ಸಂದರ್ಶಯನ್ ದರ್ಪಣಮಿಂದುಬಿಂಬಂ .
 ಸಚಾಮರಶ್ಚಂದ್ರಿಕಯಾ ಸಿಷೇವೇ
 ತಮೀಶ್ವರಂ ತತ್ರ ಶರತ್ಪ್ರದೋಷಃ .. ೫-೭೧..
 ಸರೋರುಹಾಂ ರಕ್ತಸಿತಾಸಿತಾನಾಂ
 ಸ್ಥಾನೇಷು ಭೃಂಗಧ್ವನಿಭಿಃ ಪ್ರತೇನೇ .
 ಜಿಗೀಷತಃ ಪಂಚಶರಸ್ಯ ವಿಶ್ವಂ
 ತೂರ್ಣಂ ಪ್ರವೃತ್ತೈರಿವ ತೂರ್ಯಘೋಷೈಃ .. ೫-೭೨..
 ನಿರ್ಮುಕ್ತಭೋಗೀಂದ್ರನಿಭೈಃ ಪಯೋದೈ-
 ನಭಃಸ್ಥಲೀ ವ್ಯಾಪ್ತತನುರ್ಬಭಾಸೇ .

ಅನಂಗಯೋಗೈರ್ಹರಿನೀಲಭೂಮಿ-
 ಧೌತಪ್ರಕೀರ್ಣೈರಿವ ಚಾಮರೌಘೈಃ .. ೫-೭೩..
 ವಿಭಾವ್ಯ ಬಂಧೂಕವಿಭಾತಸಂಧ್ಯಾಂ
 ಕಾಲೋಚಿತಂ ಕಲ್ಪಯಿತುಂ ವಿಹಾರಂ .
 ದ್ವಿಜೈರುಪಾಧಾವಿ ನಿಸರ್ಗಶುದ್ಧೈಃ-
 ರಂಗೀಕೃತಾನಾವಿಲತೀರ್ಥತೋಯೈಃ .. ೫-೭೪..
 ಅನಿಂದಿತಾಂ ಗ್ಲಾನಿಮಿವೋದ್ವಹಂತ್ಯೋ
 ವಿತೇನಿರೇ ಮಂದತರಾನ್ ಪ್ರಚಾರಾನ್ .
 ವರ್ಷಾನಿಶೀಢೇ ದಯಿತೇನ ಭುಕ್ತಾಃ
 ಶ್ರಾಂತಿಂ ಪ್ರಯಾತಾ ಇವ ಶೈವಲಿನ್ಯಃ .. ೫-೭೫..
 ಶ್ರಿಯಾ ಸಮಂ ಭಾವಿತಪದ್ಮಭೂಮ್ನಾ
 ಘನಾಗಮಾದುಲ್ಲಸಿತಃ ಪಯೋಧೇಃ .
 ರರಾಜ ನೀಲೇ ರವಿರಂತರಿಕ್ಷೇ
 ಮಣೀಶ್ವರೋ ಮಾಧವವಕ್ಷಸೀವ .. ೫-೭೬..
 ಅವಾಪ್ಯ ಸಂಕೋಚಮತೀವ ಭೂಯಃ
 ಕಾಲಾಗಮಾದುನ್ಮಿಷತೋ ನಭಸ್ತಃ .
 ವಿಭಾಗಮಾಪುರ್ವಿದಿಶೋ ದಿಶಶ್ಚ
 ಪ್ರಜಾಃ ಪ್ರಸನ್ನಾದಿವ ವಿಶ್ವಧಾಮ್ನಃ .. ೫-೭೭..
 ಸಮುದ್ಯತಸ್ತಿಗ್ಮರುಚೋ ಘನಾಭೈಃ-
 ರುನ್ನಿದ್ರತಾಂ ಪೂರ್ವಮುಪಾಜಗಾಮ .
 ರಥಾಂಗಪಾಣೇರಿವ ಸಿಂಧುಜನ್ಮಾ
 ಸರೋಜಿನೀ ಚಾರುಸರೋಜಲಕ್ಷ್ಯಾ .. ೫-೭೮..
 ಉತ್ಸಾರಯನ್ ಜೀರ್ಣಸಿಲಿಂಧ್ರ(ಶಿಲೀಂಧ್ರ)ಜಾಲಂ
 ಪ್ರಾಯೋ ಮದ್ಯೈಃ ಪೇಚಕಿನಾಂ ಪ್ರಸಿಂಚನ್ .
 ಚಕಾರ ಸಪ್ತಚ್ಛದರೇಣುಜಾಲ್ಯೈಃ
 ಕಾಲೋ ಮಹೀಂ ಕಾಮವಿಹಾರಯೋಗ್ಯಾಂ .. ೫-೭೯..
 ಕೃತೋದಯಾಃ ಕೃಷ್ಣವಲಾಹಕೇನ
 ಸ್ತೋತೋವಹಾಃ ಸ್ಪೈರವಿಹಾರಭಾಜಃ .
 ತ್ರಪಾಮಿವ ಸ್ಥಾನಗತಿಪ್ರತೀಕ್ಷಾಃ
 ಸ್ವಾಭಾವಿಕೀಂ ಸ್ವಚ್ಛದಶಾಮವಾಪುಃ .. ೫-೮೦..
 ಸುಖಾವಗಾಹ್ಯೈಃ ಸುದೃಶಾಮತುಷ್ಯತ್
 ಸ್ವಾದೋತ್ತರೈಃ ಶೌರಿರಪೇತಪಂಕ್ತೈಃ .

ಪ್ರಸನ್ನಶೀತೈರನಘೈಃ ಪಯೋಭಿಃ
 ಸ್ವಭಕ್ತಚಿತ್ತೈರಿವ ಯಾಮುನೀಯೈಃ .. ೫-೮೧..
 ಅನುಲ್ಬಣೈರನ್ವಹಮೂರ್ಮಿಭೇದೈಃ
 ಸಂಪನ್ನರೇಖಾಃ ಸರಿತಾಮಧೋಽಧಃ .
 ಶ್ರಿಯೋ ದಧುಃ ಪದ್ಮವನಾವತಾರೇ
 ಸೋಪಾನತಾಂ ಸೈಕತಸನ್ನಿವೇಶಾಃ .. ೫-೮೨..
 ಪ್ರಸಾದಭಾಜಾ ಸಮಯೇನ ದತ್ತಾ-
 ಸ್ತ್ರೈಲೋಕ್ಯಲಕ್ಷ್ಮ್ಯಸ್ತರಲಸ್ವಭಾವಾಃ .
 ಪಯೋಧರಸ್ಥಾನಗತಾ ವಿರೇಜು-
 ಹಾರಾಃ ಪ್ರಭೂತಾ ಇವ ಹಂಸಮಾಲಾಃ .. ೫-೮೩..
 ಜಲಾತಪತ್ಯಾಗಸಮಾಗಮಾಭ್ಯಾಂ
 ಪ್ರಾಚೀಮವಕ್ತ್ರಾಂ ಪ್ರಕೃತಿಂ ಭಜಂತ್ಯಃ .
 ತದನ್ವಯತ್ಯಾಗವಶಾದವಾಪೈಃ
 ಪಂಕ್ತೈರಮುಚ್ಯಂತ ಶನೈಃ ಪದವ್ಯಃ .. ೫-೮೪..
 ಸ್ಥಾನೇ ವಿನಿದ್ರಾಃ ಸ್ಥಲಪದ್ಮಕೋಶಾಃ
 ಪ್ರಾಯೋ ಗತಿಂ ಪಾಂಥಜನಸ್ಯ ರೋದ್ಧುಂ .
 ಅರುಂತುದಾನ್ ಆಮುಮುಚುಃ ಪರಾಗಾನ್
 ಆಶ್ಯಾನಪಂಕೇಷು ಮಹಾಪಥೇಷು .. ೫-೮೫..
 ಪತತ್ರಲೀಲಾಹತಪುಷ್ಕರಾಂತೈಃ
 ಪದ್ಮಾಲಯಾನೂಪುರಸೌಮ್ಯನಾದೈಃ .
 ಶುಭೈರಭಾವಿ ಸ್ವಪತಸ್ತಿಧಾಮ್ನಃ
 ಪ್ರತ್ಯೂಷತೂರ್ಯೈರಿವ ರಾಜಹಂಸೈಃ .. ೫-೮೬..
 ಕಲ್ಹಾರನಿಷ್ಪಾದಿತಕರ್ಣಪೂರಾ
 ವಿತೀರ್ಣಬಂಧೂಕವಿಶೇಷಕಶ್ಶೀಃ .
 ಆಮುಕ್ತಪದ್ಮೋತ್ಪಲರೇಣುರಾಸೀತ್
 ಸೈರಂದ್ರಿಕಾ ಕಾಪಿ ಶರತ್ ತ್ರಿಧಾಮ್ನಃ .. ೫-೮೭..
 ಸರೋಜಕೋಶಾನ್ಮಿಷತಃ ಪ್ರಭುಗ್ನಾನ್
 ಶಾಲೀನ್ ವಿಪಾಕಾನತಪಿಂಜರಾಗ್ನಾನ್ .
 ಶುಕಾಂಶ್ಚ ತೇಷ್ವಾಪತತೋಽನುಮೇನೇ
 ಶೌರಿಃ ಸಯೂರ್ಧ್ಯಾನಿವ ಶೋಣತುಂಡಾನ್ .. ೫-೮೮..
 ಸ್ವವೇಗಸಂಘನ್ನಗಭೀರಭಾವಂ
 ಸ್ತೋತಸ್ತಿನೀನಾಮಪಹಾಯ ತೋಯಂ .

ಕಾಲುಷ್ಯಮಾಯೋಧನಕಾಲಯೋಗಾತ್
 ವೀರಾಂಗನಾನಾಂ ಹೃದಯಂ ವಿವೇಶ .. ೫-೮೯..
 ನವಪ್ರರೂಢೈರ್ನಳಿನೀಪಲಾಶೈಃ
 ಶಾರಾಣಿ ವೇಶಂತಜಲಾನ್ಯವಾಪುಃ .
 ಸ್ಫುರತ್ಕಲಂಕಸ್ಯ ತುಷಾರಧಾಮ್ನ-
 ಶ್ಲಾಯಾಭಿರನ್ಯಾಭಿರಿವಾವಿಶೇಷಂ .. ೫-೯೦..
 ವರ್ಷೀಯಸೀನಾಮಪಿ ಪದ್ಮಿನೀನಾಂ
 ಸೌಮ್ಯೇನ ವರ್ಷಾಂತರಸಾಯನೇನ .
 ಸಾಮೋದಮಂದಸ್ಮಿತಹಾರ್ಯಭೃಂಗಂ
 ಯುಕ್ತಂ ಶ್ರಿಯಾ ಯೌವನಮಾವಿರಾಸೀತ್ .. ೫-೯೧..
 ಶರದ್ವಿಭೂತಿಂ ಕುಮುದಾವದಾತಾಂ
 ಸಂವೀತನೀಲಾಂಬರದರ್ಶನೀಯಾಂ .
 ಅಮಂಸ್ತ ನಿರ್ಧೂತಘನಪ್ರಲಂಬಾಂ
 ಮೂರ್ತಿಮಂ ಬಲಸ್ಯೇವ ಶುಭಾಂ ಮುಕುಂದಃ .. ೫-೯೨..
 ನಿದ್ರಾಯಿತೇವ ಪ್ರಥಮಂ ಪಯೋದೈಃ
 ಪ್ರಶಾಂತನಿದ್ರೇವ ಶರತ್ಪ್ರಸಾದಾತ್ .
 ಜಗತ್ತಯೀ ತದ್ವೃತ್ತಿನೀವ ಭೇಜೇ
 ಜಾತೋದ್ಯಮಂ ಜಾಗರಣೇ ಮುಕುಂದಂ .. ೫-೯೩..
 ನಿದ್ರಾಪದೇಶೇನ ಜಗದ್ವಿಭೂತಿಂ
 ವಿಭಾವಯನ್ ನಿತ್ಯವಿಧೂತನಿದ್ರಃ .
 ಪ್ರಬುಧ್ಯಮಾನಃ ಸ ವಿಭುಃ ಪ್ರಜಾನಾಂ
 ಪ್ರಾದಾತ್ ಸ್ವಧರ್ಮಾನುಗುಣಂ ಪ್ರಬೋಧಂ .. ೫-೯೪..
 ಅವ್ಯಾಸಂಗಂ ಜಲಧಿಶಯನಾದುತ್ಥಿತಸ್ಯಾಸ್ತತ್ಕಥಾಮ್ನಃ
 ಪತ್ಯುಃ ಪುಣ್ಯಂ ಪ್ರಥಮನಯನಸ್ಪಂದಿತಂ ಪ್ರಾಪ್ತಕಾಮಾ .
 ನಿತ್ಯಾಪೂರ್ವಶ್ರುತಿಪರಿಮಲಂ ನೃಸ್ತಲೀಲಾರವಿಂದಾ
 ಪಾದಾಂಭೋಜಂ ಸಹ ವಸುಧಯಾ ಧಾರಯಾಮಾಸಪದ್ಮಾ .. ೫-೯೫..
 ಅನುಚರಿತವಿಧಿಜ್ಞೈರಾದೃತಾಂ ಪೂರ್ವಪೂರ್ವೈಃ-
 ಮಹದಿದಮನಪಾಯಂ ಮಂಗಲಂ ಮನ್ಯಮಾನಾಃ .
 ಪ್ರಚಿತವಿವಿಧಭೋಗ್ಯಾಂ ಪ್ರಾರಭಂತ ಪ್ರತೀತಾಂ
 ವಲಮಥನಸಪರ್ಯಾಂ ವಲ್ಲವಾ ನಂದಮುಖ್ಯಾಃ .. ೫-೯೬..
 ವಾಹೇಷು ಗೋಷು ದ್ವಿರದೇಷು ಚಾಗ್ರಾಂ
 ತಜ್ಜನ್ಯಯಾ ಜೀವಿಕಯೋಪಪನ್ನಾಃ .

ತದರ್ಹಸಂಭಾರವತೀಂ ಸಪರ್ಯಾಂ

ಕ್ಷಿಪ್ತಾಪದಂ ಕ್ಷೇಮವಿದೋ ವಿತೇನುಃ .. ೫-೯೭..

ಆಬಾಲಪ್ರೇಕ್ಷಣೀಯಂ ಪ್ರಣತಮನಿಮಿಷೈರದ್ಭುತಾನಾಂ ಪ್ರಧಾನಂ

ಧೂತತ್ಯೈಲೋಕ್ಯದೋಷಂ ಧ್ವಜಮಮರಪತೇಸ್ತೂರ್ಣಮುತ್ಥಾಪಯಂತಃ .

ಘೃಷ್ಟೀನಾಮರ್ಚನಾಭಿಃ ಸ್ತುತಿಗುಣನಿಕಯಾಗೀತನೃತ್ಯೋಪಹಾರೈ-

ರುದ್ವೇಲಪ್ರೀತಿಲೋಲಾ ವಿದಧುರವಿಕಲೈರುತ್ಸವಂ ಗೋಪವೃದ್ಧಾಃ .. ೫-೯೮..

.. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ

ಮಹಾಕಾವ್ಯೇ ಪಂಚಮಃ ಸರ್ಗಃ ..

.. ಗೋವರ್ಧನ ವಿಷಯಃ ಷಷ್ಠಃ ಸರ್ಗಃ ೬..

ಶಮಯತಾ ಪುರುಹೂತಮಹೋತ್ಸವಂ

ವ್ರಜಪತಿಃ ಸಹ ವಲ್ಲವಯೂಥಪೈಃ .

ನಿಭೃತಮಂಜುಗಿರಾ ನಿಜಸೂನುನಾ

ನಿಜಗದೇ ಜಗದೇಕಕುಟುಂಬಿನಾ .. ೬-೧..

ವಿದಿತವಾನಿವ ವಿಜ್ಞಪಯಾಮ್ಯಹಂ

ಶೃಣುತ ಮೇ ಶಕುನೇರಿವ ಭಾಷಿತಂ .

ಪೃಥುಕಬುದ್ಧಿರಹಂ ಪೃಥುಚೇತಸಃ

ಪ್ರಭವತೋ ಭವತೋ ನಹಿ ಶಿಕ್ಷಯೇ .. ೬-೨..

ನಿಗಮದೃಷ್ಟಮಿದಂ ನಿಖಿಲೇನ ವಃ

ಕ್ಷಚನ ವಿಶ್ವತನೌ ಪುರುಷೇ ಸ್ಥಿತೇ .

ಯ ಇಹ ಯಾಮುಪಜೀವತಿ ತತ್ತನುಂ

ಸ ಹಿ ತಯಾ ಹಿತಯಾ ಭುವಿ ನಾಥವಾನ್ .. ೬-೩..

ಅತಿಯಜೇತ ನಿಜಾಂ ಯದಿ ದೇವತಾ-

ಮುಭಯತಶ್ಚೈವತೇ ಜುಷತೇಽಪ್ಯಘಂ .

ಕ್ಷಿತಿಭೃತೈವ ಸದೈವತಕಾ ವಯಂ

ವನವತಾಽನವತಾ ಕಿಮಹಿದ್ರುಹಾ .. ೬-೪..

ಅನಘಶಾದ್ವಲಕಾನನಸಂಪದಾ

ನದನದೀಹ್ರದನಿರ್ಝರಶಾಲಿನಾ .

ಬಹುಪಶುಃ ಪಶುಪಾಲಕಸಂತತಿ-

ರ್ಮಹಿಭೃತಾ ಹಿ ಭೃತಾ ನ ಮರುತ್ವತಾ .. ೬-೫..

ಅಚಲಮರ್ಚತ ಕಿಂ ವಿಬುದ್ಧೈಶ್ಚಲೈಃ
 ಶುಭವನಂ ಭವನಂ ಚ ದಿವೌಕಸಾಂ .
 ಕ್ಷಮಮನೇನ ವನೇ ಪರಿರಕ್ಷಿತೇ
 ನ ಹರಿಣಾ ಹರಿಣಾನಪಿ ಬಾಧಿತುಂ .. ೬-೬..
 ಗಿರಿಷು ವಿಷ್ಣುವಿಭೂತಿಷು ಯುಜ್ಯತೇ
 ನಿಖಿಲದೇವಮಯೀಷು ಚ ಗೋಷು ನಃ .
 ತದುಭಯಾಶ್ರಿತವೃತ್ತ್ಯಪಜೀವಿನಾಂ
 ಗುರು ಚಿರಂ ರುಚಿರಂ ಚ ಸಮರ್ಚನಂ .. ೬-೭..
 ಅಭಿಮತಂ ಗಿರಯಃ ಕೃತಸತ್ತ್ವಿಯಾ
 ದದತಿ ದರ್ಶಿತದೈವತಭೂಮಿಕಾಃ .
 ಹರಿ-ತರಕ್ಷು-ಮುಖೈರಪಿ ವಿಗ್ರಹೈ-
 ರಹಿತಮಾಹಿತ-ಮಾನ-ವಿಪರ್ಯಯಾಃ .. ೬-೮..
 ಪಶುಭಿರದ್ರಿಚರೈರುಪಕಲ್ಪಿತೇ
 ವ್ರಜನಯೇ ಜನಯೇಮ ನ ವಿಪ್ಲವಂ .
 ಕ್ಷಿತಿಭೃದೇಷ ಸಮೀಹಿತಸಿದ್ಧಯೇ
 ಜನಮಿತಂ ನ ಮಿತಂಪಚತಾಂ ನಯೇತ್ .. ೬-೯..
 ಅಪಿ ಚ ಸಾಧು ಗವಾಮಭಿವರ್ಧನಾ-
 ದನ್ಯತಹಾನಿ-ಜಯಾ ನಿಜಯಾಽಽಖ್ಯಯಾ .
 ಭಜತಿ ಗೋಪಗಣೈರಭಿರಾಧ್ಯತಾಂ
 ವನಮಯಂ ನಮಯನ್ ಫಲಸಂಪದಾ .. ೬-೧೦..
 ಹರಿತಿ ತಾಪಮಸಾವುಪಸೇದುಷಾಂ
 ಮಹಿಮವಾನ್ ಹಿಮವಾನಿವ ದಕ್ಷಿಣಃ .
 ವಿತನುತೇ ಮಣಿರಶ್ಮಿಭಿರಪ್ಯಸೌ
 ಸುರಪತೇರಪತೇಜ ಇವಾಸ್ವದಂ .. ೬-೧೧..
 ಪ್ರದಿಶತಾ ಮಧುಮೂಲಫಲಾನಿ ನಃ
 ಸತರುಣಾ ತರುಣಾದ್ಭುತವೀರುಧಾ .
 ಉಪಕೃತಂ ಗಿರಿಣಾ ತದಿಹಾರ್ಪ್ಯತಾಂ
 ರಸ ತತಂ ಸತತಂ ಹವಿರಾಹೃತಂ .. ೬-೧೨..
 ಸಮರುತಾ ಮರು-ತಾಪ-ಜಿತಾಽಮುನಾ
 ನದವತಾ ದವ-ತಾಂತಿ ದವೀಯಸಾ .
 ಶ್ರಮ ಹತಾ ಮಹತಾ ಕೃತವಿಶ್ರಮಾ
 ವಯಮಿತೋ ಯಮಿತೋಲ್ಬಣಶಾಕ್ಷರಾಃ .. ೬-೧೩..

ಬಹುಮತೋ ಮನುಜಾ ದಧತೇ ಧೃತಿಂ
 ಬಹುಮತೋಽಯಮನನ್ಯಧೃತಿಃ ಸತಾಂ .
 ಗಿರಿ-ಶತೋನ್ನತಿಮಾನ್ ಅಧಿಕೋ ಹ್ಯಸೌ
 ಗಿರಿಶ-ತೋಷ ಕೃತೋಽಪಿ ಮಹೀಭೃತಃ .. ೬-೧೪..
 ಸನಗರಾ ನಗ-ರಾಜಿಮತಾಽಮುನಾ
 ಕುಹರಿಣಾ ಹರಿಣಾ ಸಮಸಂಪದಾ .
 ಸತತಮಾತತ-ಮಾನ-ಮಹೀಯಸೀ
 ವಸುಮತೀ ಸುಮತೀಶ್ವರ ಧಾರ್ಯತೇ .. ೬-೧೫..
 ಸುರಸಗಂಧವಿಭೂತಿನಿಧೇ ಹಿತಂ
 ಪರಿಗೃಹಾಣ ನಿಜೇ ಪಶುಪಾಲನೇ .
 ಸುರಸಗಂಧವಿಭೂತಿ ನಿಧೇಹಿ ತಂ
 ಹರಿಮವೇತ್ಯ ಗಿರಿಂ ಹವಿರುತ್ತಮಂ .. ೬-೧೬..
 ವಿಶುದ್ಧತೋಯೌಘಪರೀತಪಾರ್ಶ್ವೇ
 ಶುದ್ಧಾಶಯಾಃ ಶ್ವೇತ ಇವಾಂತರೀಪೇ .
 ನಿರಾಶಿಷೋ ನಿತ್ಯಮಿಹಾಶ್ರಯಂತೇ
 ನೈಃಶ್ರೇಯಸಂ ತಾತ ನಿವೃತ್ತಿಧರ್ಮಂ .. ೬-೧೭..
 ಇಹವಾಸಮಹೀ ಸಮಹೀನಗುಣೇ
 ಸ್ಥಿರಕುಂಜಗೃಹೇ ಜಗೃಹೇ ವಿಬುಧೈಃ .
 ಅಯಮಾನಮತಾಂ ನ ಮತಾಂ ನ ತನುಂ
 ಕ್ಷಿತಿಭೃತ್ ಭಜತೇ ಭಜ ತೇನ ಧೃತಿಂ .. ೬-೧೮..
 ತಟಭೂಮಿರಸೌ ಜಯತಿ ತ್ರಿದಿವಂ
 ಪವನಾಗತ.ತಾಪ.ವನಾಗ.ತತಾ .
 ಇಹ ದೇವಗಣೈರನಿಶಾಧ್ಯುಷಿತಾ
 ಯುತಕೋಕನದಾಯುತಕೋಕನದಾ .. ೬-೧೯..
 ಪ್ರಕೃಷ್ಟವಂಶೋದಯಮಾನನೀಯಃ
 ಪ್ರಭೂತತೋಯಪ್ರಥಿತಾನುರೂಪ್ಯಃ .
 ಪ್ರವಾಲಮುಕ್ತಾಮಣಿಚಿತ್ರಿತಾಂಗೀಃ
 ಪತ್ನೀರಯಂ ಪ್ರಾಪಯತೇ ಪಯೋಧಿಂ .. ೬-೨೦..
 ನಂದ ನೀತಿಧನ ಸರ್ವನಂದನೀ
 ತತ್ತ್ವ ಯಾತ-ಮತಿಭೂಷ ತತ್ತ್ವ ಯಾ .
 ಸಾಧುನಾ ಕ್ಷಿತಿಭೃತೋ ರಸಾಧುನಾ
 ಸೇವ್ಯತಾಮಿಹ ಗತೇನ ಸೇವ್ಯತಾಂ .. ೬-೨೧..

ನಮ್ಯತೇಹ ನಿಯತಾ ವಿಭೂತಯೇ
 ಭೂತಯೇಶ್ವರತಯಾ ವಿರಾಜತೇ .
 ರಾಜತೇದೃಶತಟೀಮಹೀಯಸೇ
 ಹೀಯಸೇ ನ ಯದಿ ನಾಮ ನಮ್ಯತೇ .. ೬-೨೨..
 ಅಯೋಗನಿದ್ರಸ್ಯ ಹರೇರಿದಾನೀಂ
 ಮಾನ್ಯೇ ಪದೇ ಮಾನಸತಃ ಪ್ರವೃತ್ತಾಃ .
 ತ್ವದಾಶಯಸ್ವಚ್ಛಸರಿತ್ಪ್ರವಾಹೇ
 ಹಂಸೈಃ ಸಮಂ ವಾಸಮಿಹಾಶ್ರಯೇಮು .. ೬-೨೩..
 ನಿಶಾಕರಸ್ಯ ಸ್ಫಟಿಕೇಷ್ಟಿಹಾಧಿಕಂ
 ಸುಜಾತ.ರೂಪಾ ಶ್ರಯತೋ ವಿಭಾ ಸಿತಾ .
 ರವಿಪ್ರಭಾ ಚ ಸ್ವಶತೀವ ಸಾಂಧ್ಯತಾಂ
 ಸು.ಜಾತರೂಪಾಶ್ರಯತೋ ವಿಭಾಸಿತಾ .. ೬-೨೪..
 ನ ದಂತಿನೋಽಸ್ಮಿನ್ ಮುದಿತಾ ನದಂತಿ ನೋ
 ವನಸ್ಥಲೀಲಾಽಸ್ತ್ವಿಹ ದೇವನಸ್ಥಲೀ .
 ವ್ರಜಾಧಿಪಾಘೋನ್ನತಿ.ತೀವ್ರಜಾಧಿ-ಪಾ
 ಪ್ರಭಾತ.ತಾಮ್ರಾಶ್ಮಗಣಪ್ರಭಾ.ತತಾ .. ೬-೨೫..
 ಮಹೀಯಸೀ ಗೋಪಗಣಾಶ್ರಿತಾ ಮಹೀ
 ವನೈರುಪೇತಾ ಫಲಪುಷ್ಪಭಾವನೈಃ .
 ರಸೌಘರಮೈರಪಿ ನಿರ್ಝರೈರಸೌ
 ಚಕಾಸ್ತ್ಯಮುಷ್ಮಿನ್ ಯವನೈಶ್ಚ ಮೇಚಕಾ .. ೬-೨೬..
 ಸದೋನ್ನತಾಯ ಪ್ರಣಮತ್ಯಮುಷ್ಮೈ
 ಸತಾಂ ಕನಿಷ್ಠಾ ಪ್ರಥಮಾಂಕನಿಷ್ಠಾ .
 ನಿಶಾಮಯಾಸ್ಮಿನ್ ಸರಿತಶ್ಚ ರತ್ನ-
 ಪ್ರಭಾ-ಸಮಾನಾಃ ಪ್ರತಿಭಾಸಮಾನಾಃ .. ೬-೨೭..
 ಇಹ ವಂಶಲತಾವಿಲಗ್ನವಾಲಾಃ
 ಪ್ರಿಯವಾಲಾ ನತಕಂಠರಾಶ್ಚಮರ್ಯಃ .
 ಶಬರೀಕಬರೀನಿರೀಕ್ಷಣೇನ
 ತ್ರಪಮಾಣಾ ಇವ ನಿಶ್ಚಲಾ ಭವಂತಿ .. ೬-೨೮..
 ಹರಿನೀಲರುಚಾ ಲಸತ್ತಮಿಸ್ತೋ
 ದಿವಸೇಽಪಿ ಸ್ಫುರದೋಷಧಿಪ್ರದೀಪಃ .
 ನಿಶಿ ಚೈಷ ತಪೋಧನಾಂಗದೀಪ್ತ್ಯಾ
 ದಿನಮೋಹಾದವಿಭಕ್ತಕೋಕಯುಗ್ಮೈಃ .. ೬-೨೯..

ವ್ರಜವೈರವತೀಷು ವಲ್ಲವಾನಾಂ ವೃಷ
 ಸೇನಾಸು ಸದಾನವಾಸು ದೇವಃ .
 ಅಚಲಾಕೃತಿರಾಶು ನೈಷ ಗೋಪ್ತಾ
 ವೃಷಸೇನಾಸು ಸದಾ ನ ವಾಸುದೇವಃ .. ೬-೩೦..
 ಮಧುನಾ ಸವಿಭವ ಸಂತಂ ಮದನ-
 ಧನಂ ಯಂ ವದಂತಿ ಶುಭದಿವಸಂ ತಂ .
 ನಿಯತಮಿಹೈವ ವಸಂತಂ ನಿಷ್ಕಾಮಧಿಯೋ-
 ಸಪಿ ನಿರ್ವಿಶಂತಿ ವಸಂತಂ .. ೬-೩೧..
 ಕಾನನಂ ದಧದಸೌ ಸದೋನ್ನಮತ್-
 ಕಾಂಚನಾರಕಕುಭಂ ಸದೃಕ್ಷಕಃ .
 ಮಂದರಸ್ಯ ಮಹತಾ ಸ್ವವರ್ಷ್ಮಣಾ
 ಕಾಂ ಚ ನಾಸ್ಸರ ಕಕುಭಂ ಸದೃಕ್ಷಕಃ .. ೬-೩೨..
 ಅನೇಹಸಾ ಹಾನಿರುಪೈತಿ ನೇಹ
 ಸಾ ನ ಕಂದರಸ್ಥಸ್ಯ ದಿಶತ್ಯಕಂ ದರಃ .
 ಅಪಾಸ್ಯ ತಾಂ ಭೀತಿಮಸಾವುಪಾಸ್ಯತಾಂ
 ಸದಾ ನವಾ ಭೂಮಿರಿಯಂ ಸದಾನವಾ .. ೬-೩೩..
 ಸಮಿಂಧತೇಽಸ್ಮಿನ್ ಅಜಹತ್ಸಮಾಧಿಕಾಃ
 ಸಮಾಧಿಕಾತೀತಧಿಯಃ ಸ್ಥಿರಾಶಯಾ .
 ಸ್ಥಿರಾಶಯಾಶ್ಚ ವ್ರತಿನಃ ಸದಾರಸಾಃ
 ಸದಾರ. ಸಾಧ್ಯೇಷು ತಪಸ್ವಿ ವಸ್ಥಿತಾಃ .. ೬-೩೪..
 ವಸತ್ಯಮುಷ್ಮಿನ್ ವನದೇವತಾಽದ್ಭುತಾ
 ವಿಭಾತಿ ಭಾಸ್ವತ್ತಿಲಕಾಲಿಕಾನನಾ .
 ವಿಚಿತ್ರರತ್ನಾ ಮಹತೀ ಚ ಮೇಖಲಾ
 ವಿಭಾತಿ ಭಾಸ್ವತ್ತಿಲಕಾಲಿಕಾನನಾ .. ೬-೩೫..
 ತಪಸ್ವಿನಾಮಾತ್ಮವಿದಾಂ ನಿವಾಸೈಃ
 ಸಮಾನಭೂಮಾವಸಮಾನಭೂಮಾ .
 ಇಹಾಟವೀ ಕಾಂಚನಕರ್ಣಿಕಾರ.-
 ಪರಾಗ.ತಾಮ್ರಾಽಪ್ಯಪರಾಗತಾಮ್ರಾ .. ೬-೩೬..
 ಸರಸ್ಸು ಜಾತೈರ್ನಲಿನೈಃ ಸುಜಾತೈ-
 ರಪಾಂ ತರಂಗೈಶ್ಚ ಸುಧಾಂತರಂಗೈಃ .
 ಇಹಾಸಮೇತಿವ್ರತತೌ ಸಮೇತಿ
 ಮರುತ್ ತುಷಾರಃ ಶ್ರಮ.ರುತ್ತುಷಾರಃ .. ೬-೩೭..

ಯಮಭಿಪ್ಲುತಮಂಬುಧರೈರಭಿತಃ
 ಸರಸಾ ಸ.ರಸಾ ಸ.ರಸಾಽಸ ರಸಾ .
 ಸ್ಥಿರಧರ್ಮ ತಯಾ ಗಿರಿರಾದ್ರಿಯತೇ
 ಸ ಮಯಾ ಸಮಯಾಸಮ ಯಾ ಸಮಯಾ .. ೬-೩೮..
 ಪ್ರಣಮ ತಮಿಮಮಚಲಂ ಅಮರ-
 ಮಹಿತಮಹಿತಮಹಿತಮಹಿತ! .
 ಭಜನಮಲಘು ವಿಫಲಮಿಹ ನ
 ಸದಯಸದಯ ಸದಯ ಸದಯ .. ೬-೩೯..
 ರತ್ನೋಪಸಂಘಟಿತಶೃಂಗಫಣಾಸಹಸ್ರಃ
 ಸ್ವಾರೋದಿತಸ್ಪಟಿಕರಶ್ಮಿವಿಶುದ್ಧಕಾಯಃ .
 ನಿತ್ಯಂ ವಹನ್ ನಿಜಬಲೇನ ಮಹೀಮಹೀನಃ
 ಪುಷ್ಯತ್ಯಸೌ ಮಧುರಿಪೋರಪಿ ಭೋಗಯೋಗಂ .. ೬-೪೦..
 ಮರುದ್ಗಣಸಮಾಶ್ರಿತೋ ಮಘವರತ್ನನೀಲದ್ಯುತಿ-
 ವಿಭಾತಿ ವನಮಾಲಯಾ ವಿತತನಿತ್ಯತುಂಗಾಕೃತಿಃ .
 ಕನತ್ಯಭಿಗತಃ ಶ್ರಿಯಾ ಕನಕರಶ್ಮಿಪೀತಾಂಬರಃ
 ರೋತಿ ವಿದ್ವತಿಂ ಭುವಃ ಕಥಮಸೌ ನ ವಿಶ್ವಂಭರಃ .. ೬-೪೧..
 ಮುಹುರವಧೀರಿತೋಽಪಿ ಭಜತೀಹ ಯುವಾ ಗಣಯನ್
 ಹಿತಮತಿಭೂರಿ-ತಾನ-ವಸುಧೇ ವನಿತಾಂ ತರಸಾ .
 ಸಪದಿ ವಿಹಾಯ ಮಾನಮಿಯಮೃಚ್ಛತಿ ತಂ ಪ್ರತಿಸಂ-
 ಹಿತ-ಮತಿ-ಭೂರಿತಾ ನವ-ಸುಧೇವ ನಿತಾಂತ-ರಸಾ .. ೬-೪೨..
 ಇಹ ಮರುತೋ ವಹಂತಿ ಸುರಸಿಂಧುಸಗಂಧಸರಿ-
 ದ್ವಿಕಸಿತಹೇಮಕೋಕನದಸೌರಭಸಾರಭೃತಃ .
 ಮಧುಕರಮೌಲಿದಘ್ನಮದದಂತುರದಂತಿಘಟಾ-
 ಕರಟಕಟಾಹವಾಹಿಘನಶೀಕರಶೀಭರಿತಾಃ .. ೬-೪೩..
 ಮನಃಪ್ರಿಯಮಿಹ ಪ್ರಭೋ ! ಮಧು-ರಸಾದರಂ ಸಾದರಂ
 ವಿಧತತ್ತ್ವ ಹವಿರರ್ಪಯನ್ ವ್ರತಶುಭಾವನಾಂ ಭಾವನಾಂ .
 ಕುರುಷ್ವ ಚ ಗುರುಷ್ವಘಕ್ಷಪಣದಕ್ಷಿಣಾಂ ದಕ್ಷಿಣಾಂ
 ಪ್ರಯಚ್ಛತಿ ತವೇಷ್ಟಿತಂ ಪ್ರಣಯಪರ್ವತಃ ಪರ್ವತಃ .. ೬-೪೪..
 ಗಿರಿಭಜನೋದಿತಪ್ರಿಯವಿಕಾಸಮಯೇ ಸಮಯೇ
 ಜನಿತನಭಃಪ್ರಚಾರಜಲಪತ್ರಿದಶೈಸ್ತಿದಶೈಃ .
 ಸಹ ಯದಿ ನಃ ಸಮೇತಿ ಹರಿರಪ್ರತಿಘಪ್ರತಿಘಃ
 ಪ್ರತಿಹತಿಮೇತು ದುಷ್ಟವಧದೋಹಲಿನಾ ಹಲಿನಾ .. ೬-೪೫..

ಪ್ರತ್ಯಕ್ಷಂ ಗೋತ್ರಮಾಸನ್ನಂ ಕಿಮನಾದೃತ್ಯ ಗೋಧನೈಃ .
 ಅದೃಶ್ಯೋ ಗೋತ್ರಭಿತ್ ಕಶ್ಚಿತ್ ಗತಃ ಸ್ವರ್ಗ ಗವೇಷ್ಯತೇ .. ೬-೪೬..
 ಅಹಾರ್ಯೋ ವಿವಿಧೈರ್ಭೋಗೈರಾಕರ್ಷಣ್ ವಿಬುಧಾನಪಿ
 ಅಪರಿಚ್ಛಿನ್ನಮೂಲೋಽಸೌ ಸಸಾರಃ ಸರ್ವದುಃಖಕೃತ್ .. ೬-೪೭..
 ನಂದ ಗೋಪಪ್ರಭೋ ಧರ್ಮೈರ್ವ್ರಜ ವೃದ್ಧಾರ್ಯ ಸದ್ಗತಿಂ .
 ಭಜ ತಾಮೇವ ಬುಧ್ವಾಸದ್ರಿಂ ತನು ತ್ರಾಣೇ ರತಿಂ ಗವಾಂ .. ೬-೪೮..
 ನಾನಾಫಲವನಾಲಿಕೇ ನಾಲಿಕೇದ್ಧಾಮಿತೋದಕೇ .
 ತೋದಕೇ ಚ ಕ್ಷುಧಾಮತ್ರ ಧಾಮ ತ್ರಸ್ತಹಿತಂ ವಿದುಃ .. ೬-೪೯..
 ಸಹಸಾ ಸಹ ಸಾರ್ಥೈರ್ಮಾ ತರಸೇತರಸೇವನಂ .
 ತನು ತಾತ ನುತಾದ್ವಜೀ ನಗತೋ ನ ಗತೋಽರ್ಚ್ಯತಾಂ .. ೬-೫೦..
 ಜುಷತಾಮಿಹ ಧೀಃ ಸೂರ್ಯಸಮಾ ಹಿ ತವ ಸುಂದರೀಂ .
 ರಕ್ಷಾರ್ಥಮಿಹ ಯಕ್ಷೇಣ ಸಮಾಹಿತವಸುಂ ದರೀಂ .. ೬-೫೧..
 ಸಭಾ-ಜನಂ ವದಾಮ್ಯೇತತ್ ಗವೈಃ ಸರಸ-ಭಾಜನಂ .
 ಸಭಾಜನಂ ಗಿರೇರರ್ಥ್ಯಂ ಸ್ವವೃತ್ತ್ಯುಲ್ಲಾಸ-ಭಾಜನಂ .. ೬-೫೨..
 ಭವತಾ ಭವ-ತಾಪಘ್ನೇ ಭಾವಿತೇ ಭಾವಿ-ತೇಜಸಾ .
 ಸು.ತರಾ ಸುತರಾಮಸ್ಮಿನ್ ಸುರಭೀಸ್ಸುರಭೀಸ್ತರ .. ೬-೫೩..
 ಬಹುವಿಧ್ಯೈಃ ಸಮಗ್ರಾಹಿ ಸಮಗ್ರಾ ಹಿ ಮತಿಸ್ತ್ವಯಾ .
 ಅತೋಽನ್ಯಜನಸಂದಿಗ್ಧೇ ನ ಸಂದಿಗ್ಧೇ ಹಿತಾಹಿತೇ .. ೬-೫೪..
 ಗೋವರ್ಧನಪ್ರಕಾಶಿನ್ಯಾ ಗೋವರ್ಧನಸಮಾಖ್ಯಯಾ .
 ಸಮಕ್ಷೇಪಿ ಗಿರೇರಸ್ಯ ಸಮಕ್ಷೇಪಿ ಕ್ಷಮಾ ಸ್ತುತಿಃ .. ೬-೫೫..
 ವಯಂ ಧೇನುಶತ್ಯೈಃ ಸಾರ್ಥಮತ್ರಾಸಂಕಟಕಾನ್ವಯಾಃ .
 ಅನ್ವಭೂಮ ನಿರಾಬಾಧಮತ್ರಾಸಂ ಕಟಕಾನ್ವಯಾಃ .. ೬-೫೬..
 ಅನಂತಮಹಿಮಾ ಸೋಽಯಂ ಸಮಸ್ತ-ವಸುಧಾ-ಧರಃ .
 ಮೌಲಿಮಂಡನಮಸ್ಯೇಂದುಃ ಸಮಸ್ತವ ಸುಧಾಧರಃ .. ೬-೫೭..
 ತಪೋಧನೈರಯಂ ಶೈಲೋ ಮಹಾಭಾಗ ಮಹೀಯತೇ .
 ಗೋಧನೈರಪಿ ನ ತ್ವತ್ರ ಮಹಾಭಾಗಮ ಹೀಯತೇ .. ೬-೫೮..
 ರೋಧೋರೋಧೋಽಜ್ಞಿತ್ಯೇರೇತ್ಯೈರುತ್ಸೈಸ್ತೈಕತ್ಯೈರಸೌ .
 ಮಹೀಮಹೀನಾಂ ತನುತೇ ಗ್ರಾವಾಗ್ರಾವಾಪ್ತತಾರಕಃ .. ೬-೫೯..
 ಧಿಷಣಾತೀತ ! ಧಿಷಣಾ ಲೋಕನೀತ್ಯಾಸ್ತು ಲೋಕನೀ .
 ಸುಧರೇಽಸ್ಮಿನ್ ವಸು-ಧರೇ ತಾತ ತೇಜಸ್ವಿತಾ-ತತೇ .. ೬-೬೦..
 ಪಾದಪಾದಭ್ರಪರ್ಯಂತಾ ದೀನಾದೀನಾಮಸೌ ಗತಿಃ .
 ಗೋಪ ಗೋಪನ-ಯೋಗ್ಯಾಸ್ಮಿನ್ ಕಾಂತಾ ಕಾಂತಾರಭೂರಪಿ .. ೬-೬೧..

ಇಹ ಪುಷ್ಪಾಘನಿಷ್ಪನ್ನವ್ರಜಾಮೋದೇ ವನೇ ಹಿತೇ .
 ಭೃಶಮುತ್ಸವಸಂತೋಷಂ ವ್ರಜಾಮೋ ದೇವನೇಹಿತೇ .. ೬-೬೨..
 ಪ್ರಯತಸ್ವ ಗಿರೇರಸ್ಯ ವ್ರಜದೇವ ! ಸಭಾಜನೇ .
 ಖಪುಷ್ಪಕಲ್ಪೇ ಮಾ ಭಕ್ತಿಂ ವ್ರಜ ದೇವ-ಸಭಾ-ಜನೇ .. ೬-೬೩..
 ದೇವಸ್ಥಾನಮಿವೇಂಧಾನಂ ಪರಾಯಣಮವಾರಿತಂ .
 ಗೋವರ್ಧನಮವೇಹ್ಯೇನಂ ನಾರಾಯಣಮಿವಾಗತಂ .. ೬-೬೪..
 ಮೋಘಾಶೋ ಮಘವಾನ್ ದೇವಃ ಸ್ಯಾದತ್ರತ್ಯಸ್ಯ ಸಾದನೇ .
 ಮೇಘಾನಾಮಪಿ ವಾ ಭಾವಃ ಸಾದಮೇತ್ಯದ್ರಿಸಾದನೇ .. ೬-೬೫..
 ಅಚಂಚಲಾಂಗಸತ್ತಾಕಶ್ಚಲಾಚಲಘನಾತತಃ .
 ಅಚಲಃ ಕಸ್ಯ ನಾಸ್ಕಲ್ಯಃ ಸಾಧ್ಯಾನಂದಸ್ಯಸಿದ್ಧಿಕೃತ್ .. ೬-೬೬..
 ಅಗಃ ಸನಗ ಆಸನ್ನಃ ಸಾಲತಾಲಲತಾತತಃ .
 ಸತತಂ ಸಂಹತಘನಃ ಸಂಗತಾನಂದಸಾಧಕಃ .. ೬-೬೭..
 ಅಹಹಾಂಗ ಖಗಂಗಾಕಗಾಹಕಾಂಗಾಂಕಗಾಗಕಃ .
 ಅಘಾಕಾಗಾಂಗಕಾಗಾಂಕಗಾಂಗಕಾಗಖಗಾಂಗಕಃ .. ೬-೬೮..
 ರಜತಗೈರಿಕರತ್ನಗಣೈರಯಂ-
 ಕನತಿ ಕಾಂತಲತಾಂಚಿತಕಾನನಃ .
 ತ್ರಿಜಗದೇಕನಿಧಾನತಯಾಸಧಿಕ-
 ಸ್ತಿದಶರಾಜಧರಾಧರತಲ್ಲಜಾತ್ .. ೬-೬೯..
 ಸಹೇತ ಪರ್ವತೋಽಯಂ ವೋ ಗೋಪ್ತುಂ ಕ್ವಚನ ಕಂದರೇ .
 ಅದರಿದ್ರಾ ವಸಾಮೋಽತ್ರ ಸರ್ವಹೇತೋರಿವೋದರೇ .. ೬-೭೦..
 ಘನಾಘನಾ ಘನಾಘನಾದ್ಭುತೇಹ ಶಾಖಿಸಂತತಿಃ .
 ವನಾವನಾವನಾವನಾನುರೂಪಸತ್ಪಲಾವೃತಾ .. ೬-೭೧..
 ವೃತೇಹ ಭಾತಿ ಹೇಮಭೂರ್ನಮೇರುಣಾ ಸಮಂತತಃ .
 ಪ್ರತೀಹಿ ನೈನಮದ್ಭುತಂ ನ ಮೇರುಣಾ ಸಮಂ ತತಃ .. ೬-೭೨..
 ಇಹ ಪ್ರಭೂತವಾಹಿನೀವನೇ ವನೇ ವನೇ ವನೇ .
 ಫಲೇನ ಭೂಯತೇ ಸ್ವಯಂ ನತೇನ ತೇನ ತೇನ ತೇ .. ೬-೭೩..
 ಅಹಾರ್ಯಮೇತಿಚೇತನಾಸಿತಾಸಿತಾನರಾಜ ತೇ .
 ಅಹಾರ್ಯಮೇತಿ ಚೇತನಾ ಸಿತಾಸಿತಾ ನ ರಾಜತೇ .. ೬-೭೪..
 ಸಮಗ್ರಗುಣಭೂಮಾಽಸೌ ಸಾನುಮಾನಾಗಮಾನಿತಃ .
 ಸಮಾಹಿತಧಿಯಾಂ ಸೇವ್ಯಃ ಸಾನುಮಾನಾಗಮಾನಿತಃ .. ೬-೭೫..
 ಯಾಚಲೇ ಜರಸಾನೇತಾ ತಾನೇ ಸಾರಜಲೇ ಚಯಾ .
 ಕಾಲಿಮಾನವಸಾಯಾಮಾ ಮಾಯಾ ಸಾವನಮಾಲಿಕಾ .. ೬-೭೬..

ಅಭ್ರಾಂತಮತಿಶಯ್ಯೇಹ ವಿರಾಜಿತಮಾಗಮೇ .
 ನಿಶಾಮಯಾಲೀನಘನಂ ಸಾಲೌಘಮತಿನಂದನಂ .. ೬-೭೭..
 ಶ್ಲೋಕಾವೃತ್ತಿಃ-
 ಅಭ್ರಾಂತಮತಿ ಶಯ್ಯೇಹವಿರಾಜಿ ತತಮಾಗಮೇ .
 ನಿಶಾಮಯಾಲೀನಘನಂ ಸಾಲೌಘಮತಿನಂದನಂ .. ೬-೭೭..
 ಚಾರುಚೀರೀರುಚಾ ರೋಚೀ ರುರುಚಾರೈರಚರ್ಚರುಃ .
 ಚಿರೋಚ್ಚರೋಚಿರಚರೋ ರುಚಿರೋ ರುಚಿರಾಚರಃ .. ೬-೭೮..
 ನೀತಿನೇತ್ರ (ತ್ರ)ನತಾನಂತ ನಿತಾಂತೋನ್ನತತಾನತಃ .
 ತಾತೇತೋಽತನುತೋಽನೀ(ತೀ)ತಂ ನನುತ್ಯೇನೋನುತಾಂತತಃ .. ೬-೭೯..
 ಸರಾಸಸಾರಸಾಸಾರೈಃ ಸೂರೋಸ್ತಸರುಸಾರಸೈಃ .
 ರಸಸೂಃ ಸರಸಸ್ತಂಸೈಃ ಸರಃಸಾರರಸೈರಸೌ .. ೬-೮೦..
 ಧೀರ ಧೀರಧುರಾಧಾರೀ ಧಾರಾಧರಧರೋಽಧರೇ .
 ರೋಧೋಧರಾರೋಧರೋಧಿಧಾರಾಧಾರೋ ಧರಾಧರಃ .. ೬-೮೧..
 ಭೂಭೃನ್ನಿಭೇಭಭಾನೇನಾನೇನ ಭೂನಾಭಿನೇನಭ .
 ಭಾನುಭಾನುಭಭಾಭಿನ್ನಂ ನುನ್ನಂ ನೂನಂ ನ ನೋ ನಭಃ .. ೬-೮೨..
 ತತ್ರ ತತ್ರಾತಿತಾರೇತತ್ರ ತಾರಾತೀತತರೂತ್ತರೇ .
 ತರೇತ್ ತಾತಾರತೀರೇತಾತತೇ ತ್ರಾತರಿ ತೇ ರತಿಃ .. ೬-೮೩..
 ವಿತತೀತಾವೃತಿವೃತೇ ವೀತಾತೀತಾವೃತಾವೃತೌ .
 ತಾತಾವಾತಾತಿವೃತ್ತೇತಿ ವಾತೋಽತೀವಾತತೇವತಿ .. ೬-೮೪..
 ನುನ್ನೈನಸಾಂ ನಿನಂಸೂನಾಂ ಸಾನೂನಾಸನಸಾನುನಾ .
 ಸಾನಸಾಂ ನಃ ಸಸೇನಾನಾಂ ಸಾಸೇನಾಽಸನ್ನಸೂಃ ಸನಿಃ .. ೬-೮೫..
 ಕಲ್ಲೋಲೋಲ್ಲೋಲಕೀಲಾಲೇ ಕೇಕಾಕಲಕಲಾಕುಲೇ .
 ಕಾಲಿಕಾಕಲಿಲಾಲೋಕೇ ಕಾಲೇ ಕಾಲೇಕಿಲೈಕಕುಃ .. ೬-೮೬..
 ಪತತಾ ಪತತೋಪೇತಃ ಪತಿತೋತ್ಪತ್ತಿತಾತಪಃ .
 ಪಾತಾ ಪೀತೋಪತಾಪೋಽಪಿ ತಪಃಪೂತಪತೇ ಪಿತಃ .. ೬-೮೭..
 ಭೂತಭೂತೇ ಭೂತಭೃತೋ ಭೀತತಾಭೀತಿಭೂತಿಭೂಃ .
 ಭಾತೀತೋ ಭೂಭೃತೋ ಭಾಭೃದ್ಭಾತಾ ಭಾತಾ ತುಭೂತಿತಃ .. ೬-೮೮..
 ಮರುಮುರ್ಮುರಮುರ್ಮಾರಿಂ ಮಾರಮಾರೇಽಮರಾಮರೇ .
 ರಮಾರಾಮೇ ಮುರಾರೌ ರುರಾಮೇಮಮುರುಮೇರುಮಂ .. ೬-೮೯..
 ರವೀರೇರಾವರಾವಾರೋಽವರ ವೈರಿವಿರಾವರ .
 ವಿವರಾರಾವಿವಿವರೋ ವೀರ ವವ್ರೇ ವರೈರುರುಃ .. ೬-೯೦..
 ಮಾನಯಾನನ್ಯನಿಯಮೋ ಮಾನ್ಯಮೇನಮನಾಮಯಃ .

ಯಮಿನಾಂ ನಾಮ ನಮೋಽಯಮಮೇಯೋ ಮೌನಮಾನಿನಾಂ .. ೬-೯೧..
 ನಿಃಸಮಾನೇನ ಮಾನೇನ ಸುಮನೋಮಾನಸೈಃ ಸಮಃ .
 ಸೋಮಸೀಮಾಸಮಾಸನ್ನಸಾನುಮಾನ್ ಸಾನುಮಾನಸೌ .. ೬-೯೨..
 ತಾತೇತಾತೀತಿತಾತೀತಃ ಕೇಕಾಕಾ-ಕುಕಕೇಕಿಕಃ .
 ಪಾಪೋಪಪಾಪಪಾಪೋ ನಾನಾನಾನಾನ್ನಾನಾನ್ನನೀಃ .. ೬-೯೩..
 ಯಯೇ ಯಾ ಯಾಯ ಯೋ ಯೋಽಯಃ ಸ ಸೋಽಸೌ ಸಾಸ ಸಾಸುಸೂಃ .
 ಮಮ ಮಾಮೋಽಮಮಾಮಾಮ ಗೋಗಾಗೋಗಾಗಗೋಗಗುಃ .. ೬-೯೪..
 ರುರುರೂರುರಿರಾರೋರಂ ದೂದಾದೀಂ ದದದಾದಿದಃ .
 ಲಾಲಿಲೋಲಾಲಿಲೀಲಾಲೋ ಹಾಹಾಹೂಹೂಹಹೇಹ ಹಿ .. ೬-೯೫..
 ನಾನಾನಾನಾನಾನಾನಾನಾ ನಾನಾನಾನಾನಾನಾನಾನಾ .
 ನಾನಾನಾನಾನಾನಾನಾನಾ ನಾನಾನಾನಾನಾನಾನಾನಾ .. ೬-೯೬..
 ಇತಿ ತತ್ತ್ವಮತತ್ತ್ವಂ ಚ ಯಥಾವದವಗಾಢಯಾ .
 ಅಚ್ಯಾನ್ಚೈರ್ಧಿಯಾ ಭಿಂದನ್ ಗೋಧನಾನ್ಯವ ಗಾಢಯಾ .. ೬-೯೭..
 ನಯಾನಯಾನಯಾನಯಾನಯಾನಯಾನಯಾನಯಾ .
 ನಯಾನಯಾನಯಾನಯಾನಯಾನಯಾನಯಾನಯಾ .
 ಯಾನಯಾನಯಾನಯಾನ ಯಾನಯಾನಯಾನಯಾನ .
 ಯಾನಯಾನಯಾನಯಾನ ಯಾನಯಾನಯಾನಯಾನ .. ೬-೯೮..
 ಮಾಯಾಭಾಸಾ ಸಾಭಾಯಾಮಾ ಯಾಸೂತಾಯಾ ಯಾತಾಸೂಯಾ .
 ಭಾತಾಯಾಯಾಯಾತಾಭಾ ಸಾ ಯಾಯಾಗೇ ಗೇಯಾಯಾಸಾ .. ೬-೯೯..
 ಸೇವಾ ಮಾನನಮಾವಾಸೇ ವಾಸಿತಾಹಿತಾಸಿವಾ .
 ಮಾತಾ ಪಿತಾ ತಾಪಿತಾಮಾ ನಹಿತಾತತತಾ ಹಿ ನ .. ೬-೧೦೦..
 ಗೇಹಾ ದೇವವದೇಹಾಗೇ ಹಾಸತಾನನತಾಸಹಾ .
 ದೇತಾನಯಾಯಾಽನತಾದೇವ ನಯಾತ ತಯಾಽನವ .. ೬-೧೦೧..
 ನದೀಸಾರಸಮೇತಾತ್ರ ದೀಪ್ತಾ ಭಾಸಾ ನರಾವೃತಾ .
 ಸಾಭಾನಾಸೌ ಮಾಭಿರಾಮೇ ರಸಾ ಸೌಮ್ಯಾ ಸುಮಾನಸ .. ೬-೧೦೨..
 ವಸುದಾ ತ್ರಸದಾನಂದ ಧೀಸುದಾಂತ ಮುದಾ ನತಾ .
 ನಾನದಾ ಮುಕ್ತಿದಾ ರಮ್ಯಾ ಸನದಾಽತ್ರ ಸದಾ ರಸಾ .. ೬-೧೦೩..
 ಸದ್ವೈವೇಽಜ್ಞುರಯಾತವೈಭವಲತಾಶೋಭ್ಯುಚ್ಚನಾನಾಗಭೇ
 ಭವ್ಯಂಕರ್ಮ ಸದಾರ್ಚಿತೋದ್ಭವ ನದೀಯಾದಸ್ತನಾಥೀಕೃತೇ .
 ಚಿತ್ರಾಟವ್ಯನುವಾಹಿವಾತವಲನಶ್ರೇಯಃಪ್ರಚೇಯೋತ್ಸವೇ
 ವದೋಕ್ತ್ಯಾ ಸಮಯೇ ಭಜೇಃ ಶುಚಿ ಗಿರೌ ಮೇರೂ ನ್ನತೇಽಸ್ಮಿನ್ ಧ್ರುವೇ .. ೬-೧೦೪..
 ವಾಸೇ ನಾಸ್ಮಿನ್ ಪೂಜಾಽದೇವಾ ವಾದೇ ! ಜಾತಾತೋದ್ಯಾರಾವಾ .

ವಾರಾದ್ಯಾವಿಭೂತಾಜೀವಾ ವಾಜೀತಾತ್ರಾದೀನಾ ಸೇವಾ .. ೬-೧೦೫..
 ಸಾನುಮಾನಯಮತೀತತಾರಕಃ ಸಾನುಮಾನಯಮತೀತತಾರಕಃ .
 ಸಾನುಮಾನಯಂಅತೀತ ತಾರಕಃ ಸಾನುಮಾನಯಮತೀತತಾರಕಃ .. ೬-೧೦೬..
 ವಿರಾಜಮಾನಾದಸಮಾನ ಭೂ-ಮಾ-
 ವಿರಾಜಂಆನಾದಸಮಾನಭೂಮಾ .
 ವಿ-ರಾಜಮಾನಾದಸಮಾನಭೂ ಮಾ
 ವಿ.ರಾ.ಜ ಮಾನಾದಸ ಮಾಂಅ ಭೂಮಾ .. ೬-೧೦೭..
 ಅಕ್ಷಿಷ್ಟಚಿತ್ರಮಿದಮತ್ರ ಮನಾಗಿವೋಕ್ತಂ
 ಚಿತ್ರಾಯುತಾನಿ ಸುವಚಾನಿ ಪುನಸ್ತಥಾಪಿ .
 ಕೃತ್ಯಂ ವಿಭೋರ್ನಿಗಮನೀಯಮನನ್ಯಭಕ್ತೈಃ
 ಆರಾಧ್ಯತಾಂ ಹರಿರಸೌ ಪೃಥಿವೀಧರಾತ್ಮಾ .. ೬-೧೦೮..
 ಇತಿ ಕಥಯತಿ ಕೃಷ್ಣೇ ಗೋಪವೃದ್ಧಾ ನಿದಧ್ಯುಃ
 ಶರಣಮಶರಣಾನಾಂ ಶಾದ್ವಲಶ್ಯಾಮಲಾಂಗಂ
 ಪುಲಕಿತವನಮಾಲಂ ಪುಷ್ಪಕಿಂಜಲ್ಕಜಾಲೈಃ
 ಪುರುಷಮಚಲಶೃಂಗೇ ಪುಂಡರೀಕಾಯತಾಕ್ಷಂ .. ೬-೧೦೯..
 ಶತಮಖಮಣಿಶೈಲಃ ಸ್ಯಾದಸೌ ದೇವತಾತ್ಮಾ
 ಶರದಿ ಸಮುದಿತಂ ವಾ ತೋಯಕಾಲಸ್ಯ ತೋಕಂ .
 ಚಿರಪರಿಚಿತಪೂರ್ವಂ ಚೇತಸಾಂ ಕಿಂ ನ (ನು)ಭಾಗ್ಯಂ
 ನ ಕಿಮಿದಮಿತಿ ಚಿಂತಾಂ ನ ವ್ಯತೀಯಾಯ ನಂದಃ .. ೬-೧೧೦..
 ಆದ್ಯಂ ಕಿಮೇತದಧಿದೈವತಮದ್ಭುತಾನಾ-
 ಮಾಕಾಲಿಕಂ ಫಲಮುತ್ಪೇಕಮಿದಂ ಶುಭಾನಾಂ .
 ಏಕೀಭವನ್ನಿಧಿರಸೌ ಕಿಮಭೀಪ್ಸಿತಾನಾ-
 ಮಿತ್ಯನ್ವಭಾವಿ ಸವಿಧೋಪಗತೈಃ ಸ ದೇವಃ .. ೬-೧೧೧..
 ಪೀತಾಂಶುಕೇ ಪೃಥುಲಬಾಹುಭುಜಾಂತರಾಲೇ
 ಮೇಘಾಭಿಜನ್ಮನಿ ಮಿಥಃ ಪ್ರತಿಬಿಂಬಬುದ್ಧ್ಯಾ .
 ಧನ್ಯಾನಿ ಗೋಪನಯನಾನಿ ತದಾಽನ್ವಭೂವನ್
 ಕೃಷ್ಣೇ ಚ ತತ್ರ ಚ ಕಿಯಂತಿ ಗತಾಗತಾನಿ .. ೬-೧೧೨..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇಷಷ್ಠಃ ಸರ್ಗಃ ..

.. ಗೋವರ್ಧನಧಾರಣಂ ನಾಮ ಸಪ್ತಮಃ ಸರ್ಗಃ ೭..

ವ್ರಜೌಕಸೋ ವಿಸ್ಮಯಮಂಧರಾಕ್ಷಾ
 ಬಾಲಾರ್ಕವರ್ಣಂ ವಸನಂ ವಸಾನಂ .
 ಶ್ಯಾಮಂ ಯುವಾನಂ ಶತಪತ್ರನೇತ್ರಂ
 ಶೈಲೋದಿತಂ ದೇವಮಥೋಪಸೇದುಃ .. ೭-೧..
 ಯಮಾಹುರಂತರ್ಬಹಿರಪ್ಯಲಕ್ಷ್ಯಂ
 ಯೋಗೇಶ್ವರಂ ಯೋಗಿಭಿರೇವ ದೃಶ್ಯಂ .
 ತಮದ್ರಿಶ್ಯಂಗೇ ಸಮುದೀಕ್ಷಮಾಣಾ
 ಗೋಪಂ ಸತಾಂ ಗೋಪಗಣಾಃ ಪ್ರಣೇಮುಃ .. ೭-೨..
 ಸ ತಾನ್ ಅಶೇಷಾನ್ ಸುಧಯೇವ ದೃಷ್ಟ್ವಾ
 ಪ್ರಹರ್ಷಯನ್ ಪ್ರತ್ಯಯಿತಪ್ರಸಾದಃ .
 ಸರಾಮಕೃಷ್ಣಾನ್ ಸನಕಾದಿಗಮ್ಯಃ
 ಸ್ವಾಮೀ ಸತಾಂ ಸ್ವಾಗತಮನ್ವಯುಂಕ್ತ .. ೭-೩..
 ಶರತ್ಪ್ರವೃತ್ತೇವ ಶಶಾಂಕಭಾಸೋ
 ವಾಚಾ ಹರೇರ್ಗೋಪಧಿಯಃ ಪ್ರಸನ್ನಾಃ .
 ಮಿಥೋವಿಮರ್ಶೈಃ ಕುಮುದೈರಿವಾಽಽಸನ್
 ಮಿಷದ್ಭಿರಾಸಾದಿತನಿರ್ಮಲಾಶಾಃ .. ೭-೪..
 ವಿಧಾನದಕ್ಷಾ ವಿಪಿನಾಶ್ರಯಾಸ್ತೇ
 ತದನ್ಯಸಂರಾಧನವೀತಸಂಗಾಃ .
 ತಮರ್ಚಯಾಮಾಸುರದೀನಸತ್ತಾಃ
 ಸಂಪ್ರೀಣನ್ಯೈಃ ಶಕ್ರಮಖೋಪನೀತ್ಯೈಃ .. ೭-೫..
 ಅನನ್ಯಯೋಗಾದಯಜಂತ ಚೈನಂ
 ಕೃಷ್ಣೇನ ತೇನೈವ ಕೃತಾನುಚಾರಾಃ .
 ಸಮೇಘಕೈಲಾಸನಿಭೈರಸಂಖ್ಯೈಃ
 ಸವ್ಯಂಜನೈಃ ಸಾದರಮನ್ನಕೂಟೈಃ .. ೭-೬..
 ನಿರ್ಧಾರಿತಾರ್ಥೇಷು ನಿಜೋಪದೇಶಾತ್
 ನೃಸ್ತೋಪಹಾರೇಷು ಮಹೀಧರಾರ್ಥಂ .
 ಅರ್ಚ್ಯತ್ವಮಾಚಾರ್ಯಕಮಪ್ಯಯಾಸೀತ್
 ಗೋಪೇಷು ಕೃಷ್ಣೋ ಭುವನೇಷು ಗೋಪ್ತಾ .. ೭-೭..
 ಉಪಾಹರನ್ ಯಾನಿ ಸಭಾಜನಾರ್ಥಂ
 ಬಲದ್ವಿಷೋ ವಲ್ಲವವಂಶವೃದ್ಧಾಃ .

ಪರೇಣ ಪುಂಸಾ ಪರಿಗೃಹ್ಯಮಾಣೈಃ
 ಪ್ರಾಪ್ತಂ ಫಲಂ ಪುಷ್ಪಫಲಾದಿಭಿಃ .. ೭-೮..
 ಮೃತ್ಯುಪಸಿಕ್ತೈರ್ಭುವನೈರಶೇಷೈಃ-
 ರನನ್ಯದತ್ತೈರಪಿ ಹವ್ಯಕವೈಃ .
 ಅಲಬ್ಧಪೂರ್ವಾಮಭಜತ್ ತದಾನೀಂ
 ಗೋಪಾಹೃತ್ಯೈಃ ಪ್ರೀತಿಮಶೇಷಗೋಪ್ತಾ .. ೭-೯..
 ವಿಧಿಪ್ರಯುಕ್ತೇ ಹವಿಷಿ ಪ್ರಭೂತೇ
 ಸಂಭುಜ್ಯಮಾನೇ ಹರಿಣಾ ಸಮಕ್ಷಂ .
 ಅನಾಗಮಶ್ರಾಂತಧಿಯೋಽಪಿ ತತ್ರ
 ಶ್ರದ್ಧಾಮವಿಂದಂತ ಸಮಗ್ರತೋಷಾಃ .. ೭-೧೦..
 ಅಮೃಷ್ಯಮಾಣೋ ವಿಹತಾಂ ಸ್ವಪೂಜಾ-
 ಮಕ್ಷಾಂ ಸಹಸ್ರೇಣ ತದಾ ಮಹೇಂದ್ರಃ .
 ಅನೇಹಸಂ ರಕ್ತಶಿಲೀಂಧ್ರಜಾಲೈಃ-
 ರಾಕಾಲಿಕೈರಂಚಿತಮನ್ವಕಾಷೀತ್ .. ೭-೧೧..
 ಅವಂಚಿತಾನ್ಯೂನಪಯಃಪ್ರದಾನಾನ್
 ಆರಾಧಕಾನ್ ಕಾಲಮಿಯಂತಮಿಂದ್ರಃ .
 ಆಹಾರಕರ್ಷಾದಭಿಹಂತುಮೈಚ್ಛತ್
 ಕೃತಾನಭಿಜ್ಞೇಷು ಕಿಮಾನ್ಯಶಂಸ್ಯಂ .. ೭-೧೨..
 ಅಥಾಽಽಜುಹಾವ ಪ್ರತಿಘಾನುಷಂಗಾತ್
 ಧೋರಾಶಯೋ ಘೋಷವಿಮರ್ದಕಾಂಕ್ಷೀ .
 ಸಮೇಷ್ಯತಾಂ ಸಂಭವಮರ್ಣವಾನಾಂ
 ಸಂವರ್ತಕಂ ನಾಮ ಗಣಂ ಘನಾನಾಂ .. ೭-೧೩..
 ಪ್ರದೀಪಿತಾನ್ ಕೋಪಹುತಾಶಭೂಮ್ನಾ
 ಪೀತೋದಧೀನ್ ವಾರಿಧರಾಯುಧೌಘಾನ್ .
 ಮರುದ್ಭುಜೇನ ತ್ವರಿತಂ ಮರುತ್ವಾನ್
 ಪ್ರಾಯುಂಕ್ತ ಘೋಷಾಭಿಮುಖಂ ಸಘೋಷಾನ್ .. ೭-೧೪..
 ಪ್ರಕಲ್ಪಯಂತಃ ಪರಿವೇಷಚಕ್ರಂ
 ವೃಂದಾವನೇ ವಿಹ್ವಲಗೋಪವೃಂದೇ .
 ಸಮೀರನುನ್ನಾಃ ಸಹಸಾ ಪಯೋದಾಃ
 ಶಕ್ರಸ್ಯ ತೇ ಶಾಸನಮನ್ವತಿಷ್ಠನ್ .. ೭-೧೫..
 ತಟಿತ್ಸಹಸ್ರೇಣ ವಿದೀಪನೇತ್ರಃ
 ಸಮೇತವಜ್ರೋ ಧೃತಚಿತ್ರಚಾಪಃ .

ಅತರ್ಕ್ಯತೇಂದ್ರಃ ಸ್ವಯಮಭ್ರವಾಹಃ
 ಕಾಲಾತ್ಮನಾ ಭೂಮಿಕಯೇವ ಖೇಲನ್ .. ೭-೧೬..
 ಅಸೂಯತಾ ವಜ್ರಭೃತಾ ಪ್ರಯುಕ್ತಾ-
 ಮಾಕಾಲಿಕೀಂ ಪ್ರಾವೃಷಮಾದಿದೇವಃ .
 ಆಶಾನಿರೋಧಂ ಜಗತಾಂ ದಿಶಂತೀಂ
 ನಿರೋದ್ಧಮೈಚ್ಛನ್ನಿಜಯಾ ನ ಶಕ್ತ್ಯಾ .. ೭-೧೭..
 ವಿಯತ್ಪಯೋಧಿಂ ಪರಿತಃ ಪಯೋದೈ-
 ವೇಲಾತಮಾಲ್ಬಿರಿವ ವರ್ಧಮಾನ್ಯೈಃ .
 ಜಿಘಾಂಸತಾ ಗೋಪಗಣಾನ್ ಮಘೋನಾ
 ಭನ್ನೇನ ತಸ್ಥೇ ಮೃಗಯಾರ್ಥಿನೇವ .. ೭-೧೮..
 ಅದೃಶ್ಯರೂಪಃ ಸ ತದಾ ಮರುತ್ವಾನ್
 ಅಂಭೋಮುಚಾಮಂತರತೋಽವತಸ್ಥೇ .
 ಅಪಾರಯನ್ ದೃಷ್ಟುಮಿವ ತ್ರಿಧಾಮ್ನೋ
 ದೀಪ್ತಿಂ ದಿವಾಭೀತ ಇವಾತಿಸೂರ್ಯಾಂ .. ೭-೧೯..
 ಅಮರ್ಷವೇಗಾದಚಮತ್ಪ್ರಿಯೋತ್ಥಾತ್
 ಜಿಘೃಕ್ಷತಾ ವಜ್ರಮಕುಂಠವೀರ್ಯಂ .
 ಅಲಕ್ಷಿ ಜೀಮೂತರಥೇ ಮಘೋನಾ
 ಮೋಘಕ್ರಿಯೋ ಮುಕ್ತ ಇವೇಂದ್ರಜಾಪಃ .. ೭-೨೦..
 ಸುತೀವ್ರಹುಂಕಾರಭೃತೋ ನಿನಾದೈಃ
 ಸೌದಾಮನೀದಶಿತತರ್ಜನೀಕಾಃ .
 ಮರುತ್ವದಾಜ್ಞಾವಿಮುಖಾನ್ ಅಭೀಕ್ಷಂ
 ನಿರ್ಭರ್ತ್ಸಯಾಮಾಸುರಿವಾಂಬುವಾಹಾಃ .. ೭-೨೧..
 ಕ್ಷಣಪ್ರಭಾಸ್ತತ್ಕ್ಷಣಮಂತರಿಕ್ಷೇ
 ಪ್ರಾಯೀಣ ಗೋಪಾನ್ ಗ್ರಸಿತುಂ ಪ್ರವೃತ್ತಾಃ .
 ಬಭಾಸಿರೇ ವಾಸವರೋಷವಹ್ನೇ-
 ಜ್ವಾಲಾಗ್ರಜಿಹ್ವಾ ಇವ ಜಾತಲೌಲ್ಯಾಃ .. ೭-೨೨..
 ಕಿಮಂತರಿಕ್ಷೇಣ ಘನೀಬಭೂವೇ
 ಕಿಮುತ್ಥಿತಂ ಧ್ವಾಂತಮಹೀಂದ್ರಲೋಕಾತ್ .
 ಮೂಲಂ ಕಿಮೇತತ್ ಪ್ರಲಯಾರ್ಣವಾನಾ-
 ಮಿತೀವ ಮೇನೇ ಮಲಿನಾಭ್ರಮಾಲಾ .. ೭-೨೩..
 ವ್ರಜೋಪಮರ್ದಂ ಸಮಯೋ ವಿಧಾಸ್ಯನ್
 ಬಭಾರ ನಮ್ರೇಣ ಪಯೋದಮೂರ್ಧ್ವಾ .

ಮಹೀಯಸೀಂ ವಾಸವಚಾಪಲೇಖಾಂ
ಮಾಯಾಪ್ರದಿಷ್ಟಾಮಿವ ಮಾಲ್ಯಶೇಷಾಂ .. ೭-೨೪..
ಕರೋರಗರ್ಜಾಪಟಹಪ್ರಣಾದಃ
ಕರಪ್ರಸೂನೈರವಕೀರ್ಯ ಪೃಥ್ವೀಂ .
ಕ್ಷಣಪ್ರಭಾಭಿರ್ಘಟಿತಾಂಗಹಾರಃ
ಕಾಲಃ ಪ್ರತುಷ್ಟಾವ ಯುಗಾಂತನೃತ್ತಂ .. ೭-೨೫..
ಪ್ರಣುದ್ಯಮಾನಾಃ ಪ್ರಬಲೈಃ ಸಮೀರೈ-
ರಾಪ್ಲಾವಯಾಮಾಸುರಮಂದಘೋಷಾಃ .
ಮಹೀಮಪರ್ಯಾಯನಿಪೀತಮುಕ್ತೈ-
ರೌದನ್ವತ್ಪೈರಂಬುಭಿರಂಬುವಾಹಾಃ .. ೭-೨೬..
ಅಂಗಾರರೂಕ್ಷಸ್ತನಯಿತ್ನುಪೂರ್ಣಾತ್
ಐರಮ್ಮದೇ ತೇಜಸಿ ತಪ್ಯಮಾನಾತ್ .
ವಿಹಾಯಸೋ ನೂನಮಭೂದ್ವಿಲೀನಾತ್
ವಿಷ್ಟಜ್ಞುಖೀ ವೃಷ್ಟಿರವಾರಣೀಯಾ .. ೭-೨೭..
ಪ್ರದೀಪ್ತವಿದ್ಯುದ್ಗಣದುರ್ನಿರೀಕ್ಷಾನ್
ಸೋಢುಂ ವ್ರಜಾಃ ಶ್ರೋತ್ರವಿಘಾತಿಘೋಷಾನ್ .
ನ ಶೇಕುರಾವರ್ಜಿತಶಕ್ತಚಾಪಾನ್
ಧಾರಾಶರಶ್ರೇಣಿಮುಚಃ ಪಯೋದಾನ್ .. ೭-೨೮..
ಸಹುಂಕೃತಾಃ ಸಾಮಿನಿಮೀಲಿತಾಕ್ಷಾ
ದೀರ್ಘೋರುಶೃಂಗಾ ದರಭುಗ್ನವಕ್ತ್ರಾಃ .
ಪ್ರತ್ಯಗ್ರಹೀಷುಃ ಪ್ರತಿಪನ್ನರೋಷಾ
ಧಾರಾಕ್ಷಣಂ ಧೈರ್ಯಭೃತೋ ಮಹೋಕ್ಷಾಃ .. ೭-೨೯..
ಸ್ತನಾಹಿತಸ್ವಸ್ತಿಕಬಾಹುಬಂಧಾಃ
ಸ್ಥಾನಾಲಕಾಃ ಸನ್ನತವಕ್ತ್ರಪದ್ಮಾಃ .
ವಿಲಗ್ನದೇಹಾ ವಸನೈರ್ನ್ಯಷೀದನ್
ವ್ರಜಸ್ತ್ರಿಯೋ ವಾದಿತದಂತವೀಣಾಃ .. ೭-೩೦..
ಚಲದ್ವಲಾಕೋಲ್ಬಣಶಂಖಮಾಲಾ
ಪಯೋಧರವ್ಯಕ್ತಿಧರೋರ್ಮಿಹಾರಾ .
ಪ್ರಾವೃಟ್ಟುನಃ ಸಂವವೃತೇತಿಘೋರಾ
ಸಂವರ್ತಸಿಂಧೋರಿವ ಧರ್ಮಪತ್ನೀ .. ೭- ೩೧..
ಗಂಭೀರಗರ್ಜಾಪಟಹಪ್ರಣಾದಂ
ಪ್ರಾರಬ್ಧಝಂಝಾನಿಲನಾದಗೀತಂ .

ತಡಿಧ್ವಿರಾಪಾದಿತತಾಂಡವಂ ತತ್
ಕಾಲಸ್ಯ ಸಂಗೀತಮಪೂರ್ವಮಾಸೀತ್ .. ೭-೩೨..
ವಿದ್ಯುದ್ಗಣೈಃ ಸಂದಿತಯಾ ಸಮಂತಾತ್
ವ್ರಜೇ ಮರುತ್ವಾನ್ ಮೃಗಯಾಮಿವೇಚ್ಛನ್ .
ಸಮಾವೃಣೋತ್ ಸಾಂದ್ರತಮಿಸ್ರಧಾಮ್ನಾ
ಮೇಘಾತ್ಮನಾ ವಾಗುರಯಾ ವನಾದ್ರೀನ್ .. ೭-೩೩..
ಆಸಾರಧಾರಾಚ್ಛುರಿತೇಂದ್ರಚಾಪೈ-
ಮೇಘೈರ್ದಿಶಾ ಮಾಘವತೀ ಚಕಾಶೇ .
ಆಮುಕ್ತಮುಕ್ತಾಗುಣರತ್ನದಾಮೈಃ
ಸಿಂಧೋರಪತ್ನೈರಿವ ಧೀರನಾದೈಃ .. ೭-೩೪..
ಹುಂಕಾರವಂತಃ ಸ್ತನಿತ್ಯೈರುದಾರೈಃ
ಕ್ಷಣಪ್ರಭಾಕಾಂಚನವೇತ್ರಭಾಜಃ .
ಪುರಂದರಸ್ಯೇವ ಪುರಃಸರಾಸ್ತೇ
ಪ್ರಚೀರುರುತ್ಸಾರಿತಗೋಪವರ್ಗಾಃ .. ೭-೩೫..
ಪ್ರಕೃಷ್ಟವಜ್ರಾಯುಧಚಾಪಚಿಹ್ನಾಂ
ಪೌರಸ್ತ್ಯವಾತೇನ ಕೃತಪ್ರಕಂಪಾಂ .
ಕಾಲಸ್ಯ ಕೃಷ್ಣಾಮಿವ ಕೇತುಮಾಲಾಂ
ಕಾದಂಬಿನೀಂ ಪ್ರೇಕ್ಷ್ಯ ಜನಶ್ಚಕಂಪೇ .. ೭-೩೬..
ಪಯೋಮುಚಾಂ ಪಂಕ್ತಿರಸಹ್ಯಧಾರಾ
ಭೂಭೃದ್ಗಣಾನ್ ಭೇತ್ತುಮಿವ ಪ್ರವೃತ್ತಾ .
ವಿಡಂಬಯಾಮಾಸ ವಿಶೇಷಭೀಮಾಂ
ಕೃತಾಂತಕೋಪೋಲ್ಲಸಿತಾಂ ಕೃಪಾಣೀಂ .. ೭-೩೭..
ಪಯೋದಭಾರೈರ್ನಮಿತಂ ನಭಃ ಕಿಂ
ಶೇಷಾಹಿನಾ ಭೂಮಿರುತ ಪ್ರಣುನ್ನಾ .
ಅದೂರತಃ ಸಂಪುಟಭಾವಭಾಜೋ-
ರಾಸೀತ್ ತಯೋರಂತರಮಲ್ಪಶೇಷಂ .. ೭-೩೮..
ಪ್ರಾಯಃ ಪ್ರಕೀರ್ಣಾಶನಿವಿಷ್ಟುಲಿಂಗೈ-
ಲೋಕಾಸ್ತದಾ ಲೋಚನರೋಧಮಾಪುಃ .
ಪಯೋದರೂಪೇಣ ವಿವರ್ತಮಾನ್ಯೈಃ
ಪರ್ಜನ್ಯಕೋಪಾನಲಧೂಮಜಾಲ್ಯೈಃ .. ೭-೩೯..
ಅಲಾತಕಲ್ಪಾಃ ಕರಕಾಸ್ತಿಲೋಕೀ-
ಮಾಪೂರಯನ್ ಅದ್ಭುತಭೀಮರೂಪಾಃ .

ಯುಗಾಂತವಾತ್ಸಾರಭಸಾವಧೂತಾಃ
 ಸಂಭೂಯ ತಾರಾ ಇವ ಸಂಪತಂತ್ಯಃ .. ೭-೪೦..
 ಚಕಾಸಚಂಚತ್ಕರಕಾಸ್ಥಿಮಾಲಾ
 ಕಾದಂಬಿನೀಕಂಟಕಭೀಷಣಾ ದ್ಯೌಃ .
 ವಜ್ರಘನಿಷ್ಟೇಷಮಹಾಟ್ಟಹಾಸಾ
 ಮೂರ್ತಿಸ್ತದಾ ಮೋಹಕರೀವ ರೌದ್ರೀ .. ೭-೪೧..
 ಶತಹ್ರದಾಭಿಧೃತಹೇಮಕಕ್ಷ್ಯಾ
 ಧಾರಾಧರಸೇಂದ್ರಧನುಷ್ಪತಾಕಾಃ .
 ಅದಭ್ರಘೋಷಘ್ನನಯೋಽನುಚಕ್ರುಃ
 ಸಪ್ತಸ್ತುತಾಂ ಶಕ್ತಮತಂಗಜಾನಾಂ .. ೭-೪೨..
 ಅಹೀಂದ್ರಭೋಗಪ್ರತಿಮಾಃ ಪತಂತೋಃ
 ಧಾರಾಸ್ತದಾ ಘೋರಮರುತ್ಪ್ರಣುನ್ನಾಃ .
 ಅಭಾವಯನ್ ಭೀಮಪಯೋದನಕ್ರಂ
 ವೈರೋಮಾರ್ಣವಂ ವೀಚಿಗಣಾವಕೀರ್ಣಂ .. ೭-೪೩..
 ಆಸಾರದುರ್ಲಕ್ಷತಡಿತ್ವಕಾಶ-
 ಮನ್ಮೋನ್ಮಸಂಕೀರ್ಣಹರಿದ್ವಿಭಾಗಂ .
 ಆಸೀದಸಹ್ಯಸ್ತನಿತಂ ಪ್ರಜಾನಾ-
 ಮಭಿನ್ನನಕ್ತಂದಿವಮಂತರಿಕ್ಷಂ .. ೭-೪೪..
 ತಡಿತ್ವ ಭಾವೇನ ತಮಃಪ್ರಕೃತ್ಯಾ
 ನಿಹ್ರಾದರೂಪೇಣ ಜಲಾತ್ಮನಾ ಚ .
 ವಿವರ್ತತೇ ವಿಶ್ವಮಿತೀವ ಗೋಪಾಃ
 ಪ್ರಾಯೋ ನ ಚಿಂತಾರ್ಣವಪಾರಮಾಪುಃ .. ೭-೪೫..
 ಪ್ರವರ್ತಮಾನಾನ್ ಪ್ರತಿಸರ್ಗಕ್ಷಪ್ತೌ
 ಪಶ್ಯನ್ ಘನಾನ್ ಪಾಶಭೃತಾಃಪೃವಾರ್ಯಾನ್ .
 ಅಭೀತಿಮುದ್ರಾಮಧುರೇಣ ಗೋಪಾನ್
 ಆಶ್ವಾಸಯಾಮಾಸ ಕರೇಣ ಶೌರಿಃ .. ೭-೪೬..
 ಯದರ್ಚನಾದಾಪದಿಯಂ ಪ್ರಸಕ್ತಾ
 ತೇನೈವ ಗೋಪಾಲಗಣಸ್ಯ ಗುಪ್ತಿಂ .
 ಅರೋಚಯತ್ ಕರ್ತುಮಶೇಷಗೋಪ್ತಾ
 ರಾಮೇಣ ಸಮ್ಮಂತ್ಯ ರಥಾಂಗಪಾಣಿಃ .. ೭-೪೭..
 ಸ ಲೀಲಯಾ ಮೇರುಮಿವ ದ್ವಿತೀಯಂ
 ಗೋವರ್ಧನಂ ಗೋಪಕುಲಪ್ರದೀಪಃ .

ನವಪ್ರರೂಢಂ ನಿಹಿತೈಕಹಸ್ತೋ
 ನಾಗೋ ನಲಸ್ತಂಬಮಿವೋಜ್ಜಹಾರ .. ೭-೪೮..
 ಅಧೋಮುಖಾವಸ್ಥಿತಮೇರುಕಲ್ಪಂ
 ಶೈಲಂ ತಮುತ್ಪಾಯ ಶರಣ್ಯಗೋಪಃ .
 ಉದಂಚಯನ್ ಸತ್ವರಮೂರ್ಧ್ವಮೂಲಂ
 ಚಕ್ರೇ ಮಹೇಂದ್ರಂ ಶಮಿತಾರ್ಥಗರ್ವಂ .. ೭-೪೯..
 ಫಣಾಭಿರಾಮಪ್ರಸೃತಾಂಗುಲೀಕಃ
 ಪ್ರಿಯಾಂಗರಾಗವ್ಯತಿಷಂಗಪಾಂಡುಃ .
 ಭುಜಸ್ತದೀಯೋ ಗಿರಿಣಾ ಬಭಾಸೇ
 ಭೂಮಂಡಲೇನೇವ ಭುಜಂಗರಾಜಃ .. ೭-೫೦..
 ಆ(ಅ)ಭುಗ್ನರಕ್ತಾಂಗುಲಿಪಂಜರಂ
 ತತ್ ರತ್ನೋರ್ಮಿಕಾರಶ್ಮಿಶಲಾಕಮಂತಃ .
 ನವೋದಕಕ್ಷೌಮವೃತಂ ವ್ಯಭಾಸೀ-
 ಚೈತ್ರಪ್ರಕಾಂಡಂ ಹರಿಬಾಹುದಂಡೇ .. ೭-೫೧..
 ವಿಹಾರಪದ್ಮಸ್ಪೃಹಯೇವ ಕೃಷ್ಣೋ
 ಭುಜಾದ್ರಿಣಾ ಭೂಮಿಧರಂ ದಧಾನಃ .
 ಸ್ವಶೇಷಭೂತಸ್ಯ ಹಲಾಯುಧಸ್ಯ
 ಪ್ರಾಚೀಮವಸ್ಥಾಂ ಪ್ರಥಯಾಂಬಭೂವ .. ೭-೫೨..
 ನಿವಾಸಭೂತೇ ನಿಖಿಲಸ್ಯ ತಸ್ಮಿನ್
 ಬಾಲಾಕೃತೌ ಬಿಭೃತಿ ಶೈಲಮೇಕಂ .
 ಸವಿಸ್ಮಯಾನ್ ವೀಕ್ಷ್ಯ ಜಹಾಸ ಗೋಪಾನ್
 ಸಂಪ್ರೀತಿಲಕ್ಷ್ಯೇಣ ತದಗ್ರಜನ್ಮಾ .. ೭-೫೩..
 ಸ ಕಾಲಿಕಾಕಾಲಕೃಪಾಣಿಕಾನಾಂ
 ಧಾರಾಶತೈರಾಹತಸಂಧಿಬಂಧಃ .
 ಅವಾಸೃಜತ್ ಕ್ಷಿಪ್ರತರಂ ಕ್ಷರದ್ಭಿ-
 ರ್ಧಾತುದ್ರವೈರ್ನೂನಮಸೃಂಜಿ ಶೈಲಃ .. ೭-೫೪..
 ಸಗೈರಿಕಸ್ತಸ್ಯ ಗಿರೇಃ ಸಮಂತಾತ್
 ವಿಲಂಬಿತೋ ವರ್ಷಪಯಃಪ್ರವಾಹಃ .
 ವಿತಾನಪರ್ಯಂತಜುಷೋ ವಿತೇನೇ
 ವಿಡಂಬನಾಂ ವರ್ಣತಿರಸ್ಕರಿಣ್ಯಾಃ .. ೭-೫೫..
 ಇರಮ್ಮದಾರ್ಚಿವ್ಯತಿಷಂಗದೀಪ್ತಃ
 ಪಾಣೌ ಹರೇರದ್ರಿಪತಿಶ್ಚಕಾಶೇ .

ಪ್ರತ್ಯಸ್ತಮಿಂದ್ರೇಣ ಮುಮುಕ್ಷಿತಾನಾಂ
 ಪ್ರಯುಕ್ತಮುತ್ಪಾತ ಇವಾಶನೀನಾಂ .. ೭-೫೬..
 ಸ ಬಾಹುದಂಡೇನ ವಹನ್ ಸಲೀಲಂ
 ಪ್ರವಾಲಕಲ್ಪಾಂಗುಲಿಪಂಜರೇಣ .
 ಮಹೀಧರಚ್ಛತ್ರಮನನ್ಯವಾಹ್ಯಂ
 ಮಾಯಾಮಯೀಂ ವ್ಯಾಕುರುತೇವ ಲೀಲಾಂ .. ೭-೫೭..
 ಕರಾಲರೂಕ್ಷಾಕೃತಿವರ್ಣಭೇದಾನ್
 ಕಾಲಾಗ್ನಿನಿರ್ವಾಪಣಕಲ್ಯವೃತ್ತೀನ್ .
 ರುರೋಧ ಶೈಲೀಕೃತಯಾ ಸ್ವಶಕ್ತ್ಯಾ
 ಪ್ರಾಯೋ ಘನಾನ್ ಪರ್ವತಕೂಟಕಲ್ಪಾನ್ .. ೭-೫೮..
 ಪೃಥ್ವ್ಯಾ ಯಥಾವದ್ಭರಿತಂ ಗಿರೇಸ್ತ-
 ನ್ಮೂಲಂ ನಿವಾಸಾಯ ಗವಾಂ ಬಭೂವ .
 ಗ್ರಾಸಾನುಭಾವಗ್ರಹಣಾರ್ಹಮಾಸೀ-
 ದಗ್ರಂ ಚ ತಸ್ಯಾನತಿವಿಪ್ರಕೃಷ್ಟಂ .. ೭-೫೯..
 ಉದಂಚಿತಸ್ಯಾದ್ರಿಪತೇರುಪಾಂತೇ
 ಪಯಃಪ್ರವಾಹಾ ನಿಬಿಡಂ ಪತಂತಃ .
 ಅತಸ್ತತ್ರ ಸ್ಫಾಟಿಕವಪ್ರಶೋಭಾ-
 ಮಂತರ್ಗತೈರಸ್ತಭಯೈರವೇಕ್ಷ್ಯಾಂ .. ೭-೬೦..
 ಅಲಬ್ಧಸೂರ್ಯೇಂದುಕರಪ್ರವೇಶೇ
 ಮೂಲೇ ಗಿರೇರಾವಸತಾಂ ಜನಾನಾಂ .
 ಸ್ವಲೋಚನದ್ವಂದ್ವವಿಹಾರಭೇದಾತ್
 ನಕ್ಷಂದಿನಾನ್ಯಾತನುತೇ ಸ್ಮ ನಾಥಃ .. ೭-೬೧..
 ಮುಕುಂದಗಾತ್ರಂ ಮಣಿದರ್ಪಣಾಭಂ
 ಛಾಯಾಪದೇಶೇನ ವಿಗಾಹಮಾನ್ಯೈಃ .
 ಸಗೋಧನೈಸ್ತತ್ರ ಸುರೇಂದ್ರಭೀತ್ಯಾ
 ಗೋಪೈಸ್ತದಾ ಗೂಢಮಿವಾವತಸ್ಥೇ .. ೭-೬೨..
 ಬಿಭರ್ತಿ ಕೃಷ್ಣಃ ಸುಕುಮಾರಗಾತ್ರಃ
 ಕ್ಷಮಾಧರಂ ತೇನ ವಿಭಾವಯಾಮಃ .
 ತದಗ್ರಜೋಽಸೌ ಬಿಭೃಯಾದಶೇಷಾಂ
 ಬಲಃ ಕ್ಷಮಾಮಿತ್ಯವದನ್ ವ್ರಜಸ್ಥಾಃ .. ೭-೬೩..
 ಬಭುಃ ಸ್ವಶಾಖಾಗ್ರಥಿತಾಗ್ರಪಾದ್ಯೈ-
 ಸ್ತಪೋಧನೈಃ ಸಾಕಮಧಃಶಿರೋಭಿಃ .

ಕೃತಾಭಿಮುಖ್ಯಾಃ ಕೃತಿನೋ ಮುಕುಂದೇ
 ತಪಃಪ್ರವೃತ್ತಾ ಇವ ತತ್ರ ವೃಕ್ಷಾಃ .. ೭-೬೪..
 ಅಧೋಮುಖಸ್ಯಾದ್ರಿಪತೇಸ್ತೃಣಾನಿ
 ಸ್ಪೃಷ್ಟ್ವಾ ಮುಕುಂದೇನ ನಿದರ್ಶಿತಾನಿ .
 ಜಾತಸ್ಪೃಹಾ ಜಗ್ರಸಿರೇ ಸಹರ್ಷಂ
 ಗಾವಸ್ತದಾ ಕಿಂಚಿದಿವೋನ್ನಮಂತ್ಯಃ .. ೭-೬೫..
 ಮಣಿಪ್ರದೀಪೈರತಮಾಂಸಿ ಗೋಪ್ಯಃ
 ಪ್ರವಿಶ್ಯ ರಮ್ಯಾಣಿ ಗುಹಾಗೃಹಾಣಿ .
 ಅಸ್ಪೃಷ್ಟಶೀತೋಷ್ಣಮಯತ್ನಲಬ್ಧಂ
 ಸ್ವಸ್ಥಾಶಯಾಃ ಸ್ವರ್ಗಮಿವಾನ್ವಭೂವನ್ .. ೭-೬೬..
 ಯಥಾಪುರಂ ತತ್ರ ಸಪುತ್ರದಾರೈ-
 ರಚ್ಛಿನ್ನಗೋದೋಹನಮಂಥನಾದ್ಭೈಃ .
 ಸ್ವಪ್ನಾವಬೋಧಪ್ರಭೃತೀನಿ ಗೋಪ್ಯಃ
 ಸಿಷೇವಿರೇ ವಿಸ್ಮೃತಪೂರ್ವವಾಸೈಃ .. ೭-೬೭..
 ಅಸ್ಪೃಷ್ಟಧಾರಾಜಲಬಿಂದುಸೇಕೈ-
 ರಕಂಪಮಾನೈರಪದಂತವೀಣೈಃ .
 ಗೋಪೀಜನೈರಾದಧಿರೇ ವಿಹಾರಾ
 ಗಿರೀಂದ್ರಮೂಲೇ ಗೃಹನಿರ್ವಿಶೇಷಂ .. ೭-೬೮..
 ವನೇಚರಾ ಗೋಪಗಣೈಃ ಸಮೇತಾ
 ವಿಮುಕ್ತಪರ್ಜನ್ಯಭಯಾ ವಿಚೇರುಃ .
 ಮಹೀಧರಚ್ಛತ್ರಧರೇ ಮುಕುಂದೇ
 ವನ್ಯಾನಿ ಸತ್ತ್ವಾನಿ ಚ ತತ್ರ ಗೋಭಿಃ .. ೭-೬೯..
 ಪ್ರಭೂತಧಾರಾಪ್ರತಿಪನ್ನಶೈತ್ಯಂ
 ಪ್ರಾಪ್ತಾರಮದ್ರಿಂ ಪ್ರಭುರದ್ಭುತಾನಾಂ .
 ಸುದರ್ಶನಾದಪ್ಯಧಿಕಾಮನೈಷೀತ್
 ಪವಿತ್ರತಾಂ ಪಾಣಿಸರೋಜಯೋಗಾತ್ .. ೭-೭೦..
 ಮುಕುಂದಹಸ್ತಾಂಬುರುಹಾಧಿರೋಹಾತ್
 ಪ್ರಃ ಶ್ರಿಯಂ ಮೇರು ಮುಖೈರಲಭ್ಯಾಂ .
 ವರ್ಷಾಪದೇಶೇನ ಗಿರಿಃ ಸ ಲೇಭೇ
 ನಗಾಧಿಪತ್ಯಾರ್ಹಮಿವಾಭಿಷೇಕಂ .. ೭-೭೧..
 ಮದೋಲ್ಬಣಾನಾಮಿವ ವಲ್ಲವೀನಾಂ

ಗೀತಂ ಗಣೈಃ ಶೌರಿಗುಣಾನುಬಂಧಂ .
 ಗುಹಾವಿಶೇಷೈರ್ಧ್ರುವಮನ್ವವಾದೀತ್
 ಗೋವರ್ಧನೋ ಗೋಪಗಣಾಭಿನಂದ್ಯಃ .. ೭-೭೨..
 ಕರಾಗ್ರಯಂತ್ರೇ ಘಟಿತೇನ ಕೃಷ್ಣಃ
 ಸವಾರಿಣಾ ಸಾನುಮತಾಽಭಿಗುಪ್ತಾನ್ .
 ಅಲಂಭಯತ್ ಗೋಪಗಣಾನ್ ಸದಾರಾನ್
 ಧಾರಾಗೃಹಾಭ್ಯಂತರವಾಸಸೌಖ್ಯಂ .. ೭-೭೩..
 ಅಚಿಂತ್ಯಶಕ್ತೇರಕುಮಾರಯೂನಃ
 ಕೌಮಾರಲೀಲಾಕವಚೇನ ಗುಪ್ತಂ .
 ಬಲಂ ತದಗ್ರಾಂಗುಲಿಸಂಶ್ರಿತಾದ್ರೇ-
 ಸ್ತಾವತ್ಪರಿಚ್ಛಿನ್ನಮಬೋಧಿ ಗೋಪೈಃ .. ೭-೭೪..
 ನಿಮೇಷನಿಷ್ಕೂತಯುಗಾನಿ ಯಾಸಾಂ
 ಯೇಭ್ಯೋ ನಿರೋಧವ್ಯಸನಾನ್ಯಭೂವನ್ .
 ತಾಸಾಂ ಸ ತೈಃ ಸಾರ್ಥಮಭೂತ್ ಸಮೀಕ್ಷ್ಯೋ
 ವಾಮಭ್ಯುವಾಂ ವಲ್ಲವಯೂಧನಾಥಃ .. ೭-೭೫..
 ಕೃತಾರ್ಥಭಾವಂ ಭೃಶಮಾದಧಾನೇ
 ಕೃಷ್ಣಾಂಗಸಂಸ್ಪರ್ಶವಿಲೋಕನಾದೌ .
 ಅಯಂತ್ರಿತಾಭಿಶ್ಚಿರಮಾಶಶಂಸೇ
 ವರ್ಷಾನುವೃತ್ತಿವೃಜಸುಂದರೀಭಿಃ .. ೭-೭೬..
 ಧಾರಾನಿಪಾತೈಃ ಸ್ತನತಾಂ ಘನಾನಾ
 ಮಕ್ಷಪ್ರಮಾಣೈರಭಿಹನ್ಯಮಾನಃ .
 ಆಕಸ್ಮಿಕೀಮನ್ವಭವತ್ ಸ ಶೈಲೋ-
 ವಜ್ರವ್ಯಥಾಂ ವಾಸವರೋಷಜಾತಾಂ .. ೭-೭೭..
 ತಮೇಕಹಸ್ತಾಂಗುಲಿಯಂತ್ರಲಗ್ನಂ
 ಧಾರಾಹತಂ ಧಾರಯತಸ್ತ್ರಿಧಾಮ್ನಃ .
 ಅಮುಕ್ತಬಾಲ್ಯಸ್ಯ ಸಮಗ್ರಶಕ್ತೇಃ
 ಕ್ಷಣಾರ್ಧವತ್ ಸಪ್ತ ದಿನಾನ್ಯತೀಯಃ .. ೭-೭೮..
 ಸ ತಾದೃಶಾಂಸ್ತೋಯಭೃತೋ ಯುಗಾಂತೇ
 ಶ್ವಾಸಾನಿಲೈಃ ಶೋಷಯಿತುಂ ಕ್ಷಮೋಽಪಿ .
 ಮಹೇಂದ್ರದರ್ಪಾತ್ಯಯಮಾತ್ರಕಾಂಕ್ಷೇ
 ಪ್ರಖ್ಯಾಪಯಾಮಾಸ ಗಿರೇಃ ಪ್ರಭಾವಂ .. ೭-೭೯..
 ಏಕತ್ರ ಸಂರಕ್ಷತಿ ಕೃಷ್ಣಮೇಘೇ

ಗೋತ್ರೇಣ ಚೈಕೇನ ಗವಾಂ ಕುಲಾನಿ .
 ಅಶೇಷಗೋತ್ರೇಘಾಭಿದಾ ನಿಯುಕ್ತೈ-
 ಮೇಘಾಯುತೈರ್ಮೋಘತಮೈರ್ಬಭೂವೇ .. ೭-೮೦..
 ವ್ರಜೋಪಮದೇವ ವಿತಥೇ ಸುರೇಂದ್ರಃ
 ಸ್ವಯಂವೃತೋಽಪತ್ರಪಯಾ ಭಿಯಾ ಚ .
 ದುನೋತಿ ಮಾಮಿಂದ್ರಪದಂ ದುರಂತಂ
 ಕಿಂಪೌರುಷಂ ಕೇವಲಮಿತ್ಯದುಃಖ್ಯತ್ .. ೭-೮೧..
 ನಿವೃತ್ತರೋಷೇ ನಿಭೃತೇಽಪಿ ಶಕ್ರೇ
 ಸಂದರ್ಶಿತಸ್ವಾಮಿನಿದೇಶಸಂಗಾಃ .
 ವವರ್ಷುರುಗ್ರಾಂ ಮುಹುರಶ್ಮವೃಷ್ಟಿಂ
 ವೈರೋಪಪನ್ನಾ ಇವ ವಾರಿವಾಹಾಃ .. ೭-೮೨..
 ನಿವಾರ್ಯ ದುರ್ವಾರಜವಾನ್ ಪಯೋದಾನ್
 ನಾಥಂ ಸತಾಂ ನಂದಸುತಂ ಪ್ರಪಿತ್ಸುಃ .
 ಕರಂಬಿತಪ್ರೀತಿಭಯಃ ಕ್ಷಣಾರ್ಧಂ
 ವ್ಯಕ್ತಿಂ ಭಜನ್ ವೈರೋಮತಲೇಽವತಸ್ಥೇ .. ೭-೮೩..
 ಕ್ರಮೇಣ ಪೃಥ್ವೀಮಭಿಗಂತುಕಾಮಃ
 ಶ್ವೇತಾಭ್ರಪರ್ಯಾಯಗಜಾಧಿರೂಢಃ .
 ವಿಲೋಚನವ್ಯಂಜಿತಪದ್ಮನಂಪತ್
 ವರ್ಷಾತ್ಯಯೋ ಮೂರ್ತ ಇವಾಬಭಾಸೇ .. ೭-೮೪..
 ಪುನಃ ಪ್ರಸನ್ನಾಂ ಪುರುಹೂತದಾಂತ್ಯಾ
 ಪಶ್ಯನ್ ದಿವಂ ಪ್ರಾಣಭೃತಾಮಧೀಶಃ .
 ತಮದ್ರಿಮವ್ಯಾಹತದಿವ್ಯಲೀಲಃ
 ಸಂತೋಲಯಾಮಾಸ ನಿವೇಶಯಿಷ್ಯನ್ .. ೭-೮೫..
 ವಿಲಕ್ಷವೃತ್ತ್ಯೈ(ತ್ಯೇ)ವ ತಿರೋಹಿತೇಷು
 ಮೇಘೇಷು ವಿಶ್ರಾಂತವಿಕತ್ಥನೇಷು .
 ಸ್ಥಾನೇ ನಿವೇಶಾದಚಲೀಚಕಾರ
 ಭತ್ರಾಚಲಂ ಶೌರಿರಖಿನ್ನಬಾಹುಃ .. ೭-೮೬..
 ಉತ್ಕ್ಲಿಪ್ಯಮಾಣಃ ಪರಿವತ್ಸ್ಯಮಾನಃ
 ಸಂಸ್ಥಾಪ್ಯಮಾನೋಽಪಿ ತಥೈವ ಭೂಯಃ .
 ಸ ತಸ್ಯ ಸಂಕಲ್ಪವಶೇನ ಭೇಜೇ
 ಶೈಲೋ ನ ಶೈಥಿಲ್ಯಕಥಾಪ್ರಸಂಗಂ .. ೭-೮೭..
 ವ್ಯಪೇತಶೈಲವ್ಯವಧಾನದೃಶ್ಯೋ

ವಿಭೂಷಿತಃ ಸ್ವೇದಕಣೈಃ ಸ ಬಾಲಃ .
 ದಿಶದ್ಭಿರಾಮೋದಮಭೌಮಭೋಗ್ಯಂ
 ದಿವ್ಯೈರವಾರ್ಕೀಯತ ಪುಷ್ಪವರ್ಷೈಃ .. ೭-೮೮..
 ನಿವೇಶ್ಯ ಕೃಷ್ಣಂ ಶಕಟೀರಧಾಗ್ರೇ
 ನಾಥೋಪಚಾರೈರುಪಸೇದಿವಾಂಸಃ .
 ಸಗೋಧನಾಃ ಸ್ವಂ ವ್ರಜಮಾವ್ರಜಂತಃ
 ಸಂಗೀತಲೀಲಾಮಭಜಂತ ಗೋಪಾಃ .. ೭-೮೯..
 ಕಚ್ಚಿನ್ನ ಖಿನ್ನೋಽಸಿ ವಹನ್ ಗಿರಿಂದ್ರಂ
 ಕಚ್ಚಿನ್ನ ವಿಮ್ಲಾಯತಿ ಪಾಣಿಪದ್ಮಂ .
 ಇತಿ ಬ್ರುವಾಣಾಃ ಸುಹೃದೋ ಮುಕುಂದಂ
 ಪರ್ಯಾಕುಲಾಃ ಪಸ್ತೃ ಶುರಂಗಮಂಗಂ .. ೭-೯೦..
 ಅಥಾವತೀರ್ಯ ಸ್ವಯಮಂತರಿಕ್ಷಾದ-
 ನುಜ್ಜಿತ್ಯೈರಾವತದಾನವರ್ಷಾತ್ .
 ವಿಲಕ್ಷಚಿತ್ತೋ ವಸುದೇವಸೂನುಂ
 ವಲ್ಗುಸ್ಮಿತಂ ವಜ್ರಭೃದಾಸನಾದ .. ೭-೯೧..
 ಪುರೋದಧಾನಃ ಸುರಭಿಂ ಪ್ರತಿಕ್ಷ್ಯಾ-
 ಮಾಜಗ್ಮುಷೀಮಾತ್ಮಭುವೋ ನಿಯೋಗಾತ್ .
 ಅಪತ್ರಪಾಗದ್ಗದಮಾಬಭಾಷೇ
 ಬದ್ಧಾಂಜಲಿಂ ಬಾಲಮುಪೇಂದ್ರಮಿಂದ್ರಃ .. ೭-೯೨..
 ನಾಥ ತ್ವಯಾ ನರ್ಮವಿಹಾರಭಾಜಾ
 ವಿಮೋಹಿತೋ ವಿಪ್ರತಿಸಾರಿತಶ್ಚ .
 ಅಕಿಂಚನಸ್ತ್ವಾಮಹಮಾಶ್ರಿತಃ ಸನ್
 ಕ್ಷಿಪ್ತಾಪಕಾರೋ ನ ಬಹಿಷ್ಠಿ ಯಾರ್ಹಃ .. ೭-೯೩..
 ಕೃತಾಪರಾಧೇಷ್ವಪಿ ಸಾನುಕಂಪಂ
 ಕ್ಷೇಮಂಕರಂ ಕ್ಷೇತ್ರವಿವೇಚಕಾನಾಂ .
 ವಿಶ್ವೋಪಕಾರಾದ್ವರಬದ್ಧದೀಕ್ಷಂ
 ವೇದ್ಯಂ ಪರಂ ವೇದವಿದೋ ವಿದುಸ್ತ್ವಾಂ(ವದಂತಿ).. ೭-೯೪..
 ನಿಗೃಹ್ಣತಸ್ತೇ ಸೃಜತಶ್ಚ ವರ್ಷಂ
 ನಿಮಿತ್ತಭಾವೇ ನಿಹಿತೈಸ್ತ್ವಯೈವ .
 ಪ್ರವರ್ತ(ತ್ಯ)ತೇ ನಿಷ್ಪ್ರತಿಘೋ ವಿಹಾರಃ
 ಸ್ವಯಂ ಪ್ರಯುಕ್ತೈರಿವ ಯಂತ್ರಭೇದೈಃ .. ೭-೯೫..

ಅನನ್ಯಸಾಧಾರಣಪಾರಮೇಷ್ಠ್ಯಾತ್
 ಅನ್ಯಾನ್ ಅಶೇಷಾನ್ ಅತಿಸಂದಧಾನಾತ್ .
 ಗೋಪಾಯಿತುಂ ಪಾರಯತಿ ತ್ರಿಲೋಕೀಂ
 ಗೋಪಾಯಮಾನಾದಪಿ ನ ತ್ವದನ್ಯಃ .. ೭-೯೬..
 ವ್ರಜೌಕಸಾಂ ನಾಥ ದಿವೌಕಸಾಂ ವಾ
 ವಿಪತ್ಯಸಂಗೇ ವಿಹಿತಾವತಾರಃ .
 ಏಕಸ್ತ್ವಮೇವ ಸ್ವಯಮೀಪ್ಸಿತಾನಾಂ
 ದಯಾಸಹಾಯೋ ನಿಯಮೇನ ದಾತಾ .. ೭-೯೭..
 ರೂಪತೋ ವಿಗ್ರಹತಶ್ಚ ವಿಶ್ವಂ
 ನಿತ್ಯಂ ತ್ವಯೈಕೇನ ಧೃತಂ ಯದೇತತ್ .
 ತದೇಕದೇಶೋದ್ವಹನಾದಮುಷ್ಮಾತ್
 ನ ವಿಸ್ಮಯಂ ತತ್ತ್ವವಿದೋ ಭಜಂತಿ .. ೭-೯೮..
 ಪ್ರಯೋಜಿತೋಽಹಂ ತ್ವಯಿ ಭಕ್ತಿಬಂಧಾತ್
 ಗೋಭಿಃ ಸ್ವಲೋಕಾದುಪನೇದುಷೀಭಿಃ .
 ಇಚ್ಛಾಮಿ ಸಂರಕ್ಷಿತಗೋವ್ರಜಂ ತ್ವಾಂ
 ಸ್ಥಾನೇ ಗವಾಮಿಂದ್ರತಯಾಽಭಿಷೇಕ್ತುಂ .. ೭-೯೯..
 ತಿರೋಹಿತಾಮಂಭಸಿ ವಿಂದತಾ ಗಾಂ
 ಪೂರ್ವಂ ತ್ವಯಾ ಪೋತ್ರಿವರೇಣ ಲಬ್ಧಾ .
 ನಿರುಕ್ತನಿಷ್ಣಾತಕೃತಾಭ್ಯನುಜ್ಞಾ
 ವ್ಯಕ್ತಿಂ ಪುನರ್ಯಾತು ಶುಭಾ ತ್ವದಾಖ್ಯಾ .. ೭-೧೦೦..
 ಉಪೇಂದ್ರಭೂತಾದ್ಭವತೋಽಪಿ ಭೂಮ್ನಾ
 ಮಾನ್ಯೋ ಮನುಷ್ಯಾಭಿನಯೇ ಮಯಾ ತ್ವಂ .
 ಅಭ್ಯರ್ಥನಾಮಾದರತಸ್ತದೇನಾಂ
 ಪ್ರತೀಚ್ಛ ವಿಶ್ವಂಭರ ವಿಶ್ವಭೂತ್ಯೈ .. ೭-೧೦೧..
 ಇತಿ ಬ್ರುವಾಣೋ ಮಘವಾನ್ ಧೃತಾದ್ರೇಃ
 ಶ್ರಾಂತಿಂ ಜಗದ್ಧಾತುರಿವಾಪನೇಷ್ಯನ್ .
 ಧ್ಯಾತೋಪಯಾತಾಂ ತ್ರಿದಶಪ್ರಣೇತಾ
 ದಿವ್ಯಾಪಗಾಂ ದರ್ಶಯತಿ ಸ್ಮ ದೇವೀಂ .. ೭-೧೦೨..
 ಅಭೌಮಗಂಗಾಪಯಸಾ ಪ್ರಪೂರ್ಣಾ-
 ಮಾವರ್ಜಯನ್ ವಾರಣರಾಜಘಂಟಾಂ .
 ಅಶೇಷಸಾಮ್ರಾಜ್ಯಪದಾಭಿಷಿಕ್ತಂ

ಗುಪ್ತೈ ಗವಾಂ ಗೋತ್ರಭಿದಭ್ಯಷಿಂಚತ್ .. ೭-೧೦೩..
 ತದಂಗಸಂಸ್ಪರ್ಶವಶೇನ ಧನ್ಯೈ-
 ರಾಪ್ಲಾವ್ಯಮಾನಾಮಭಿಷೇಕತೋಯೈಃ .
 ಅಪೇತಭಾರಾಮಿವ ಭೂತಧಾತ್ರೀ-
 ಮುಲ್ಲಾಘಿತಾಂ ಪ್ರೈಕ್ಷತ ನಾಕನಾಥಃ .. ೭-೧೦೪..
 ಕೃತಾಭಿಷೇಕಃ ಕೃತಿನಾ ಮಘೋನಾ
 ಗುಪ್ತೇನ ಗೋವಿಂದ ಇತಿ ಸ್ವನಾಮ್ನಾ .
 ಕೃತಪ್ರಸಾದಃ ಪ್ರಜಿಘಾಯ ಕೃಷ್ಣಃ
 ಸ್ವರ್ಗಾಧಿರೋಹಾಯ ಪುನಃ ಸುರೇಂದ್ರಂ .. ೭-೧೦೫..
 ಪ್ರತಿಗತವತಿ ಯೂಥೇ ಪುಷ್ಕಲಾವರ್ತಕಾನಾಂ
 ದಿವಿಭುವಿ ಚ ನಿಯತ್ಯಾ ದೀರ್ಘನಿದ್ರೋಜ್ವಿತಾನಾಂ .
 ಗುಣಗರಿಮಸಮೃದ್ಧಂ ಗೋಕುಲಂ ವೀಕ್ಷ್ಯ ತುಷ್ಯನ್
 ಗುರುಭಿರಭಿನಿಯುಕ್ತಾಮಾಶಿಷಂ ಪ್ರತ್ಯಗೃಹ್ಣಾತ್ .. ೭-೧೦೬..
 ಮುಕುಲಿತರವಿಧಾಮ್ನಾ ದೇಹದೀಪ್ತೈವ ಮುಷ್ಣನ್
 ಜಲದಕದನಜಾತಂ ಜೀವಲೋಕಸ್ಯ ಜಾಡ್ಯಂ .
 ವ್ಯಚರದಚಲಭೋ(ಭಾ)ಗೇ ಚಾರಯನ್ ಧೇನುಚಕ್ರಂ
 ಪಿಶುನಿತನಿಜಮಾಯಾಂ ಭೂಷಯನ್ ಪಿಂಭಮಾಲಾಂ .. ೭-೧೦೭..
 ಪ್ರಣಿಹಿತಮಧಿರೋಹನ್ ಪ್ರಾಗಿವಾದ್ರಿಂ ಪೃಥಿವ್ಯಾಂ
 ಅವಮತಪುರುಹೂತ್ಯೈರರ್ಚಿತೋ ಗೋಪವೃಂದೈಃ .
 ವ್ರಜಪತಿರುಪಸೀದನ್ ಬಾಲಯೋಗ್ಯಾನ್ ವಿಹಾರಾನ್
 ವನಚರ(ಭವ)ಪರಿಬಹೋ ವತ್ಸಪಾಲೈಃ ಸಿಷೇವೇ .. ೭-೧೦೮..
 ನಾಥಃ ಸೋಽಯಂ ಶಿಶುರಪಿ ಸತಾಂ ನಂದಗೋಪಸ್ಯ ಸೂನುಃ
 ಪ್ರಾಯಃ ಶೈಲಃ ಪ್ರತಿನಿಧಿರಸೌ ಪದ್ಮನಾಭಸ್ಯ ಪುಂಸಃ .
 ಕಿಂ ನಃ ಸಾಧ್ಯಂ ಸುರಪತಿಮುಖೈಃ ಕಿಂಪಚಾನೈಸ್ತದನ್ಯೈಃ
 ಸಾಕಂ ದಾರ್ಶೈರಿತಿ ಕಿಲ ಜಗುಸ್ತತ್ರ ಸಂಭೂಯ ಗೋಪಾಃ .. ೭-೧೦೯..
 .. ಇತಿ ಶ್ರೀಕವಿವಾರ್ತಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೈದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ಗೋವರ್ಧನಧಾರಣಂ ನಾಮ ಸಪ್ತಮಃಸರ್ಗಃ ..

.. ವೇಣುನಾದ ರಾಸಲೀಲಾಂ ಅಷ್ಟಮಃ ಸರ್ಗಃ ೮..

ಅಥ ಪ್ರಸೂನಾಯುಧಭಾಗಧೇಯಾ-

ನ್ಯಾರಬ್ಧಮಂದಾನಿಲಸೌತಿಕಾನಿ .
 ಮಧುಪ್ರಸಂಗಾನ್ಮಧುರಾಣಿ ಯೂನಾ-
 ಮನುಷ್ಣಶೀತಾನ್ಯಭವನ್ ದಿನಾನಿ .. ೮-೧..
 ಅನೇಕರೂಪೈಃ ಸ್ವಯಮೇಕರೂಪಃ
 ಕಾಲಾತ್ಮಕಂ ರೂಪಮಕಾಲಕಾಲ್ಯಃ .
 ಋತುಪ್ರಭೇದೈರನುಭೂಯ ರೇಮೇ
 ರಾಮಾಸಖೋ ರಾಮಮನುಪ್ರಯಾತಃ .. ೮-೨..
 ಹೇಮಂತಪೂರ್ವಃ ಶಿಶಿರಾಂತಿಮಶ್ವ
 ಶರಚ್ಚ ಸಂಭೂಯ ವಸಂತವೃತ್ತಾ .
 ಶನೈಶ್ಯನೈಃ ಶಾಂತಿಮುಪೇಯಿವಾಂಸ-
 ಸ್ತದ್ವೈಭವಾತ್ ತನ್ಮಯತಾಮಿವಾಽಪುಃ .. ೮-೩..
 ಪ್ರಾಯೀಣ ಪಂಚಾಯುಧಪಂಚವಕ್ತಃ
 ಪಲಾಶಕೋಶಾಕೃತಿಮಾದದಾನ್ಯೈಃ .
 ಮನಸ್ವಿನೀಮಾನಗಜೇಂದ್ರಭೇದಾತ್
 ಸಶೋಣಿತ್ಯೈಃ ಪಾಣಿರುಹೈಶ್ಚಕಾಶೇ .. ೮-೪..
 ಜಗಂತಿ ಪುಂಡ್ರೇಕ್ಷುಶರಾಸನೇನ
 ಪ್ರಸೂನಬಾಣೈರಪಿ ಜೇತುಮಿಚ್ಛುಃ .
 ಅಸೂಚಯನ್ ಆತ್ಮಭುವಃ ಸ್ವನಾದೈ-
 ರವ್ಯಾಹತಾಮಾಶಿಷಮನ್ಯಪುಷ್ಪಾಃ .. ೮-೫..
 ವರಾಂಗನಾವಕ್ತ್ರಪದಾಂಬುಜಾನಾಂ
 ಸ್ವಾಭಾವಿಕೀಂ ಸೌರಭರಾಗಲಕ್ಷ್ಮೀಂ .
 ಪ್ರಪಿತ್ಸಮಾನೌ ಪ್ರಸವೈಸ್ತದರ್ಹಂ
 ದ್ವೇಧಾ ದ್ರುಮೌ ದೋಹದಮನ್ವಭೂತಾಂ .. ೮-೬..
 ತೀಕ್ಷ್ಣಾರುಣಾಗ್ರಾಣ್ಯಚಿರಪ್ರರೋಹಾ
 ಚ್ಚಕಾಶಿರೇ ಚಂಪಕಕುಡ್ಮಲಾನಿ .
 ದತ್ತಾನಿ ಕಾಮೋತ್ಸವಮಂಗಲಾರ್ಥಂ
 ದೀಪಾಂಕುರಾಣೀವ ವಸಂತಲಕ್ಷ್ಮಾಃ .. ೮-೭..
 ಮುಕ್ತಾಪಗಾಮಗ್ನಸಮುತ್ಥಿತಾತ್ಮಾ
 ಭೂಯೋ ಭಜನ್ ಪುಷ್ಪರಜೋಭಿಷೇಕಂ .
 ಚಚಾರ ಮಂದಂ ಮಲಯಾದ್ರಿವಾತ-
 ಶ್ಚೇತೋಭುವೋ ದೃಪ್ತ ಇವೌಪವಾಹ್ಯಃ .. ೮-೮..
 ಪುಷ್ಪೇಷು ಸಂಯೋಗವಿಯೋಗವೃತ್ತಾ

ಕ್ರಮಾಧ್ಯಜಂತೀ ನತಿಮುನ್ನತಿಂ ಚ .
 ವನಾಂತರೇ ಷಟ್ಪದಪಂಕ್ತಿರಾಸೀ-
 ನ್ಮಂಜುಸ್ವನಾ ಮನ್ಮಥಚಾಪಮೌರ್ವೀ .. ೮-೯..
 ವಸಂತಕೃಪ್ತಾನ್ ಮದನಸ್ಯ ಬಾಣಾನ್
 ಆಂದೋಲಯನ್ ನೂನಮನೋಕಹೇಷು .
 ದಿನೇದಿನೇ ದಕ್ಷಿಣಮಾತರಿಶ್ವಾ
 ಗತಾಗತಾಭ್ಯಾಂ ಗಣಯಾಂಚಕಾರ .. ೮-೧೦..
 ಆಘೂರ್ಣ್ಯಮಾನೈರಭಿತೋ ನಭಸ್ವಾನ್
 ಕಾಂತೈಃ ಪ್ರದೀಪೈರಿವ ಕರ್ಣಿಕಾರೈಃ .
 ವನಶ್ರಿಯೋ ಮಾಧವಸಂಗಮಾರ್ಹಂ
 ಮಂಗಲ್ಯನೀರಾಜನಮಾಚಚಾರ .. ೮-೧೧..
 ಪ್ರಸೂನಹಾಸಾಧರಪಲ್ಲವಾನಾಂ
 ಕಿಂಜಲ್ಕರೋಮಾಂಚಜುಷಾಮಭುಂಕ್ತ .
 ಮಂದಾನಿಲೈರಾಹಿತವೇಪಥೂನಾಂ
 ಕಾಂತಿಂ ವಸಂತೋ ವನವಲ್ಲರೀಣಾಂ .. ೮-೧೨..
 ವಿಹಾರಯೋಗ್ಯಾಮಥ ವೀಕ್ಷ್ಯ ವನ್ಯಾಂ
 ರಮಾಪತಿಂ ರಾಮಸಖಂ ವಿಶಂತಂ .
 ನಭಶ್ಚರೈಃ ಸಾಕಮನೋಕಹಾಸ್ತಂ
 ನಾಥಂ ಪ್ರಸೂನೋರ್ಮಿಭಿರಭ್ಯಷಿಂಚನ್ .. ೮-೧೩..
 ಪುಷ್ಪಾಕರೇಣ ಪ್ರತಿಪನ್ನಶೋಭಂ
 ವೃಂದಾವನಂ ನಂದಿತಗೋಪವೃಂದಂ .
 ಪ್ರದರ್ಶಯನ್ ಪ್ರಾಪಿತಧೇನುವತ್ಸಂ
 ರಾಮಾನುಜೋ ರಾಮಮಿದಂ ಬಭಾಷೇ .. ೮-೧೪..
 ಮನೋಭುವೋ ಮೂರ್ತಮಿವಾವಲೇಪಂ
 ಮಾನ್ಯಂ ಮನಸ್ಕಾರಮಿವ ತ್ವದೀಯಂ .
 ಚಿರಂ ತ್ವಯಾ ಸೇವ್ಯಮಿಹಾರ್ಯ ಮನ್ಯೇ
 ಚಿತ್ರಂ ವನಂ ಚೈತ್ರರಥಾಭಿನಂದ್ಯಂ .. ೮-೧೫..
 ಅಮಾನುಷಪ್ರಾಪ್ಯಮರಣ್ಯಮೇತತ್
 ಪ್ರಾಪ್ತಸ್ಯ ತೇ ಪಾದರಜಃಪ್ರಭಾವಾತ್ .
 ಸತ್ತೋಪಪನ್ನಾ ನ ಭಜಂತಿ ಸತ್ತಾಃ
 ಶಾಂತಾಶಯಾಃ ಶಾಶ್ವತಿಕಂ ವಿರೋಧಂ .. ೮-೧೬..
 ಅಚಿಂತ್ಯಭೂಮ್ನಸ್ತವ ಸನ್ನಿಧಾನಾ-

ದನ್ಯೋನ್ಯಜಾತೀಯದಶಾಂ ದಧಾನಾಃ .
 ಸಿಂಹೀವಶಾಸ್ತನ್ಯವಿದೋ ಭಜಂತೇ
 ಸುಭ್ರಾತೃತಾಂ ಕೇಸರಿದಂತಿಪೋತಾಃ .. ೮-೧೭..
 ತ್ವದರ್ಪಿತಸ್ವಾದುತ್ಯಣಾದಿನೀನಾಂ
 ತ್ವದ್ವಂಶನಾದಾಮೃತಪಾಯಿನೀನಾಂ .
 ಮನ್ಯೇ ಗವಾಂ ವತ್ಸಗಣಾವೃತಾನಾಂ
 ವಿಷ್ವಗ್ವನಂ ವಿಶ್ರಮಯೋಗ್ಯಮೇತತ್ .. ೮-೧೮..
 ವಸಂತಲಕ್ಷ್ಮ್ಯ ಇವ ವಾಸಭೂಮಿಂ
 ಸಂಕಲ್ಪಯೋನೇರಿವ ಶಿಲ್ಪಶಾಲಾಂ .
 ರತೇರಿವಾರಾಮವಿಭೂತಿಮನ್ಯಾಂ
 ವನ್ಯಾಮಿಮಾಂ ವೇದ್ಮಿ ತವೋಪಕಾ(ಕ)ರ್ಯಾಂ .. ೮-೧೯..
 ವನಸ್ಥಲೀಯಂ ಮಕರಂದವರ್ಷ್ಯ-
 ರತೋಯಕರ್ಮಾಂತಿಕಮಾತ್ಮಸೇಕಾ .
 ಪ್ರಸ್ತೌತಿ ಪರ್ಯಾಪ್ತಪರಾಗಜಾಲಾ
 ಸಮೀಹಿತಂ ಸಂಚರಣೋತ್ಸವಂ ತೇ .. ೮-೨೦..
 ನಭಃಸ್ಪೃಶಾಮತ್ರ ಮಹೀರುಹಾಣಾಂ
 ನೀಡಾದಮೀ ನಿಷ್ಪತಿತಾಃ ಸಲೀಲಂ .
 ಪ್ರಯುಂಜತೇ ಸ್ವಾಗತಮಂಜಸಾ ತೇ
 ಪ್ರಾಯಃ ಶುಭಾಲಾಪಜುಷಃ ಶಕುಂತಾಃ .. ೮-೨೧..
 ವಾತಾವಧೂತಾಸ್ತರವಃ ಸ್ವಮೂರ್ಧ್ವಾ
 ಸಂತಾನಸಾಂತಾನಿಕಸಂಪದಸ್ತೇ .
 ಪ್ರಾಜ್ಞೈರಮೀ ಪುಷ್ಪಫಲೈಶ್ಚ ನೂನಂ
 ವಿತನ್ವತೇ ವಂದನಮರ್ಹಣಾಂ ಚ .. ೮-೨೨..
 ಆಸ್ವಾದ್ಯ ಚೂತಾಂಕುರಮನ್ಯಪುಷ್ಪಾಃ
 ಪ್ರಾಯಃ ಸ್ವನೈಃ ಪಂಚಮಮುದ್ಗಿರಂತಃ .
 ಆಕಾರಯಂತೀವ ವನಂ ಗತಂ ತ್ವಾಂ
 ದಿವ್ಯಾನಮೀ ದರ್ಶಯಿತುಂ ಪ್ರದೇಶಾನ್ .. ೮-೨೩..
 ತ್ವತ್ಪಾದವಿನ್ಯಾಸವಿಶೇಷಧನ್ಯಾಃ-
 ಮಾಪಾದಯಿಷ್ಯಂತ ಇವಾತ್ಮಧಾತ್ರೀಂ .
 ಏನಾಂ ಸ್ವಶಾಖಾಗ್ರಕರಪ್ರಯುಕ್ತೈಃ
 ಪ್ರಚಿನ್ವತೇ ಭೂಮಿರುಹಾಃ ಪ್ರಸೂನೈಃ .. ೮-೨೪..
 ನಿಶಾಮಯಂತ್ಯೋ ವನದೇವತಾಸ್ತಾಂ

ಚಕೋರಸಮೋಹನಚಾರುದೀಪ್ತಿಂ .
 ಪ್ರೀತಿಂ ಪ್ರಭೂತಾಂ ಪರಿವಾಹ್ಯ ಗೀತೈಃ
 ಶೀತಾಶ್ರುಣಾ ಶೇಷಮಿವೋದ್ವಮಂತಿ .. ೮-೨೫..
 ರಸಾಲರಂಭಾದಿಭವೈರಿಹೃತಾಃ
 ಫಲದ್ರವೈಃ ಪಿಚ್ಛಿಲಪಾರ್ಶ್ವಭಾಗಾಃ .
 ವತ್ಸಾವಗಾಹ್ಯಾ ವನರಾಜಿಮಧ್ಯೇ
 ಪೂರ್ಣಾಃ ಸುಧಾಯಾ ಇವ ಭಾಂತಿ ಕುಲ್ಯಾಃ .. ೮-೨೬..
 ಕಲ್ಹಾರಪದ್ಮೋತ್ಪಲಕಾಂತಿಭಿನ್ನೇ
 ಕಟಾಕ್ಷವಿಕ್ಷೇಪಗುಣಂ ಭಜಂತ್ಯಃ .
 ಅರಣ್ಯಭಾಗಾನ್ ಅಭಿತಃ ಪ್ರವಾಹೈಃ-
 ರಾಪ್ಯಾಯಯತ್ಯಾಪ ಇಮಾಃ ಪ್ರಸನ್ನಾಃ .. ೮-೨೭..
 ತ್ವದ್ವಕ್ತೃಪದ್ಮಪ್ರತಿಮಾಸಹಸೈಃ
 ಸಂಸೃಜ್ಯಮಾನೇವ ಸಪುಷ್ಕರಾಽಸೌ .
 ಪ್ರಭಾವತಃ ಖ್ಯಾಪಿತಪುಷ್ಕರಶ್ರೀಃ
 ಪುಣ್ಯೋದಕಾ ಪುಷ್ಕರಿಣೀ ವಿಭಾತಿ .. ೮-೨೮..
 ಸಂಚಾರಜಾತೈಃ ಶ್ರಮವಾರಿಲೇಶೈಃ-
 ರಾಲಕ್ಷ್ಯಮುಕ್ತಾಗುಣಮಂಡನಂ ತ್ವಾಂ .
 ವ್ಯಕ್ತಂ ನದೀ ವೀಜಯತೀಯಮಾರಾ-
 ದಂಭೋರುಹೈರಾಶ್ರಿತವೀಚಿಹಸೈಃ .. ೮-೨೯..
 ಸಹಂತಿ ವಾತಾ(ಶೀತಾ)ತಪವರ್ಷವಾತಾಂ-
 ಸ್ತೋಯೇಷು ತಿಷ್ಠಂತಿ ರವಿಪ್ರತೀಕ್ಷಾಃ .
 ತಪಸ್ಯತಸ್ತನ್ಮುಖಕಾಂತಿಲೋಭಾತ್
 ಪದ್ಮಾನಿಮಾನ್ ಪಶ್ಚಿಮರಾಮ ಮನ್ಯೇ .. ೮-೩೦..
 ತರಂಗೀಣೀಭಿಃ ಪರಿರಭ್ಯ ಮುಕ್ತಃ
 ಸಂಲಾಪವಾನ್ ಭೃಂಗರವೈರಧೀರೈಃ .
 ಆಪೃಚ್ಛತೇ ನೂನಮತಃ ಪ್ರಯಾಂತಂ (?)
 ಮಂದೀಭವನ್ ಕುಂದಸಮೀರಣಸ್ತ್ವಾಂ .. ೮-೩೧..
 ಮನಃಪ್ರಸಾದಂ ತವ ದರ್ಶಯಂತೀ
 ಪ್ರಾಲೇಯಸಂಘಾತನಿಭೈಃ ಪಯೋಭಿಃ .
 ಶುದ್ಧಾ ನವೇಂದೀವರನೀಲವಾಸಾ-
 ಶ್ಚಾಯೇವ ತೇ ಶೈವಲಿನೀ ವಿಭಾತಿ .. ೮-೩೨..
 ಸಹ ಪ್ರಯಚ್ಛಂತಿ ತವ ಪ್ರಿಯಾಭಿ-

ಶ್ಚಂಚೂರ್ಯಮಾಣಾ ಇಹ ಚಕ್ರವಾಹಾಃ .
 ಆಹೂಯ ದಾತಾರ ಇವಾತಿಥೇಯಾಃ
 ಕಾಲೋಚಿತಾಂ ಕಸ್ತ್ವ ಮಿತೀವ ವಾಚಂ .. ೮-೩೩..
 ವಿಧೂತವಾಲವ್ಯಜನಾಃ ಸ್ವಪಕ್ಷೈ-
 ಶ್ಚಾರುಸ್ವನಾಪಾದಿತಚಾಟುವಾದಾಃ .
 ಅಭಿನ್ನವರ್ಣಾಃ ಪ್ರತಿಯಂತ್ಯಮೀ ತ್ವಾಂ
 ರಾಜೋಪಚಾರೈರಿವ ರಾಜಹಂಸಾಃ .. ೮-೩೪..
 ದಿವಾಽಪಿ ಗೋವರ್ಧನನಿರ್ಝರಾಣಾಂ
 ಸಂಭಾದಿತೇ ವ್ಯೋಮ್ನಿ ತುಷಾರಜಾಲೈಃ .
 ಇಹಾತಪಶ್ಚಾಂದ್ರಮಸೇನ ಧಾಮ್ನಾ
 ವಿಕಲ್ಪ್ಯತೇ ಬೋಧಿತಪಂಕಜೋಽಪಿ .. ೮-೩೫..
 ಅತರ್ಕಿತಪ್ರಾಪ್ತಮವೇಕ್ಷ್ಯ ಕಾಂತ್ಯಾ
 ಮೇಘಂಕರಂ ಮೇಚಕಮಂಬರಂ ತೇ .
 ನಿನಾದನಿಷ್ಪಾದಿತಷಡ್ವಗೀತಾ
 ನೃತ್ಯಂತ್ಯಮೀ ಸಾನುಷು ನೀಲಕಂಠಾಃ .. ೮-೩೬..
 ನದೀಭಿರಾರಬ್ಧತರಂಗಲಾಸ್ಯಂ
 ನಾದೈರ್ಯುತಂ ನಿರ್ಝರದುಂದುಭೀನಾಂ .
 ಗಾಯದ್ವಿರೇಘಂ ಗಿರಿಣಾ ತ್ವದರ್ಥಂ
 ಪ್ರಾಯೇಣ ಸಂಗೀತಮಿಹ ಪ್ರಯುಕ್ತಂ .. ೮-೩೭..
 ಕಲಿಂದಜಾಕಚ್ಚಭುವಾಂ ಸಖೀಭಿಃ
 ಪ್ರಚ್ಛಾಯವನ್ಯಾಭಿರಧಿತ್ಯಕಾಭಿಃ .
 ಸೂತೇ ಗಿರಿಃ ಸೂಚಿ(ದಿ)ತನಂದನೋಽಸೌ
 ಸ್ವರ್ಗೌಕಸಾಂ ಸ್ವೈರವಿಹಾರವಾಂಛಾಂ .. ೮-೩೮..
 ಅಭ್ಯಾಗತಂ ವೀಕ್ಷ್ಯ ಭವಂತಮಾರಾತ್
 ಸಾಲಾ ಇಮೇ ಸಾಮಿನತಾಗ್ರಶಾಖಾಃ .
 ಸುಧಾರಸಸ್ವಾದುತಮಾನಿ ಭಕ್ತ್ಯಾ
 ಸ್ವಯಂ ಪ್ರಯಚ್ಛಂತಿ ಫಲಾನಿ ಧನ್ಯಾಃ .. ೮-೩೯..
 ಪಾತ್ರಿಭವಂತಸ್ತವ ವೀಕ್ಷಣಾನಾಂ
 ಪದ್ಮಾಲಯಾವಾಸವಿಕಲ್ಪಿತಾನಾಂ .
 ಚರಾಚರಾಃ ಕಾನಿ ಕಿಯಂತಿ ವೈತೇ
 ತಪಾಂಸ್ಯತಪ್ಯಂತ ಭವಾಂತರೇಷು .. ೮-೪೦..

ವಿಜಾನತಾಂ ಸತ್ಪುರುಷಪ್ರಭಾವಂ
 ಪುಂಸಾಮಮೀ ಪುಣ್ಯತಮೀಭವಂತಃ .
 ಪ್ರಾಯಸ್ತ್ವದಂಗೀಕರಣಾತ್ ಪ್ರಯಾಸ್ಯ-
 ನ್ಯಾರಾಧ್ಯತಾಮದ್ರಿವನಾವಕಾಶಾಃ .. ೮-೪೧..
 ಸಂಸ್ಕಾರಪೂತಾಭಿರಿತೀವ ವಾಗ್ಭಿಃ
 ಸಮೋದಯನ್ನಗ್ರಜಮಾದಿದೇವಃ .
 ವಿಜಾತಲೀಲೋ ವಿಜಹಾರ ಹೃಷ್ಯನ್
 ವಂದ್ಯಃ ಸತಾಂ ವತ್ಸಗಣಾನುಯಾಯೀ .. ೮-೪೨..
 ಸ್ವಯಂವೃತಃ ಸ್ವೈರವಿಹಾರಲಕ್ಷ್ಮ್ಯ
 ಮುಹುರ್ವಿತೇನೇ ವಿಪಿನೇ ಮುಕುಂದಃ .
 ಸ್ಥಾನಾಂತರಪ್ರಾಪ್ತಿವಿಭಾವಿತಾನಿ
 ಸ್ಥಿತೇರಭಿನ್ನಾನಿ ಗತಾಗತಾನಿ .. ೮-೪೩..
 ಪ್ರಭೂತಯಾ ಪುಷ್ಪಫಲಪ್ರಸೂತ್ಯಾ
 ವದಾನ್ಯವೃತ್ತೀನಿ ವನಾನಿ ದೃಷ್ಟ್ವಾ .
 ಸನ್ಮಾರ ಚಿಂತಾವಶವರ್ತಿನೀನಾಂ
 ವ್ರಜಸ್ಥಿತಾನಾಂ ವರವರ್ಣಿನೀನಾಂ .. ೮-೪೪..
 ಪ್ರಾಯಸ್ತದಾಹ್ವಾನವಿಧೌ ನಿಯೋಕ್ತುಂ
 ಪ್ರಗೃಹ್ಯ ವೇಣುಂ ಪ್ರತಿಪನ್ನದೂತ್ಯಂ .
 ನೃವೇಶಯತ್ ಕುಡ್ಮಲಿತೇ ಸಲೀಲಂ
 ಬಿಂಬಾಧರೇ ಸೂಚಿತಚಿತ್ತರಾಗೇ .. ೮-೪೫..
 ಸಾಮೋಪಪನ್ನಾನ್ ಕ್ರಮಶಃ ಸ್ವರಂದ್ರೈಃ
 ಸಪ್ತ ಸ್ವರಾನ್ ಸಪ್ತಭಿರುದ್ವಮಂತಂ .
 ಪ್ರಚಕ್ರಮೇ ವಾದಯಿತುಂ ವನಾಂತೇ
 ವಂಶಂ ಪ್ರಿಯೋ ವಲ್ಲವವಂಶಜಾನಾಂ .. ೮-೪೬..
 ಮುಕುಂದವಕ್ತ್ರಾನಿಲವಾದ್ಯಮಾನೋ
 ವೇಣುರ್ಬಭೌ ವೇದ ಇವ ದ್ವಿತೀಯಃ .
 ರಾಗಾವಧೀನಾಂ ರಹಸಾಂ ಯದೇಕಂ
 ಗೀತಾತ್ಮನಾಂ ತಸ್ಯ ನಿದಾನಮಾಸೀತ್ .. ೮-೪೭..
 ತದ್ವಂಶನಾದಃ ಸುಭಗೋನುಗಚ್ಛನ್
 ಅಗ್ರೇಸರಂ ಸೌರಭಮಾಗಮಾನಾಂ .
 ಅಯತ್ನನಿಷ್ಪನ್ನಮನಸ್ಸಮಾಧೀನ್
 ಆಬ್ರಹ್ಮಕಾನ್ ಆತನುತೇವ ಜಂತೂನ್ .. ೮-೪೮..

ಶೃಣ್ವದ್ಭಿರುದ್ವಾಂತಮಧುಪ್ರವಾಹಂ
 ವಂಶಸ್ತನಂ ತಸ್ಯ ಸುದೈಕವಂಶಂ .
 ಸಯೂರ್ಧ್ಯತಾಂ ನೂನಮವಾಪ್ಯ ಸರ್ವೈಃ
 ಸತ್ತ್ವೈಃ ಸ್ಥಿತಂ ಸಾಮಿನಿಮೀಲಿತಾಕ್ಷೈಃ .. ೮-೪೯..
 ಮಧುದ್ರವೈರುಲ್ಬಣಸಮ್ಮದಾಶ್ರೂ-
 ಣ್ಯಾಲೇಖ್ಯನಿಷ್ಪಂದಮೃಗದ್ವಿಜಾನಿ .
 ಉದಗ್ರಕೋಶೋತ್ಪಲಕಾನಿ ಕೃಷ್ಣೋ
 ವಂಶೀನಿನಾದೇನ ವನಾನ್ಯಕಾರ್ಷಿತ್ .. ೮-೫೦..
 ಆಸ್ವಾದ್ಯ ತದ್ವಂಶನಿನಾದಮಾದ್ವೀ-
 ಮಾಘ್ರಾಯ ತತ್ಸಂಚರಸೌರಭಂ ಚ .
 ಭುಕ್ತಾಮೃತಾನಾಂ ಭುವಿ ಸೌರಭೇಯ್ಯಃ
 ಕ್ಷಿಪ್ತೇತರಾಂ ಕ್ಷೀಬದಶಾಮವಾಪುಃ .. ೮-೫೧..
 ವಂಶಸ್ತನಾಸ್ವಾದವಶೀಕೃತಾನಾಂ
 ವ್ಯಕ್ತೋದಯಾನಾಂ ವನದೇವತಾನಾಂ .
 ಸ ಕರ್ಬುರಃ ಸ್ನಿಗ್ಧತಮೈಃ ಕಟಾಕ್ಷೈಃ
 ಸೇಂದ್ರಾಯುಧೋ ಮೇಘ ಇವಾಬಭಾಸೇ .. ೮-೫೨..
 ಆಧ್ಮಾಪಯಾಮಾಸ ಸ ಶೃಂಗಮಗ್ರ್ಯಂ
 ಶಂಖಂ ತಥಾಭೂತಮಿವಾತ್ಮಯೋಗಾತ್ .
 ಜಗೌ ಚ ಗೇಯಾನಿ ಬಹುನಿ ಯೇಷಾಂ
 ಗಾಂಧರ್ವವೇದೋಽಪಿ ನ ಪಾರದೃಶ್ವಾ .. ೮-೫೩..
 ತ್ರಿಸ್ಥಾನಯುಕ್ತಸ್ವರಭೂಷಿತಂ ತತ್
 ತ್ರಿಧಾ ಸ್ಥಿತಂ ಗ್ರಾಮವಿಶೇಷಯೋಗಾತ್ .
 ಅರಂಜಯತ್ ಸಪ್ತ ಜಗಂತ್ಯಯತ್ನಾತ್
 ಗೀತಂ ಹರೇರಾಹೃತಕಿನ್ನರೌಘಂ .. ೮-೫೪..
 ವಿಲಾಸವಾಕ್ಯೈರಿವ ವೇಣುನಾದೈ-
 ರ್ದಿವ್ಯೈನ ಗೀತೇನ ಚ ದೈತ್ಯಹಂತುಃ .
 ನಿವೇದಿತಾರ್ಥಾಃ ಸುದೃಶಃ ಸ್ವವಾಸಾ-
 ದಾಜಗ್ಮುರಾಕರ್ಷಣಮಂತ್ರತೀಕ್ಷ್ಣೈಃ .. ೮-೫೫..
 ಅನಿಷ್ಟಶಬ್ದೈರ್ವಲಯೈರಪೋಥಾಃ
 ಕಾಂಚ್ಯಾಽಪ್ಯವಜ್ಞಾತಪದೋಪಗತ್ಯಾ .
 ಗುಣಾವಕೃಷ್ಣಾಃ ಪ್ರಿಯಮಾಪ್ತುಮೀಷುಃ

ಕಾಮೋಪದಿಷ್ಟೇನ ಮಹಾಪಥೇನ .. ೮-೫೬..
 ಆದಿಶ್ಯಮಾನಾಂ ಪ್ರಿಯವಂಶನಾದೈ-
 ರಾಶಾಂ ನಿಜಾಶಾಮಿವ ನಿರ್ವಿಘಾತಾಂ .
 ತದಾಸ್ಥಿತಾಂ ಪ್ರಾಸ್ಥಿಷತಾಶು ಧನ್ಯಾ-
 ಮಾಸನ್ನಸಂಧ್ಯಾಧಿಕರಾಗಭಾಜಃ .. ೮-೫೭..
 ಮಧುವ್ರತಾಧಿಜ್ಯಶರಾಸನೇನ
 ಪುಷ್ಪಾತ್ಮಕಂ ಸಂದಧತಾ ಪೃಷತ್ಕಂ .
 ಅನುಪ್ಲವೇನ ವ್ರಜತಾ ಬಭೂವೇ
 ತಾಸಾಮನಂಗೇನ ತದೋದ್ಯತಾನಾಂ .. ೮-೫೮..
 ಆದೇಶಯೋಗೈರಥ ತತ್ರ ಗೋಪ್ಯೋ
 ನಿವಾರ್ಯಮಾಣಾ ಅಪಿ ದುರ್ನಿವಾರಾಃ .
 ಆನಿನ್ಯಿರೇ ರಾಗಮಯೈರ್ಮಹಾಘೈಃ
 ಕ್ಲೇಶಾಪಹಂ ಕೃಷ್ಣಸುಧಾಪಯೋಧಿಂ .. ೮-೫೯..
 ತ್ವರಾಸಖೀನಾಂ ಪುರತಃ ಪ್ರಚೇಲೇ
 ತರಸ್ವಿನಾ ನಿಶ್ವಸಿತೇನ ತಾಸಾಂ .
 ಸದಾಗತಿಪ್ರಾರ್ಥನಯಾ ಸಮೇತಂ
 ದೂರಸ್ಥಿತಂ ಕೃಷ್ಣಮಿವೋಪನೇತುಂ .. ೮-೬೦..
 ಪ್ರಾಯೇಣ ವೇಗಾತ್ ಸುದೃಶಾಂ ವಿಭಿನ್ನಃ
 ಪ್ರಕೀರ್ಣಮುಕ್ತಾಫಲಪುಷ್ಪಜಾಲಃ .
 ಪ್ರಸ್ತಾವಯನ್ ಕಾಮವಿಹಾರನಾಟ್ಯಂ
 ಹಾರಃ ಸಮಾಲಕ್ಷ್ಯತ ಸೂತ್ರಧಾರಃ .. ೮-೬೧..
 ಅವಸ್ಥಿತಂ ಕಾಪಿ ಕದಂಬಮೂಲೇ
 ಬಲ್ಲುಸ್ಥಿತಂ ವಾದಿತಮಂಜುವೇಣುಂ .
 ಸಾಚೀಕೃತಾಕ್ಷಂ ದದೃಶುಸ್ತರುಣ್ಯಃ
 ಸ್ವಾದ್ಯಂ ಸತಾಂ ಸ್ವಸ್ತಿಕಚಾರುಜಂಘಂ .. ೮-೬೨..
 ತದಂಗಶೋಭಾಮವಲೋಕ್ಯ ದಿವ್ಯಾಂ
 ವಿಸ್ಮೇರಭಾವಂ ವ್ರಜತೇವ ದೂರಾತ್ .
 ಅಮೋಹಯತ್ ಯೌವತಮಾದಿಧೂರ್ತಃ
 ಸಂತೋಷದಿಗ್ಧೇನ ಸಮೀಕ್ಷಣೇನ .. ೮-೬೩..
 ದ್ರುತಾಗತಿವ್ಯಾಕುಲಭೂಷಣಾಸ್ತಾಃ
 ಕಿಂಚಿತ್ಸಮುಚ್ಛಾಸಿತನೀವಿಬಂಧಾಃ .
 ಪರ್ಯಾಕುಲಾಕ್ಷ್ಯಃ ಪರಿವಾರ್ಯ ತಸ್ತುಃ

ಕೃಷ್ಣಂ ಕೃಪಾಧೀನದೃಶಂ ಕೃಶಾಂಗ್ಯಃ .. ೮-೬೪..
 ಸ ವಲ್ಲಭಃ ಸಂಸದಿ ವಲ್ಲವೀನಾಂ
 ಬರ್ಹಸ್ಪಜಾ ದರ್ಶಿತದಾನರಾಜಿಃ .
 ಉದಗ್ರಶೃಂಗಧ್ವನಿರಾಬಭಾಸೇ
 ದೃಪೋ ವಶಾನಾಮಿವ ವಾರಣೇಂದ್ರಃ .. ೮-೬೫..
 ಅವೃದ್ಧಿಸಂಕೋಚಮಿವೇಂದುಮನ್ಯ-
 ಮಕಾರ್ಮುಕಂ ಕಾಮಮಿವಾಽಽತ್ತವೇಣುಂ .
 ತಮದ್ಭುತಾನಾಮಿವ ರಾಶಿಮೇಕಂ
 ಗೋಪ್ಯಸ್ತದಾತ್ಮಾನ ಇವಾನ್ವಭೂವನ್ .. ೮-೬೬..
 ಸುರಾಂಗನಾಭಿಃ ಸಮಯೇ ಧೃತಾಯಾಂ
 ಸ್ವೇನೈವ ಗೋಪಾಕೃತಿಭೂಮಿಕಾಯಾಂ .
 ಅಕರ್ಮವಶ್ಯಸ್ಯ ವಿಭೋಸ್ತದಾಸೀ-
 ದರ್ಚಾಫಲಸ್ವರ್ಪನಮಾತ್ರಲೀಲಾ .. ೮-೬೭..
 ನ ಖಲ್ವಮುಷ್ಯ ಪ್ರಮದಾಮದಾಂಧ್ಯಂ
 ನ ಕುತ್ಸನಂ ತತ್ತದಭೀಷ್ಟದಾತುಃ .
 ನ ಧರ್ಮಸಂಸ್ಥಾಪನಬಾಧಗಂಧಃ
 ಶುದ್ಧಾನುಚಿಂತ್ಯಾ ಹಿ ಶುಭಸ್ಯ ಲೀಲಾ .. ೮-೬೮..
 ಅನಾಗಮಪ್ರತ್ಯಯಸಂಭವಾನಾಂ
 ಗುರುತ್ಯಜಾಂ ಗೋಪಕುಮಾರಿಕಾಣಾಂ .
 ಅನನ್ಯಸಂಗಾತ್ ಸ ದಯಾಲುರಾಸೀ-
 ದಸಂಗಘಂಟಾಪಥಸಾರ್ಥವಾಹೀ .. ೮-೬೯..
 ಪುಷ್ಪಾವಚಾಯಪ್ರವಣೇನ ಗೋಪ್ಯಃ
 ಪ್ರಸಾಧಿತಾಸ್ತೇನ ಸ ಚ ಪ್ರಿಯಾಭಿಃ .
 ಅಭಿನ್ನಬಾಹ್ಯಾಂತರಮೈಕರನ್ಯಾ-
 ದಾಮೋದಮನ್ಯೋನ್ಯಸಗಂಧಮಾಪುಃ .. ೮-೭೦..
 ಸ್ವಲಾಲನಾದಾಪತಿತಂ ಸ ತಾಸಾಂ
 ಸೌಭಾಗ್ಯದುರ್ಮಾನಮದಂ ವಿನೇಷ್ಯನ್ .
 ಪುಷ್ಪಾವಚಾಯವ್ಯಪದೇಶಲೌಲ್ಯಾ-
 ದಾಸೀತ್ ದವೀಯಾನಬಹಿಃಸ್ಥಿತೋಽಪಿ .. ೮-೭೧..
 ಅವಿಪ್ರಕರ್ಷೇಽಪಿ ತಿರಸ್ಕರಣ್ಯಾ
 ಕ್ಲೃಪ್ತಾವೃತಿಂ ಕೃಷ್ಣಮನೀಕ್ಷಮಾಣಾಃ .
 ಭೀಮೈರದೂಯಂತ ಭೃಶಂ ತರುಣ್ಯಃ

ಕ್ಷಣೈಃ ಸ್ವನಿಃಶ್ವಾಸಸಮೀರದೀರ್ಘೈಃ .. ೮-೨೨..
 ಪುಷ್ಪಾವಕೀರ್ಣೇಷು ವನದ್ರುಮಾಣಾಂ
 ಮೂಲೇಷು ಮೋಹಾಲಸಚೇತಸಸ್ತಾಃ .
 ಕೃತಾಸಿಕಾಃ ಕೃಷ್ಣವಿಯೋಗಖೇದಾತ್
 ಕಾಮಾಸ್ತಪರ್ಯಂಕಗತಾ ಇವಾಽಽಸನ್ .. ೮-೨೩..
 ವಿಲೀನಚಿತ್ತಾ ವಿಷಮಾಸ್ತತಾಪಾತ್
 ವಿಲಾಪಯಂತ್ಯೋ ವಸುಧಾಂ ವಿಲಾಪೈಃ .
 ಅದೃಶ್ಯರೂಪಸ್ಯ ಹರೇರಗಾಯನ್
 ಗುಣಾಂಶ್ಚರಿತ್ರಾಣಿ ಚ ಗೋಪಕನ್ಯಾಃ .. ೮-೨೪..
 ಮುಕುಂದವಿಶ್ಲೇಷವಿಮೋಹಿತಾನಾಂ
 ಸಂಶ್ರುಯಮಾಣಾನಿ ಮುಹುರ್ವನಾಂತೇ .
 ಶಮಪ್ರದಾನ್ಯಾತ್ಮವಿದಾಮಭೂವಂ-
 ಸ್ತಯ್ಯಂತಗಂಧೀನಿ ವಚಾಂಸಿ ತಾಸಾಂ .. ೮-೨೫..
 ಸ ಮಾಯಯಾಽಽತ್ಮಾನಮಸೌ ಪರೇಷಾಂ
 ಪ್ರಚ್ಛಾದ್ಯ ಸಂದರ್ಶಯತಿ ಪ್ರಸಾದಾತ್ .
 ಇತೀಮಮರ್ಥಂ ಪ್ರಥಯನ್ ಪ್ರಿಯಾಣಾಂ
 ದೃಷ್ಟಿಂ ಶುಭಾಂ ದಾತುಮಿರೀಷ ತಾಸಾಂ .. ೮-೨೬..
 ತಾಸಾಮಥ ಸ್ತೇರಮುಖಾಂಬುಜೇನ
 ಶ್ಯಾಮೇನ ಪೀತಾಂಬರಚಿತ್ರಿತೇನ .
 ಆವಿರ್ಭೂವೇ ಸಹಸಾ ಪುರಸ್ತಾತ್
 ಮಧುದ್ವಿಷಾ ಮನ್ಮಥಮನ್ಮಥೇನ .. ೮-೨೭..
 ತಮೇಕಚಿತ್ತಾಃ ಪ್ರತಿಸನ್ನಿವೃತ್ತಂ
 ಯಾತೇನ ನೃತ್ಯಂತಮಿವಾದ್ಭುತೇನ .
 ಗೋಪ್ಯಃ ಪುನರ್ಜಾತಮಿವಾತ್ಮನೈವ
 ಪೈಕ್ಷಂತ ಸಮ್ಮೋದಪಯೋಧಿಮಗ್ನಾಃ .. ೮-೨೮..
 ನವೇಂದುರೇಖಾಕೃಶಪಾಂಡುರಾಂಗೀ-
 ಸ್ತಾಪಾಶ್ರುಸಂದರ್ಶಿತವಕ್ಷಿತೋಯಾಃ .
 ದದರ್ಶ ಗೋಪೀರವತಾರಗೋಪಃ
 ಶ್ವಾಸೈಸ್ಥಿಲೋಕೀಮಿವ(ಮುಪ)ಶೋಷಯಂತೀಃ .. ೮-೨೯..
 ಅವಿಧ್ಯತೈಕಃ ಪ್ರಣಯಾಪರಾಧೀ
 ಯೋಗೈರಲಕ್ಷ್ಯೋ ಯುಗಪತ್ ಪ್ರಯುಕ್ತೈಃ .
 ಆವರ್ಜಿತಭ್ರೂಧನುಷಾಮಮೋಘೈ-

ರೇಣೀದೃಶಾಮೀಕ್ಷಣಚಿತ್ರಪುಂಖೈಃ .. ೮-೮೦..
 ಪ್ರಸಾದಜೀವಾತುಭಿರಂಗನಾನಾಂ
 ಪ್ರತ್ಯೇಕಮನ್ಯಾಭಿರಲಕ್ಷಣೇಯೈಃ .
 ವಿಲಾಸಚಾಟೂಕ್ತಿವಿಲೋಕನಾದ್ಯೈಃ
 ರಾನಂದಯನ್ ಸಾಂತ್ವನಮಾಚಚಾರ .. ೮-೮೧..
 ತಾಸಾಂ ತದಂಗವ್ಯತಿಷಂಗಲೋಭಾತ್
 ನೈರಂಧ್ರಿಕಾವೃತ್ತಿಮುಪೇಯುಷೀಣಾಂ .
 ವಿರಕ್ತನಿಧ್ಯೇಯಪದಃ ಸ ರಾಗೀ
 ರಾಗಾಧಿಕಾಂ ಪ್ರಾಸ್ತುತ ರಾಸಲೀಲಾಂ .. ೮-೮೨..
 ತದಗ್ರಹಸ್ತಗ್ರಹಣಾರ್ಥಿನೀನಾಂ
 ಸ ಸವ್ಯತೋ ದಕ್ಷಿಣತಶ್ಚ ತಿಷ್ಠನ್ .
 ಬಭಾರ ವಿದ್ಯುದ್ವ್ಯವಧಾನಭಾಜಾಂ
 ವಾತ್ಸ್ಯಾಜುಷಾಂ ಪಾರಿಮುಚಾಮಭಿಖ್ಯಾಂ .. ೮-೮೩..
 ದ್ವಯೋರ್ವ್ಯಯೋರೇಕತಯಾ ಸ ತಾಸಾಂ
 ಮಧ್ಯೇ ಸ್ಥಿತೋ ಮಂಡಲರಾಸನೃತ್ತೇ .
 ಕರದ್ವಯಸ್ಪರ್ಶರಸೇನ ಕಾಂತಾಃ
 ಪ್ರತ್ಯೇಕಮಾನಂದ್ಯ ಭೃಶಂ ನನಂದ .. ೮-೮೪..
 ಅಪಾರಮಾವರ್ತಯತಾ ರಸಾಬ್ಧಿಂ
 ರಾಮಾನುಜೋ ರಾಸಜವೇನ ದೀವ್ಯನ್ .
 ಪದಾಶ್ರಿತಾನಾಂ ಭ್ರಮಶಾಂತಿಹೇತುಃ
 ಪ್ರಿಯಾಸಹಸ್ರಂ ಭ್ರಮಯಾಂಚಕಾರ .. ೮-೮೫..
 ಸ್ವಮಾಯಯಾ ಧೂರ್ಣಯತೋ ಮಹತ್ಯಾ
 ವಿಶ್ವಾನಿ ಭೂತಾನಿ ವಿಭೋರಜಸ್ರಂ .
 ರಾಮಾಜನಂ ರಾಸವಶಂ ವಿಧಾಯ
 ಸ್ವಸ್ಯ ಸ್ವಯಂ ಪ್ರಾಪ ನಿರರ್ಥನತ್ವಂ .. ೮-೮೬..
 ಸ್ವಪಾದಪಾಂಸುಸ್ವಪಿತಾಕೃತೇನಾಂ
 ಸ್ವಿದ್ಯನ್ಮುಖೀನಾಂ ವ್ರಜಸುಂದರೀಣಾಂ .
 ಲಂಬಾಲಕಾನಾಂ ಲಲಿತಸ್ಮಿತಾನಾಂ
 ಲಾಭಾತ್ ಸ್ವಯಂ ಲಬ್ಧಮನೋರಥೋಽಭೂತ್ .. ೮-೮೭..
 ಸನೃತ್ತಗೀತೇನ ವಿಹಾರಯೂನಾ
 ಗೋಪೀಜನೈರಂತರಿತೇನ ಬದ್ಧಂ .
 ತದದ್ಭುತಪ್ರಸ್ಥಿತಿ ರಾಸಚಕ್ರಂ

ಜವಾದಲಕ್ಷ್ಯಂತರಮಾಬಭಾಸೇ .. ೮-೮೮..
 ಜಗುಃ ಸಹರ್ಷಂ ದಿವಿ ದೇವಕನ್ಯಾಃ
 ದಿವ್ಯಾಸ್ತದಾ ದುಂದುಭಯಃ ಪ್ರಣೇದುಃ .
 ಪಪಾತ ಕಲ್ಪದ್ರುಮಪುಷ್ಪವೃಷ್ಟಿಃ
 ಸದರ್ಶಿತೇ ಸಂಶ್ರಿತರಾಸಲೀಲೇ .. ೮-೮೯..
 ಗೃಹೀತಹಸ್ತದ್ವಿತಯಾಃ ಸಲೀಲಂ
 ಮಿಥ್ಯಾಭುಜಂಗೇನ ಮೃಗೀದೃಶಸ್ತಾಃ .
 ಪರಿಭ್ರಮಂತ್ಯೋ ವಿಪರೀತವೃತ್ತಾ
 ಪ್ರಕ್ರಾಂತರಾಸಾಂ ಭುವಮಭ್ಯಜಾನನ್ .. ೮-೯೦..
 ಮನೋಜ್ಞಮಲ್ಲೀಹಸಿತೇನ ತಾಸಾಂ
 ರಮ್ಯೇಣ ಕೃಷ್ಣೋ ರಜನೀಮುಖೇನ .
 ಅನ್ಯಾದೃಶೀಂ ಪ್ರೀತಿಮನನ್ಯಯೋಗಾ-
 ದಾಪಾದಯಿಷ್ಯನ್ ವಿರರಾಮ ರಾಸಾತ್ .. ೮-೯೧..
 ಉದ್ಭಿನ್ನಘರ್ಮಾಂಬುಕಣಂ ವಿಹಾರಾತ್
 ತಾಸಾಂ ಕರಸ್ಪರ್ಶರಸೇನ ಚೈನಂ .
 ಲತಾಗೃಹೇ ನಂದನಗರ್ಭಶೋಭಿನ್ಯಾ-
 ಸೀನಮನ್ವಾಸತ ಗೋಪಕನ್ಯಾಃ .. ೮-೯೨..
 ಸ್ವಲಂಭಿತೈಶ್ಚಿತ್ರಪಲಾಶಪುಷ್ಪೈಃ
 ಸಂವೀಜ್ಯಮಾನೋ ವಿಟಪೈಃ ಪ್ರಿಯಾಭಿಃ .
 ನಿರ್ದರ್ಶಯಾಮಾಸ ವನಾಂತರಾಲೇ
 ನೀಲಾದ್ರಿಮುದ್ಭಾಂತಮಯೂರವೃಂದಂ .. ೮-೯೩..
 ವಿಚಿತ್ರಲೀಲಾಹಿತವೇಪಥೂನಾಂ
 ತಾಸಾಮನಾಸಾದಿತವಿಶ್ರಮಾಣಾಂ .
 ತಾಪೋಪಶಾಂತ್ಯೈ ತಪನಾತ್ಮಜಾಯಾ-
 ಮಾಹ್ಲಾದನೀಮದ್ಭಿರಿಯೇಷ ಲೀಲಾಂ .. ೮-೯೪..
 ಮುಖೇನ ತಸ್ಯ ದ್ವಿಜರಾಜಭಾಸಾ
 ತಾರಾಭಿರಾಮೇಣ ತಮೋಪಹೇನ .
 ಪ್ರೇಮೋದಧಿಂ ವರ್ಧಯತಾ ಪ್ರಿಯಾಣಾಂ
 ಸಂಚಿಕ್ಷಿವೇ ತತ್ರ ಸರೋಜಕಾಂತಿಃ .. ೮-೯೫..
 ಸಂಧ್ಯಾಘನಾಭಃ ಸ ತದಾ ಪ್ರಿಯಾಣಾಂ
 ಮಧ್ಯೇ ಬಭೌ ವಾರಿಜರೇಣುತಾಮ್ಬೈಃ .

ಶೃಂಗಾರದಿಗ್ಧೈರಿವ ದೃಷ್ಟಿಪಾತ್ಯೈಃ
 ಶೃಂಗೋದಕೈರಾಪ್ತಚಿತ್ರದೇಹಃ .. ೮-೯೬..
 ಸ ಪದ್ಮಿನೀನಾಂ ಸಲಿಲಸ್ಥಿತಾನಾಂ
 ಚಕಾರ ಸಮ್ಮಿಲನಮಾಶು ತಾಸಾಂ .
 ತುಷಾರಜಾಲೈಸ್ತುಹಿನಾಂಶುಸೌಮ್ಯಃ
 ಕಾಮೋಪನೇತಾ ಕರಯಂತ್ರಮುಕ್ತೈಃ .. ೮-೯೭..
 ಪಟೀರಪಂಕ್ತೈಃ ಪ್ರತಿಪನ್ನಗಂಗಾಂ
 ಶೋಣಾನ್ವಿತಾಂ ಕುಂಕುಮಸಂಗಮೇನ .
 ಕಸ್ತೂರಿಕಾಭಿಃ ಪ್ರಚಿತಾತ್ಮವರ್ಣಾಂ
 ಕೃಷ್ಣಪ್ರಿಯಾಃ ಕೃಷ್ಣನದೀಂ ವಿತೇನುಃ .. ೮-೯೮..
 ಅಕಾಲಜಾತಪ್ರತಿಮೇಂದುಜಾಲಾನ್
 ಆಕೀರ್ಣಮಿಥ್ಯಾಶಫರಾಂಸ್ತರಂಗಾನ್ .
 ವಕ್ತ್ರಾಕ್ಷಿವಕ್ಷೋರುಹಬಿಂಬಯೋಗಾ-
 ದಕಲ್ಪಯನ್ ಕಲ್ಪಿತಚಕ್ರವಾಕಾನ್ .. ೮-೯೯..
 ಸವಿಭ್ರಮಾ ಚಾರುಪಯೋಧರಾಭಾ
 ತಾಭಿಃ ಸಮಂ ಸೂರ್ಯಸುತಾ ಪ್ರಪೇದೇ .
 ಅಲಬ್ಧಪೂರ್ವಂ ತದನನ್ಯಲಭ್ಯಂ
 ಕೃಷ್ಣೋಪಭೋಗೇನ ಕೃತಾರ್ಥಭಾವಂ .. ೮-೧೦೦..
 ನಿತಂಬವಕ್ಷೋಜನಿರೂಢವೃದ್ಧಿ-
 ಮೃದ್ಯೈ ಕೃಶಾ ಸಂಶ್ರಿತನಿಮ್ಮನಾಭಿಃ .
 ವಿಲೋಲಪದ್ಮಾಗ್ರತರಂಗಹಸ್ತಾ
 ತಾಸಾಮಭೂದನ್ಯತಮೇವ ಸಾಽಪಿ .. ೮-೧೦೧..
 ಅಸೂಯಯೇವ ಪ್ರಮದಾಜನಾನಾಂ
 ಲಾಕ್ಷಾಂಜನಾದೀನಿ ವಿಲೋಪಯಂತೀ .
 ನಿಸರ್ಗಶೋಭಾತಿಶಯಪ್ರಕಾಶಾತ್
 ಕೃತೋಪಕಾರೇವ ನದೀ ಬಭೂವ .. ೮-೧೦೨..
 ಚಿರಪ್ರವೃದ್ಧಂ ದಯಿತೇನುರಾಗಂ
 ಚಿತ್ತೇ ದುರಾಸೇಧಮಿವೋದ್ವಮಂತೀ .
 ಪ್ರಾಯೇಣ ತತ್ಕಾಂತಿಮಧೂಪಭೋಗಾತ್
 ದೃಷ್ಟಿಸ್ತದಾ ರಾಗಮುವಾಹ ತಾಸಾಂ .. ೮-೧೦೩..
 ಅನಂಗರಾಗೋಜ್ಜ್ವಲಚಿತ್ತದೇಹಾ
 ವಿಶ್ವಾಧಿಕಂ ವಿವ್ಯಧುರಾಯತಾಕ್ಷ್ಯಃ .

ಕಹ್ಲಾ (ಲ್ಹಾ)ರಶೋಭಾರಚಿತ್ಯೈಃ ಕಟಾಕ್ಷೈಃ
 ಕಾಮಸ್ಯ ಬಾಣೈರಿವತಾಪದೀಪೈಃ .. ೮-೧೦೪..
 ವಿಗಾಹನಾತ್ ಗೋಪನಿತಂಬಿನೀನಾಂ
 ಸಂವರ್ಧಮಾನೇ ಸಹಸಾಸಮ್ಮುಪೂರೇ .
 ತದ್ವಕ್ತೃಶೋಭಾವಿಜಿತ್ಯೈಃ ಸರೋಜೈ-
 ರಂತರ್ಹಿತಂ ನೂನಮವಾಪ್ತಲಜ್ಜೈಃ .. ೮-೧೦೫..
 ಕೃಷ್ಣಾಂಬುದಃ ಕಲ್ಪಿತಹಸ್ತಯಂತ್ರ-
 ಶ್ಚಕಾರ ಗೋಪೀನಯನೋತ್ಪಲೇಷು .
 ಧಾರಾಂಬುಸೇಕಾದುಪಸಂಭವಂತ್ಯಾ
 ರಾಗಶ್ರಿಯಾ ರಕ್ತಸಿಲೀಂಧ್ರಶೋಭಾಂ .. ೮-೧೦೬..
 ಮುಹುಃ ಪ್ರಯುಕ್ತಾಂ ಮುಖಪುಂಡರೀಕೇ
 ಕದರ್ಥಯಂತ್ಯಾ ಕರಯಂತ್ರಧಾರಾಂ .
 ಕಾಂತೇ ಕಯಾಚಿತ್ ದಧಿರೇ ಕರಾಭ್ಯಾಂ
 ಗತಾಗತಾನ್ಯುತ್ಪಲಕಾನನಾನಾಂ .. ೮-೧೦೭..
 ಪ್ರಯಾಪಿತೇ ಗೋಪಿಕಯಾ ಕಯಾಚಿತ್
 ಕೃಷ್ಣಾನನಂ ಕೀಚಕಯಂತ್ರತೋಯೇ .
 ನಿಮೀಲನೋನ್ಮೀಲನತಸ್ತದೀಯಾತ್
 ನಕ್ತಂದಿವಂ ತತ್ತ್ವಣದೃಶ್ಯಮಾಸೀತ್ .. ೮-೧೦೮..
 ತಮಾರ್ದ್ರಭಾವಾನ್ನಿಬಿಡಾಂತರೀಯಂ
 ಲಂಬಾಲಕಂ ರಾಶಿಮಿವಾದ್ಭುತಾನಾಂ .
 ಪಶ್ಚಾದುಪೇತಾ ಪರಿರಭ್ಯ ತಸ್ಥೌ
 ಕಾಚಿತ್ ಪ್ರಿಯಾ ಕಾಮವಧೂರಿವಾನ್ಯಾ .. ೮-೧೦೯..
 ಅಭಂಗುರಪ್ರೇಮಬಲೇನ ತಸ್ಯಾ
 ವದ್ಧಂ ಪ್ರಿಯಂ ಬಾಹುಲತಾದ್ವಯೇನ .
 ಸಮೀಕ್ಷ್ಯ ಕಾಮಾರ್ಪಿತಪಾಶಮನ್ಯಾಃ
 ಸಂಪ್ಲಾವಯಾಮಾಸುರಪೇತಶಂಕಾಃ .. ೮-೧೧೦..
 ಯದಂಘ್ರಿಯೋಗಾಜ್ಜಗತಾಂ ತ್ರಯಾಣಾಂ
 ಮಂದಾಕಿನೀ ಮಾನ್ಯತಮಾ ಬಭೂವ .
 ತಯಾಽಪಿ ಸಂಭಾವ್ಯತಮಾ ತದಾಽಽಸೀತ್
 ಕೃಷ್ಣೇನ ಸಾ ತೇನ ಕೃತಾವಗಾಹಾ .. ೮-೧೧೧..
 ಅಥೋಪಚಾರಾನ್ ಉಪಪಾದಯಂತೀ
 ದಿವ್ಯೇನ ದೇಹೇನ ದಿನೇಂದ್ರಕನ್ಯಾ .

ಆನರ್ಚ ಪಾದಾರ್ಪಿತರತ್ನಪುಷ್ಪಾ
 ಗೋಪೀಸಖಂ ಗೋಪಕುಮಾರಮಾದ್ಯಂ .. ೮-೧೧೨..
 ಸರಿದ್ಭಿರನ್ಯಾಭಿರಪಿ ಪ್ರಭಾವಾತ್
 ಪ್ರಾಯೇಣ ಗೋಪೀತನುಮಾಶ್ರಿತಾಭಿಃ .
 ತೋಷಾದುದನ್ವತ್ಸುತಯೋಪಭೋಗ್ಯ-
 ಸ್ತೋಯೋಪಚಾರೇಣ ವಿಭುಃ ಸಿಷೇವೇ .. ೮-೧೧೩..
 ತಮುತ್ತರಂತಂ ಸರಿತಃ ಪ್ರವಾಹಾ
 ದುತ್ತಾರಕಂ ಪಂಕಮಯಾತ್ ಪಯೋಧೇಃ .
 ಮರುತ್ಪ್ರಯುಕ್ತಾ ವಸನಾಂಗರಾಗೈ-
 ರಾಕಲ್ಪಯನ್ ಅಪ್ಸರಸಸ್ತದಹೈಃ .. ೮-೧೧೪..
 ವ್ರಜಾಂಗನಾಶ್ಚ ತ್ರಿದಶಾಂಗನಾಭಿಃ
 ಪ್ರಸಾದ್ಯಮಾನಾ ಬಹುಮಾನಪೂರ್ವಂ .
 ರಮಾಸಹಾಯಪ್ರಣಯಾನುರೂಪಾಂ
 ಸಮಾನಾನಾಂ ಸಾಧುಜನೇಷ್ಟವಿಂದನ್ .. ೮-೧೧೫..
 ವಿಹೃತ್ಯ ತಸ್ಮಿನ್ ವ್ರಜಸಮ್ಮುಖೀನೇ
 ಚಕ್ರಂ ಗವಾಂ ಶೈಲವನಾನ್ನಿವೃತ್ತಂ .
 ಉಪಾದ್ರವತ್ ಕಶ್ಚಿದರಿಷ್ಟನಾಮಾ
 ಕೈಲಾಸಪರ್ಯಾಯತನುಃ ಕಕುದ್ಮಾನ್ .. ೮-೧೧೬..
 ಖುರಾಗ್ರವಜ್ರೇಣ ವಿದಾರಯನ್
 ಕ್ಷ್ಣಂ ವಿಷಾಣನಿರ್ಭಿನ್ನವಿಮಾನಮೂಲಃ .
 ದುರ್ವಾರವೇಗೋ ದದೃಶೇ ಸ ದೂರಾ-
 ನ್ಸ್ಮತ್ಕೋರುಪಕ್ರಾಂತಮಹೋ ಮಹೋಕ್ಷಃ .. ೮-೧೧೭..
 ಶೃಂಗಾವರುಗ್ಣೈಃ ಶಕಟೈಃ ಪ್ರಕೀರ್ಣಂ
 ವೃಷಾಂತರೈರಾಶು ವಿಮುಕ್ತಮಾರ್ಗಂ .
 ವ್ರಜಂ ತದಾ ವಿಪ್ಲವಗೋಪವರ್ಗಂ
 ತ್ಯಕ್ತ್ವಾ ಸ ಕೃಷ್ಣಾಭಿಮುಖಂ ಜಗಾಮ .. ೮-೧೧೮..
 ತಮಾಪತಂತಂ ಪ್ರತಿಸಂಜಿಹಾನೋ
 ನಿರ್ಘ್ರಾದವಿತ್ರಾಸಿತದೀನಧೇನುಂ .
 ವಿಷಾಣಯುಗ್ಮಗ್ರಹಣೇನ ಶೌರಿ-
 ಶ್ಚಕ್ರೇ ವಿನಿಷ್ಟೀಡಿತಪೀನಕಂಠಂ .. ೮-೧೧೯..
 ಅಪಹತ್ಯ ದುರ್ಜಯಮರಿಷ್ಟದಾನವಂ
 ಜಗತಾಮರಿಷ್ಟಮಿವ ಜಾತವಿಗ್ರಹಂ .

ವ್ರಜಸದ್ಭಿರದ್ಭುತವಿಹಾರತೋಷಿತೈಃ
 ಸುರಸತ್ತಮೈರಪಿ ಸಮಂ ಸ ತುಷ್ಟುವೇ .. ೮-೧೨೦..
 ಅನ್ಯೈರಪ್ಯಸುರಮಲಿಮ್ಲಚೈರನೇಕೈಃ-
 ರಾತಂಕಾನ್ ಸ್ಥಿರಚರಸೂತಿಭಿಃ ಪ್ರಸೂತಾನ್ .
 ಗೋಪಾನಾಂ ಪ್ರತಿವಿದಧೇ ಗವಾಂ ಚ ಕಾಲೇ
 ರಾಮೇಣ ಸ್ತುತಚರಿತೋ ರಥಾಂಗಪಾಣಿಃ .. ೮-೧೨೧..
 .. ಇತಿ ಶ್ರೀ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ವೇಣುನಾದ ರಾಸಲೀಲಾಂ ನಾಮ ಅಷ್ಟಮಃ ಸರ್ಗಃ ..

.. ಮಧುರಾಪ್ರತ್ಯಾಗಮನಂ ನಾಮ ನವಮಃ ಸರ್ಗಃ ೯..

ಅಥ ಭೋಜಪತಿರ್ಜಗತ್ಪತೇ-
 ರವತಾರಂ ಭುವಿ ನಾರದಾನ್ಮನೇಃ .
 ಶ್ರುತವಾನ್ ಅತಿದೇವದಾನವಂ
 ವ್ಯಥಯಾ ಪೀತವಿಷೋಪಮೋಽಭವತ್ .. ೯-೧..
 ನಿಹತಾ ಪೃಥುಕೇನ ಪೂತನಾ
 ಶಕಟಂ ತತ್ ಪರಿವರ್ತಿತಂ ಮಹತ್ .
 ಕಕುಭದ್ವಿತಯಂ ನಿಪಾತಿತಂ
 ಪ್ರಹಿತಃ ಕ್ವಾಪಿ ನಿಪೀಡ್ಯ ಕಾಲಿಯಃ .. ೯-೨..
 ಸ ಚ ಗೋಮುಖವರ್ಧನೋ ದಧೇ
 ಗಮಿತಃ ಕ್ಷೋದಮರಿಷ್ಟಪರ್ವತಃ .
 ಪ್ರಥಿತಶ್ಚ ಬಲಃ ಪ್ರಲಂಬಜಿತ್
 ನಿಧನಂ ಧೇನುಕದಾನವೋ ಗತಃ .. ೯-೩..
 ದವಹವ್ಯವಹಶ್ಚ ಜಗ್ರಸೇ ವಿಷದೃತ್
 ವಿಂಧ್ಯಸಮೋ ವಿದಾರಿತಃ .
 ಇತಿ ನಾಮ ವಿಜೃಂಭಣೇ ರಿಪೋ-
 ರಲಮೇಕೈಕಮಲಂಘ್ಯತಾಸ್ಥಿತೇ .. ೯-೪..
 ಬಹುಭಿಃ ಕಿಮಿಹ ಪ್ರತರ್ಕಿತೈಃ-
 ಬಲಿನಃ ಸ್ತೋತಸಿ ಧಾವತೋ ವಿಧೇಃ .
 ಯದತೀತಮತೀತಮೇವ ತತ್
 ಕರಣೀಯಂ ಪುನರಾಯತಿಕ್ಷಮಂ .. ೯-೫..
 ಇತಿ ವಿಪ್ರತಿನಾರವಿಹೃಲಃ

ಸ್ವಯಮುತ್ಥಾಪಿತಮೃತ್ಯುಚೋದಿತಃ .
 ಪ್ರತಿಹಂತುಮಿರೀಷ ಚಕ್ರೀಣಂ
 ಶಲಭೋ ದೀಪ್ತಮಿವಾಶುಶುಕ್ಷಣಿಂ .. ೯-೬..
 ದಿವಸಾಂತದಿವಾಕರೋಪಮಃ
 ಶ್ವಸಿತಾಂದೋಲಿತಜೀವಿತಸ್ಥಿತಿಃ .
 ಭಯವಿಸ್ಮಯರೋಷಕರ್ಬುರಃ
 ಸ ಶಿರಃಕಂಪಮವರ್ತಯತ್ ಕ್ಷಣಂ .. ೯-೭..
 ಸ ಚ ದಾನಪತಿಂ ಸಮಾದಿಶತ್
 ಭವತೋ ಜೀವತು ಭದ್ರ ಸೌಹೃದಂ .
 ಅಜಿತೇನ ಜಿಘಾಂಸಿತಸ್ಯ ಮೇ
 ಭಜ ಸಾಹಾಯಕಮಾತ್ಮರಕ್ಷಣೇ .. ೯-೮..
 ಅತಿಮಾನುಷಚೇಷ್ಟಿತಃ ಸ್ವಯಂ
 ಮಧುಜಿನ್ಮಾನುಷಭೂಮಿಕಾಂ ವಹನ್ .
 ಅಸುರಾನ್ ಅಭಿಹಂತುಮೀಹತೇ
 ದಮನೀಯೋಽಯಮರೂಢಯೌವನಃ .. ೯-೯..
 ಅವಿಚಾರಿತಮಾಶು ಗಮ್ಯತಾ-
 ಮಧಿನಂದಾವಸಥಂ ವಿಹಾರಿಣೌ .
 ಬಲದೇವಜನಾರ್ದನೌ ಬಲಾ-
 ದುಪನೇಯೌ ಭವತಾ ಭಲೇನ ವಾ .. ೯-೧೦..
 ಸಹ ನಂದಮುಖೈರಶಂಕಿತಂ
 ಕರದಾನವ್ಯಪದೇಶವಂಚಿತ್ಯೈಃ .
 ಅಪರೇದ್ಯುರಿಹೋಪಸರ್ಪ್ಯತಾ-
 ಮಸುರದ್ವಂಸಕೃದಗ್ರಜಾನ್ವಿತಃ .. ೯-೧೧..
 ಇತಿ ವಾಚಮುದೀರ್ಯ ದುರ್ಮತಿಃ
 ಸ್ವವಧೋಪಾತ್ತಕೃಪಾಣಿಕೋಪಮಾಂ .
 ಸಪದಿ ಪ್ರಜಿಘಾಂಸ ಕೇಶಿನಂ
 ಮಧುಜಿತ್ವೀಡನಲೋಭಮೋಹಿತಃ .. ೯-೧೨..
 ಸ ಚ ವಾಜಿಮಹಾಸುರಶ್ಚರನ್
 ಅನುವೃಂದಾವನಮದ್ರಿಸನ್ನಿಭಃ .
 ಸಮಹೇಷತ ಸಮ್ಮುಖಂ ಪ್ರಭೋ-
 ರಶನಿಧ್ವಾನಭಯಾನಕಧ್ವನಿಃ .. ೯-೧೩..
 ಕುಲಿಶೋಪಮದಂತಪಂಕ್ತಿಕಂ

ಕುಟಿಲಪ್ರೇಕ್ಷಿತಜಾತವಿದ್ಯುತಂ .
 ಖುರಖಂಡಿತಭೂಮಿಮಂಡಲಂ
 ಜ್ವಲದಂಗಳಸ್ಫುಟವಿಷ್ಟುಲಿಂಗಕಂ .. ೯-೧೪..
 ಬಡಬಾಮುಖವಕ್ಷಿದಾರುಣಂ
 ವಿಪುಲಾವರ್ತವಿಶೇಷಚಿತ್ತಿತಂ .
 ಧೃತಸಿಂಧುತರಂಗತಾಂಡವಂ
 ಮುಖನಿಷ್ಕಾಸಿತಫೇನಸಂಪ್ಲವಂ .. ೯-೧೫..
 ಕ್ಷಿತಿಭೇದಕೃತಕ್ಷಣೈಃ ಖುರೈಃ
 ಪಟುಧೀರಧ್ವನಿನಿರ್ಜಿತಾಂಬುದೈಃ .
 ವಿದಧಾನಮಶೇಷಘಾತಿನಃ
 ಶಮನಸ್ಯೇವ ಮೃದಂಗವಾದನಂ .. ೯-೧೬..
 ಧೃತವಾಲಧಿಧೂಮಸಂಹತಿಂ
 ಚಟುಲೋಲ್ಕಾಶತಚಂಡಕೇಸರಂ .
 ಗ್ರಸಿತುಂ ಕ್ಷಮಮಂಬುಧೀನ್ ಕ್ಷಣಾತ್
 ಅನುಕಲ್ಪಾಶ್ರಿತಕಲ್ಪ(ಚಂಡ)ಪಾವಕಂ .. ೯-೧೭..
 ಗರುಡಾನಿಲಚಿತ್ತರಂಹಸಂ
 ಗತದೂರಾಂತಿಕಮಕ್ರಮೈಃ ಕ್ರಮೈಃ .
 ಮುಹುರುತ್ಪ್ಲುತಿಭಿನ್ನಭಾಸ್ಕರಂ
 ನಿಬಿಡಾಸ್ಕೂತಪಯೋದಕೇಸರಂ .. ೯-೧೮..
 ಭ್ರಮಣೇ ಕೃತಸಾಲಮಂಡಲಂ
 ಕ್ರಮಣೇ ದಿಕ್ಷು ವಿದಿಕ್ಷು ಚ ಸ್ಥಿತಂ .
 ನಟವೃತ್ತಿಮಿವಾಶುನರ್ತನೇ
 ಕಲಿತಾಕಾಶಮಿವಾಂಗಧೂನನೇ .. ೯-೧೯..
 ಮಧುಜಿದ್ವಹನಕ್ಷಮಾತ್ಮನಾ
 ದರನಿರ್ಭುಗ್ನಘಣೇನ ಭೋಗಿನಾ .
 ಮುಹುರುನ್ಮಮಿತಾಮಯತ್ನತೋ
 ನಮಯಂತಂ ನಿಜಭಾರತಃ ಕ್ಷಿತಿಂ .. ೯-೨೦..
 ಅಚಲಕ್ಷಿತಿಸಂಧಿಭೇದನೈ-
 ರನಿಲಸ್ಯಂಧವಿಭಾಗಭಂಜಕೈಃ .
 ಬಧಿರೀಕೃತನಿರ್ಜರಶ್ರುತಿಂ
 ಬಹುಭಿಃ ಸಂಭ್ರಮಹೇಷಿತೋರ್ಮಿಭಿಃ .. ೯-೨೧..
 ದ್ವಿರದಾಯುತಸಾರದುರ್ದಮಂ

ದ್ರುತವಿದ್ರಾವಿತದಿಜ್ಞತಂಗಜಂ .
 ಅಸುರಾದಿಭಿರಪ್ಯನಾಸ್ಥಿತಂ
 ಸುರಸೇನಾಪರಭಾಗದರ್ಶಿನಂ .. ೯-೨೨..
 ಪ್ರತಿಕಾಯಮಿವಾಸುರಶ್ರಿಯಃ
 ಪ್ರಥಮಾಕಲ್ಪಮಿವಾಂತಕಭುವಃ .
 ಪರಿವರ್ತಮಿವಾಮರಶ್ರಿಯಃ
 ಪ್ರತಿಘಸ್ಯೇವ ಮಹೋತ್ಸವಂ ನವಂ .. ೯-೨೩..
 ಉಪಮಾನಮಿವಾತ್ಮನಃ ಸ್ವಯಂ
 ಪ್ರತಿಮಾನೇಽಪಿ ಸಮೇ ಸಮತ್ಸರಂ .
 ಅವಲೇಪಮಿವಾಽಽತ್ತವಿಗ್ರಹಂ
 ದ್ವಿಷದುತ್ಪಾತಮಿವ ದ್ರುತೋದಿತಂ .. ೯-೨೪..
 ಅಚಮತ್ಯ ತಪಂಚವಕ್ತ್ರಕಂ
 ಕೃತಮನ್ಯೈರಿಹ ದುಷ್ಟಸತ್ತ್ವಕೈಃ .
 ಅಪಸರ್ಪಿತಗೋಕುಲಂ ಭಯಾತ್
 ಅಭಿಲೀನಸ್ಥಲಗೋಪಯೂಥಪಂ .. ೯-೨೫..
 ಅವಮತ್ಯ ತುರಂಗದಾನವಂ
 ಶಮಯನ್ ಗೋಪಗಣಸ್ಯ ಸಾಧ್ವಸಂ .
 ಪ್ರಜಹಾಸ ಹರಿಃ ಪ್ರತಿದ್ರವನ್
 ಪ್ರಸಭಾಸ್ಫೋಟಿತಭಾವಿತೋದ್ಯಮಃ .. ೯-೨೬..
 ವಿವೃತಾಯತವಕ್ತ್ರಕಂದರಂ
 ಪ್ರತಿಧಾವಂತಮಿವಾಂತಕಂ ಪ್ರಭುಃ .
 ಭುಜಸಾನುಮತಃ ಪ್ರವೇಶನಾ-
 ದಗಮಂ ವಜ್ರ ಇವ ವ್ಯದಾರಯತ್ .. ೯-೨೭..
 ಕ್ರಕಚಕ್ಷತದಾರುಭೇದವತ್
 ಸಮಪಾದಾಕ್ಷಿಲಲಾಟನಾಸಿಕೇ .
 ದದತುಃ ಕ್ಷಿತಿಕಂಪಮಾಘ್ನತೀ
 ಶಕಲೇ ಸೈಂಧವದಾನವಸ್ಯ ತೇ .. ೯-೨೮..
 ವಿಶರಾರುಭಿರಸ್ಯ ವಿಶ್ವತಃ
 ಕಲಧೌತಾಚಲಖಂಡಪಾಂಡರೈಃ .
 ವಿತತಾ ಪೃಥಿವೀ ವಿದಿದ್ಯುತೇ
 ವಿಬುಧಪ್ರೀತಿಲತಾಂಕುರೈರಿವ .. ೯-೨೯..
 ತದನಾಧಿ ವಿಭೂತಿಬಂಧುರಂ

ವಿಗತವ್ಯಾಧಿ ಕುಲಂ ಪ್ರಜೌಕಸಾಂ .
 ದಮಿತಾರಿಗಣೇನ ದೀವ್ಯತಾ
 ಯದುನಾಥೇನ ಸನಾಥತಾಂ ಯಯೌ .. ೯-೩೦..
 ತ್ವರಿತಂ ಚ ತದಾ ಶ್ವಫಲಜಃ
 ಸ್ವಹಿತಂ ಕಂಸನಿಯೋಗಮಾಸ್ಥಿತಃ .
 ದನುಜಾಂತಕದರ್ಶನೋತ್ಸವಸ್ಥಿರ-
 ಸಂಪ್ರೀತಿರಿತಿ ವ್ಯಚಿಂತಯತ್ .. ೯-೩೧..
 ಅಪಿ ನಾಮ ನಿಶಾಮಯಿಷ್ಯತೇ
 ನಿಗಮಾಂತ್ಯೈರಿವ ನಿರ್ಮಿತಾ ಸ್ಥಲೀ .
 ರಮಯಿಷ್ಯತಿ ಯತ್ರ ಮೇ ದೃಶೌ
 ರಸಭೂಮಾ(ರಮಣೀಯಮಾತ್ಮಕಾ).. ೯-೩೨..
 ಭವದುರ್ಗತದಿವ್ಯಭೇಷಜೈಃ
 ಪ್ರಚಿತಾಂ ತತ್ಪದಪದ್ಮರೇಣುಭಿಃ .
 ಪ್ರಣಿಪತ್ಯ ಶುಭಾಂ ವನಸ್ಥಲೀಂ
 ಪರಿಪೂತೋ ಭವಿತಾಽಹ(ಯ)ಮಪ್ಯುತ
 ಪರಿಪೂತೋ ಭವಿತಾಸ್ಮ್ಯುತಾಪ್ಯಹಂ .. ೯-೩೩..
 ರಸಮಪ್ರತಿಮಂ ರಸಾಯನಂ
 ರಮಯಾ ಚ ಕ್ಷಮಯಾ ಚ ಸೇವಿತಂ .
 ನಯನೇ ಮಮ ಕಿಂ ನು ಪಾಸ್ಯತೋ
 ನರಕಾತಂಕನಿದಾನಭೇದನಂ .. ೯-೩೪..
 ಅಪಿ ಶಂಖರಥಾಂಗತೋರಣ-
 ಧ್ವಜವಜ್ರಾಂಕುಶಮತ್ಯಲ್ಪಾಂಛನಂ .
 ವಿನಿವೇಶಯತಾದ್ವಿಭುಃ ಸ ಮೇ
 ವಿನತೇ ಮೂರ್ಧನಿ ಪಾದಪಂಕಜಂ .. ೯-೩೫..
 ಯದುವಂಶಮಸೌ ಸಭಾಜಯನ್
 ಬಹುಮಾನೇನ ವಿಹಾರಜೇನ ಮಾಂ .
 ಭುಜಪಂಜರಮಧ್ಯಯಂತ್ರಿತಃ
 ಪುಲಕೋದ್ಭಾಸಿತನುಂ ವಿಧಾಸ್ಯತಿ .. ೯-೩೬..
 ಶ್ರುತಿಸೌರಭಸೌಮ್ಯಯಾ ಗಿರಾ
 ಸುಧಯೇವೈಷ ಮುಖೇಂದುಸೂತಯಾ .
 ಶಮಯೇದಪಿ ನಾಮ ಸಂಜ್ವರಂ
 ಪುರುಷಃ ಪುಷ್ಕರಲೋಚನೋ ಮಮ .. ೯-೩೭..

ಅಹಮಸ್ಮಿ ತವೇತಿ ವಾದಿನಂ
 ಪ್ರಣಯಸ್ಮೇರಮುಖಃ ಪ್ರಸನ್ನಧೀಃ .
 ವಿದಿತೇತರವರ್ಜಿತೋಽಪ್ಯಸೌ
 ವಿಭುರಕ್ರೂರ ವದೇತಿ ವಕ್ಷ್ಯತಿ .. ೯-೩೮..
 ಚಿರಶೀಲಿತಸಂಯಮಕ್ರಮೈ-
 ಯತಿಭಿಯೋಗದೃಶಾ ದಿದೃಕ್ಷಿತಂ .
 ನಿಧಿಮದ್ಭುತಮುಜ್ಞಿತಾವಧಿಂ
 ಪರಿಪಶ್ಯೇಯಮಹಂ ಪ್ರಸಂಗತಃ .. ೯-೩೯..
 ಸ ದೃಶಾ ಸದೃಶಾಂತರೋಜ್ಞಿತಃ
 ಸುಮುಖಃ ಸ್ವಾಗತವಾಕ್ಯಗರ್ಭಯಾ .
 ಕಲುಷಂ ಕಿಮಪಹ್ನುವೀತ ಮೇ
 ಕರುಣಾಸಿಂಧುಸುಧೋರ್ಮಿಕಲ್ಪಯಾ .. ೯-೪೦..
 ವ್ಯಥಿತಂ ವೃಜಿನೇನ ಧನ್ವನಾ
 ವಿಷಯಾಶೀವಿಷಮೋಹಿತಂ ಚ ಮಾಂ .
 ಅಪಿ ಜೀವಯಿತಾ ಪತಿಃ ಸತಾ-
 ಮಮೃತಾಸಾರನಿಭೈರವೇಕ್ಷಣೈಃ .. ೯-೪೧..
 ಅಲಮತ್ರ ಪೃಥಗ್ವಿದ್ಯೈಃ ಫಲೈ-
 ರವಶಾದಧ್ವನಿ ವಿಂದತೋ ಮಮ .
 ವಸುಧಾವಸುದೇವದೇವಕೀ-
 ತಪಸಾಮೇಕಮಿದಂ ಮಹತ್ ಫಲಂ .. ೯-೪೨..
 ಮದಖೇಲಗತೀ ಮಹಾಬಲೌ
 ಮಧುರಾಲಂಕರಣಂ ವಿಧಿತ್ವತಃ .
 ವ್ರಜಯೂಥಪತೀ ವಶಾನುಗೌ
 ಭವಿತಾರೌ ಮಮ ಭಾಗಧೇಯತಃ .. ೯-೪೩..
 ಕಿಮಕುರ್ವತ ಪುಣ್ಯಮಗ್ರಿಮಂ
 ಮಹಿತಾಸ್ತೇ ಮಧುರಾನಿವಾಸಿನಃ .
 ಕೃಪಯೋಪಗತೌ ನಿರೀಕ್ಷಿತುಂ
 ಕೃತಿನಃ ಕೃಷ್ಣಹಲಾಯುಧಾವುಭೌ .. ೯-೪೪..
 ರಮಯಾ ಕ್ಷಮಯಾ ಚ ಮಾಧವೋ
 ರಮಮಾಣಃ ಪ್ರತಿಗಮ್ಯ ತಾಂ ಪುರೀಂ .
 ಅಪಿ ಚರ್ಮದೃಶೋಽಪಿ ಮಾದೃಶಾನ್
 ಅವಿಸಂವಾದಯಿತಾ ಸ್ವವೈಭವೇ .. ೯-೪೫..

ಅವರುದ್ಧಭುಜಾಂತರಃ ಶ್ರಿಯಾ
 ವಿದಧಾನೋ ವಸುಧಾಕರಗ್ರಹಂ .
 ಅಭಿಷೇಕಮುಪೇಯಿವಾನಸೌ
 ಕಿಮು ನಾಥೋ ಭವಿತಾ ಕುಲಸ್ಯ ನಃ .. ೯-೪೬..
 ಅಸಹಿಷ್ಣುರಸಹ್ಯವಿಕ್ರಮ-
 ಸ್ತ್ರಿಜಗತ್ಕೋ ಭಕ್ತದುಗ್ರಸೇನಜಃ .
 ಬಲವಾನ್ ಬಲಭದ್ರಕೃಷ್ಣಯೋ-
 ಹರ್ತಧೀರ್ಹಂತ ಕಿಮಾಚರಿಷ್ಯತಿ .. ೯-೪೭..
 ಅಕರೋರಶಿರೀಷಕೋಮಲೈಃ
 ಕಥಮಂಗೈಃ ಪ್ರತಿಯೋತ್ಸ್ಯತೇ ಹರಿಃ .
 ಕುಲಶೈಲಕುಲೀನಮುಷ್ಣಿಭಿಃ
 ಕುಟಿಲೈಃ ಸಂಯತಿ ಮುಷ್ಣಿಕಾದಿಭಿಃ .. ೯-೪೮..
 ಉದಯಾಸ್ತಮಹೀಧರಸ್ತನೀಂ
 ಚತುರಂಭೋನಿಧಿಮೇಖಲಾಂ ಭುವಂ .
 ಉಪಭೋಕ್ತ್ಯತ ಏಷ ಕಂಸಜಿ-
 ನ್ನ ಹಿ ದುಃಸಾಧಮಚಿಂತ್ಯತೇಜಸಃ .. ೯-೪೯..
 ಇತಿ ಸಮ್ಮತಸತ್ತ್ವಸಾರಥೌ
 ಮಹಿತಸ್ಥೇಷ್ವಿ ಮನೋರಥೇ ಸ್ಥಿತಃ .
 ಹರಿಪಾದರಜಃಪವಿತ್ರತಂ
 ವ್ರಜಮಾಸಾದ್ಯ ರಥಾದವಾತರತ್ .. ೯-೫೦..
 ನವನೀತಮುಖೈರುಪಾಯನೈ-
 ರಥ ನಂದಪ್ರಮುಖಪ್ರಕಲ್ಪಿತೈಃ .
 ಉಚಿತಾಮಭಿನಂದ್ಯ ಸತ್ತ್ವಿಯಾ-
 ಮಭಿತಸ್ತಾನ್ ಅಗವೇಷಯತ್ ಪ್ರಭುಂ .. ೯-೫೧..
 ಸ ದದರ್ಶ ಗವಾಮನುಷ್ಣವಂ
 ಮುದಿತಂ ಕೇಶಿವಧೇನ ಕೇಶವಂ .
 ಗತಿಮಪ್ರತಿಘಾಡ್ವಯಾಯಿನಾಂ
 ಗರುಡಚ್ಛತ್ರನಿವಾರಿತಾತಪಂ .. ೯-೫೨..
 ಘನಸಂವೃತನಾರದಸ್ತುತಂ
 ನಿಗಮಾಘ್ರಾತನಿಜಾಂಘ್ರಿಸೌರಭಂ .
 ತರುಣಾರುಣತಾಮ್ರವಾಸಸಂ

ಶುಭ-ತಾಪಿಂಭತುಲಾಧರದ್ಯುತಿಂ .. ೯-೫೩..
 ಅಭಿಲಕ್ಷ್ಯಮನುಶ್ರವೇಕ್ಷಣೈ-
 ರವಿಪರ್ಯಸ್ತಹಿತಾಹಿತಕ್ರಮೈಃ .
 ಪರಿಭೂಷಿತಬರ್ಹಭೂಷಣಂ
 ಕಮಲಾಕೌಸ್ತುಭನಿತ್ಯಭೂಷಿತಂ .. ೯-೫೪..
 ಅತಿಸೂರ್ಯಸುಧಾಂಶುತೇಜಸಂ
 ಸಮಹಾನೇರುಪಮೇಯಮಾತ್ಮನಾ .
 ನಿಬಿಡಾದ್ಭುತರಾಶಿಮಕ್ಷಯಂ
 ನಿಗಮಾನಾಮಪಿ ನಿತ್ಯನೂತನಂ .. ೯-೫೫..
 ಉಪವೀಣಯತಸ್ತಮರ್ಭಕಾನ್
 ಉಪಗಾತ್ಯನ್ ಉಪನೃತ್ಯತಶ್ಚ ಸಃ .
 ತದವಸ್ಥತದರ್ಹಭೂಮಿಕಾನ್
 ಯಮಿನೋಽನನ್ಯಮತೀನ್ ಅಮನ್ಯತ .. ೯-೫೬..
 ಶುಭತರ್ಣಕಶೋಭಿತಾಂತಿಕಾಃ
 ಸವಿಧೇ ತಸ್ಯ ಚ ಧೇನುವಿಗ್ರಹಾಃ .
 ಅನಘಾಂಗವತೀರಮನ್ಯತ
 ಶ್ವಸಿತೈರಸ್ಯ ಸಮುತ್ಥಿತಾಃ ಶ್ರುತೀಃ .. ೯-೫೭..
 ಪ್ರಣುನಾವ ಚ ಭಕ್ತಿಸನ್ನತಃ
 ಪ್ರಣಿಧಾನೇನ ವಿನಾ ಸಮೀಕ್ಷಿತಂ .
 ಹರಿಮದ್ಭುತಗೋಪಖೇಲನಂ
 ಶ್ರಿಶ್ರುತಸರ್ವಾತಿಥಿಮಾಗತೋಽತಿಥಿಃ .. ೯-೫೮..
 ದುರಿತಗ್ರಹಯೋಗದುಃಖಿತಂ
 ತ್ರಿಗುಣಗ್ರಂಥಿನಿಬಂಧನಿಕ್ಷಿತಂ .
 ಪತಿತಂ ನಿಜಪಾದಪಂಕಜೇ
 ಪರಿಗೃಹ್ಣೀಷ್ಟ ಘೃಣಾನಿಧಾನ ಮಾಂ .. ೯-೫೯..
 ಸ್ವಪದಪ್ಲವಮಾಶ್ರಿತಾನ್ ಜನಾನ್
 ನಯಸೇ ಪಾರಮಪಾರವೈಭವಃ .
 ಅತಿವೇಲಮಹೋರ್ಮಿಸಂಕುಲೇ
 ಕಲುಷೋದನ್ವತಿ ಕರ್ಣಧಾರಿತಃ .. ೯-೬೦..
 ರಮಯಾ ಸಹ ರಾಜಹಂಸವತ್
 ಪರಮಂ ಧಾಮ ವಿಭೂಷಯನ್ ಭವಾನ್ .
 ಪ್ರಣಿಧಾನವತಾಮಪಂಕಿಲೇ

ಪದಮೇತನ್ನಿದಧಾತಿ ಮಾನಸೇ .. ೯-೬೧..
 ಅತಿರೋಧಿರಸೌ ನಿಧಿಃ ಶ್ರುತೇ-
 ರನಿಮೇಷವ್ರತದೇಶಿನೀ ದೃಶೋಃ .
 ತನುತೇ ತನುರೀಶ ತಾವಕೇ
 ಸ್ಮರಣಂ ವಿಸ್ಮರಣಂ ಚ ದುಃಶಕಂ .. ೯-೬೨..
 ವ್ಯಪದಿಶ್ಯ ಮುಕುಂದ ದೇವಕೀಂ
 ವಿಹರಂತ್ಯಾ ವಸುದೇವಮಂದಿರೇ .
 ಜನಿತೋಽಸಿ ನಿಜಾನುಕಂಪಯಾ
 ಜಗತೀರಕ್ಷಣಜಾಗರೂಕಧೀಃ .. ೯-೬೩..
 ಭವತೋ ಭವನಾಟಿಕಾಂ
 ವಿದನ್ ವಿಭವಾಡಂಬರಿಣಾಂ ವಿಡಂಬಿನೀಂ .
 ಅನಪಾಯಪದಾಧಿರೋಪ(ಹ)ಣಾ-
 ದಪವೃತ್ತೋ(ಕ್ತೋ)ನ ಪುನರ್ನಿವರ್ತತೇ .. ೯-೬೪..
 ಸುಧಿಯಸ್ತವ ಗೋಪಭೂಮಿಕಾಂ
 ಸುಭಗಾಂ ಕೌತುಕಸೂತಿಕಾಂ ಧಿಯಾಂ .
 ಅನುವಿದ್ಯ ಗತಾಗ್ರ್ಯಭೂಮಿಕಾ-
 ಮಧಿವಿಂದೇಯುರನಶ್ವರೀಂ ಶ್ರಿಯಂ .. ೯-೬೫..
 ದುರಿತಾನಿ ಭಜಂತಿ ಸಂಕ್ಷಯಂ
 ತಪನೇನೇವ ತಮಾಂಸಿ ದೀವ್ಯತಾ .
 ಹೃದಯಾನಿ ಚ ಯೋಗಿನಾಂ ತ್ವಯಾ
 ಕುಮುದಾನೀವ ವಿಕಾಸಮಿಂದುನಾ .. ೯-೬೬..
 ಗುಣತಶ್ಚ ವಿಭೂತಿತಶ್ಚ ತೇ
 ಕ್ವಚಿದಂಶೇಽಪಿ ಸಮಾಧಿಕತ್ಯಜಃ .
 ಉಪಮಾನಕಲಾವಿಕಲ್ಪಿತ್ಯೈ-
 ರುಪಲಕ್ಷ್ಯೇತ ಜಗತ್ಪ್ರಧಾನತಾ .. ೯-೬೭..
 ಮಹಿಮಾರ್ಣವವರ್ಣನೋದ್ಯತಾಃ
 ಪರಿಮಾತುಂ ಗುಣಮೇಕಮಕ್ಷಮಾಃ .
 ತ್ರಪಯೇವ ಭಜಂತ್ಯಸೀಮನಿ
 ತ್ವಯಿ ವಾಚಂಯಮತಾಮನುಶ್ರವಾಃ .. ೯-೬೮..
 ತವ ವಿಶ್ವವಿದೋ ವದಾಮಿ ಕಿಂ
 ಜಗದೇಕಾಧಿಪತೇರ್ದಿಶಾಮಿ ಕಿಂ .
 ಕೃಪಣಃ ಪರಿಪೂರ್ಣಸಂಪದಃ

ಕಮಿವಾಂಶಂ ಪರಿಪೂರಯಾಮ್ಯಹಂ .. ೯-೬೯..

ಪ್ರಕೃತೇ ಕಿಮನೇನ ತತ್ ಪ್ರಭೋ
ಭವದಾವಿರ್ಭವನಸ್ಥಲೀಂ ಪುನಃ .

ಪದಪದ್ಮರಜಃಪವಿತ್ರತಾಂ
ವಿದಧಾನೋ ಜಹಿ ನಾಥ ವಿದ್ವಿಷಃ .. ೯-೭೦..

ಬಹುಶಾಖವಿಜೃಂಭಣೋ ಮಹಾನ್
ಅವದಾತೇನ ಸುಗಂಧಿನಾಽದ್ಯ ನಃ .

ಯಶಸಾ ಭವತು ಪ್ರಸೂನವಾನ್
ಯದುಸಂತಾನಮಹೀರುಹಸ್ತವ .. ೯-೭೧..

ತ್ವರತೇ ರಿಪುರಾಗತೌ ತವ
ಸ್ವಯಮೇವಾವಸರಂ ಸಮರ್ಪಯನ್ .

ನತರಕ್ಷಣಕಿಂವದಂತ್ಯಸೌ
ನ ವಿಲೋಪಂ ಭುವಿ ಯಾತು ತಾವಕೇ .. ೯-೭೨..

ಸ್ವಯಮೇವ ಸಮೇಯುಷಾಂ ವಧೇ
ವಿಮತಾನಾಂ ಕ್ಷಿತಿಭಾರಜನ್ಮನಾಂ .

ಮೃಗಯಾಮಿವ ಭಾವಯಂತ್ಯಸೌ
ಮಹತೀ ಸಂಪದುಪಸ್ಥಿತಾಽದ್ಯ ತೇ .. ೯-೭೩..

ಶತಕೋಟಿಸಹಸ್ರನಾರವಾನ್
ಮಥನಂ ಪ್ರಾಪ್ಸ್ಯತಿ ಮಾತುಲಸ್ತ್ವಯಾ .

ವ್ಯಸನಂ ವಿಪದಪ್ಸ್ಯನೇಹಸಾ
ವಿನಿಪಾತಶ್ಚ ನ ಕಸ್ಯ ಕರ್ಮಿಣಃ .. ೯-೭೪..

ಅಭಿಸಂಹಿತಮೌಗ್ರಸೇನಿನಾ
ಕಥಿತಂ ಚ ಕ್ರಮಶೋ ವ್ಯಜಿಜ್ಞಪತ್ .

ಕುಲಜಃ ಕುಟಿಲಾಶಯೋಜ್ಞಿತಃ
ಕುಶಲಂ ಪೃಷ್ಠವತೇ ಮಧುದ್ವಿಷೇ .. ೯-೭೫..

ಅಪರೇದ್ಯುರಶೇಷತೋ ನಯನ್
ಸಹಸಾ ಗೋಪಗಣಾನ್ ಸ ಯಾದವಃ .

ಸ್ಥಿತಮಧ್ವನಿ ರಾಮಕೇಶವೌ
ರಥಮಾರೋಪಯದಗ್ರ್ಯರಂಹಸಂ .. ೯-೭೬..

ವ್ರಜತೋರಥ ವಲ್ಲವಸ್ತ್ರಿಯೋ
ಬಲಭದ್ರಸ್ಯ ಜನಾರ್ದನಸ್ಯ ಚ .

ಅನುದುದ್ರುವುರಾಶು ವರ್ತನೀಂ

ಕುರರೀಕೂಜಿತಸೂಚಕಸ್ವನಾಃ .. ೯-೭೭..
 ವ್ಯಲಪನ್ನಿತಿ ಬಾಷ್ಟಗದ್ಗದಂ
 ವಿರಹಾರಂಭವಿಷಾದವಿಹ್ವಲಾಃ .
 ವಲಯೈಃ ಪ್ರಿಯವತ್ಕಪಾತಿಭಿಃ
 ಕ್ಷತಪುಷ್ಪಾ ಇವ ಘರ್ಮವೀರುಧಃ .. ೯-೭೮..
 ಅಪಯಾತಿ ಸಹಾಗ್ರಜನ್ಮನಾ
 ಸಹಸಾ ನಂದಸುತೋ ವಿಹಾಯ ನಃ .
 ಅನುಯಾಮ ನಿವಾರಯಾಮ ವಾ
 ಕಥಮಸ್ಮಾಭಿರುದಾಸ್ಯತೇ ಮುಧಾ .. ೯-೭೯..
 ಶ್ರುತಿಷು ಜ್ವಲನಂ ವಮತ್ಯಸಾ-
 ವದವೀಯೋರಥಚಕ್ರಚೇತ್ಯತಿಃ .
 ದ್ರುತಮೇತ್ಯ ಪತೇಮ ತತ್ಪದೇ
 ಗುರುಭರ್ತೃದಿಷು ಮುಕ್ತಗೌರವಾಃ .. ೯-೮೦..
 ಪ್ರಗುಣತ್ವಮಿವ ಪ್ರಜಸ್ತ್ರಿಯ-
 ಶ್ಚಲಸಂಬಂಧಿನಿ ನಂದನಂದನೇ .
 ಮುದಿರಧ್ವನಿತಾಂ ವಿಜಾನತೇ
 ಶಿಖಿನಸ್ತದ್ರಥನೇಮಿನಿಃಸ್ವನೇ .. ೯-೮೧..
 ಅಯಮುದ್ಧ ತಗೋಕುಲೇಕ್ಷಣಃ
 ಕಥಮಕ್ರೂರ ಇತಿ ಪ್ರಜಲ್ಪ್ಯತೇ .
 ಅಥ ವಾ ಭುವನೇಷು ದಾರುಣಾಃ
 ಪ್ರಥಿತಾಃ ಪುಣ್ಯಜನಾ ನಿಶಾಚರಾಃ .. ೯-೮೨..
 ಬಡಿಶಾಮಿಷವತ್ಪ್ರಯುಕ್ತಯಾ
 ರಿಪುರಕ್ರೂರಸಮಾಖ್ಯಯಾಽನ್ವಿತಃ .
 ವಿಭವಂ ಹರತಿ ವ್ರಜೌಕಸಾಂ
 ಕಿಮಿಹೋಚ್ಛೇತ ವದೇಮ ಕಸ್ಯ ವಾ .. ೯-೮೩..
 ಅವತಾರವರಾಹರೂಪಿಣಾ
 ಹರಿಣಾ ಭೂಮಿರುದಂಚಿತೋದಧೇಃ .
 ವಿರಹವ್ಯಸನೋದಧೇರಿತಃ
 ಕ ಇವೋದಂಚಯಿತುಂ ಕ್ಷಮೇತ ನಃ .. ೯-೮೪..
 ಚಿರಸಂಘಟಿತೋಽಪಿ ನಃ ಕ್ಷಣಾ-
 ದನುರಾಗೋ ಬಲಭದ್ರಕೃಷ್ಣಯೋಃ .
 ಅಪಯಾತಮಹಾನದೀದ್ವಯೋ

ಭವಿತಾ ಶೋಣ ಇವೈಷ ನಿಷ್ಫಲಃ .. ೯-೮೫..
 ಅವಿಕಲ್ಪಿತಬಾಲ್ಯಯೌವನಃ
 ಪ್ರಣಯೋಽಸ್ಮಾಸು ಬಲಾನುಜನ್ಮನಃ .
 ವಿಧಿನಾ ವಿಷಮಪ್ರವಾಹಿಣಾ
 ಸಿಕತಾಸೇತುರಿವೈಷ ಭಿದ್ಯತೇ .. ೯-೮೬..
 ಅಮುನಾ ಶಶಿನೇವ ಕಲ್ಪಿತ-
 ಶ್ಚಿರಮಸ್ಮಾಸು ಶರನ್ನದೀಷ್ಟಿವ .
 ಪ್ರಣಯಃ ಪ್ರತಿಭಾಸಜೀವಿತಃ
 ಪ್ರತಿಮಾಚಂದ್ರ ಇವ ಪ್ರಲೀಯತೇ .. ೯-೮೭..
 ಅಹಮಸ್ಮಿ ತವ ತ್ವಮೇವ ವಾ
 ಮಮ ದೃಷ್ಟಿಸ್ತ್ವಮಿತಿ ಪ್ರಲೋಭಯನ್ .
 ವಿಜಹಾತಿ ಸ ಏವ ವಲ್ಲವೀ-
 ರಲಮೇತಾವದತಃ ಪರೇಣ ಕಿಂ .. ೯-೮೮..
 ಅಯಮೇವಮಶುಲ್ಕದಾಸಿಕಾಃ
 ಸ್ವಪದೋಪಘ್ನಲತಾಃ ಸ್ವಯಂ ಪ್ರಭುಃ .
 ಬಹುಮತ್ಯ ಜಹಾತಿ ನಿಃಸ್ಪೃಹಃ
 ಕಥಮಾಲೇಖ್ಯಗತಾ ಇವಾದ್ಯ ನಃ .. ೯-೮೯..
 ನಿರಪೇಕ್ಷ ಇವೈಷ ನೀಲಯಾ
 ರಸಿಕಃ ಪಾಲಿಕಯಾ ಸರಾಧಯಾ .
 ಪೃಥಗತ್ರ ಕಿಮೇತದುಚ್ಯತೇ
 ಕುಹಕಃ ಕಶ್ಚಿದಸೌ ಕುಲಸ್ಯ ನಃ .. ೯-೯೦..
 ಅಮೃತಸ್ಯ ವಿಷಸ್ಯ ಚ ಸ್ವಯಂ
 ಪ್ರಭವಸ್ಥಾನಮಭೂತ್ ಪಯೋನಿಧಿಃ .
 ನಿಯತಂ ತದನೇನ ದರ್ಶಿತಂ
 ನಿಜಸಂಯೋಗವಿಯೋಗದಾಯಿನಾ .. ೯-೯೧..
 ಮುಖಚಂದ್ರಿಕಯಾ ಮುಖಾನಿ ನಃ
 ಕುಮುದಾನೀವ ವಿಕಾಸಮಾನಯನ್ .
 ಕಿತವೋ ಯದುವಾಚ ಸತ್ಯವತ್
 ಕ್ಷ ಗತಂ ತತ್ ಕ್ಷ ಯ ತೇನ ಗಮ್ಯತೇ .. ೯-೯೨..
 ಯಮುನಾಪುಲಿನೇಷು ದೀವ್ಯತಾ
 ಯದುತಾನೇನ ವಶೀಕೃತಾ ವಯಂ .
 ವಿಫಲಪ್ರಣಯಪ್ರದಾಯಿನಾ

ವಿಧಿನಾ ಹಂತ ವಿಲೋಭಿತಾಸ್ತತಃ .. ೯-೯೩..
 ವಿಜಹಾತಿ ಸ ಏಷ ಗೋಕುಲಂ
 ಮಥುರಾಮಾದ್ರಿಯತೇ ಮನೋರಮಾಂ .
 ಭವಿತವ್ಯತಯಾ ಶುಭಾಶುಭೇ
 ತದಿಹೈವಂ ಪರಿವರ್ತಿತಾಸ್ತದೇ .. ೯-೯೪..
 ಸಹಜಂ ಹರತಾ ಮಹಾನಿಧಿಂ
 ವಿವಶಾನಾಮಿವ ವೈರಿಣೇವ ನಃ .
 ವಿಹಿತಃ ಸುಕೃತೇನ ಕೀದೃಶಾ
 ಮಥುರಾಯೋಷಿದನುಗ್ರಹೋ ಮಹಾನ್ .. ೯-೯೫..
 ಸಹಪಾಂಸುವಿಹಾರಸಂಭೃತಂ
 ಜಹತಾ ಸ್ನೇಹಮನಂಗವರ್ಧಿತಂ .
 ಅಪಿ ನಾಗರಯೌವತಂ ಕ್ಷಣಾ-
 ದಮುನಾ ಹಂತ ವಿಲೋಭಯಿಷ್ಯತೇ .. ೯-೯೬..
 ನಟವತ್ ಪರಿಗೃಹ್ಯ ಮಾಯಯಾ
 ನತಚಿಂತಾಮಣಿರೇಷ ನಸ್ತ್ವಜನ್ .
 ಅನುರೂಪತಮಾಸ್ತಪಿ ಧ್ರುವಂ
 ನಗರಸ್ತ್ರೀಷು ನ ಸಂಗಮೇಷ್ಯತಿ .. ೯-೧೦೧..
 ನಿಜವಂಶನಿನಾದತೋಽಪಿ ಯತ್
 ಸ್ವದತೇ ಶ್ಲೋತ್ರರಸಾಯನಂ ವಚಃ .
 ನಿದಧೀತ ನೃಶಂಸಧೀರಸೌ
 ಪುರಯೋಷಿತ್ಸ್ವಪಿ ವಾಗುರಾಮಿಮಾಂ .. ೯-೯೮..
 ಇಹ ತಾವದುಪೇಕ್ಷಿತಾ ವಯಂ
 ವಶಿನಾಽಽಲೇಖ್ಯಪ(ವ)ರಾಂಗನಾ ಇವ .
 ವಿಹರನ್ ವಿರಸೇನ ಚೇತಸಾ
 ಕಿತವಸ್ತತ್ರ ಕಿಮಾಚರಿಷ್ಯತಿ .. ೯-೯೯..
 ಯುವತೀರಯಮಿಂದುಕಾಂತಯೇತ್
 ನಗರೇ ನಂದಕುಮಾರಚಂದ್ರಮಾಃ .
 ಸ್ಮಿತಚಂದ್ರಿಕಯಾ ಯದೀಯಯಾ
 ದ್ರವತಾಮೇತಿ ಮನಃಶಿಲಾಽಪಿ ನಃ .. ೯-೧೦೦..
 ಅಪಿ ಜಹ್ಯುರಮುಷ್ಯ ದರ್ಶನೇ
 ನವಲುಬ್ಧಾ ನಗರಸ್ತ್ರೀಯಃ ಪ್ರಿಯಾನ್ .
 ಸುಲಭೇ ಸುಮಣೌ ಕಥಂ ಮತಿಃ

ಕ್ರಮತೇ ಕಾಚನ ಕಾಚಸಂಗ್ರಹೇ .. ೯-೧೦೧..
 ಲಲಿತಾದ್ಭುತಲಾಸ್ಯಗಂಧಿಷು
 ಧ್ರುವಮಂಗೇಷು ಬಲಾನುಜನ್ಮನಃ .
 ನವಯೌವನರಾಮಣೀಯಕಂ
 ನಯನೈಃ ಪಾಸ್ಯತಿ ನಾಗರೀಜನಃ .. ೯-೧೦೨..
 ವಿಧಿನಾ ವಿಷಮಪ್ರವೃತ್ತಿನಾ
 ವ್ಯಪನೀತೋಽಪಿ ಕದಾಚಿದಾಗತಃ .
 ಅಪಿ ನಃ ಪುನರಾದ್ರಯಿಷ್ಯತೇ
 ಮದನಪ್ರಾಣಸುಹೃದ್ಭಿರೀಕ್ಷಿತೈಃ .. ೯-೧೦೩..
 ಇಹ ತತ್ಪದಕಾಂಕ್ಷಿಭಿಃ ಸ್ತನೈ-
 ನಯನೈಸ್ತನ್ಮುಖಪದ್ಮಷಟ್ಪದೈಃ .
 ಶ್ರವಣೈಶ್ಚ ತದುಕ್ತಿಜೀವಿತೈರಪಿ
 ಜೀವೇಮ ಪುನಸ್ತದಾದೃತಾಃ .. ೯-೧೦೪..
 ಕರುಣಾಭರಿತೈಃ ಕದಾ ಪುನಃ
 ಸ್ವಯಮುಲ್ಲಾಘಯಿತಾ ಸ ಏವ ನಃ .
 ಅಪರಸ್ಪರಪಾತಿಭಿಃ ಶನೈ-
 ರಗದಂಕಾರನಿಭೈರವೇಕ್ಷಣೈಃ .. ೯-೧೦೫..
 ವಿವಿಧಾರುಣರಾಜಿರಂಜಿತೇ
 ವಿಶದಸ್ಮೇರವಿಶಾಲಶೀತಲೇ .
 ಕಿಮಪಿ ಬ್ರುವತೀ ಕೃತಾರ್ಥತಾಂ
 ನಯನೇ ತಸ್ಯ ಕದಾಽನುನೇಷ್ಯತಃ .. ೯-೧೦೬..
 ಬಧಿರತ್ವಮಿವಾಗತಾನ್ಯಸೌ
 ಶ್ರವಣಾನ್ಯದ್ಯ ಪುನಃ ಸಮೇತ್ಯ ನಃ .
 ರಮಯಿಷ್ಯತಿ ಚಾಟುಭಿಃ ಕದಾ
 ರತಿಸಿಂಧೋರಿವ ವೀಚಿಪಂಕ್ತಿಭಿಃ .. ೯-೧೦೭..
 ಮದಯನ್ ಹೃದಯಾನಿ ವಿಭ್ರಮೈ-
 ರವಿ(ಪಿ)ಸಂವಾದಮಿವಾಽಽಚರನ್ ದೃಶಾ .
 ಅವಿಭಾಗಮಿವಾವಹನ್ ಗುಣೈ-
 ರಪಿ ನಃ ಪ್ರತ್ಯವಪತ್ಸ್ಯತೇ ಪುನಃ .. ೯-೧೦೮..
 ಪರಿವರ್ತಯಿತಾ ಜಗತ್ತಯೀ-
 ಮಪರಾವೃತ್ತಿರನೇಹಸಃ ಕ್ರಮಃ .
 ಯದತೀತಮತೀತಮೇವ ತತ್

ಪುನರೇಷ್ಯತ್ಯಪಿ ಪುಷ್ಕರೇಕ್ಷಣಃ .. ೯-೧೦೯..
 ಅಥವಾ ಪುರಸುಂದರೀಜನೈಃ
 ಸುಭಗಂಭಾವುಕಸೌಮ್ಯವೃತ್ತಿಭಿಃ .
 ಅವಶಾದವರುದ್ಧಚೇತಸಃ
 ಕೃತಿನಃ ಕೈವ ಕಥಾ ವ್ರಜಾಗಮೇ .. ೯-೧೧೦..
 ಮಧುರಾಪುರಮತ್ತಕಾಶಿನೀಮಧುರಾಲಾ
 ಪವಿಲೋಭಿತಾಶಯಃ .
 ಪುನರೇಷ್ಯತಿ ನಂದನಂದನಃ
 ಕಿಮಿವಾಸ್ಮಾಸು ವಿಚಿಂತ್ಯ ಕಾರಣಂ .. ೯-೧೧೧..
 ಬಹುವಿಭ್ರಮಪಾಶಬಂಧುರಾಂ
 ಗುಣಗೃಹ್ಯಃ ಸ್ವಯಮೇಷ ದುಸ್ತರಾಂ .
 ಅತಿಲಂಘಯಿತುಂ ನ ಶಕ್ಯುಯಾತ್
 ನಗರಸ್ತ್ರೀಜನನೇತ್ರವಾಗುರಾಂ .. ೯-೧೧೨..
 ನ ರಥಃ ಪರಿದೃಶ್ಯತೇ ಮಹಾನ್
 ನ ಚ ನೇಮಿಸ್ತನಿತಂ ನಿಶಮ್ಯತೇ .
 ನ ಚ ರೇಣುರಿತೋ ವಿಜೃಂಭತೇ
 ತದಪಿ ಭ್ರಶ್ಯತಿ ಜೀವಿತಂ ನ ನಃ .. ೯-೧೧೩..
 ಇತಿ ವಾದಿನಿ ವಲ್ಲವೀಜನೇ
 ಯಮುನಾಂ ಸತ್ತ್ವರಸೂತಚೋದಿತಃ .
 ಘಟಯನ್ ವಸುಧಾಮನೋರಥಂ
 ವಶಿಸ್ತಸ್ಯ ರಥಃ ಕ್ಷಣಾತ್ ಯಯೌ .. ೯-೧೧೪..
 ಸ್ವಗುಣಾನುಭವೇನ ಸುಭೃವಾಂ
 ಭವಭೋಗೋಚಿತಪುಣ್ಯಸಂಚಯಂ .
 ವಿರಹವ್ಯಥಯಾ ತು ತೀವ್ರಯಾ
 ವೃಜಿನಾಂಭೋಧಿಮಶೋಷಯತ್ ಪ್ರಭುಃ .. ೯-೧೧೫..
 ಪರವಂತಿ ಜಗಂತಿ ಬಾಧಿತುಂ
 ನಿಯತೀಃ ಕಿಂ ನ ಕರೋತಿ ನಿಷ್ಕುರಾ .
 ವಿಜಹೌ ಕರುಣಾನಿಧಿಃ ಪ್ರಿಯಾಃ
 ವಿರಹೇ ತಸ್ಯ ಚ ತಾಭಿರಾಸ್ಯತ .. ೯-೧೧೬..
 ವಿನಿವೇಶ್ಯ ರಥೇ ಸಿತಾಸಿತೌ
 ವಸುದೇವಸ್ಯ ಸುತೌ ಸ ಯಾದವಃ .
 ಮಣಿಭಂಗರುಚಂ ಮಹಾಪಗಾಂ

ದಿವಮುಷ್ಣಾಂಶುರಿವ ವ್ಯಗಾಹತ .. ೯-೧೧೭..
 ಅಘಮರ್ಷಣಲೀನಕಿಲ್ವಿಷಃ
 ಸಲಿಲೇ ಮಗ್ನತನುರ್ದರಶಃ ತೌ .
 ಭುಜಗೇಂದ್ರಭುಜಂಗಶಾಯಿನೌ
 ಪುರುಷೌ ಕಿಂಚಿದಿವಾನ್ಯಲಕ್ಷಣೌ .. ೯-೧೧೮..
 ಉಪಸೃತ್ಯ ಚ ತೀರಮಾದರಾತ್
 ತದವಸ್ಥೌ ನಿರವರ್ಣಯತ್ ರಥೇ .
 ಸ್ಮಯಮಾನದೃಶೋಸ್ತಯೋರಸೌ
 ನಿಭೃತಃ ಸ್ವಾನುಭವಂ ನೃವೀವಿದತ್ .. ೯-೧೧೯..
 ಪ್ರಣಿಧಾನಬಹಿರ್ವಿಲೋಚನೈಃ
 ಪ್ರತಿಲಬ್ಧಾನುಭವಃ ಪ್ರಸಾದಯನ್ .
 ಅನಿರೀಷತ ತಾವುಭೌ ತದಾ
 ಪುರಮಾರಬ್ಧಶರಾಸನೋತ್ಸವಾಂ .. ೯-೧೨೦..
 ಗಜಸಿಂಹಗತೀ ತತಶ್ಚ ತೌ
 ಗಿರಿತುಂಗೇನ ರಥೇನ ತೇರತುಃ .
 ಗಗನದ್ರವಸನ್ನಿಭಾಂ ನದೀ-
 ಮಪುನಃಪ್ರಾಪ್ತಿಭಯಾದಿವಾಽಕುಲಾಂ .. ೯-೧೨೧..
 ಅಥ ವಿಯತಿ ಸಮೇತೈಃ ಸಿದ್ಧಗಂಧರ್ವಮುಖೈಃ-
 ಭುವಿ ಚ ಭುವನಗೋಪಃ ಸಂಸ್ತುತೋ ಗೋಪವೃದ್ಧೈಃ .
 ಲಲಿತಗತಿವಿಹಾರೋ ರಾಮಚಂದ್ರೇಣ ಸಾರ್ಧಂ
 ರಣಪರಿಣತಿಕಾಂಕ್ಷೇ ರಾಜಧಾನೀಂ ಜಗಾಹೇ .. ೯-೧೨೨..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ಮಧುರಾಪ್ರತ್ಯಾಗಮನಂ ನಾಮ ನವಮಃ ಸರ್ಗಃ ..

.. ಕಂಸರಾಜ್ಯೋದ್ಧಾರೋ ನಾಮ ದಶಮಃ ಸರ್ಗಃ ೧೦..

ತತಸ್ತೌ ದದೃಶುಸ್ತತ್ರ ವಿಶಂತೌ ರಾಜವೀಧಿಕಾಂ .
 ಪೂರ್ಣದೃಷ್ಟಿಫಲಾಃ ಪೌರಾಃ ಪುಣ್ಯೈರೇಕಮುಖೈರಿವ .. ೧೦-೧..
 ಚಕ್ಷುಷಾಮಿವ ಭಾಗ್ಯೇನ ಸಂಪ್ರವೃತ್ತೌ ಮಹೋತ್ಸವೌ .
 ಯುಕ್ತೌ ಮದನಶಕ್ತ್ಯೇವ ಯುಗಪನ್ನಧುಮಾಧವೌ .. ೧೦-೨..
 ಅಭಿಖ್ಯಾವೀಚಿವಿಕ್ಷೇಪೈರಪೃಥಗ್ಭಾವಚಿತ್ತಿತ್ಯೈಃ .

ಸಮೇತೈರನುಭಾವಾದ್ಯೈಃ ಸಕ್ತಾವಿವ ರಸೋತ್ತಮೌ .. ೧೦-೩..
 ಕ್ರಮಮುಲ್ಲಂಘ್ಯ ಭೂತಾನಾಂ ಭೋಗಮೋಕ್ಷಾವಿವೋದ್ಗತೌ .
 ತಯೋರೇವ ವಿನಿಷ್ಪತ್ಯೈ ಧರ್ಮಾವಿವ ಚ ತಾದೃಶೌ .. ೧೦-೪..
 ಪುನಂತೌ ಭುವನಂ ಪಾದ್ಯೈಃ ಪುಷ್ಪವಂತಾವಿವಾಪರೌ .
 ಸಿಂಚಂತೌ ಕಾಂತಿವರ್ಷೇಣ ಸಿತಕೃಷ್ಣಾವಿವಾಂಬುದೌ .. ೧೦-೫..
 ಮದೋಪಕ್ರಮದುರ್ದಾಂತೌ ಮಧುರೋದ್ಧತವಿಭ್ರಮೌ .
 ಕಲಭಾವಿವ ಸನ್ನದ್ಧೌ ಕಂಸಾದಿನಲಮರ್ದನೇ .. ೧೦-೬..
 ಶುಭಾನಾಮಿವ ಸೀಮಂತೈಃ ಶ್ರುತಿಸೀಮಂತನೇವಿತೈಃ .
 ಪುನಂತೌ ರಾಜವಿಶಿಖಾಂ ಪುಣ್ಯೈಶ್ಚರಣಪಂಕಜೈಃ .. ೧೦-೭..
 ಶೀಲಸಂವೃತಪಾರಮ್ಯೈಃ ಶೃಂಗಾರಪರಿಕರ್ಮಿತೈಃ .
 ದೃಷದೋಽಪಿ ದ್ರವೀಭಾವಂ ನಯಂತೌ ದಿವ್ಯಚೇಷ್ಟಿತೈಃ .. ೧೦-೮..
 ದಿದೃಕ್ಷಾದತ್ತದೃಷ್ಟೀನಾಂ ಮನಸ್ಸಾರಮನೀಷಯೋಃ .
 ಸಪೀತರಸಸಂತೋಷಂ ದಿಶಂತೌ ದೇಹಕಾಂತಿತಃ .. ೧೦-೯..
 ಮನ್ಮಥಾಯುತಸೌಂದರ್ಯೌ ವಸಂತಾಯುತಸೌರಭೌ .
 ಶಶಾಂಕಾಯುತಲಾವಣ್ಯೌ ಚಂಡರಶ್ಮಯುತದ್ಯುತೇ .. ೧೦-೧೦..
 ಚಿತ್ರತಾಮಿವ ನೀತಾನಾಂ ಚಿತ್ತಚೇಷ್ಟಾಪಹಾರತಃ .
 ಪ್ರತಿಸೌಧಂ ಪುರಸ್ತ್ರೀಣಾಂ ನಿರ್ವಿಶಂತೌ ನಿರೀಕ್ಷಣಂ .. ೧೦-೧೧..
 ಸುಪ್ರಭಾತಮಿಹ ಪ್ರಾಪ್ತಂ ಸೂಷಾ ಚ ಸುದಿನಂ ಚ ನಃ .
 ಇತಿ ವಾದಿಭಿರನ್ಯೋನ್ಯಂ ದ್ರುತಚಿತ್ತೈರನುದ್ರುತೌ .. ೧೦-೧೨..
 ಬಲಾದಪಹೃತ್ಯೈಸ್ತತ್ರ ರಜಕಾತ್ ರಾಜಸಮ್ಮತಾತ್ .
 ಪರಭಾಗಶ್ರಿಯಂ ಪ್ರಾಪ್ತೌ ವಾಸೋಭಿರಸಿತಾರುಣೈಃ .. ೧೦-೧೩..
 ಲಬ್ಧಪುಣ್ಯವಿಪಾಕೇನ ಮಾಲಾಕಾರೇಣ ಲಂಭಿತೈಃ .
 ಶಬಲೌ ದಾಮಭಿಶ್ಚಿತ್ತೈಃ ಸಂದಿಗ್ಧವನಮಾಲಿಕೈಃ .. ೧೦-೧೪..
 ಕಾಂತಿನಿರ್ಜಿತಯಾ ಕಾಮಾತ್ ಪ್ರದಿಷ್ಟೈಃ ಕಂಸಕುಬ್ಜಯಾ .
 ದಧತೌ ವರ್ಣಕೈರ್ಭೂಯೋ ದಿವ್ಯಗಂಧೌ ಸುಗಂಧಿತಾಂ .. ೧೦-೧೫..
 ಋಜೂಕೃತಸುಜಾತಾಂಗ್ಯಾ ಋಜುಬುದ್ಧ್ಯಾಽಥ ಕುಬ್ಜಯಾ .
 ಪ್ರಣಯಂತ್ಯಾ ಸ್ವಗೇಹಾಪ್ತಿಂ ಪ್ರಾಪ್ತಮಂದಸ್ಮಿತೌ ಮಿಥಃ .. ೧೦-೧೬..
 ತತೋ ವಿವಿಶತುಃ ಶಾಲಾಂ ಬಲಿಸದ್ಮಗುಹಾಮಿವ .
 ಪ್ರಥಿತಾಂ ಪೃಥುಭಿಶ್ಚಾಪೈಃ ಪನ್ನಗೈರಿವ ಭೀಷಣೈಃ .. ೧೦-೧೭..
 ತತ್ರ ಶೈಲನಿಭಂ ಶೌರಿಸ್ತಿದಶೈರಪಿ ದುರ್ದಮಂ .
 ದದರ್ಶಾಜಗವಪ್ರಖ್ಯಂ ದಂಭೋಲಿಕರಿನಂ ಧನುಃ .. ೧೦-೧೮..

ಸ್ವಪೂರ್ವಪ್ರಭವೋದಂತಮಿದಾನೀಂತನಯನ್ನಿವ .
 ತದಾನಮ್ಯ ಧನುರ್ಭೀಮಂ ಬಭಂಜ ಭುಜಲೀಲಯಾ .. ೧೦-೧೯..
 ಮಹತಾ ತಸ್ಯ ಘೋಷೇಣ ವಿದದ್ರೇ ದ್ವಿಷತಾಂ ಮನಃ .
 ಸೌಧಾನಿ ಮಧುರಾಯಾಶ್ಚ ಶುಷ್ಕಾಶನಿವಿಡಂಬಿನಾ .. ೧೦-೨೦..
 ಚಾಪಗೋಪಚಮೂಂ ಹತ್ವಾ ತೌ ಜಗದ್ಧಿತಮಾನುಷೌ .
 ಅತಿಲಂಘ್ಯ ಧನುಃಶಾಲಾಂ ರಂಗದ್ವಾರಮವಾಪತುಃ .. ೧೦-೨೧..
 ತತ್ರ ಮೃತ್ಯುಮಿವ ಕ್ರುದ್ಧಂ ನಿದಧ್ಯತುರರಿಂದಮೌ .
 ನಾಗಂ ಕುಪಲಯಾಪೀಡಂ ನಿಹ್ನುವಾನಮಿವಾಂಬರಂ .. ೧೦-೨೨..
 ತಮಾಸಾದ್ಯ ದ್ರುತಂ ಶೌರಿಸ್ತಾಸಿತತ್ರಿದಶದ್ವಿಪಂ .
 ಪಂಚವಕ್ತ್ರ ಇವಾಕ್ರಮ್ಯ ಪಾತಯಾಮಾಸ ಭೂತಲೇ .. ೧೦-೨೩..
 ತಸ್ಯ ದಂತೌ ಸಮುದ್ಧೃತ್ಯ ಶ್ವೇತಾದ್ರಿಶಿಖರೋಪಮೌ .
 ವಿದಧಾತೇ ಯದುಶ್ರೇಷ್ಠೌ ಮಲ್ಲಯುದ್ಧಮಹಾಯುಧೇ .. ೧೦-೨೪..
 ಸಹ ಗೋಪೈರಧಿಷ್ಠಾಯ ರಂಗಮಧ್ಯಮರಿಂದಮೌ .
 ಬಲಿಜಿಹ್ವ ಬಲಭದ್ರಶ್ಚ ಬಾಲವೃತ್ತೈರದೀವ್ಯತಾಂ .. ೧೦-೨೫..
 ನೃಪೋಪಹೂತೈರಥ ತೌ ವಿಹಾರೈಕ್ಯಮವಾಪತುಃ .
 ನರ್ಮಕಾರಕ-ಜಲ್ಪಾಕ-ನಟ-ವರ್ತಕ-ಗಾಯಕೈಃ .. ೧೦-೨೬..
 ಜನಸ್ಯ ಮಹತಸ್ತತ್ರ ಜನಯಾಮಾಸತುಸ್ತದಾ .
 ಮಹತಾ ಕಾಂತಿವರ್ಷೇಣ ದಿದೃಕ್ಷಾಂ ದೇವಮಾತ್ಮಕಾಂ .. ೧೦-೨೭..
 ಉಪವೇದಮಧೀಯುರ್ಯೇ ರಣಾರ್ಥಂ ರಂಗದರ್ಶಿನಃ .
 ತಮೇವ ತೇ ದ್ವಿಧಾಭೂತಂ ತಾವುಭಾವಭಿಮೇನಿರೇ .. ೧೦-೨೮..
 ತದಾಲೋಕನಲಾಭೇನ ಸಾಮಾಜಿಕಜನಸ್ತದಾ .
 ಅನಿದಂಪೂರ್ವಮಾಹ್ಲಾದಮಪವೃಕ್ತ ಇವಾನ್ವಭೂತ್ .. ೧೦-೨೯..
 ಬಿಂಬಿತಾಕೃತಯೋ ನಾರ್ಯಸ್ತದ್ಧೇಹಮಣಿದರ್ಪಣೇ .
 ತತ್ಪರಿಷ್ಕಂಗಳಿವೇಶಮಯತ್ನಾದಿವ ಲೇಭಿರೇ .. ೧೦-೩೦..
 ಗೀತಮಂಜುಗಿರಸ್ತತ್ರ ನೃತ್ಯಸಂವಾದಿವಿಭ್ರಮಾಃ .
 ಮಂಚೇಷು ಹರಿರದ್ರಾಕ್ಷೀತ್ ವರಸ್ತ್ರೀರ್ಮದಿರೇಕ್ಷಣಾಃ .. ೧೦-೩೧..
 ಧೃತಹೇತಿಪರಿಷ್ಕಾರಾನ್ ಧೀರೋದ್ಧತವಿಲೋಕಿತಾನ್ .
 ದದರ್ಶ ಪೃಥಿವೀಪಾಲಾನ್ ದೇವಾನಿವ ದಿವಶ್ಚ್ಯುತಾನ್ .. ೧೦-೩೨..
 ತಮಸಾಮಿವ ಸಂಘಾತಂ ಸಮಾಹಾರಮಿವೈನಸಾಂ .
 ತುಂಗಮಂಚಗತಂ ಕಂಸಂ ತುಷ್ಟೋ ಹರಿರವೈಕ್ಷತ .. ೧೦-೩೩..
 ಲಲಿತಾರಂಭಯಾ ವೃತ್ತ್ಯಾ ರಂಗಭಾಜಾಂ ರಸಾವಹಾ .
 ನರವೃತ್ತಾಂತವಿಹೃತಿರ್ವವೃಧೇ ರಾಮಕೃಷ್ಣಯೋಃ .. ೧೦-೩೪..

ವಿದಧೇ ಸಿಂಹನಾದೇನ ತಾರೇಣ ಯದುಸಿಂಹಯೋಃ .
 ಗರ್ಜಿತಂ ದೈತ್ಯಮಲ್ಲಾನಾಂ ಗೋಮಾಯುಗಣವಾಶಿತಂ .. ೧೦-೩೫..
 ತಾವುಭೌ ಡಿಂಭವಪುಷೌ ಖ್ಯಾತವೀರ್ಯಪರಾಕ್ರಮೌ .
 ಚಾಣೂರೋ ಮುಷ್ಟಿಕಶ್ಚ ದ್ವೌ ನಿಯೋದ್ಧಮಭಿಜಗ್ಮತುಃ .. ೧೦-೩೬..
 ಅಹೋ ಮಹದುಪಕ್ರಾಂತಮತ್ಯಾಹಿತಮಿದಂ ಯತಃ .
 ಅಶಿಕ್ಷಿತರಣೌ ಬಾಲೌ ಮಲ್ಲಯುದ್ಧೇ ನಿಯೋಜಿತೌ .. ೧೦-೩೭..
 ಶಿರೀಷಲಲಿತೈರಂಗೈಶ್ಚೇಷ್ಟಿತೈರಪಿ ಪೇಶಲೈಃ .
 ಅದ್ರಿಸಾರಕರೋರಾಭ್ಯಾಂ ಕಥಂ ಯೋದ್ಧಾಮಿಮೌ ಸ್ಥಿತೌ .. ೧೦-೩೮..
 ಪಶ್ಯದ್ಭಿರವಶೈರ್ನೂನಂ ಪೌರಜಾನಪದೈರ್ಜನೈಃ .
 ಪಾಪಮೇತದನುಜ್ಞಾತಂ ಪರಪಿಂಡಪರಾಯಣೈಃ .. ೧೦-೩೯..
 ಮಧುಕೈಟಭದುರ್ದಾಂತೌ ಮಲ್ಲವೃಂದಾರಕಾವಿಮೌ .
 ಯದಿ ಜೇಷ್ಠತಿ ಯಃ ಕಶ್ಚಿತ್ ಸ ಕಿಂ ನ ಪುರುಷೋತ್ತಮಃ .. ೧೦-೪೦..
 ಅಥವಾ ಪೂತನಾದೀನಾಮಪ್ರಯತ್ನೇನ ಘಾತುಕೌ .
 ನಿ(ನ)ಯುದ್ಧೇ ಮಲ್ಲಮುಖ್ಯೇಭ್ಯೋ ನಾಲಮೇತೌ ನ ವಾ ಕಥಂ .. ೧೦-೪೧..
 ಜನವಾದಮಿಮಂ ಶೃಣ್ವನ್ ಜಾತಹಾಸೋ ಜನಾರ್ದನಃ .
 ಭುಜಮಾಸ್ಪೋಟಯಾಮಾಸ ಭೂಭಾರಹರಣೇ ಕ್ಷಮಂ .. ೧೦-೪೨..
 ತದಾಸ್ಪೋಟಿತಶಬ್ದೇನ ಸ್ಪಟತ್ಕರ್ಣಸ್ಯ ಭೂಯಸಾ .
 ಕಂಸಮಲ್ಲಗಣಸ್ಯಾಸ್ಸೀತ್ ಕಥಾ ಗೋಪಾಲಕಾಶ್ರಯಾ .. ೧೦-೪೩..
 ಗೋಪಯುದ್ಧಧಿಯಾ ಜಿಹ್ವಚ್ಛಾಣೂರಃ ಕೂಣಿತೇಕ್ಷಣಃ .
 ಪುಷ್ಪಪೇಷಮಿವೋತ್ಪಶ್ಯನ್ ಆದ್ರವತ್ ಪುಷ್ಕರೇಕ್ಷಣಂ .. ೧೦-೪೪..
 ಯಥೋಚೇ ವಿಷಮಂ ತತ್ರ ನಿಯುದ್ಧಂ ಸ್ಥೂಲದೃಷ್ಟಿಭಿಃ .
 ತತ್ತ್ವದೃಷ್ಟಿಭಿರಪ್ಯೇವಂ ವಿಶ್ವಾಧಿಕಬಲೇ ಹರೌ .. ೧೦-೪೫..
 ನ್ಯೂನಾಧಿಕಸಮಾರಂಭೋ ವಿಭುಸ್ತತ್ರ ವಿಹಾರತಃ .
 ವಿಷಾದಪ್ರೀತಿಸಂದೇಹಾನ್ ಸಭ್ಯಾನಾಂ ಸಮತಾನಯತ್ .. ೧೦-೪೬..
 ಸ ಬಾಲಃ ಪ್ರಚಯಂ ಪ್ರಾಪ ಬಾಲಾತಪ ಇವ ಕ್ರಮಾತ್ .
 ನೀಹಾರ ಇವ ಚಾಣೂರಃ ಶನೈರಪಚಯಂ ಯಯೌ .. ೧೦-೪೭..
 ವಾರಿತೇಷ್ವಥ ವಾದ್ಯೇಷು ವಿಷಣ್ಣೇನ ಮಹೀಭೃತಾ .
 ದಿವ್ಯದುಂದುಭಯೋ ನೇದುರ್ನಿಗಮಧ್ವಾನನಿರ್ಭರಾಃ .. ೧೦-೪೮..
 ವಲ್ಲತಾ ಬಲಭದ್ರೇಣ ಕೃಷ್ಣೇನ ಚ ವಸುಂಧರಾ .
 ವಾದಿತ್ರಮಿವ ದಧ್ವಾನ ಮಧುರೇಂದ್ರಭಯಾನಕಂ .. ೧೦-೪೯..
 ಭೀಮಕಾಲಿಯಭೋಗೀಂದ್ರಸ್ಪಟಾರಂಗಮಹಾನಟಃ .
 ಮಲ್ಲರಂಗನಟಂ ದೈತ್ಯಂ ಮಧುಮಾಥಂ ಮಮಾಥ(ನ್ಧ)ಸಃ .. ೧೦-೫೦..

ಮುಷ್ಟಿಘಾತೇನ ರಾಮಸ್ಯ ಮುಷ್ಟಿಕಶ್ಚ ನಿಪಾತಿತಃ .
 ಭೋಜಾಧಿಪಮಹೋತ್ಪಾತಂ ಭೂಮಿಕಂಪಮವರ್ತಯತ್ .. ೧೦-೫೧..
 ರಾಮರಾಮಾನುಜಾಭ್ಯಾಂ ತೌ ರಾವಣೇಂದ್ರಜಿತಾವಿವ .
 ನಮಯಾಮಾಸತುಃ ಪೃಥ್ವೀಂ ನಗಪಾತಂ ನಿಪಾತಿತೌ .. ೧೦-೫೨..
 ಶಾಯಿತೌ ವೀರಶಯನೇ ದೃಷ್ಟ್ವಾ ಚಾಣೂರಮುಷ್ಟಿಕೌ .
 ದ್ರುತಮಭ್ಯದ್ರವನ್ ಕೃಷ್ಣಂ ತತ್ರ ತೋಸಕಲಾ(ತೋಸಲಕಾ)ದಯಃ .. ೧೦-೫೩..
 ಸ ತಾನಪಿ ನಿಯುದ್ಧೇನ ವಸುಧಾಯಾಂ ನೃಪಾತಯತ್ .
 ಕಾಲೋ ಯುಗಪದದ್ಭೂತಾನ್ ಕಲ್ಪಾಂತಮಿಹಿರಾನಿವ .. ೧೦-೫೪..
 ಗರುತ್ಮಾನಿವ ಭೂಭಾಗಾತ್ ಗಗನಾಭೋಗಮಾಯತಂ .
 ಕಂಸಮಂಚಮಪದ್ವಾರಾದುದಪ್ಲವತ ಕೇಶವಃ .. ೧೦-೫೫..
 ಕಚಗ್ರಹೇಣ ವಿವಶಂ ಕಂಸಮಾಕೃಷ್ಯ ಪಾತಯನ್ .
 ಪತನ್ ವಕ್ಷಃಸ್ಥಲೇ ತಸ್ಯ ತತ್ಸತ್ತ್ವಮುದಪಾಟಯತ್ .. ೧೦-೫೬..
 ಮಹಾಮೋಹಮಿವಾಕ್ರಮ್ಯ ಮಾತುಲಂ ಮಧುಸೂದನಃ .
 ವಿವೇಕ ಇವ ವೃತ್ತಸ್ಥಮುಗ್ರಸೇನಮಮೋಚಯತ್ .. ೧೦-೫೭..
 ದದೌ ಚ ಕಂಸಭೃತ್ಯಾನಾಂ ದದತಾಂ ತತ್ರ ಜೀವಿತಂ .
 ಉನ್ಮುಖತ್ರಿದಶಪ್ರೇಕ್ಷ್ಯಾಮೂರ್ಧ್ವಾಂ ಗತಿಮನುತ್ತಮಾಂ .. ೧೦-೫೮..
 ಕಂಸಕರ್ಷಣಮಂಡಲೋ ಗಂಭೀರಾಸ್ತತ್ರ ಚಿಕ್ಕಿರೇ .
 ರಣಲಕ್ಷ್ಮೀನಿವಾಸಸ್ಯ ರಂಗಸ್ಯ ಪರಿಖಾ ಇವ .. ೧೦-೫೯..
 ಸುದಾಮನಾಮಾ ಕಂಸಸ್ಯ ಸೋದರಸ್ತ್ವರಿತಃ ಕ್ರುಧಾ .
 ಬಲೇನ ಗಮಿತಃ ಕ್ಷಿಪ್ರಮಗ್ರಜೇನ ಗತಾಂ ಗತಿಂ .. ೧೦-೬೦..
 ಅನಾಯುಧಮಹಾಯುದ್ಧಂ ದೃಷ್ಟ್ವಾ ಹೃಷಿತರೋಮಭಿಃ .
 ಪ್ರವಾತಕದಲಪ್ರಖ್ಯೈಃ ಪ್ರಾಶ್ಚಿಕೈರಭಿತಃ ಸ್ಥಿತಂ .. ೧೦-೬೧..
 ಕೃತಿನಸ್ತಾದೃಶಂ ಯುದ್ಧಂ ಕಿಲಿಕಿಂಚಿತಯಂತ್ರಿತಾಃ .
 ಲೀನಾ ಇವ ಚ ಪಶ್ಯಂತೋ ಲಿಖಿತಾ ಇವ ಚಾಭವನ್ .. ೧೦-೬೨..
 ಸಿದ್ಧಾಶ್ಚ ದಿವಿ ತತ್ಪಾದೃಕ್ಪಾಲಕಲ್ಪಿತತಾಂಡವಾಃ .
 ಹರ್ಷದುಗ್ಧಾಬ್ಧಿಕಲ್ಲೋಲಂ ಹಾಹಾಕಾರಮಕಲ್ಪಯನ್ .. ೧೦-೬೩..
 ಅಥ ತೌ ಭೀಮದೋರ್ದಂಡಕಂಡೂಕರ್ಷಣತೋಷಿತೌ .
 ಪಿತೃಭ್ಯಾಂ ದೃಷ್ಟಜನ್ಯಾಭ್ಯಾಮುಪಸೃತ್ಯ ಪ್ರಣೇಮತುಃ .. ೧೦-೬೪..
 ತೌ ಚ ತೌ ಮೃದಿತಾರಾತಿರಕ್ತಚಂದನರಂಜತೌ .
 ಅಶ್ರುಭಿಃ ಪ್ರೀತಿನಿಷ್ಯಂದೈಃ ಪಿತರಾವಭ್ಯಷಿಂಚತಾಂ .. ೧೦-೬೫..
 ವಿಬುಧತ್ವಮಿವ ಪ್ರಾಪ್ತೋ ವಸುದೇವಃ ಸುತೇಕ್ಷಣಾತ್ .

ಸತತ್ಪ್ರತಿಬೋಧೇನ ಸಾತ್ತ್ವತಾಂ ಪತಿಮಸ್ತುತ .. ೧೦-೬೬..
 ನಮಸ್ತೇ ನಾಭಿನಾಲೀಕರಜಸಾ ಸೃಷ್ಟವೇಧನೇ .
 ಅಜಾಯ ಸರ್ವವೇದಾನಾಮೇಕವೇದ್ಯಾಯ ವಿಷ್ಣವೇ .. ೧೦-೬೭..
 ಅನನ್ಯಾಧಾರಮಾಧಾರಮನನ್ಯೇಶ್ವರಮೀಶ್ವರಂ .
 ಅನುಶೃಣ್ವಂತಿ ಸಂತಸ್ತ್ವಾಮನನ್ಯಾಧಿಪತಿಂ ಪತಿಂ .. ೧೦-೬೮..
 ಅಭಂಗುರರಸಂ ಭೋಗ್ಯಮನಪಾಯಂ ರಸಾಯನಂ .
 ಅಕ್ಷಯಂ ಧರ್ಮಸರ್ವಸ್ವಮವಿದುಸ್ತವ ಕೀರ್ತನಂ .. ೧೦-೬೯..
 ಅನುಗ್ರಹದಶಾದೀಪ್ತಮಶೇಷಾರ್ಥಪ್ರಕಾಶಕಂ .
 ದಯಾಸಂಪ್ಲುತಮಾಹುಸ್ತ್ವಾಂ ದೀಪಮಂತಸ್ತಮೋಪಹಂ .. ೧೦-೭೦..
 ದೇವಕೀ ದನುಜಸ್ಥೂಣಾ ದಿವ್ಯಂ ಧಾಮ ವ್ರಜಾಂಗಣಂ .
 ರಮಾ ರಾಧಾದಯಶ್ಚೇತಿ ರಾಶಿಭೇದೈರ್ನ ಭಿದ್ಯಸೇ .. ೧೦-೭೧..
 ನಿಯಂತಾ ಸರ್ವಭೂತಾನಾಂ ನಿಯಂತವ್ಯೈರ್ನಿರ್ಯಮ್ಯಸೇ .
 ಪಿತಾಮಹಮುಖ್ಯೈಃ ಪುತ್ರೀ ಮಮ ಪುತ್ರೋಽಸಿ ಮಾಯಯಾ .. ೧೦-೭೨..
 ಮಹತಾ ತ್ವತ್ಪದೇನೈವ ಮಾರುತಿನ್ಯಾಯಮಾಶ್ರಿತಾಃ .
 ನಿಸ್ತರಂತ್ಯಚಿರಾತ್ ಸಂತೋ ದುಸ್ತರಂ ಭವಸಾಗರಂ .. ೧೦-೭೩..
 ಅಹಿತೋದನ್ವದೌರ್ವಾಗ್ನಿಮಶೇಷೋತ್ಕರ್ಷಮಾತರಂ .
 ಭವಭೈರಮರಥೀಂ ಭಕ್ತಿಂ ಭಜಂತಿ ತ್ವಯಿ ಸಾಧವಃ .. ೧೦-೭೪..
 ಭರನ್ಯಾಸಾಶ್ಚಯುಕ್ತೇನ ಭಾವವೇಗಪ್ರಧಾವಿನಾ .
 ಮನೋರಥೇನ ಗಂತವ್ಯಃ ಸಾರಥಿಶ್ಚ ಭವಾನ್ ಸತಾಂ .. ೧೦-೭೫..
 ವಯಂ ತು ಭವತಾ ಗ್ರಾಹ್ಯಾ ವಾಸನಾದುರ್ಗಭೇದಿನಾ .
 ಮನಾಗಿವ ಸಮುದ್ಬೋಧ್ಯ ಮಾ ಪುನರ್ಮೂಮುಹದ್ಭವಾನ್ .. ೧೦-೭೬..
 ಮಹತಾಮಪಿ ನಿಷ್ಕಂಪಾ ಮನುಷ್ಯತ್ವಮತಿಸ್ತ್ವಯಿ .
 ದೃಢಲಕ್ಷಿತಚಿಹ್ನಾನಾಂ ದಿಜ್ಞೋಹ ಇವ ದುರ್ದಮಃ .. ೧೦-೭೭..
 ದುರಂತಸುಖಖದ್ರೋತಂ ದುಃಖಾಂಧತಮಸಾವೃತಂ .
 ನಿಜೇನೈವ ಪ್ರಕಾಶೇನ ನಿಶೀಥಮುಪರುಂಧಿ ನಃ .. ೧೦-೭೮..
 ಮಶಕಾನಿವ ಮಾತಂಗಃ ಕಂಸಮುಖ್ಯಾನ್ ಇಮಾನ್ ಕ್ಷಿಪನ್ .
 ಯದಿ ವಿಸ್ಮಯನೀಯಸ್ತ್ವಂ ವಿಸ್ಮಯೇ ಕಿಂ ನ ವಿಸ್ಮಯಃ .. ೧೦-೭೯..
 ನಖಲೀಲಾವಿದಾರ್ಯೇಷು ನಾಥೇಷು ವಿಬುಧದ್ವಿಷಾಂ .
 ಪರಿಷ್ಕರಣಪರ್ಯಾಯಾಃ ಪಂಚಾಪಿ ತವ ಹೇತಯಃ .. ೧೦-೮೦..
 ಕಾಲನೇಮಿವಿಕಾರೇಽಸ್ಮಿನ್ ಕಂಸೇ ವಿಮಥಿತೇ ತ್ವಯಾ .
 ಈದೃಶಾಮಿತರೇಷಾಂ ಚ ದತ್ತ ಏವ ಜಲಾಂಜಲಿಃ .. ೧೦-೮೧..

ನಮಿತಾಯತವಿಷ್ಣುಂಭಾ ದಾನವಪ್ರಭವೈಃ ಕ್ಷಮಾ .
 ಕಿಂಚಿದುತ್ತಂಭಿತೇವಾದ್ಯ ಕಂಸಭಾರಾಪಹಾರತಃ .. ೧೦-೮೨..
 ನ ಖಲ್ವತಿಶಯಂ ಕಂಚಿದಿಯಮಾಧಾತುಮರ್ಹತಿ .
 ಸುಮಣಾವಜ್ಞಕ್ಲಪ್ತೇವ ಸ್ತುತಿರಸ್ಮತ್ಕೃತಾ ತ್ವಯಿ .. ೧೦-೮೩..
 ಇತಿ ವಿಜ್ಞಾಪಿತಸ್ತೇನ ವ್ರೀಡಾದಿವ ನತೋ ವಿಭುಃ .
 ಬಾಲೋಪಲಾಲನಮಿದಂ ಭವ್ಯವೃತ್ತಿರಭಾವಯತ್ .. ೧೦-೮೪..
 ಸ ವಾಚಾ ಸಾಂತ್ವಯಾಮಾಸ ಪಿತರಂ ದೀನಚೇತಸಂ .
 ಸ್ವವಕ್ತ್ರೇಂದುವಿನಿಷ್ಯಂದಿಸುಧಾಪೂರಿತಕುಲ್ಕಯಾ .. ೧೦-೮೫..
 ಗಂಭೀರಮಧುರಾಂ ತಸ್ಯ ಗಿರಂ ನಿಗಮಗಂಧಿನೀಂ .
 ಶ್ರುತ್ವಾ ಮುಕ್ತಿಸಖೀಂ ಪ್ರಾಪ ಮುದಮಾನಕದುಂದುಭಿಃ .. ೧೦-೮೬..
 ದೇವಕೀ ಚ ಪರಿಷ್ವಜ್ಯ ಸುತಂ ವಾತ್ಸಲ್ಯನಿರ್ಭರಾ .
 ನಂದಗೋಪವಧೂಲಬ್ಧಂ ನವಮಾನಂದಮನ್ವಭೂತ್ .. ೧೦-೮೭..
 ಭೂಯಃ ಪ್ರಾದುರಭೂತ್ತಸ್ಯ ಭುಜಯುಗ್ಮಂ ತಿರೋಹಿತಂ .
 ತಥಾಪಿ ತಾದೃಶಂ ಮರ್ತ್ಯಂ ತಮಮನ್ಯಂತ ತಾಮಸಾಃ .. ೧೦-೮೮..
 ಬಭೂವ ಬಲಭದ್ರಸ್ಯ ತೇನ ವಿಶ್ವಾತಿಶಾಯಿನಾ .
 ಶಿರಸಾ ವಿಧೃತಸ್ಯಾಪಿ ಕಿರೀಟಸ್ಯೇವ ಶೇಷತಾ .. ೧೦-೮೯..
 ಕ್ರಿಯಮಾಣಪರಿಷ್ಕಾರಃ ಕಿರೀಟಾದ್ಯೈಃ ಸ ಬಂಧುರೈಃ .
 ತಾನಿ ತಾನ್ಯೇವ ದಿವ್ಯಾನಿ ತತ್ತದಂಗೈರಭೂಷಯತ್ .. ೧೦-೯೦..
 ಅಶೋಭತ ಶುಭಂ ಭತ್ತಂ ತಸ್ಯ ರಾಜನ್ಯಲಕ್ಷಣಂ .
 ತನ್ನಾಭಿಪುಂಡರಿಕಸ್ಯ ರೂಪಾಂತರಮಿವೋದಿತಂ .. ೧೦-೯೧..
 ಚಾಮರದ್ವಿತಯಂ ಶೌರೇಃ ಸಮಯಾ ಮುಖಪಂಕಜಂ .
 ಶುಶುಭೇ ಸಪ್ರತಿಚ್ಛಂದೋ ಹಂಸಮೂರ್ತಿರಿವ ಸ್ವಯಂ .. ೧೦-೯೨..
 ಸ ಚಂದ್ರ ಇವ ಸಂಪೂರ್ಣಃ ಪ್ರಥಮೋ ಯದುಭೂಭೃತಾಂ .
 ಪುನರುನ್ನಿದ್ರಯಾಮಾಸ ಕೀರ್ತಿ ಕುಮುದಿನೀಮಿವ .. ೧೦-೯೩..
 ಅಭಜಂತ ದ್ವಿಜೇಂದ್ರಾಸ್ತಮತದ್ಭೋಗಪರಾಜ್ಞುಖಾಃ .
 ಸರ್ಗಾಧಿಕಾರಾನ್ನಿರ್ವಿದ್ಯ(ವಾಫಪ್ಯ)ಶಾಂತಾ ಇವ ಪಿತಾಮಹಾಃ .. ೧೦-೯೪..
 ಅಹಾರ್ಯಾನ್ ಯದುವಂಶಸ್ಯ ಸ ಭೋಗಾನ್ ಸಮಕಲ್ಪಯತ್ .
 ಸ್ವಪರ್ಯಂಕಭುಜಂಗಸ್ಯ ಫಣಾಮಣಿಗಣಾನಿವ .. ೧೦-೯೫..
 ಅಮರತ್ವಾಯ ಪರ್ಯಾಪ್ತಂ ತನ್ಮುಖೇಂದುಸಮುದ್ಭಂ .
 ಸುಧೇವ ಪರಿವಾರೇಭ್ಯಃ ಸಸ್ವದೇ ಸೂನೃತಂ ವಚಃ .. ೧೦-೯೬..
 ಪ್ರಾರ್ಥಿತೋಽಪಿ ಸ ರಾಜ್ಯಾಯ ಪ್ರಭಾವಜ್ಞೈರ್ಯದೂತ್ತಮೈಃ .
 ಅರೋಚಯತ ರಾಜಾನಮುಗ್ರಸೇನಂ ವಯೋಧಿಕಂ .. ೧೦-೯೭..

ನೃಪರಕ್ಷಾಭರೋ ರಾಜ್ಞಾ ಯೌವರಾಜ್ಯಮುಪಾಶ್ರಿತಃ .
 ಶುಶುಭೇ ಪಾರತಂತ್ರ್ಯೇಣ ಸ್ವಾತಂತ್ರ್ಯವಶವರ್ತಿನಾ .. ೧೦-೯೮..
 ತಸ್ಯ ಗೋಪಾಯತಃ ಪೃಥ್ವೀಂ ಗೋಪಾಲಕುಹನಾತ್ಮಜಃ .
 ಪರ್ಯುಪಾಸ್ತ ಪದಂ ಧನ್ಯಾ ಪರ್ಥಿವಶ್ರೀರನುತ್ತಮಾ .. ೧೦-೯೯..
 ಕೃತವೀರಾಭಿಷೇಕಂ ತಂ ಕ್ಲಪ್ತಕಲ್ಯಾಣಕೌತುಕಂ .
 ತುಷ್ಟವುಃ ಸಮಯೇ ವೇದಾಃ ಸೌಸ್ನಾತಿಕಪುರಸ್ಕೃತಾಃ .. ೧೦-೧೦೦..
 ಶಕ್ತಿಭಿಸ್ತಿಸೃಭಿದೀಪೋ ವಿವಸ್ವಾನಿವ ದಿಪ್ತಿಭಿಃ(ಘೃಷ್ಟಿಭಿಃ).
 ಸ್ವಪದಂ ಪೃಥಿವೀಂ ಚಕ್ರೇ ಸುಹೃದ್ಭಿಃ ಸೂರಿಭಿರ್ವೃತಃ .. ೧೦-೧೦೧..
 ವಿಕೃಪ್ತಂ ತಸ್ಯ ಬರ್ಹಾದ್ಯಂ ಹೇಮರತ್ನವಿಭೂಷಣೈಃ .
 ವೈರೋಚನಿಹೃತಾನೀತಃ ಕಿರೀಟೋ ನ ವ್ಯಕಲ್ಪತ .. ೧೦-೧೦೨..
 ಸಪ್ತಿಭಿಃ ಸೈನ್ಯಸುಗ್ರೀವಮೇಘಪುಷ್ಪವಲಾಹಕೈಃ .
 ವ್ಯಕ್ತಿಮಂತೋಽಭವನ್ ವೇದಾಸ್ತ್ವಜಂತೋ ಧೇನುಭೂಮಿಕಾಂ .. ೧೦-೧೦೩..
 ಪದ್ಮಾಕಮಲದಾಯಾದಂ ಪದಂ ತಸ್ಯ ಸ್ವಮೌಲಿಭಿಃ .
 ಶ್ರುತಯೋ ಧಾರಯಾಮಾಸುಃ ಪಾದಪೀಠೀಕೃತಾತ್ಮಭಿಃ .. ೧೦-೧೦೪..
 ಸ ವೇಣುಃ ಶಂಖರೂಪೇಣ ಪ್ರಾಚಾ ಪರಿಪಚೇಲಿಮಃ .
 ಅಗೋಪೀಸಂವಿಭಾಗಾರ್ಹಂ ಪಪೌ ತಸ್ಯಾಧರಾಮೃತಂ .. ೧೦-೧೦೫..
 ದಿದೇಶ ಸಾಂದೀಪನಯೇ ಧನುರ್ವೇದೋಪದೇಶಿನೇ .
 ಸ್ವಪದಾರೂಢತನಯಪ್ರತ್ಯಾನಯನದಕ್ಷಿಣಾಂ .. ೧೦-೧೦೬..
 ಪ್ರಹಿತಾಂ ಪುರುಹೂತೇನ ಸ್ವಸಂಕಲ್ಪಾನುವರ್ತಿನಾ .
 ಕಂಸಜಿತ್ ಕಂಸಪಿತರಂ ಸುಧರ್ಮಾಮಧ್ಯವಾಸಯತ್ .. ೧೦-೧೦೭..
 ಅಶೇಷರತ್ನಚಿತ್ರಾಂ ತಾಮತೀತಸ್ತುತಿಗೋಚರಾಂ .
 ಅದ್ವೈತಮಿವ ಸರ್ವೇಷಾಮದ್ಭುತಾನಾಮಮನ್ಯತ .. ೧೦-೧೦೮..
 ಸ ಚ ತಸ್ಯಾನುಭಾವೇನ ನಿಧ್ಯಾತನಯಪದ್ಧತಿಃ .
 ಪ್ರಜಾಪಾಲನಧರ್ಮಸ್ಯ ಪಾರದೃಶ್ವತಮೋಽಭವತ್ .. ೧೦-೧೦೯..
 ಕೃಷ್ಣಪಕ್ಷಮಪಿ ಪ್ರಾಪ್ಯ ಸ ರಾಜಾ ವಿಶ್ವರಂಜಕಃ .
 ಪ್ರಾಪದ್ಯತ ಪರಾಂ ವೃದ್ಧಿಂ ಸುಮನಃಸ್ವಾದನಕ್ಷಮಾಂ .. ೧೦-೧೧೦..
 ಮಲಿನೈಃ ಸತತಾಸಾರೈರ್ಮಂತ್ರಿಭಿಶ್ಚಪಲಾನ್ವಿತೈಃ .
 ವಿಮುಕ್ತಃ ಸ ಬಭೌ ಭಾಸ್ವಾನ್ ಮೇಘೈರಿವ ಜಡಾ(ಲಾ)ಶ್ರಯೈಃ .. ೧೦-೧೧೧..
 ಪ್ರಚಿತಂ ಬಹುಭಿಸ್ತೀರ್ಥೈಸ್ತಸ್ಯ ಗೂಢಂ ಚಿಕೀರ್ಷಿತಂ .
 ಸಾರಸ್ವತಮಿವ ಸ್ತೋತಃ ಸ್ಥಾನೇ ಸ್ಥಾನೇ ವ್ಯಜೃಂಭತ .. ೧೦-೧೧೨..
 ಮಾನಸಂರಕ್ಷಕಸ್ತಸ್ಯ ಮಂತ್ರಸ್ತರ್ಕ ಇವಾನಯಃ(ಘಾಃ).

ಅಂಗಪಂಚಕಸಂಪತ್ತ್ಯಾ ವಿಪಕ್ಷೇ ದಂಡತಾಂ ಯಯೌ .. ೧೦-೧೧೩..
 ಸ್ವತಃ ಶುದ್ಧಾಂ ಯಥಾಸ್ಥಾನಂ ರೋಷರಾಗವತೀಂ ಧಿಯಂ .
 ಸ ದಧೇ ಯಮುನಾಶೋಣಶಬಲಾಮಿವ ಜಾಹ್ನವೀಂ .. ೧೦-೧೧೪..
 ಸಪ್ತಭಿಃ ಸಾಮದಾನಾದ್ವೈರುಪಾಯೈಃ ಸ್ಥಾನಪಾತಿಭಿಃ .
 ದ್ವಿನವದ್ವೀಪಸಂಭೂತಂ ರತ್ನಜಾತಮಜೀಹರತ್ .. ೧೦-೧೧೫..
 ಅನುಗಂತಾ ಸ್ವನೇತ್ಯುಕ್ತಾಮುದಯೇ ವಿಶ್ವರಂಜಕಃ .
 ದೂರೀಕೃತತಮಾಃ ಸೋಽಭೂತ್ ದ್ವಿತೀಯ ಇವ ಭಾನುಮಾನ್ .. ೧೦-೧೧೬..
 ಸಂಚಿತಸ್ಯ ಧನೌಘಸ್ಯ ಸ್ಥಾನಸಂಚಾರಣೇನ ಸಃ .
 ತಟಾಕಸ್ಯೇವ ಪೂರ್ಣಸ್ಯ ಪರೀವಾಹಮಕಲ್ಪಯತ್ .. ೧೦-೧೧೭..
 ಆಸಾಗರಾಂತಮವಮತ್ಯ ಮಹೀಪತೀಂದ್ರಾನ್
 ಭೂಮ್ನಾ ನಿಜೇನ ಪರಿಹೃತ್ಯ ಯಯಾತಿಶಾಪಂ .
 ಓಜೋನಿರೋಧಕಮಿಲಾಶ್ರಯಮುಗ್ರಸೇನಂ
 ರಾಜಾನಮೇಕಮಕರೋಜ್ಜಗದೇಕನಾಥಃ .. ೧೦-೧೧೮..
 ಕ್ಷಿಪ್ತಾವದ್ಯಂ ಕ್ಷತ್ರಿಯವೃತ್ತ್ಯಾ ಬಹುಶಾಖಂ
 ಮಗ್ನಂ ಶಾಪೋದನ್ವತಿ ಮಾನ್ಯಂ ಯದುವಂಶಂ .
 ಇಚ್ಛಾಧೀನಸ್ತೇತರಸರ್ವಃ ಸ್ವಮಹಿಮ್ನಾ
 ರಕ್ಷಾಗೋಪೋ ರಾಮಯವೀಯಾನ್ ಉದಹಾರ್ಷೀತ್ .. ೧೦-೧೧೯..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ಕಂಸರಾಜ್ಯೋದ್ಧಾರೋ ನಾಮ ದಶಮಃ ಸರ್ಗಃ

.. ದ್ವಾರಕಾಧಿಷ್ಠಾನಂ ನಾಮ ಏಕಾದಶಃ ಸರ್ಗಃ ೧೧..

ತದದ್ಭುತಂ ಕ್ರೀಡಿತಕಂ ಕ್ರಮೇಣ
 ಶ್ರುತ್ವಾ(ಶ್ಲೋಕ್ಯನ್)ಹರೇರಪ್ರತಿಮಾನಶಕ್ತೇಃ .
 ಮಹಾಬಲಾನ್ ಕಂಸವಧಾದಿಜನ್ಮಾ
 ಮನ್ಯುಃ ಪ್ರಪೇದೇ ಮಗಧೇಂದ್ರಮುಖ್ಯಾನ್ .. ೧೧-೧..
 ಗೋಪಾಲಡಿಂಭೋ ನರಪಾಲಹಂತಾ
 ಕುಲೇ ಯದೋರಂಚಿತಮಾತಪತ್ರಂ .
 ಅನ್ಯಚ್ಚ ಭೂಮ್ಯಾಮಧರೋತ್ತರತ್ವಂ
 ಹಂತೇತಿ ವಾದಾನ್ ಪ್ರಭುರಭ್ಯನಂದತ್ .. ೧೧-೨..
 ಹಲಾದಿಭಿರ್ಹೇತಿವರೈರ್ಯಥಾರ್ಹಂ

ರಥಾಂಗಮುಖೈರಪಿ ರಾಮಕೃಷ್ಣಾ .
 ಸ್ವವೃತ್ತಿಯೋಗ್ಯಾವಸರೋಪಯಾತ್ಮೈಃ
 ಪ್ರಾಚೀಂ ಶ್ರಿಯಂ ಪ್ರಾದುರಭಾವಯೇತಾಂ .. ೧೧-೩..
 ಸ ದೈತ್ಯಜಿತ್ ವದ್ಯವರೂಢಿನೀನಾಂ
 ಸಂಪ್ರಾಪಕಂ ಸಾರಥಿಮಾತ್ರಶೇಷಂ .
 ಪುನಃ ಪ್ರವೃತ್ತಾನುಶಯಂ ಪುರೀಂ ಸ್ವಾಂ
 ನಿನ್ಯೇ ಜರಾಸಂಧಂ ಅಹಾರ್ಯಸಂಧಃ .. ೧೧-೪..
 ಸಮಾಹೃತೈಃ ಸೈನ್ಯಮಹಾಸಮುದೈಃ-
 ರಾಯಾತಮಷ್ಟಾದಶ ಸಾಂಪರಾಯಾನ್ .
 ದೇಹಾವಶೇಷಂ ಪ್ರಜಿಘಾಯ ದೀನಂ
 ದೇಹೇನ ಭೀಮೇನ ವಿಭೇತ್ತುಮಿಚ್ಛನ್ .. ೧೧-೫..
 ಸ್ವದತ್ತಶಕ್ತ್ಯಾ ಮುಚುಕುಂದದೃಷ್ಟ್ಯಾ
 ಭಸ್ಮಾವಶೇಷೋ ಭವಿತಾ ದ್ರುತಂ ಯಃ .
 ಕಲೇರಿವಾತ್ಮಾನಮನಂತದೋಷಂ
 ಯಂ ಕಾಲಪೂರ್ವಂ ಯವನಂ ಪ್ರಚಕ್ಷುಃ .. ೧೧-೬..
 ಬಲಸ್ಯ ಚ ಸ್ವಸ್ಯ ಚ ಬಾಹುಭೂಮ್ನಾ
 ಯದಾಹೃತಮ್ಲೇಚ್ಛಮೃಗಾಧಿಪಾನಾಂ .
 ಸಹಸ್ರಕೋಟೀಗುಣಿತಂ ಸಹಸ್ರಂ
 ಪಂಚತ್ವಮಾಯಾಸ್ಯತಿ ಪಂಚಸಂಖ್ಯಂ .. ೧೧-೭..
 ತದಾಗಮೇ ಯಾದವಪುಂಗವಾನಾಂ
 ವಿಪ್ರಾವಮಾನೋಪನತಂ ವಿಷಾದಂ .
 ನಿವಾರಯಾಮಾಸ ನ ವಾಸುದೇವಃ
 ಪ್ರಖ್ಯಾಪಯನ್ ಬ್ರಾಹ್ಮಮೃಷೇಃ ಪ್ರಭಾವಂ .. ೧೧-೮..
 ನಿಸರ್ಗನಿಧ್ವೇಯಪರಾವರಃ ಸಃ
 ಸಮ್ಮಂತ್ಯ ಸಾಧಂ ಯದುವಂಶವೃದ್ಧೈಃ .
 ವಿಹಾತುಮಿಚ್ಛನ್ ಮಧುರಾಂ ಶುಭಂಯುಃ
 ಸಂಕಲ್ಪಯಾಮಾಸ ಪುರೀಂ ತದನ್ಯಾಂ .. ೧೧-೯..
 ಸ್ವಯಂ ಪ್ರವೃತ್ತೈರಪಿ ವೃಷ್ಟಿವೀರೈಃ-
 ಸ್ತಾತುಂ ಕ್ಷಮಾಂ ತ್ರಾಸಿತದೈತ್ಯಲೋಕಃ .
 ಅನನ್ಯಸಾಧಾರಣಶಕ್ತಿರನ್ಯಾಂ
 ಸಂಕಲ್ಪಯಾಮಾಸ ಪುರೀಮಪೂರ್ವಾಂ .. ೧೧-೧೦..
 ಜಹೌ ಧರಿತ್ರೀಮಿವ ಜಾಮದಗ್ನ್ಯಃ(ಗ್ನಃ)

ಕೌಲೀಮಯೋಧ್ಯಾಮಿವ ಕೋಸಲೇಂದ್ರಃ .
 ಅಚಿಂತ್ಯವೃತ್ತಿರ್ಮಧುರಾಮನಿಂದ್ರಾಂ
 ತಜ್ಜನ್ಮಜಾತೋ ಮಹಿಮಾ ತು ನೈನಾಂ .. ೧೧-೧೧..
 ಪರಿತ್ಯಜನ್ನಪ್ಯಭಿಮತ್ಯ ತಿಷ್ಠನ್
 ವ್ಯಾಪ್ತಃ ಶುಭಂ ವ್ಯಕ್ತಿಪದಂ ತದಗ್ರ್ಯಂ .
 ಅನನ್ಯಭಾಜಾಮಭಜತ್ ಸ ದೇವ-
 ಸ್ತಸ್ಮಿನ್ ಸತಾಂ ಪ್ರಾಗಿವ ಸನ್ನಿಧಾನಂ .. ೧೧-೧೨..
 ಅಹಂಸಪದ್ಮಾಮಿವ ವಾಹಿನೀಂ ತಾಂ
 ವೀತೇಂದುತಾರಾಮಿವ ವಾಸತೇಯೀಂ .
 ಸಮಾಪ್ತಕಾರ್ಯಾಮಿವ ಸತ್ರಶಾಲಾಂ
 ಶೂನ್ಯಾಂ ಪುರೀಂ ಪ್ರೇಕ್ಷ್ಯ ಜಗಾಮ ಶೌರಿಃ .. ೧೧-೧೩..
 ಚಿತ್ರಾವಶೇಷದ್ವಿರದಾಶ್ವಯೋಧಾ
 ಶುಕಾದಿಸಂಭಾಷಣಶೇಷಸೂಕ್ತಾ .
 ಮಣಿಪ್ರಭಾಶೇಷಿತದೀಪಿಕಾ ಸಾ
 ನಾಮ್ನೈವ ಮಾಧುರ್ಯವತೀ ತದಾಽಽಸೀತ್ .. ೧೧-೧೪..
 ಪ್ರಾಚೀಮನಾದೃತ್ಯ ನಿವಾಸಭೂಮಿಂ
 ಪ್ರತ್ಯಜ್ಞುಖೀಂ ಪದ್ಧತಿಮಾದದಾನಾ .
 ಸ್ಥಿರಂ ಪದಂ ಪ್ರಾಪ್ತಮಿಯೇಷ ಸೇನಾ
 ಸತ್ವಾಧಿಕಾ ಧೀರಿವ ಸಾತ್ವತಾನಾಂ .. ೧೧-೧೫..
 ಉತ್ಸಾರಯನ್ ಧೂಲಿಮಿವಾಗ್ರಯಾಯೀ
 ವಿನಿರ್ದಿಶನ್ ವಾಸಮಿವಾತಿದೂರಾತ್ .
 ಪ್ರತ್ಯುದ್ಗಮಾಯ ತ್ವರಯನ್ನಿವಾಬ್ಧಿಂ
 ಮರುದ್ವವೌ ಮಂದವಿಧೂತಕೇತುಃ .. ೧೧-೧೬..
 ಪ್ರಭೂತಭೀಮೋನ್ನತನಾಗನಕ್ರಾ
 ಪಾರಿಪ್ಲವೈರೂರ್ಮಿಮತೀ ತುರಂಗೈಃ .
 ಅಪೂರ್ವವಾರಾನ್ನಿಧಿಮಾವ್ರಜಂತೀ ಸ್ವಯಂ
 ತಥಾ ಶೌರಿಚಮೂರಭೂತ್ ಸಾ .. ೧೧-೧೭..
 ಸಮೇತಿ ಮಾಂ ಸಾತ್ತ್ವತವಾಹಿನೀಯಂ
 ಸಿಷ್ಟಾಸಯಾ ಹಂತ ಜಿಗೀಷಯಾ ವಾ .
 ಇತಿ ಪ್ರಭೂತಾದ್ಭುತವೈಭವಾಂ ತಾ-
 ಮುಪೇಂದ್ರನಾಥಾಮುದಧಿಃ ಶಶಂಕೇ .. ೧೧-೧೮..
 ಗತಾಗತ್ಯೇಯೋದ್ಭಮಿವ ಪ್ರವೃತ್ತೈ-

ರಾಸೀದತಾಮದ್ಭುತಭೀಮವೇಗೌ .
 ಮಿಥಃಪ್ರತಿಚ್ಛಂದತಯಾ ಪ್ರತೀಕ್ಷ್ಯೈ
 ವೇಲಾವನೇ ಸೈನ್ಯಮಹಾಸಮುದ್ರೌ .. ೧೧-೧೯..
 ಮಹೀಯಸಾ ಸೈನ್ಯರವೇಣ ಸದ್ಯಃ
 ಪಯೋಧಿರಂತರ್ಹಿತತೀವ್ರಘೋಷಃ .
 ಪ್ರಕಂಪಮಾನೋ ಭೃಶಮಾಬಭಾಸೇ
 ಭಯೇನ ತೂಷ್ಟೀಮಿವ ಭಾವ್ಯಮಾನಃ .. ೧೧-೨೦..
 ಪ್ರತೀಕ್ಷ್ಯ ಸೇನಾಮುಪಧಾವಮಾನಾಂ
 ಪತ್ಯಾ ನದೀನಾಂ ಪ್ರಣಿಧೀಯಮಾನಃ .
 ಪ್ರಕಾಶಯನ್ ಸರ್ವಜನಾನುಕೂಲ್ಯಂ
 ಸಮೀರಣೋ ಮಂದತರಂ ಚಚಾರ .. ೧೧-೨೧..
 ವದನ್ನಿವ ಸ್ವಾಗತಮಾಗತೇಭ್ಯಃ
 ಪ್ರಭೂತಸಂತೋಷಭವೈಃ ಪ್ರಣಾದೈಃ .
 ತರಂಗಹಸ್ತಪ್ರಹಿತೈಃ ಸರಸ್ವಾನ್
 ಅಭ್ಯರ್ಚಯಾಮಾಸ ಯದೂನ್ ಪಯೋಭಿಃ .. ೧೧-೨೨..
 ಚಿರಪ್ರಯಾತಂ ಪರಿಹೃತ್ಯ ಶಯ್ಯಾ-
 ಮಭ್ಯಾಗತಂ ವಾರಿಧಿರಾದರೇಣ .
 ಮಿಥಃಸಮಾಯೋಜಿತವೀಚಿಕಸ್ತಃ
 ಪ್ರಾಯಃ ಪ್ರಭುಂ ಪ್ರಾರ್ಥಯತ ಪ್ರಸಾದಂ .. ೧೧-೨೩..
 ನಿವೇಶ್ಯ ಸೇನಾಮುದಧೇಃ ಸಮೀಪೇ
 ತಾಲಾಂಕಸಂಭಾವಿತರಾಜತಾಲೇ .
 ದಯಾರ್ದ್ರಮೇಘೋಪಮದೇಹಭೂಮಾ
 ವಿಶ್ವಂಭರೋ ವಿಶ್ರಮಯಾಂಚಕಾರ .. ೧೧-೨೪..
 ಕದಾಚಿದಾತ್ಮಾನಮವಾಪ್ತರತ್ನಂ
 ಕಪಾಲಿನಂ ಚಂದ್ರಕಲಾವತಂಸಂ .
 ಕ್ಷಮಂ ಸುಭಿಕ್ಷಾಂ ಚ ದಿವಂ ವಿಧಾತುಂ
 (ದಿವಂ ಸುಭಿಕ್ಷಾಂ ಕೃತವಂತಮೇವಂ)
 ಧ್ಯಾತಾಗತಂ ಸಿಂಧುಮಥಾದಿದೇಶ .. ೧೧-೨೫..
 ಅನಾರತಪ್ರಾಪ್ತಜಯೋದ್ಯಮಾನಾಂ
 ಧರ್ಮಂ ನಿಜಂ ಧಾರಯತಾಂ ಯದೂನಾಂ .
 ಅಪತ್ಯರಕ್ಷೋಚಿತಮಂತರೀಪಂ
 ದಿವ್ಯೋಪಮಂ ದೇಯಮಿಹ ತ್ವಯೇತಿ .. ೧೧-೨೬..

ಸ ತಸ್ಯ ದಿಕ್ಪಾಲನಿವಾಸಕಲ್ಪಾಂ
 ವಿಧಿತ್ವತೋ ವೃಷ್ಟಿಪುರೀಂ ವಿಶಾಲಾಂ .
 ಅಗಾಧಪಾಥಃಪರಿಖಾಭಿಗುಪ್ತಂ
 ದ್ವೀಪಂ ದದೌ ದುರ್ಗವಿಧಾನಯೋಗ್ಯಂ .. ೧೧-೨೭..
 ಬಲೋತ್ತರಾಣಾಮಪಿ ಬಹ್ವಮಿತ್ರಂ
 ಸ್ಥಿತಂ ಯದೂನಾಂ ಕುಲಮೀಕ್ಷಮಾಣಃ .
 ಅವಂಧ್ಯಯನ್ ವಿಶ್ವವಿತ್ ಅರ್ಥಶಾಸ್ತ್ರಂ
 ದುರಾಕ್ರಮಂ ದುರ್ಗಮಿಯೇಷ ಕರ್ತುಂ .. ೧೧-೨೮..
 ಸ ಶಾಸಿತಾ ಶಾಸ್ತ್ರಮನುಪ್ರತಸ್ಥೇ
 ಕರ್ಮಾಃಕರ್ಮದೇ ಕರ್ಮಫಲಪ್ರದಾತಾ .
 ಪ್ರಭುಃ ಸ್ವಬುದ್ಧೈವ ಜಗಂತಿ ಗೋಪ್ತಂ
 ಕುರ್ವೀತ ಬಾಹ್ಯೈರಪಿ ಕಿಂ ನ ಗುಪ್ತಿಂ .. ೧೧-೨೯..
 ಪ್ರಭೂತರತ್ನದ್ಯುತಿಕೇಸರಂ ತತ್
 ಪ್ರವಾಲಪತ್ರೈಃಪರೀತಪಾರ್ಶ್ವಂ .
 ಸ್ಥಾನಂ ಹರೇರಿಷ್ಟತಮಂ ತದಾಸೀತ್
 ಸಂಭೂತಿರಾಜೀವಮಿವೇಂದಿರಾಯಾಃ .. ೧೧-೩೦..
 ಪ್ರಚೋದಿತಸ್ತತ್ರ ಚ ವಿಶ್ವಕರ್ಮಾ
 ನಾಥಪ್ರಸತ್ತೈಃ ನಲಿನಾಸನಾದ್ಯೈಃ .
 ರಥ್ಯಾದಿವೈಚಿತ್ರ್ಯವತೀಂ ವಿತೇನೇ
 ರಾಶಿಂ ಗುಣಾನಾಮಿವ ರಾಜಧಾನೀಂ .. ೧೧-೩೧..
 ಸ ಶಿಲ್ಪವಿದ್ಯಾಂ ವಿಧಿನೋಪದಿಷ್ಟಾ-
 ಮಶೇಷತೋ ನೂನಮಧೀತ್ಯ ದಾಕ್ಷ್ಯಾತ್ .
 ಶುಭಾನಿ ತಸ್ಯಾಂ ಭವನಾನಿ ಕರ್ತುಂ
 ಸೌಧೇಷು ದಿವ್ಯೇಷು ಚಕಾರ ಯೋಗ್ಯಾಂ .. ೧೧-೩೨..
 ಗತಾಗತಾರ್ಥಂ ಹರಿವಾಹಿನೀನಾಂ
 ಸೇತುಂ ಚ ಯೋಗೇನ ಬಬಂಧ ಸಿಂಧೌ .
 ಚಕಾರ ದಿಗ್ಭಗ(ಕ್ಯಾಲ)ವಿಮೂಢತಾಂ ಯಃ
 ಪ್ರತ್ಯರ್ಥಿನಾಂ ಚಕ್ರಧರಪ್ರಭಾವಾತ್ .. ೧೧-೩೩..
 ನಲೀನ ಪೂರ್ವಂ ಸ್ವಸುತೇನ ಸೃಷ್ಟಾತ್
 ನವೀನಮನ್ಮೂನತರಂ ಸ್ವಕಲ್ಮಪ್ತಂ .
 ಸಮೀಕ್ಷ್ಯ ತುಷ್ಯನ್ನಪಿ ವಿಶ್ವಕರ್ಮಾ

ನಾಥಾಯ ರೋಚೇತ ನ ವೇತ್ಯತಾಮೃತ್ .. ೧೧-೩೪..
 ಸ ಸೇತುರಾಸ್ಕಂದಿತಕೂಲಯುಗ್ಮಃ
 ಸಂಕಲ್ಪಿತೋ ವಾಸವಲೋಕತಕ್ಷಾ .
 ಮಹಾಪುರಿಂ ತಾಂ ಚ ಮಹೀಂ ಚ ಮಾತುಂ
 ಮಧ್ಯೇ ತುಲಾದಂಡ ಇವಾರ್ಪಿತೋಽಭೂತ್ .. ೧೧-೩೫..
 ನಿವೇದಿತಾಂ ನಿರ್ಜರಶಿಲ್ಪಿನೈವ
 ಸ್ವಯಂ ಚಮತ್ಕಾರವತಾ ಸುಕಲ್ಪಪ್ತಾಂ .
 ಅದೃಷ್ಟಪೂರ್ವಾಮಿವ ವಿಶ್ವದರ್ಶೀ
 ದೃಷ್ಟಿಃ ಸತಾಂ ದೃಷ್ಟಮಿಮೇಷ ನಾಥಃ .. ೧೧-೩೬..
 ನಿಜಪ್ರತಿಚ್ಛಂದನಿದರ್ಶನೀಯಾಂ
 ಮೃಗ್ಯೋಪಮಾನಾಂತರಮೃಷ್ಟಕಾಂತಿಂ .
 ಉದನ್ವತಾ ದತ್ತಕರೇಣ ದೇವಃ
 ಪ್ರದರ್ಶಿತಾಂ ಪೂರ್ವಮವೈಕ್ಷತೈನಾಂ .. ೧೧-೩೭..
 ಅನನ್ಯದೃಷ್ಟಿಂ ನಗರೀ ನವೀನಾ
 ವಿಸ್ತೇರತಾಂ ವಿಶ್ವಪತಿಂ ನಿನಾಯ .
 ಸ್ವಯಂಪ್ರಭೈಃ ಸೌಧಭರೈರುದಾರೈಸ್ತುಂಗೈಃ
 ಸುಮೇರೋರಿವ ರತ್ನಶೃಂಗೈಃ .. ೧೧-೩೮..
 ತಾಮದ್ಭುತಾಂ ತಾರಕಿತಾಗ್ರಸೌಧಾಂ
 ಧರ್ಮಸ್ಯ ಪೂರ್ಣಾಮಿವ ಯೋಗಸಿದ್ಧಿಂ .
 ಸಪೌರಭೃತ್ಯಃ ಸಮಯಾನ್ವವೇಕ್ಷೀ
 ವಿವೇಶ ವೃಷ್ಟ್ಯಂಧಕಯೂಥನಾಥಃ .. ೧೧-೩೯..
 ಪರೇಣ ನಾಕಂ ಪ್ರಲಯಾನಭಿಜ್ಞಾ-
 ಮಧೀಯತೇ ಯಸ್ಯ ಪುರೀಮಚಿಂತ್ಯಾಂ .
 ಸ ಲೋಕನಾಥೋ ವಿದಧೇ ಸನಾಥಾಂ
 ದೂರಾಧಿಕಾಂ ದ್ವಾರವತೀಂ ದಿವೋಽಪಿ .. ೧೧-೪೦..
 ವಿಧಾಯ ತ(ಯ)ಸ್ಯಾಂ ವಿದಿತೈಃ ಸ್ವಚಿಹ್ನೈಃ-
 ಯದೂನ್ ಯಥಾಸ್ಥಾನನಿವೇಶತುಷ್ಟಾನ್ .
 ತಾಮೇವ ನಾಥಸ್ತಿದಶಾಭಿನಂದ್ಯಾಂ
 ತ್ಯಕ್ತಾಮಯೋಧ್ಯಾಂ ಮಧುರಾಂ ಚ ಮೇನೇ .. ೧೧-೪೧..
 ಉದನ್ವತಿ ವ್ಯೋಮತಲೇ ಚ ಲಗ್ನಾಂ
 ದೃಷ್ಟೋಭಯಾಃ ದರ್ಪಣದರ್ಶನೀಯೇ .
 ಯಾಮದ್ಭುತಾಮಾತ್ಮಪುರಿಂ ಚ ದೇವಾ-

ಶ್ವಾಯಾಮಮನ್ಯಂತ ಮಿಥಃ ಸಮೀಕ್ಷ್ಯಾಂ .. ೧೧-೪೨..
 ಪ್ರಾಕಾರಚಕ್ರಂ ಪೃಥುಭಿಸ್ತರಂಗೈ-
 ರಾಸ್ಥಾಲಯನ್ ಅಂಬುಧಿರಾತ್ಮವೇಗಃ .
 ಅಮರ್ತ್ಯಮುಖ್ಯೈರಪಿ ಜಾತಕೋಪೈ-
 ರಕ್ಷೋಭ್ಯತಾಂ ವ್ಯಾಕುರುತೇವ ಯಸ್ಯಾಃ .. ೧೧-೪೩..
 ಯತ್ಸೌಧಪರ್ಯಂಕಜುಷಾಂ ವಧೂನಾಂ
 ಸಂಗೃಹ್ಯ ನಿಶ್ವಾಸಗುಣಂ ಸಮೀರಃ .
 ಪದ್ಮೇಷು ನೂನಂ ಪ್ರದಿಶನ್ ಪ್ರಭಾತೇ
 ಗತಾಗತಂ ಯಾತಿ ಗವಾಕ್ಷವತ್ಕ್ಮಾ .. ೧೧-೪೪..
 ಜಾಲಾನಿ ಯತ್ರಾಗುರುಧೂಮಜಾಲೈಃ
 ಸಂದಿಗ್ಧಪಾರಾವತಸನ್ನಿಧಾನೈಃ .
 ಅವಾಸಯನ್ ನೂನಮಹಾರ್ಯಗಂಧಾನ್
 ಆಸೇದುಷಾಂ ನಾಕಸದಾಂ ವಿಮಾನಾನ್ .. ೧೧-೪೫..
 ಪರಾರ್ಥ್ಯರತ್ನಪ್ರಚಿತಾತ್ಮಭಿಯಾ
 ಪ್ರಾಸಾದಮಾಲಾಭಿರಲಂಕೃತಾಂಗೀ .
 ನಾಥೋಪಭೋಗಾನುಗುಣಾಂ ಪಯೋಧೌ
 ನನಂದ ದೃಷ್ಟೈವ ನಿಜಾಮಭಿಖ್ಯಾಂ .. ೧೧-೪೬..
 ಮಣಿಪ್ರದೀಪಪ್ರಶಮ(ಮೇ)ಪ್ರಯುಕ್ತೇ
 ವಿಹಾರಚೂರ್ಣೇ ವಿಫಲೇ ವಧೂನಾಂ .
 ಅಪತ್ರಪಾಯಾಃ ಸಮಯೇಽಪಿ ಯಸ್ಯಾ-
 ಮಭೂದನಾಸ್ಥಾ ಪರಮಾರ್ಥದೀಪೇ .. ೧೧-೪೭..
 ಪ್ರಾಯೇಣ ಯತ್ರ ಪ್ರಮದಾಜನಾನಾಂ
 ನಿತ್ಯಂ ಗುಣೈರಪ್ರತಿಮೈರ್ನಿ(ಬ)ರುದ್ಧಾಃ .
 ಸಂಸ್ಕಾರಯೋಗಾದಪಿ ಲಬ್ಧಸತ್ತ್ವಾಃ -
 ಶ್ಚಿತ್ರಾರ್ಪಿತಾ ನಾಕಸದೋ ನ(ವಿ)ಚೇರುಃ(ಲುಃ).. ೧೧-೪೮..
 ಯದಂತರೇ ಯಾಮಿಕವಾರಣಾನಾ-
 ಮಾಸೇದುಷಾಮಂಬುನಿಧೇರಭಿಖ್ಯಾಂ .
 ಕರಾಭಿಮರ್ಶೇಷು ಪುನಶ್ಚಕಾ(ಮರ್ಶಾವಸರೇಽಚಕಾ)ಸುಃ
 ಕಲ್ಲೋಲಲಗ್ನಾ ಇವ ಕರ್ಣಶಂಖಾಃ .. ೧೧-೪೯..
 ಸೌಧೇಷು ಯಸ್ಯಾಂ ಯುವಸೇವಿತೇಷು
 ತ್ರಿವಿಷ್ಟಪಾದಪೃಥಿಕೋನ್ನತೇಷು .
 ವೀಲಾತಿಭಾರಾನ್ನಮಿತಾ ಇವಾಽಽಸನ್

ವೈಮಾನಿಕೈರಧ್ಯುಷಿತಾ ವಿಮಾನಾಃ .. ೧೧-೫೦..
 ನ ಷಡ್ವಿರಾಸನ್ ವ್ಯಸನಾನಿ ಪುಂಸಾಂ
 ಯದ್ವಾಸಿನಾಮೀತಿಭಿರೂರ್ಮಿಭಿರ್ವಾ .
 ಅಯೋಗಯತ್ನೇನ ವಿನೈವ ಚಾಂತೇ
 ಜಜ್ಞೇ ಜಗದ್ಧಾತರಿ ಬುದ್ಧಿರೇಕಾ .. ೧೧-೫೧..
 ಅದೇಶಕಾಲಪ್ರವಿಭಾಗಭಾಜಾ
 ಭೂಮ್ನಾ ಜಗದ್ಧಾತುರಚಿಂತ್ಯಭೂಮ್ನಃ .
 ಯಸ್ಯಾಂ ವಿಹಾರೋಪವನಾನ್ಯಭೂವನ್
 ಸಮಾಧಿಯೋಗ್ಯಾನಿ ತಪೋವನಾನಿ .. ೧೧-೫೨..
 ಅನಂಹಸಾಮದ್ವರದೀಕ್ಷಿತಾನಾ-
 ಮಾಹ್ವಾನತಃ ಪ್ರಾಗಪಿ ಸನ್ನಿಧಾನಾತ್ .
 ಅಭುಂಕ್ತ ಕೃತ್ಸಾನ್ ಹವೀಂಷಿ ನಿತ್ಯಂ
 ಯತ್ರ ಸ್ವಯಂ ಯಜ್ಞತನುಃ ಸ ದೇವಃ .. ೧೧-೫೩..
 ರತಿಪ್ರಸೂತಾ ಇವ ರಾಜಕನ್ಯಾ
 ರಸೋದಧೇರೂರ್ಮಿಪದಂ ಭಜಂತ್ಯಃ .
 ವಿರಕ್ತಭಾವ್ಯಂ ತಮವಾಪ್ಯ ಯಸ್ಯಾಂ
 ರಾಗೋಪಪನ್ನಾ ರಮಯಾಂಬಭೂವುಃ .. ೧೧-೫೪..
 ಪ್ರವಾಲಚಿತ್ರೀಕೃತಜಾಲಕಶ್ರೀಃ
 ಸಾಲಾವೃತಾ ಸಂಭೃತಪತ್ರಜಾಲಾ .
 ಪರಿಷ್ಕೃತಾ ಭದ್ರ-ಮೃಗಾದಿಭಿರ್ಯಾ
 ಬಭೌ ಸ್ಮರಸ್ಯೇವ ವಿಹಾರವನ್ಯಾ .. ೧೧-೫೫..
 ಧ್ವಜಾಗ್ರಭಿನ್ನಾತ್ ತುಹಿನಾಂಶುಬಿಂಬಾ-
 ದನುಕ್ಷರಂತ್ಯಾ ಸುಧಯಾಃನುಲಿಪ್ತೈಃ .
 ಚಿರಪ್ರಕೃಪೈರಪಿ ಯತ್ರ ಸೌಧೈ-
 ನಿತ್ಯಂ ನವೀನೈರಿವ ನಿರ್ಬಭಾಸೇ .. ೧೧-೫೬..
 ಸ್ವವೈಭವೈರಪ್ರತಿರೂಪಶೋಭೈಃ
 ವ್ಯಕ್ತಶ್ರಿಯೋ ವಾಙ್ಮನಸಾನಿ(ತಿ)ವೃತ್ತೈಃ .
 ತಿರೋದಧುರ್ಯತ್ರ ನರೇಂದ್ರವಾಸಾಃ
 ಸ್ವಯಂಪ್ರಭಾಂ ದೇವಸಭಾಂ ಸುಧರ್ಮಾಂ .. ೧೧-೫೭..
 ವಿಭೂತಿಭೇದೈರನುಪಪ್ಲವೈರ್ಯಾ
 ಭೋಗಾರ್ಥಿನಾಂ ಭೂಮಿಗತಾಪ್ಯಭೌಮೈಃ .
 ನಿವಾರಯಾಮಾಸ ತಪೋಧನಾನಾಂ

ವಾಸಾದರಂ ವಾಸವರಾಜಧಾನ್ಯಾಂ .. ೧೧-೫೮..
 ಯತ್ಸೌಧರತ್ನಪ್ರಕರೇಷು ವಿಷ್ಣುಕ್
 ಪ್ರಸಾರಿತೈರನ್ವಹಮೈಕಮುಖ್ಯಾತ್ .
 ಕರೈಃ ಸಹಸ್ರೇಣ ಗೃಹೀತದೀಪ್ತಿಃ
 ಪ್ರದ್ಯೋತತೇ ನೂನಮತೀವ ಭಾಸ್ವಾನ್ .. ೧೧-೫೯..
 ಯಚ್ಚಂದ್ರಶಾಲಾಸು ನಿಷೇದುಷೀಣಾಂ
 ಮೃಗೀದೃಶಾಂ ಹಾರಮಣಿಪ್ರಕಾಶೈಃ .
 ತಿರಸ್ತ್ರಿಯಾಂ ಪ್ರಾಪ್ಯ ವಿಲಜ್ಜಮಾನಾ-
 ಸ್ತಾರಾಗಾಣಾ ನೂನಮಧಶ್ಚರಂತಿ .. ೧೧-೬೦..
 ಗೃಹೇಷು ಯಸ್ಯಾಂ ಮಣಿಭಿತ್ತಿಭಾಗೇ
 ಪ್ರತಿಕ್ಷಣಂ ದೃಷ್ಟಮುಖೇಂದುಬಿಂಬಃ .
 ವಧೂಜನಃ ಕೇವಲಮಗ್ರಹಸ್ತೈ-
 ರಾದತ್ತ ಮಂಗಲ್ಯತಯಾಽಽತ್ಮದರ್ಶಂ .. ೧೧-೬೧..
 ಅನಂತಚಿತ್ರಪ್ರತಿಮಾಭಿರಾಮೈ
 ರಜಸ್ರಮಾಕ್ರಾಂತದಿಶಾವಕಾಶೈಃ .
 ಅಭಾವಯತ್ ಗೋಪುರವೈಭವೈರ್ಯಾ
 ವಿಶ್ವಪ್ರಸೂತೇರಿವ ವೈಶ್ವರೂಪ್ಯಂ .. ೧೧-೬೨..
 ಸರೋಭಿರುಲ್ಲಾಸಿತಪುಷ್ಕರಶ್ರೀಃ
 ಸಂಗೋಜ್ಞಿತ್ವೈಃ ಸಂಗಮಿತಪ್ರಯಾಗಾ .
 ಪ್ರಭಾಸಿತಾ ರತ್ನಗಣಾಂಶುಭಿಯಾ
 ಧರ್ಮಾಶ್ರಯಾಣಾಮಿವ ಸಂಸದಾಸೀತ್ .. ೧೧-೬೩..
 ಹಸದ್ಭಿರುಚ್ಚೈಶ್ಚವಸಂ ಹಯಾಗ್ರೈಃ-
 ರೈರಾವತಂ ದಂತಿವರೈಶ್ಚ ದೃಪೈಃ .
 ನರೋತ್ತಮೈರ್ನಾಕಸದಶ್ಚ ಯಾಽಭೂತ್
 ಸುಭೂಭಿರಪ್ಯಪ್ಸರಸಃ ಸ್ವಯಂ ದ್ಯೌಃ .. ೧೧-೬೪..
 ವಪ್ರೇಷು ಯಸ್ಯಾಃ ಸ್ಫಟಿಕಪ್ರದೇಶಾನ್
 ದ್ವಾರಾಭಿಮಾನಾತ್ ದ್ರುತಮಾಪತಂತಃ .
 ಅವಾಪುರಾಗಂತುಜನಾಃ ಸಲೀಲೈ-
 ರಂತಃಸ್ಮಿತೈರ್ನಾಗರಕೈರ್ನಿರೋಧಂ .. ೧೧-೬೫..
 ಪಯೋಭಿರಚ್ಛಸ್ಫಟಿಕದ್ರವಾಭೈಃ
 ದವೀಯಸಾಂ ದರ್ಶನಮಾದಧಾನ್ಯೈಃ .
 ಸುಧಾಧಿಕಸ್ವಾದುರನೈರವಿಂದನ್

ಸ್ವಾಂತೋಪಮಾಂ ಯತ್ರ ಸತಾಂ ಸರಸ್ಯಃ .. ೧೧-೬೬..
 ಯಾಮೇಕಚಿತ್ತಃ ಪ್ರಸಮೀಕ್ಷ್ಯ ತುಷ್ಯನ್
 ಯಾದೋನಿಧೇರಾಹಿತದಿಷ್ಟಿ(ಷ್ಠ)ವೃದ್ಧಿಂ .
 ಲಜ್ಜಾಮಯಾಸೀದಿವ ವಿಶ್ವಕರ್ಮಾ
 ಲಂಕಾದಿನಿರ್ಮಾಣಕಥಾಪ್ರಸಂಗೇ .. ೧೧-೬೭..
 ಸಮಗ್ರರತ್ನಾಘಶುಭಾಕೃತಿಂ ಯಾಂ
 ಸನಾಯಕಾಂ ಮಧ್ಯಜುಷಾ ತ್ರಿಧಾಮ್ನಾ .
 ಹೃದ್ಯಾಮಜಸ್ರಂ ಹೃದಯೇನ ಭೂಷಾಂ
 ರತ್ನಾಕರೋ ನೂನಮಧತ್ತ ರಮ್ಯಾಂ .. ೧೧-೬೮..
 (ರಮ್ಯಾಂ ಹಿ ಹೃದ್ಯಾಂ ಹೃದಯೇನ ನೂನಂ
 ರತ್ನಾಕರೋ ರತ್ನಮಧತ್ತ ಭೂಷಾಂ).. ೧೧-೬೮..
 ಅಭಿನ್ನಸತ್ತ್ವಾನ್ನಭಸಃ ಪರಸ್ಮಾತ್
 ಕ್ಷೀರೋದಧೇರಂಶುಮತಶ್ಚ ಬಿಂಬಾತ್ .
 ರಮಾಸಖಸ್ಯ ಪ್ರಣಿಧಾನಭಾಜಾಂ
 ಯಾಸಭೂತ್ ಪ್ರಿಯಂ ವ್ಯಕ್ತಿಪದಂ ಪೃಥಿವ್ಯಾಂ .. ೧೧-೬೯..
 ಯತ್ನೇಧಭಾಜೋ(ಜಾಂ)ನಿಶಿ ಸುಂದರೀಣಾಂ
 ಮುಖೇಂದುಭಿಶ್ಚೂಷಿತಕಾಂತಿಮಿಂದುಂ .
 ಸದ್ಯಃ ಸ್ವನಿಷ್ಯಂದಸುಧಾಪ್ರವಾಹೈ-
 ರಾಪ್ಯಾಯಯಾಮಾಸುರಿವೇಂದುಕಾಂತಾಃ .. ೧೧-೭೦..
 ಉದ್ವೇಲಚಂಚತ್ತುರಗೋರ್ಮಿಮಾಲಾ-
 ಮುದ್ವೋಷಿತಾಮುತ್ಸವತೂರ್ಯಘೋಷೈಃ .
 ಪ್ರಭೂತರತ್ನಾಘನಿಧಿಂ ಪಯೋಧಿ-
 ರ್ಯಾಮದ್ಭೂತಾಂ ಯಾ ಚ ತಮಸ್ವಕಾರ್ಷೀತ್ .. ೧೧-೭೧..
 ಯದ್ವಪ್ರಶೈಲೇಷು ದಿವಾಸಪಿ ಸಿಂಧೋ-
 ರಾಸ್ಥಾಲನಾದುತ್ಪತ್ತಿಶ್ಚೈಃ ಪೃಷದ್ಭಿಃ .
 ಉತ್ಕ್ಲಿಷ್ಟಮುಕ್ತಾಫಲದರ್ಶನೀಯೈ-
 ರಾಲಕ್ಷ್ಯತಾರೌಘಮಭೂತ್ ವಿಹಾಯಃ .. ೧೧-೭೨..
 ಕಲತ್ರಪುತ್ರಾದಿಜುಷಾಮಜಸ್ರಂ
 ದೀರ್ಘಾಯುಷಾಂ ಯತ್ರ ಸತಾಂ ಜನಾನಾಂ .
 ಧರ್ಮೈಕಭಾಜಾಮಿತರೇ ಪುಮರ್ಥಾಃ
 ಪ್ರಾಯಃ ಸ್ವಯಂ ಸನ್ನಿದಧುಃ ಸ್ವಭೂತ್ಯೈ .. ೧೧-೭೩..
 ರರಾಜ ಸಾ ರಾಮಜನಾರ್ದನಾಭ್ಯಾಂ

ಪ್ರಾಪ್ತಪ್ರಕಾಶಾಽಪಿ ಯದುಪ್ರವೀರೈಃ .
 ಸತ್ಯೇವ ತಾರಾನಿಕರೇ ತ್ರಿಲೋಕೀ
 ಚಕ್ಷುಷ್ಮತೀ ಚಂದ್ರದಿವಾಕರಾಭ್ಯಾಂ .. ೧೧-೭೪..
 ಪ್ರಭುಣಾ ಸಹಸ್ರವದನೇನ ವರ್ಣ್ಯತಾಂ
 ದ್ವಿಗುಣೈರಮುಷ್ಯ ನಯನೈರವೇಕ್ಷ್ಯತಾಂ .
 ಶ್ರುತಿಭಿಶ್ಚ ತಸ್ಯ ಬಹುಧಾ ನಿಶಮ್ಯತಾ-
 ಮಧಿಕಾಂ ತತಃ ಶ್ರಿಯಮವಾಪ ಸಾ ಪುರೀ .. ೧೧-೭೫..
 ಸ್ವಯಮಜನಿ ಕಿಮತ್ರ ಶ್ವೇತಮೇವಾಂತರೀಪಂ
 ಪರಿಣತಮುತ ಕಿಂಚಿದ್ಭಾಗಧೇಯಂ ಪೃಥಿವ್ಯಾಃ .
 ವರುಣನಗರಮನ್ಯತ್ ವಾರಿಧೇರುತ್ಥಿತಂ ವಾ
 ಕಿಮಿದಮಿತಿ ಪುರಂ ತತ್ ಕೀರ್ತಯಂತಿ ಸ್ಮ ಪೌರಾಃ .. ೧೧-೭೬..
 ರಾಮಪ್ರಷ್ಠೈರಧಿವಸತಿ ಸಾ ರಾಜಧಾನೀ ಜಗಾಹೇ
 ಲೋಕಾಧೀಶೇ ಸಹ ಬಹುಮತ್ಯೈರ್ಲೋಕಪಾಲೈರಿವಾನ್ಯೈಃ .
 ಆಶ್ವರ್ಯಾಣಾಂ ಪ್ರಕೃತಿರಿಯಮಿತ್ಯದ್ಭುತಾವೇಶಯೋಗ್ಯಾಂ
 ಅಪ್ರತ್ಯೂಹಾಮನಿತರತುಲಾರೋಹಣೀಯಾಮಭಿಖ್ಯಾಂ .. ೧೧-೭೭..
 ತನ್ಮಧ್ಯೇ ವಿರಚಿತಶಿಲ್ಪಮೇರುಕಲ್ಪಂ
 ವೈಚಿತ್ರ್ಯಾದಪಹೃತವೈಜಯಂತಗರ್ವಂ .
 ಪ್ರಸ್ಪೃಷ್ಟಂ ನಿಜಮಿವ ಪಾರಮೇಷ್ಠ್ಯಮುವ್ಯಾಂ
 ಪ್ರಾಸಾದಂ ಪ್ರಭುರಧಿವಾಸಯಾಂಚಕಾರ .. ೧೧-೭೮..
 ರಾಮಃಪುನರ್ವ್ರಜಮುಪೇತ್ಯ ವಿಹಾರಭೇದೈ-
 ರಾಶ್ವಾಸಯನ್ ಸಹಚರೈಃ ಸುಹೃದಶ್ಚ ಸರ್ವಾನ್ .
 ವಿಶ್ರಾಣಿತಾಂ ದುಹಿತರಂ ವರುಣೇನ ವಿಂದನ್
 ಸೀರಾವಕೃಷ್ಣಯಮುನಾನ್ನಪಿತೋ ವಿಜಹ್ರೇ .. ೧೧-೭೯..
 ಪ್ರತ್ಯಂಚಮಭ್ಜಿಮವಧೂತವತೋಽತಿದೂರಂ
 ದಗ್ಧಶ್ಚ ಕೂಲಮಿವ ದಕ್ಷಿಣಮಸ್ತಭೂಮ್ನಾ(ಧಾಮ್ನಾ).
 ಆಕರ್ಷತಶ್ಚ ಸರಿತಂ ಸವಿತೃಪ್ರಸೂತಾಂ
 ರಾಮಸ್ಯ ತಸ್ಯ ಶುಶುಭೇ ರಸಿಕಸ್ಯ ಲೀಲಾ .. ೧೧-೮೦..
 ಪದ್ಮಯೋನಿವಚನಾದುಪನೀತಾಂ
 ಪ್ರಾಕ್ತನೀಂ ಪ್ರಿಯತಮಾಮಿವ ಕಾಂತಿಂ .
 ರೇವತಸ್ಯ ತನಯಾಮನುರೂಪಾಂ
 ರೇವತೀಂ ಚ ಪರಿಣೀಯ ಸ ರೇಮೇ .. ೧೧-೮೧..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
ಮಹಾಕಾವ್ಯೇ ದ್ವಾರಕಾಧಿಷ್ಠಾನಂ ನಾಮ ಏಕಾದಶಃ ಸರ್ಗಃ ..

.. ರುಕ್ಮಿಣ್ಯಾಭ್ಯುದಯೋ ನಾಮ ದ್ವಾದಶಃ ಸರ್ಗಃ ೧೨..

ತಥಾವಿಧಾನಂದಮಹಾಪಯೋಧೇ-
ಸ್ತರಂಗವೃತ್ತ್ಯಾ ಭಜತೋಽವತಾರಾನ್ .
ಅಶೇಷರೂಪೇಷ್ಟನುರೂಪರೂಪಾ
ದೇವೀ ಜಗನ್ನೇತುರನುಪ್ರಜಜ್ಞೇ .. ೧೨-೧..
ಸಾ ತಸ್ಯ ನಿತ್ಯೋದಿತದಿವ್ಯಧಾಮ್ನಃ
ಪತ್ಯುಃ ಪ್ರಿಯಾ ಭಾನುಮತಃ ಪ್ರಭೇವ .
ಅಧ್ಯಾಸಿತುರ್ದ್ವಾರವತೀಮದೂರಾತ್(ರೇ)
ವ್ಯಕ್ತಿಂ ಶುಭಾಂ ಪ್ರಾಪ ವಿದರ್ಭದೇಶೇ .. ೧೨-೨..
ಶಿಖಂಡಕಂ ನಿಷ್ಪ್ರತಿಮಂ ಶ್ರುತೀನಾಂ
ಶೃಂಗಾರಲೀಲೋಪಮವಿಶ್ವಕೃತ್ಯಂ .
ಅಧೀಯತೇ ತನ್ನಿಧುನಂ ಸ್ವಭಾವಾ-
ದನ್ಯೋನ್ಯಜೀವಾತುಮನನ್ಯಭೋಗ್ಯಂ .. ೧೨-೩..
ದಯೇವ ನಿತ್ಯಂ ದಯಿತಾ ತ್ರಿಧಾಮ್ನಃ
ಸರ್ವೇಷು ಭಾವೇಷು ಸಮಾನಭಾವಾ .
ಪರಾವರಾಣಾಂ ಜನನೀ ಪ್ರಜಾನಾ-
ಮಾಸೀತ್ ವಿದರ್ಭಾಧಿಪತೇರಪತ್ಯಂ .. ೧೨-೪..
ಮಹೀತಲಾನ್ಮೈಥಿಲಸೀರಕೃಷ್ಣಾತ್
ಕ್ಷೀರೋದಧೇರಾಹಿತಮಂಥಶೈಲಾತ್ .
ಭೃಗುದ್ವಹಾತ್ ಖ್ಯಾತಿಮತಶ್ಚ ಯಾಃಭೂತ್
ಸಾ ಭೀಷ್ಮಕಾದಭ್ಯುದಿಯಾಯ ಭೂಯಃ .. ೧೨-೫..
ಅಮನ್ಯತೈನಾಂ ತನಯಾಂ ಸ ರಾಜಾ
ರುಕ್ಮೀ ಚ (ರುಕ್ಮಶ್ಚ)ಮೋಹಾದನುಜಾಮಜನ್ಯಾಂ .
ಯಾಮೇಕಪತ್ನೀಮನಘಸ್ಯ ಪುಂಸಃ
ಪ್ರಜಾಸೃಜಾಂ ಮಾತರಮಾಮನಂತಿ .. ೧೨-೬..
ತ್ಯಕ್ತ್ವಾ ಪರಾಃ ಸ್ತ್ರೀಗು(ಸ್ತ್ರೀಗು)ಣರಾಶಿರೇನಾಂ
ಶರಣ್ಯಭೂತಾಂ ಶರಣಂ ಪ್ರಪೇದೇ .
ಪ್ರಾಯೇಣ ದೋಷೈರವಿವಿಕ್ತವಾಸಾ-

ದ್ವೀತಃ ಸ್ವಯಂ ಭೀಷ್ಮಕರಾಜಕನ್ಯಾಂ .. ೧೨-೭..
 ಆರಬ್ಧದೇಹಾಮಿವ ಭಾಗಧೇಯೈ-
 ರಕ್ಷೀಣಿ ಲಕ್ಷ್ಯಾಂತರತೋ ನಿಯಂತ್ರೀಂ .
 ಸುತಾಮಿಮಾಂ ಪ್ರಾಪ್ಯ ಸುಧಾಮಿವಾನ್ಯಾ-
 ಮಮರ್ತ್ಯಕಲ್ಪೌ ಪಿತರಾವಭೂತಾಂ .. ೧೨-೮..
 ಅನನ್ಯವೃತ್ತ್ಯಾ ಘನತಾಮುಪೇತೈ-
 ರಪ್ರೌಢಸೂರ್ಯೇಂದುಮಯೂಖಜಾಲ್ಯೈಃ .
 ಸುವರ್ಣರತ್ನೈರಥವಾ ಪ್ರಕೃಪ್ತಾಂ
 ಸುತಾಂ ಸುಜಾತಾಕೃತಿಮನ್ವಭೂತಾಂ .. ೧೨-೯..
 ಮಹೀಯಸೀಂ ಮಂಗಲದೀಪಮಾಲಾಂ
 ವಿದ್ಯುತ್ಪ್ರಕಾಶಾ ವಿದಧೇ ಕುಮಾರೀ .
 ಆಕಲ್ಪರತ್ನಾಂಶುತಿರಸ್ಕರಣ್ಯಾ
 ದೀಪ್ಯಾ ರಜನ್ಯಾಮಪಿ ದೀನಭಾಸಂ .. ೧೨-೧೦..
 ಕಲಾಮಿವಾರ್ಧಾಮಕಲೋರಧಾಮ್ನಃ
 ಪುಣ್ಯೋದಯಾನಾಮಿವ ಪೂರ್ವಚರ್ಯಾಂ .
 ಪ್ರರೋಹವೇಲಾಮಿವ ಕಾಂತಿವಲ್ಲಾಃ
 ಪೈಕ್ಷಂತ ಶುದ್ಧಾಂತಮೃಗೀದೃಶಸ್ತಾಂ .. ೧೨-೧೧..
 ಆತ್ಮಾಧಿಕಾರಾದಧಿಕಾಮವಸ್ಥಾ-
 ಮಯತ್ನತೋ ನೂನಮವಾಪ್ತುಕಾಮಾ .
 ವಾರ್ತಾನಭಿಜ್ಞೇ ವಯಸಿ ಸ್ಥಿತಾಂ ತಾಂ-
 ವಾಗ್ದೇವತಾ ವಂದಿಮುಖೇ(ಖ್ಯೈಃ)ವವಂದೇ .. ೧೨-೧೨..
 ಪ್ರದಿತ್ಸಮಾನೇನ ಹರೇರಭೀಷ್ಟಂ
 ಕಾಮೇನ ಸಾ ಕಲ್ಪಲತೇವ ಸೃಷ್ಟಾ .
 ಪಿತೋರಿವಾನನ್ಯದೃಶಾಂ ಪ್ರಜಾನಾ-
 ಮಾಶಂಸಯಾ ಸಾರ್ಥಮವಾಪ ವೃದ್ಧಿಂ .. ೧೨-೧೩..
 ಪದ್ಮಾದಿರೇಖಾಪ್ರಥಮಾನಭೂಮಾ
 ನಿರ್ಧಾರ್ಯಮಾಣಾ ನಿಗಮೈರಭಿಜ್ಞೈಃ .
 ತದಂಘ್ರಿವಿನ್ಯಾಸಮಿಷೇಣ ಜಜ್ಞೇ
 ಭೂಮೇಸ್ತದಾ ಭೂಷಣಪಂಕ್ತಿರಗ್ರಾ .. ೧೨-೧೪..
 ಅದೃಶ್ಯಭೇದೈರತಿಸೂಕ್ಷ್ಮಭಾವಾ-
 ಜ್ಜಜ್ಞೇ ಜಗನ್ಮಂಗಲತಾಂ ದಧಾನ್ಯೈಃ .
 ವಿಹಾರಲೌಲ್ಯಾದ್ ವಿಷಮೇಷು ತಸ್ಯಾ

ಗತೇಷು ವಾಕ್ಯೇಷು ಚ ನೃತ್ತಗೀತೈಃ .. ೧೨-೧೫..
 ಯದಪ್ಸರಃಪಾಣಿಸರೋಜಮುಕ್ತಂ
 ಪ್ರಸೂನವರ್ಷಂ ನಿಪಪಾತ ತಸ್ಯಾಂ .
 ಅಪೂರಿ ತಸ್ಯೈವ ರಜೋಭಿರಗ್ರೈಃ
 ರಪಾಂಸುಲಾ ಪಾಂಸುವಿಹಾರವಾಂಛಾಂ .. ೧೨-೧೬..
 ಯದೃಚ್ಛಯಾ ತತ್ರ ಪರಾಗಜಾಲ್ಯೈ
 ಯಾನೇವ ಸಾ ಕೇಲಿಗೃಹಾನ್ ಅಕಾರ್ಷೀತ್ .
 ತತಃ ಪರಂ ತ್ವಷ್ಟುರಮೀ ಸಮೀಚೀ
 ಮಹೇಂದ್ರಶಾಲಾವಿಧಿಮಾತೃಕಾಽಭೂತ್ .. ೧೨-೧೭..
 ಚತುರ್ದಶೈತಾನಿ ಜಗಂತಿ ಯಸ್ಯಾಃ
 ಕ್ಷೇಮಾಶ್ರಿತಂ ಕ್ರೀಡನಕಂ ಬಭೂವ .
 ಪರ್ಯಾಪ್ತಲೀಲಾ ಮುಮುದೇ ತದೈಷಾ
 ಪಾಂಚಾಲಿಕಾಪಂಜರಶಾರಿಕಾದ್ವೈಃ .. ೧೨-೧೮..
 ಆಸ್ವಾದನೀಯಾನ್ಯಧಿಕಂ ಶ್ರುತೀನಾಂ
 ಮುಗ್ಧಾಭಿಜಾತಾನಿ ವಚಾಂಸಿ ತಸ್ಯಾಃ .
 ಪ್ರಾಯೇಣ ಲೌಲ್ಯಾದಧಿಕೃತ್ಯ ಖಿನ್ನಾ
 ವಿಧಿಪ್ರಿಯಾ ವ್ಯಾಹರತಾನ್ಯಭಾಷಾಃ .. ೧೨-೧೯..
 ಅವಿಪ್ಲವವ್ಯಾಕರಣಾನಿ ತಸ್ಯಾಃ
 ಕ್ರಮೇಣ ಶಿಕ್ಷಾನಿಯತಾಕ್ಷರಾಣಿ .
 ಅನುಶ್ರವಾಣಾಮನಘಪ್ರವೃತ್ತೇ-
 ರಾದೇಶದಾಯೀನಿ ವಚಾಂಸ್ಯಭೂವನ್ .. ೧೨-೨೦..
 ವಿಭೂತಯಸ್ತತ್ರ ವಿಶಾಂಪತೀನಾ-
 ಮಾತ್ಮೀಯಯಾ ದೇವತಯಾಽವತೀರ್ಣಾಃ .
 ಸ್ವಚಿಹ್ನಭೇದಾನ್ ಪರಿಬರ್ಹಯಂತ್ಯಃ
 ಪ್ರಪೇದಿರೇ ತತ್ಪರಿವಾರಭಾವಂ .. ೧೨-೨೧..
 ವೇದಾಲವಾಲೇ ವಿಹಿತಸ್ಥಿತಿಂ ತಾಂ
 ರಮ್ಯಪ್ರತಾನಾಮಿವ ರತ್ನವಲ್ಲಿಂ .
 ಸ್ತನಾದಿಲಕ್ಷ್ಯ(ಕ್ಷ)ಸ್ತಬಕಾದಿಚಿಹ್ನೈಃ
 ರಾವಿಷ್ಟೃತಂ ಯೌವನಮಾವಿವೇಶ .. ೧೨-೨೨..
 ತದೀಯಸರ್ವಾಂಗಜುಷೋರಗಾಧಂ
 ಸೌಂದರ್ಯಲಾವಣ್ಯಸುಧಾಸ್ರವಂತ್ಯೋಃ .
 ಮಮಜ್ಜುರಾಪತ್ಯ ದೃಶಃ ಸಖೀನಾ-

ಮನ್ಯೋನ್ಯಸಂಭೇದಮಪೂರ್ವತೀರ್ಥಂ .. ೧೨-೧೩..
 ನಿಶೇವ ಚಂದ್ರೇಣ ಘನವ್ಯಪಾಯೇ
 ನೈಸರ್ಗಿಕೇ ಬುದ್ಧಿರಿವ ಶ್ರುತೇನ .
 ಫಲೇನ ಸಾ ನೀತಿರಿವಾಪ್ರಮಾದಾ
 ಯುಕ್ತಾ ಬಭೌ ನೂತನಯೌವನೇನ .. ೧೨-೨೪..
 ಆಲಕ್ಷ್ಯಸಂಲಾಪಲವೈರಪಾಂಗೈ-
 ರಂಗೈರನಂಗೋದಯಪೂರ್ವರಂಗೈಃ .
 ವಿಯಾತಮುಗ್ಧೈರಪಿ ವಿಭ್ರಮೈಃ(ಲಕ್ಷಣೈಃ)ಸಾ
 ವಿಲಕ್ಷಯಾಮಾಸ ವಿಭೂಷಣಾನಿ .. ೧೨-೨೫..
 ಅಮುಕ್ತಕೌಮಾರಯುವತ್ಪ್ರಸೀಮ್ನಾ
 ಕಾಂತ್ಯಾ ಬಭೌ ಕಲ್ಪಿತರಾಗಭೂಮ್ನಾ .
 ಜರತ್ವಲಾಶಪ್ರಸವಾನುಷಕ್ತಾ
 ಪ್ರತಾನಿನೀ ಪಲ್ಲವಸಂಪದೇವ .. ೧೨-೨೬..
 ಪ್ರಸಾಧನಾನಾಂ ಪರಿಕರ್ಮ ದಿವ್ಯಂ
 ವಿಜೃಂಭಣಂ ವಿಭ್ರಮಜಾಲಕಾನಾಂ .
 ವಯಃ ಶುಭಂ ವಾಮದೃಶಶ್ಚಕಾಶೇ
 ಪಶ್ಯದ್ವೈ ಶಾಂ ಭಾಗ್ಯಮನನ್ಯಭೋಗ್ಯಂ .. ೧೨-೨೭..
 ಅವಾಪ್ಯ ಸಾ ಮುಗ್ಧದಶಾಮಪೂರ್ವಾ-
 ಮವ್ಯಾಜಲೀಲಾಗತಿರಾಬಭಾಸೇ .
 ರಮ್ಯಾ ರಮೋತ್ಪತ್ತಿದಶಾವಿಶೇಷಾತ್
 ಜಾಂಬೂನದೀ ಜಂಗಮಪದ್ಮಿನೀವ .. ೧೨-೨೮..
 ತಸ್ಯಾಸ್ತನುಂ ವರ್ಣಯತೋ ಮಮೈವಂ
 ಹೀನೋಪಮಾ ದೋಷಪದಂ ನ ವಿಂದೇತ್ .
 ನಿರರ್ಶನಂ ತೈರಪಿ ನಿತ್ಯದೃಷ್ಟಂ
 ಯೇಷಾಂ ನಿಕರ್ಷೋಽಪಿ ಗುಣೋ ಯತಃ ಸ್ಯಾತ್ .. ೧೨-೨೯..
 ತಾರೇಣ ತಸ್ಯಾಶ್ಚಿಕ್ಷುರಾಂಧಕಾರೇ
 ತಾರಾಯಿತಂ ಮೌಕ್ತಿಕಜಾಲಕೇನ .
 ಪ್ರಾಯೇಣ ಯೋಽಸೌ ಪ್ರಲಯಾವಸಾನೇ
 ನಿಶೀಧಸೃಷ್ಟೇರಭವನ್ನಿದಾನಂ .. ೧೨-೩೦..
 ದ್ಯುತಿಂ ಶಿಖಾರತ್ನಸಹಸ್ರರಶ್ಮೀ-
 ಜ್ಯಾಫಿತ್ಸಾಂ ಚ ಮುಕ್ತಾಫಲಜಾಲಜಾತಾಂ .
 ತತ್ಕುಂತಲಶ್ರೇಣಿಮಯೀ ತಮಿಸ್ರ-

ಮೈತ್ರೀಂ ದಧೌ ಮನ್ಮಥಚಾಪಮೌರ್ವೀ .. ೧೨-೩೧..
 ಮುಖಾಬ್ಜಸೌಂದರ್ಯಮಧುದ್ವೀರೇಫಾಃ
 ಕಾಂತ್ಯಾಪಗಾಶೈವಲಪುಂಜಕಲ್ಪಾಃ .
 ಶೋಣೇನ ಚೂಡಾಮಣಿನಾ ಸಸಂಧ್ಯಾಂ
 ತಮೀಮಪುಷ್ಯನ್ ಅಲಕಾಸ್ತದೀಯಾಃ .. ೧೨-೩೨..
 ಶರತ್ಪ್ರಸನ್ನೇಂದುಕಲಾಭಿರಾಮಾ
 ಲಲಾಟರೇಖಾ ಸುದೃಶೋ ರರಾಜ .
 ಕಾಮೇನ ತತ್ಕಾಂತಿಲತಾಸಮೃದ್ಧೈಃ
 ಸ್ವಯಂ ಪ್ರಕೃಪ್ತೇವ ಸುಧಾಸ್ತವಂತೀ .. ೧೨-೩೩..
 ಕಸ್ತೂರಿಕಾಕ್ಷಪ್ರವಿಶೇಷಕಂ ತತ್
 ಪಶ್ಯನ್ ಮೃಗಾಂಕೋ ವದನಂ ಮೃಗಾಕ್ಷಾಃ .
 ವಿಭಾವ್ಯ ತಾದೃಕ್ಪರಭಾಗಶೋಭಾಂ
 ಕಲಂಕಯುಕ್ತೋಽಪಿ ಜಹೌ ವಿಷಾದಂ .. ೧೨-೩೪..
 ತಾರುಣ್ಯನದ್ಯಾಸ್ತನುವೀಚಿಕಲ್ಪೇ
 ತದ್ಬ್ರೂಲತೇ ಶಾರ್ಙ್ಗನಿದಾನದೃಶ್ಯೇ .
 ಅನಂಗವೇದಪ್ರಣವಸ್ಯ ರತ್ನಾ
 ಲೇಖಾಕ್ಷರಂ ನೃಸ್ತಮಸೂಚಯೇತಾಂ .. ೧೨-೩೫..
 ಪ್ರಸೂತಪದ್ಮೋತ್ಪಲಕಾನನಶ್ರೀಃ
 ಪ್ರಾರಬ್ಧವೀಚೀವಿಭವಾ ವಿಲಾಸೈಃ .
 ದೃಷ್ಟಿಸ್ತದೀಯಾ ದದೃಶೇ ದಯಾದ್ರಾಫ
 ದ್ರಾಘೀಯಸೀ ಮನ್ಮಥದೀರ್ಘಿಕೇವ .. ೧೨-೩೬..
 ತದ್ವೃಷ್ಟಿರಾಯಾಮವತೀ ಸುಜಾತಾ
 ಶ್ಯಾಮೋಜ್ವಲಾ ಚಾರುವಿಶಾಲಮಧ್ಯಾ .
 ಮನ್ಯೇ ಸಮೇಷ್ಯನ್ಮಧುವೈರಿಲಕ್ಷ್ಯಾ
 ಚೇತೋಭುವಃ ಶಕ್ತಿರಭೂದಮೋಘಾ .. ೧೨-೩೭..
 ನಿಗೃಹ್ಣತೀ ರತ್ನತಿಲಪ್ರಸೂನಂ
 ನಾಸಾ ತದೀಯಾ ನಯನಾಬ್ಧಿಸೇತುಃ .
 ಅಬೋಧಿ ನಿಶ್ವಾಸಸಮೀರಗಂಧೈ-
 ರಂತರ್ಗತಾನ್ ವೇದಗಣಾನ್ ವಮಂತೀ .. ೧೨-೩೮..
 ನವೇಂದುಸಂಧ್ಯಾಪ್ರಭೃತೀನಿ ಲೋಕೇ
 ನಿರ್ವರ್ಣ್ಯಮಾನಾನಿ ನಿದರ್ಶನಾನಿ .

ನ ಖಲ್ವವಿಂದನ್ ಕಲಯಾಪಿ ತಸ್ಯಾಃ
 ಸ್ಥಿತಾಧರವ್ಯಾಪ್ತಿಕೃತಾಮಭಿಖ್ಯಾಂ .. ೧೨-೩೯..
 ಅಹೇತು ರಜ್ಯನ್ ಅಧರಸ್ತದೀಯಃ
 ಪ್ರಸೂನಮುಕ್ತಾಯಿತಮುಗ್ಧಹಾಸಃ .
 ಲಕ್ಷ್ಮೀಲತಾಯಾ ಲಲಿತೋದಧೇಶ್ವ
 ಪ್ರವಾಳಯೋಗಂ ಪ್ರಥಯಾಂಬಭೂವ .. ೧೨-೪೦..
 ಮುಖಂ ತದೀಯಂ ವಿರರಾಜ ಮುಗ್ಧಂ
 ಸೌರಭ್ಯಲಾವಣ್ಯಸಮುಚ್ಚಯೇನ .
 ವ್ಯವಸ್ಥಿತಾನ್ಯೋನ್ಯವಿಶೇಷಲೋಭಾ-
 ದೇಕತ್ವಮಾಪನ್ನಮಿವೇಂದುಪದ್ಮಾಂ .. ೧೨-೪೧..
 ವರ್ಣಾನುಪೂರ್ವೀಸುಭಗೇನ ಕಾಲೇ
 ಭವ್ಯಾಂ ಶ್ರುತಿಂ ಭಾವಯತಾ ಯಥಾವತ್ .
 ತಾರಸ್ಯ ಸಂಸ್ಥಾನಮಿವಾನ್ವಕಾರ್ಷೀತ್
 ಕಂಠೇನ ಸಾ ಕಾಂಚನಕಂಬುಭಾಸಾ .. ೧೨-೪೨..
 ಮಧುದ್ವಿಷಃ ಕಂಠಪರಿಷ್ಕೃತ್ಯಾರ್ಥಂ
 ಕಾಮಾತ್ಮನಾ ಮಾಲ್ಯಕೃತೇವ ಕ್ಲೃಪ್ತೇ .
 ಬಭೂವತುರ್ಬಾಹುಲತೇ ತದೀಯೇ
 ಶಂಪಾತ್ವಿಷೌ ಚಂಪಕಮಾಲಿಕೇ ದ್ವೇ .. ೧೨-೪೩..
 ಆಸೀದಧಿಷ್ಠಾನವಿಶೇಷಸೀಮಾ
 ವಕ್ಷೋಜಯೋರಂಕುರತೋರಮುಷ್ಯಾಃ .
 ಮುಕುಂದವಕ್ಷಸ್ಥಲಮುದ್ರಣಾರ್ಹಾಂ
 ಭವ್ಯಾಮವಸ್ಥಾಮಿವ ಭಾವಯಂತೀ .. ೧೨-೪೪..
 ಸಮಾವೃತೌ ಹಾರಮಯೂಖಸೂತ್ರೈ-
 ಸ್ತಸ್ಯಾಃ ಸ್ತನೌ ಚಾರುತರಾವಭೂತಾಂ .
 ಜಿಗೀಷತಸ್ತತ್ಪ್ರಿಯಚಿತ್ತವೃತ್ತಿಂ
 ಮನೋಭುವೋ ಮಂಗಲಪೂರ್ಣಕುಂಭೌ .. ೧೨-೪೫..
 ತಸ್ಯಾಸ್ತದಾ ತದ್ವದಲಕ್ಷ್ಯಮಧ್ಯಂ
 ತನ್ವ್ಯಾಃ ಸ್ತನದ್ವಂದ್ವಮವಾಪ ವೃದ್ಧಿಂ .
 ಕಾಲೇ ಯಥಾ ತತ್ಪ್ರಥಮಪ್ರಭೂತಂ
 ಕೃಚ್ಛಾದಭೂತ್ ಕೃಷ್ಣಭುಜಾಂತರಾಲಂ .. ೧೨-೪೬..
 ಮಧ್ಯಂ ಕ್ರಶಿಮ್ನಾ ವಿರರಾಜ ತಸ್ಯಾ
 ನಾಭಿಹ್ರದಾನ್ನಾಲಮಿವ ಪ್ರರೂಢಂ .

ಪ್ರಿಯಾಗಮೋದರ್ಕಮಭೂತ್ ಯದಗ್ರೇ
 ಕುಚಾತ್ಮನಾ ಕಾಂಚನಪದ್ಮಯುಗ್ಮಂ .. ೧೨-೪೭..
 ಸ್ತೋಕಾನತಾಂಗೀ ಸ್ತನಭಾರಭೂಮ್ನಾ
 ಮುಗ್ಧಾ ಬಭೌ ಮುಷ್ಟಿಮಿತಾವಲಗ್ನಾ .
 ಭೃಂಗಾಭಿನಂದ್ಯೇನ ಗುಣೇನ ಯುಕ್ತಾ
 ಕಾಮಸ್ಯ ಸಾ ಕಾಽಪಿ ಧನುರ್ಲತೇವ .. ೧೨-೪೮..
 ರರಾಜ ಲಾವಣ್ಯತರಂಗರಮ್ಯಾ
 ವಲಿತ್ರಯೀ ಮಧ್ಯಗತಾ ಮೃಗಾಕ್ಷ್ಯಾಃ .
 ಅಂತಃಸ್ಥಿತಾನಾಮಿವ ದರ್ಶಯಂತೀ
 ನಿವೇಶಸೀಮಾಂತಮನುಶ್ರವಾಣಾಂ .. ೧೨-೪೯..
 ಮಧ್ಯೇವಲಗ್ನಂ ಸುದೃಶೋ ವಿಲಗ್ನಾ
 ರೋಮಾವಲೀ ಕಾಮಧನುರ್ಗುಣಾಭಾ .
 ಜಿಗಾಯ ನಾಭೀಸರಸಃ ಸುಜಾತಾ-
 ಮುಲ್ಲಾಸಿನೀಮುತ್ಪಲರೇಣುಪಂಕ್ತಿಂ .. ೧೨-೫೦..
 ಅನುಪ್ರಯಾತಃ ಸ್ವವಶಾಮಭಿಖ್ಯಾಂ
 ಯೂಥೋಜ್ಜಿತೋ ಯೌವನಗಂಧಹಸ್ತೀ .
 ತದ್ರೋಮರಾಜಿವ್ಯಪದೇಶದೃಶ್ಯಾಂ
 ನೂನಂ ದಧೌ ನೂತನದಾನರೇಖಾಂ .. ೧೨-೫೧..
 ಪ್ರಕಾಶಿತಾವರ್ತರುಚಿಃ ಪ್ರಭಾಬ್ಧೌ
 ನಾಭಿಃ ಸುವೃತ್ತಾ ರುರುಚೇ ನತಾಂಗ್ಯಾಃ .
 ರೋಮಾವಲೀರತ್ನಲತಾನುರೂಪಂ
 ರುಕ್ಮೇಣ ನಿಷ್ಪನ್ನಮಿವಾಲವಾಲಂ .. ೧೨-೫೨..
 ಪೃಥ್ವೀ ಚಕಾಶೇ ಸ್ತನಸಂಪದಸ್ಯಾ
 ಲಾವಣ್ಯಮಂಭೋ ನಿಯತಂ ಚ ತೇಜಃ .
 ಶ್ವಾಸೋದಯೋ ಗಂಧವಹಃ ಶುಭಾಂಗ್ಯಾಃ
 ನಾಭಿಶ್ಚ ಮಧ್ಯಂ ಚ ನಭೋ ವಿಭಕ್ತಂ .. ೧೨-೫೩..
 ಗಜೇಂದ್ರಹಸ್ತಾದಿಷು ತತ್ಸಮತ್ವೇ
 ದೂರೇ ಸತಾಂ ದೋಷಗುಣಾವಮರ್ಶಃ .
 ಭವಿಷ್ಯತಃ ಶಾರ್ಙ್ಗಭೃತಸ್ತದೂರೂ
 ಲೀಲೋಪಧಾನೇ ಕಿಮತೋಽಧಿಕೇನ .. ೧೨-೫೪..
 ಮನೋಜ್ಞವೃತ್ತಂ ಮಧುಬುದ್ಬದಾಭಂ
 ಚಕ್ಷುಷ್ಯತಾಂ ಸಾದರದರ್ಶನೀಯಂ .

ಸ್ವದೇಹಕಾಂತೇಃ ಸವಿಶೇಷದೃಷ್ಟೌ
 ಜಾನುದ್ವಯಂ ದರ್ಪಣತಾಮಯಾಸೀತ್ .. ೧೨-೫೫..
 ಉದೇಷ್ಯತಃ ಪಂಚಶರಸ್ಯ ತಸ್ಯಾ
 ಮುತ್ಪಾದಯಿಷ್ಯನ್ ಉಚಿತಂ ನಿಷಂಗಂ .
 ವಿಧಿಃ ಸ್ವಯಂ ಮಾತೃಕಯಾ ಕಿಲಾರ್ಥಿ
 ಜಂಘಾಯುಗಂ ವೀಕ್ಷ್ಯ ಜಹರ್ಷ ತಸ್ಯಾಃ .. ೧೨-೫೬..
 ಕಲಾಚಿಕಾಂ ಕಾಂಚನಸಾರಕ್ಷೃಪ್ತಾಂ
 ಕಾಂತೇಃ ಶುಭಾಂ ಕಾಮಪಿ ಕಾಹಲೀಂ ಚ .
 ಶಶಂಕಿರೇನನ್ಯಸಮೀಕ್ಷ್ಯಶೋಭಾಂ
 ಜಗಂತಿ ಜಂಘಾಮವಲೋಕ್ಯ ತಸ್ಯಾಃ .. ೧೨-೫೭..
 ಅಲಕ್ಷಕಾದಪ್ಯಧಿಕಾತ್ಮರಾಗಾ
 ಪದದ್ವಯೀ ಪದ್ಮದೃಶಶ್ಚಕಾಶೇ .
 ಪ್ರಾಚೀನಜನ್ಮಪ್ರಣಯಾನುರೋಧಾತ್
 ಸಂಭಾವ್ಯಮಾನೇವ ಸರೋಜಲಕ್ಷ್ಮ್ಯಾ .. ೧೨-೫೮..
 ಪಾದಾಂಬುಜೇ ದತ್ತಮಧುಪ್ರಸಕ್ತ್ಯಾ
 ನಿರ್ಣೇಜಯಾಮಾಸ ನಖೇಂದುಕಾಂತ್ಯಾ .
 ಪ್ರಾಯೀಣ ಸಾ ಸತ್ಪಥಮಾಶ್ರಯಂತೀ
 ಪಂಕಾನ್ ಅಸತ್ಸಂಗಭವಾನ್ ಪೃಥಿವ್ಯಾಃ .. ೧೨-೫೯..
 ತಸ್ಯಾಃ ಪದಾಂಭೋಜಮೃಣಾಲಭಾಸಾ
 ಪ್ರಕಾಶಭೂಮ್ನಾ ನಖಮೌಕ್ತಿಕಾನಾಂ .
 ಪ್ರಕೀರ್ಣಪುಷ್ಪಾಃ ಸುಧಯಾಽವಸಿಕ್ತಾಃ
 ವಿಹಾರಭೂಮ್ಯೋ ಯುಗಪದ್ಭೂವುಃ .. ೧೨-೬೦..
 ತಸ್ಯಾಃ ಶ್ರುತಿಶ್ರೇಣಿಶಿಖಾಮಣೀನಾಂ
 ಸಕೇಸರಾ ದೀಧಿತಿಭಿರ್ನಖಾನಾಂ .
 ಪ್ರಸಾಧಿಕಾಲೋಚನಭೃಂಗಲೌಲ್ಯಂ
 ಪದ್ಮದ್ವಯೀ ಪಾದಮಯೀ ನಿರಾಸ .. ೧೨-೬೧..
 ಮುಖೇಂದುನಿಷ್ಯಂದನಿಭೈರಮುಷ್ಪಾಃ
 ಮಂದಸ್ಮಿತ್ತೈರಿಂದುರವಾಪ್ತಮಾಂದ್ಯಾಃ .
 ಪ್ರಾಯಃ ಪ್ರಭೂತಾದ್ಭುತಕಾಂತಿಲೋಭಾತ್
 ನಖಾತ್ಮನಾ ತತ್ಪದಮೇವ ಭೇಜೇ .. ೧೨-೬೨..
 ಅಲಕ್ಷಿ ದೇವೈರವತಾರಲಕ್ಷ್ಮ್ಯಾ-
 ಸ್ತಸ್ಯಾಃ ಶುಭಾ ಪಾದನಖೇಂದುಪಂಕ್ತಿಃ .

ಆಗಾಮಿಕಲ್ಪೇಷ್ಟಧಿಕಾರಲೋಭಾತ್
 ತಾರಾವಲಿಸ್ತತ್ಪದಮಾಶ್ರಿತೇವ .. ೧೨-೬೩..
 ಯಾತೇನ ಮಂಜೀರರವೈಶ್ವ ತಸ್ಯಾಃ
 ಪ್ರಾಯಃ ಪರಾಭೂತಗತಿಪ್ರಣಾದಾಃ .
 ಶಿಕ್ಷಾವಿಶೇಷಾರ್ಥಮಿವಾಧಿಚಕ್ರುಃ
 ಪಾದಾನುವೃತ್ತಿಂ ಪ್ರಣಯೇನ ಹಂಸಾಃ .. ೧೨-೬೪..
 ರರಾಜ ದಿವ್ಯೈರಧಿರಾಜಚಿಹ್ನೈಃ ಶ್
 ಶ್ಲಾಘಾಪದಂ ತತ್ಪದಮಾಗಮಾನಾಂ .
 ಅಶ್ಮಾನಮಾಸ್ಥಾಪಯತಾ ಪರಸ್ತಾತ್
 ಯತ್ ಪಾಣಿನಾ ವಿಶ್ವಪತೇರವಾಪ್ಯಂ .. ೧೨-೬೫..
 ಅತೀತ್ಯ ಕೃಚ್ಛಾತ್ ಸಮುದಾಯಶೋಭಾಂ
 ಪ್ರತ್ಯಂಗಸೌಂದರ್ಯಪರಾ ದಿದೃಕ್ಷಾ .
 ಪರ್ಯಭ್ರಮತ್ ಪ್ರಾಪ್ತವಿಹಾರಡೋಲಾ
 ಪುಷ್ಪೇಷು ಭೃಂಗೀವ ಮುಹುಃ ಸಖೀನಾಂ .. ೧೨-೬೬..
 ಶೃಂಗಾರಯೋನೇರಿವ ಶಿಲ್ಪವಿದ್ಯಾಂ
 ದಿವ್ಯಾಂ ತ್ರಿಲೋಕ್ಯಾ ಇವ ದಿಷ್ಟವೃದ್ಧಿಂ .
 ಸೀಮಾಂತರೇಖಾಮಿವ ಸಂಪದಸ್ತಾಂ
 ಜಗುಃ ಸ್ತ್ರಿಯೋ ಜಂಗಮರತ್ನಸೃಷ್ಟಿಂ .. ೧೨-೬೭..
 ವಯಸ್ಯಯಾಃಭೀಷ್ಟವರಾನುಯೋಗೇ
 ಸಾಪಶ್ಯದಾತ್ಮಾನಮಮಂದಲಜ್ಞಾ .
 ಅಸೂಚಯನ್ನೂನಮನೇನ ತಸ್ಯಾಃ
 ಸ್ವಲಕ್ಷಣಂ ಶೌರಿಮನನ್ಯಲಕ್ಷ್ಯಂ .. ೧೨-೬೮..
 ಅಲಿಪ್ತತ ಶ್ವೇವ ಹವಿಸ್ತದೈನಾಂ
 ದೈತ್ಯಸ್ವಭಾವೋ ದಮಘೋಷಜನ್ಮಾ .
 ತಸ್ಮೈ ಚ ಕೃಷ್ಣೈ ಕಮನೋರಥಾಂ ತಾಂ
 ರೂಪಾಧಿಕಾಂ ದಾತುಮಿರೀಷ ರುಕ್ಮೀ .. ೧೨-೬೯..
 ಪರಸ್ಪರಂ ಭೂಷಯತಃ ಪ್ರತೀಕಾನ್
 ಔದ್ವಾಹಿಕಂ ಮಂಗಲಮುದ್ವಹಂತ್ಯಾಃ .
 ಪ್ರಾಯಃ ಸ್ವದೀಪ್ತೇರತಿರೋಧಿಮಿಚ್ಛ-
 ನ್ತಾ ವಾರಯನ್ ಆಭರಣಾನಿ ತಸ್ಯಾಃ .. ೧೨-೭೦..
 ಲಾವಣ್ಯಕಲ್ಪದ್ರುಮಮಂಜರಿಂ ತಾಂ
 ಶೃಂಗಾರದಿಗ್ವಾರಣವೈಜಯಂತೀಂ .

ಸೌಂದರ್ಯದುಗ್ಗೋದಸುಧಾಪ್ರಸೂತಿಂ
 ಸೈರಂದ್ರಿಕಾಃ ಪ್ರೇಕ್ಷ್ಯ ಮಿಥಃ ಶಶಂಸುಃ .. ೧೨-೨೧..
 ಸ್ವಭಾವಜಾದಭ್ಯಧಿಕಂ ತದಂಗೇ
 ಷ್ವಾಸಾದಿತಂ ಸೌರಭಮಂಗರಾಗೈಃ .
 ಸ ಸರ್ವಗಂಧೋಽಪಿ ಯದನ್ವಯೇನ
 ಪ್ರಭೂತಮಾಮೋದವಿಶೇಷಮೃಚ್ಛೇತ್ .. ೧೨-೨೨..
 ವ್ಯಾಮಾತಿರಿಕ್ತಸ್ತನಕುಂಭಭೂಮ್ನಾ
 ವ್ಯಾಪ್ತಾಕೃತಿಂ ಯೌವನಕುಂಜರೇಣ .
 ಪ್ರಸಾಧಯಂತ್ಯಃ ಪತಿದೇವತಾಸ್ತಾಂ
 ನಾಥೋಚಿತಾಂ ಪ್ರೇಕ್ಷ್ಯ ನ ತೃಪ್ತಿಮಾಪುಃ .. ೧೨-೨೩..
 ಮೌಲೌ ಸುಕೇಶ್ಯಾಃ ಸ್ಪೃಟರಶ್ಮಿಜಾಲಂ
 ಮುಕ್ತಾಮಯಂ ಜಾಲಕಮಾಬಬಂಧುಃ .
 ಕ್ರೀಡೋಚಿತಂ ಕೃಷ್ಣಮೃಗಂ ಗೃಹೀತುಂ
 ತೇನ ಸ್ಮರೋ ವಾಗುರಿಕಸ್ತದಾಽಭೂತ್ .. ೧೨-೨೪..
 ಮುಖೇಂದುಲಾವಣ್ಯಸುಧಾಪ್ರವಾಹೇ
 ಮುಹುಃ ಪ್ರತಿಪಪ್ಲವನೋದ್ಯತೇನ .
 ತತ್ಕರ್ಣಭೂಷಾಮಕರೇಣ ಮನ್ಯೇ
 ಮಂದೀಕೃತಾ ಮನ್ಮಥಲಾಂಛನಶ್ರೀಃ .. ೧೨-೨೫..
 ಅನನ್ಯದೃಷ್ಟಿಂ ವಿತತಾನ ತಾಮ-
 ಪ್ಯಾದರ್ಶಸಂಕ್ರಾಂತಿವಿಶೇಷದೃಶ್ಯಂ .
 ಪ್ರಸಾಧನೈಃ ಪ್ರಾಪ್ತಗುಣೈಃ ಪ್ರತಿಕ್ಷ್ಯಂ
 ತಸ್ಯಾ ಮುಖಂ ತಾಮರಸಾಯತಾಕ್ಷಂ .. ೧೨-೨೬..
 ಮನುಷ್ಯತಾಕಂಚುಕಿತಾತ್ಮಭೂಮ್ನಃ
 ಕಾಲೇ ಚಕಾಶೇ ಕುಚಕಂಚುಕಶ್ರೀಃ .
 ರತ್ನಾಚಲೇ ಭೋಗಿಶಯಪ್ರಿಯಾಯಾಃ
 ಸ್ವತಲ್ಪನಿರ್ಮೋಹ ಇವಾವಲೀನಃ .. ೧೨-೨೭..
 ಅಂಸಾವಲಂಬಿನ್ಯಸಿತೇಕ್ಷಣಾಯಾಃ
 ಕಂಪೋಜ್ವಲಾ ಕಾಚನ ರತ್ನಮಾಲಾ .
 ಅಲಕ್ಷ್ಯತೋಲ್ಲಾಸಿತರಮ್ಯರಶ್ಮಿಃ
 ಕಾಮಾರ್ಪಿತಾ ಕಾಂತಿವಿಹಾರಡೋಲಾ .. ೧೨-೨೮..
 ಪ್ರಭಾಪ್ರವಾಹೋದಿತಸೈಕತಾಭೇ
 ಸ್ತನದ್ವಯೇ ತಾಮರಸೇಕ್ಷಣಾಯಾಃ .

ತತ್ಕಂಧರಾಶಂಖಮತಲ್ಲಿಕಾಯಾಃ
 ಪ್ರಸೂತಿರಾಶಂಕೃತ ಹಾರವೃತ್ತಾ (ಮುಕ್ತಾಃ).. ೧೨-೭೯..
 ಅಭಾಸತಾಽತ್ಮಸ್ಮಿತಸೌಮ್ಯಭಾಸಾ
 ಹಾರೇಣ ಹೃದ್ಯೇನ ಜಗತ್ಪ್ರತೀಕ್ಷ್ಯಾ .
 ಪ್ರಿಯಸ್ಯ ಚಂದ್ರಂ ಹೃದಯಾದ್ವಿಧಾತುಃ
 ಪ್ರಾಪ್ತಾನುಸಾರೇವ ನಿಸರ್ಗಶುದ್ಧಂ .. ೧೨-೮೦..
 ರರಾಜ ಮುಕ್ತಾಭಿರವಾಪ್ತಫೇನಂ
 ರತ್ನಾಂಗದಂ ಪ್ರಾಪ್ತಗುಣಂ ತದಂಗೇ .
 ಪ್ರವಾಹವೃತ್ತೇಃ ಪರಿವೃತ್ತಿಭೇದಾತ್
 ಮಹೀಯಸೀ ಮಂಡಲಿತೇವ ಕಾಂತಿಃ .. ೧೨-೮೧..
 ಪ್ರತಿಕ್ರಿಯಾಮಾತ್ಮತಿರಸ್ತ್ರಿಯಾಯಾಃ
 ಪ್ರಾಯಃ ಸ್ವಯಂ ವ್ಯಾಪೃತಯಾ ವಿಧಾತುಂ .
 ತದಂಗಯೋಗೋಜ್ಜ್ವಲರತ್ನಧಾಮ್ನಾ
 ಸಂಭಾದಿತಂ ಮೇಖಲಯಾಽನ್ತರೀಯಂ .. ೧೨-೮೨..
 ಶಿಖಂಡಕಾನಿ ಶ್ರುತಿಸುಂದರೀಣಾಂ
 ಚಾರೂಣಿ ಪಾದಾಭರಣಾನಿ ತಸ್ಯಾಃ .
 ಪದೇಷು ಸಂಘರ್ಷವಶಾದಿವಾಸನ್
 ಮಿಥಃ ಪುರೋಭಾಗಿಪದಾಸ್ಪದಾನಿ .. ೧೨-೮೩..
 ಅನುಕ್ಷಣಂ ಬಂಧುಜನೈರಮುಷ್ಯಾ-
 ಮಾಮುಚ್ಯಮಾನೇಷು ವಿಭೂಷಣೇಷು .
 ಅಯತ್ನತಸ್ತಾನಿ ತದಂತರಾಲೇ
 ಕೃತಾಸ್ಪದಾ ಕೇವಲತಾಽತ್ಯಶೇತ .. ೧೨-೮೪..
 ಅಭಿನ್ನರೂಪಾಮನುವೇಲಭಿನ್ನಾತ್
 ಪ್ರಸಾಧನಾದಭ್ಯ(ಪ್ಯ)ಧಿಕಾಂ ಪ್ರಸತ್ತಿಂ .
 ವಿಲೋಕಯಂತೀ ಜನತಾ ತದೀಯಾಂ
 ವ್ಯಾವರ್ತಯಾಮಾಸ ತತೋ ನ ದೃಷ್ಟಿಂ .. ೧೨-೮೫..
 ಆದರ್ಶಬಿಂಬೇನ ತದಂಗಕಾಂತೇ-
 ರಕ್ಷಾಮೃತಾ ನಿಷ್ಪ್ರತಿಮತ್ವವಾದಂ .
 ಪ್ರತಿಪ್ರವೃತ್ತಿಂ ಪ್ರತಿಮಾಂ ವಿಧಾಯ
 ಪ್ರಖ್ಯಾಪಿತಾ ವೃತ್ತವತಾಮಪೀಷ್ಯಾ .. ೧೨-೮೬..
 ನಿ ನೀಷಿತಾಂ ದೇವಗೃಹಂ ಯಯೈತಾ-
 ಮಾಕಲ್ಪಲಕ್ಷ್ಮಾ ಸಮಯೋಜಯಂತ .

ಮುಕುಂದಸಂಸ್ಪರ್ಶಮವಾಪ್ತಮರ್ಹಾ
 ಸೈವ ಸ್ಥಿರಾ ಧನ್ಯತಮಾ ಬಭೂವ .. ೧೨-೮೭..
 ಪತಿವ್ರತಾಃ ಪಾರ್ಥಿವಯೋಷಿತಸ್ತಾಂ
 ಪ್ರತ್ಯಂಗಸೌಂದರ್ಯನಿಮಗ್ನಭಾವಾಃ .
 ಕೃತಾಶಿಷಃ ಕೃಷ್ಣಮನೋರಥಸ್ಥಾ-
 ಮಾರೋಪ್ಯ ಕರ್ಣೀರಥಮನ್ವಗಚ್ಛನ್ .. ೧೨-೮೮..
 ಮಂಗಲ್ಯಸಂಗೀತಸಮೇತಯಾತ್ರಾ
 ಮನುಷ್ಯದೇವೀಭಿರನುದ್ರುತಾ ಸಾ .
 ನಿನಂಸಿತೈಷಾ ಸ್ವಯಮೇವ ದೇವೀ
 ನಾನ್ಯೇತಿ ಸದ್ಭಿರ್ನಿರಣಾಯಿ ನಾಥಾ .. ೧೨-೮೯..
 ಭಾವಾಂತರೇಷು ಪ್ರತಿಪನ್ನಲೀಲಾ
 ಪೈತಾಮಹಾದೀನಿ ಪದಾನಿ ದಾತುಂ .
 ಸ್ವದತ್ತಶಕ್ತೇಃ ಕುಹನಾಮನುಷ್ಯಾ
 ಕುತಶ್ಚಿದಿಷ್ಟಂ ಸ್ವಯಮಾಶಶಂಸೇ .. ೧೨-೯೦..
 ಪ್ರಣಮ್ಯ ಮೂರ್ಧ್ನಾ ನಿಹಿತೋಪಹಾರಾ-
 ಮುತ್ತಸ್ಪೃಷೀಮುತ್ಸವದೇವತೈನಾಂ .
 ಅವೋಚದಾರಾದಶರೀರಿವಾಚಾ
 ಪರೈರಜಯ್ಯಂ ಪತಿಮಾಪ್ನುಹೀತಿ .. ೧೨-೯೧..
 ಪತ್ಯಾ ನಿಜೇನ ಪರಿಣೇತಿಮವಾಪ್ತಕಾಮಾ
 ಲಬ್ಧ್ವಾ ವರಂ ಲಲಿತಮುತ್ಸವದೇವತಾಯಾಃ .
 ತೇನೈವ ಸಾ ಸಮಸಮೀಹಿತಸಿದ್ಧಿರಾಸೀತ್
 ಮಾನಾಧಿಕಾ ಜಗತಿ ಮನ್ಮಥಮನ್ಮಥೇನ .. ೧೨-೯೨..
 ಊರುಃ ಸವ್ಯೋ ನಯನಕಮಲಂ ಭ್ರೂಲತಾ ಚಾಪಿ ತಸ್ಯಾಃ
 ಪ್ರಾವೇಪಂತ ಪ್ರಿಯಮುಪಗತಂ ಸೂಚಯಂತಿ ಸ್ವವೃತ್ತಾ .
 ಆರಾದಾಸೀದಲಘುತುಲಸೀಗಂಧಸೌಮ್ಯಃ ಸಮೀರಃ
 ಪ್ರತ್ಯಾಸನ್ನಂ ಮುಹುರುದಚರತ್ ಪಾಂಚಜನ್ಯಪ್ರಣಾದಃ .. ೧೨-೯೩..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ರುಕ್ಮಿಣ್ಯಾಭ್ಯುದಯೋ ನಾಮ ದ್ವಾದಶಃ ಸರ್ಗಃ ..

.. ರುಕ್ಮಿಣೀಪರಿಣಯೋ ನಾಮ ತ್ರಯೋದಶಃ ಸರ್ಗಃ ೧೩..

ಪ್ರಸಾದಭಾಜಃ ಪ್ರತಿನಿರ್ಗತಾಂ ತಾಂ
 ಪ್ರಾಸಾದತೋ ವಾಸವವಲ್ಲಭಾಯಾಃ .
 ಸಮಗ್ರಶಕ್ತಿಃ ಸಮಯೋಪಯಾತಃ
 ಪ್ರಾಣೇಶ್ವರೀಂ ಪ್ರಾಪ್ತುಮಿಯೇಷ ಶೌರಿಃ .. ೧೩-೧..
 ತಾಮದ್ಭುತಾಂ ಸಿದ್ಧಿಮಿವಾದ್ಭುತಾನಾಂ
 ಸೌಭಾಗ್ಯವಿದ್ಯಾಮಿವ ಸದ್ಗುಣಾನಾಂ .
 ಸತ್ತಾಮನನ್ಯಾಮಿವ ಸದ್ಗುಣಾನಾಂ
 ಯಥಾಶ್ರುತಂ ಪ್ರೈಕ್ಷತ ಯಾದವೇಂದ್ರಃ .. ೧೩-೨..
 ಅಂಗೈರವಜ್ಞಾತಕದಂಬಗೋಲೈ-
 ರಸ್ವಂದಮಂದೇನ ವಿಲೋಚನೇನ .
 ಲೀಲೋಪಶಾಂತ್ಯಾ ಲಿಖಿತೇವ ಸಾಽಭೂತ್
 ದಾಮೋದರೇ ದೃಷ್ಟಿಪಥಂ ಪ್ರಯಾತೇ .. ೧೩-೩..
 ಪದ್ಮಾಕರಾಣಾಂ ಪರಿಷನ್ನಿವೇಶೇ
 ಪರ್ಯಾಪ್ತಚಂದ್ರಾಯುತಕಾಂತಿಪೂ(ಸಾ)ರೇ .
 ಅನನ್ಯಲಭ್ಯಾಂ ಲಭತೇ ಸ್ಮ ತೃಪ್ತಿಂ
 ತನ್ಯಾ ಮುಖೇ ದೃಷ್ಟಿರತೀವ ಶೌರೇಃ .. ೧೩-೪..
 ವಾಚಸ್ಪತಿತ್ವಂ ಚ ವನಸ್ಪತೀನಾಂ
 ದಿವ್ಯೇತರೇಷಾಂ ಚ ದಿವಸ್ಪತಿತ್ವಂ .
 ದಾತುಂ ಕ್ಷಮಾಯಾ ದಯಿತೇ ತದಾನೀ-
 ಮಾಜ್ಞಾಪಕೋ ನೂನಮಭೂದನಂಗಃ .. ೧೩-೫..
 ತಸ್ಮಿನ್ ದ್ವಿತೀಯಾಮಿವ ವೈಜಯಂತೀಂ
 ಸಾ ಚ ಪ್ರಿಯೇ ಸಾಚಿವಿಶೇಷರಮ್ಯಾಂ .
 ಕಟಾಕ್ಷಮಾಲಾಂ ನಿಬಬಂಧ ಕೃಷ್ಣೇ
 ಕಾಮಾಧಿಕೇ ಕೌತುಕಮೇದುರಾಕ್ಷೀ .. ೧೩-೬..
 ಅಲಕ್ಷ್ಯಭೇದತ್ರಿವಿಧಾಂಬುಜಾಭೈ-
 ರಾಲಕ್ಷ್ಯಶೃಂಗಾರಗುಣಾನುಬಂಧೈಃ .
 ಸ್ವಯಂವರಸ್ರಗ್ಭಿರಭಾವಿ ತನ್ಯಾಃ
 ಕಾಲೋದಿತೇ ಕಂಸರಿಪೌ ಕಟಾಕ್ಷೈಃ .. ೧೩-೭..
 ಸ ವೈಜಯಂತ್ಯಾದಿವಿಭಾವಶಾಲೀ
 ನಿರ್ವ್ಯಾಜನಿಷ್ಪನ್ನನಿಜಾನುಭಾವಃ .

ಶೃಂಗಾರವೀರಾದ್ಭುತಚಿತ್ರತಾತ್ಮಾ
 ರಮ್ಯಸ್ತಯಾ ನಿರ್ವಿವಿಶೇ ರಸೋಽನ್ಯಃ .. ೧೩-೮..
 ಆಕೇಕರಾಣಾಮನಘಸ್ತದಾನೀ
 ಮೇಕಕ್ಷಣಂ ಲಕ್ಷ್ಯಮಭೂತ್ ಬಹೂನಾಂ .
 ತಸ್ಯಾಃ ಸ್ಥಿರಾನಂದಪರಿಪ್ಲುತಾನಾ-
 ಮರ್ಥಸ್ತೃಶಾಮರ್ಥವಿಲೋಕಿತಾನಾಂ .. ೧೩-೯..
 ತಸ್ಯಾಶ್ಚಿರಾಕಾಂಕ್ಷಿತಲಾಭಧನ್ಯೈಃ-
 ರಪತ್ರಪಾಮಂಥರಿತ್ಯೈರಪಾಂಗೈಃ .
 ಬಭಾರ ಭೂಯೋ ಬಹುಮಾನಪೂರ್ವಂ
 ಬಾಲ್ಯೇ ಧೃತಾಂ ಬರ್ಹಿಕಲಾಪಭೂಷಾಂ .. ೧೩-೧೦..
 ಸಂತಾನಸೌಭಾಗ್ಯಘನೇನ ಯೂನಾ
 ಸಿಕ್ತಾ ಸುಧಾಸಾರನಿಬ್ಬಿರಪಾಂಗೈಃ .
 ಉದ್ಭಿನ್ನರೋಮಾಂಚತರ್ಬಭಾಸೇ
 ಕಾಂತಪ್ರರೋಹಾ ಕಲಮಸ್ಥಲೀವ .. ೧೩-೧೧..
 ಸ್ವಕಾಂತಿಸಾಮ್ಯಾದಿವ ಜಾತಸಂಗೈಃ-
 ಶೌರಿಸ್ತದಾ ಸ್ವಾಗತಸೂಕ್ತಿಗರ್ಭೈಃ .
 ಪ್ರಿಯಾಸಖೀನಾಮಭಜತ್ ಪ್ರಹೃಷ್ಟೈಃ
 ರುದ್ವೀಕ್ಷಣೈರುತ್ಪಲಪುಷ್ಪವೃಷ್ಟಿಂ .. ೧೩-೧೨..
 ಸ ರುಕ್ಮಿಣೀನೇತ್ರಚಕೋರಚಂದ್ರಃ
 ಸಾ ತತ್ಪ್ರಹರ್ಷಾಂಬುಜಪೂರ್ವಸಂಧ್ಯಾ .
 ತದದ್ಭುತ(ತಂ)ದ್ವಂದ್ವಮವೇಕ್ಷ್ಯ ಸದ್ಭೋ
 ಯಯುಸ್ತುಲಾಮಪ್ಸರಸಾಮನೂನಾಂ .. ೧೩-೧೩..
 ತಯೈವ ತಾದಾತ್ಮ್ಯಮಿವಾಽಗತಾನಾಂ
 ತಸ್ಯಾಃ ಸಖೀನಾಂ ಸಮಮಾವಿರಾಸನ್ .
 ಪರಸ್ಯ ವೀಕ್ಷಾಂ ಪ್ರತಿಸಲ್ಲಪಂತೋ
 ವಕ್ರೋಕ್ತಿಗರ್ಭಾ ಇವ ಮಂದಹಾಸಾಃ .. ೧೩-೧೪..
 ಸ ಕೌಸ್ತುಭಾಭ್ಯರ್ಣನಿವೇಶಯೋಗ್ಯಂ
 ಕನ್ಯಾಮಯಂ ಕಾಮಪಯೋಧಿರತ್ನಂ .
 ಪರೀತಮಾರಾತ್ ಪ್ರತಿಹಾರಪಾಲ್ಯೈಃ
 ಪಶ್ಯನ್ ಕ್ಷಣಂ ಪಾಂಥ ಇವಾವತಸ್ಥೇ .. ೧೩-೧೫..
 ತಂ ಮಾಲ್ಯಭೂಷಾಪರಿಕರ್ಮಿತಾಂಗಂ

ಧಾರಾತಟಿತ್ವಂತಮಿವಾಂಬುವಾಹಂ .
 ಸಮೀಕ್ಷ್ಯ ಬಾಲಾ ತದನನ್ಯದೃಷ್ಟಿ-
 ಶ್ಚರ್ಯಾಮವಾಲಂಬತ ಚಾತಕಾನಾಂ .. ೧೩-೧೬..
 ತಲೋದರೀಂ ತಾಲಫಲಸ್ತನೀಂ ತಾಂ
 ತಾಮ್ರಾಧರಾಂ ಚಾರುನವೋತ್ಪಲಾಕ್ಷೀಂ .
 ಕಿಂ ನಾಮ ಭಾವೀತಿ ವಿಭಾವಯಂತೀಂ
 ಕೃಷ್ಣಸ್ತದಾ ಕಿಂಚಿದಿವಾಽಸಸಾದ .. ೧೩-೧೭..
 ದುರ್ದರ್ಶಮಧ್ಯಾಂ ದ್ವಿರದೇಂದ್ರಯಾತಾಂ
 ವ್ಯೂಹಕ್ರಮವ್ಯಕ್ತವಿಚಿತ್ರಗಾತ್ರೀಂ .
 ಪರೈರಭೇದ್ಯಾಂ ಪ್ರತಿಜಗ್ಮುಷೀಂ ತಾಂ
 ಕಾಂತಾತ್ಮಿಕಾಂ ಕಾಮಚಮೂಂ ಸ ಮೇನೇ .. ೧೩-೧೮..
 ಸ ಚಂದ್ರಿಕಾಂ ಚಂದ್ರ ಇವಾಭಿಯಾತ-
 ಶ್ಚಂದ್ರಾನನಾಂ ಯಾದವವಂಶಚಂದ್ರಃ .
 ನಿರ್ವೇಶನೀಯಃ ಸವಿಶೇಷಮಾಸೀತ್
 ನೇದೀಯಸಾಂ ನೇತ್ರಚಕೋರವೃಂದೈಃ .. ೧೩-೧೯..
 ಅಹಂ ತ್ವಯಾ ದೂತಮುಖೇನ ದೂರಾತ್
 ಸಾಧ್ಯಾ ಸಮಾಹುತ ಇಹೋಪಯಾತಃ .
 ಮಾ ತೇ ಭಯಂ ಭೂದಿತಿ ಮಂಜುಭಾಷೀ
 ತಾಮಗ್ರಹೀದಗ್ರಕರೇ ಮುಕುಂದಃ .. ೧೩-೨೦..
 ಪ್ರಿಯೇಣ ಸಾ ತೇನ ಗೃಹೀತಹಸ್ತಾ
 ತದ್ವಕ್ತೃದಿವ್ಯಾಂಬುಜಷಟ್ಪದೇನ .
 ವಿಲೋಚನೇನ ವ್ಯವೃಣೋತ್ ಸಖೀಭ್ಯಃ
 ಕೃತಾರ್ಥತಾಂ ಕ್ಷೀಬದಶೋಲ್ಬಣೇನ .. ೧೩-೨೧..
 ಪ್ರಾಚೋಽವತಾರಾನ್ ಅತಿಶಯ್ಯ ಭೂಮ್ನಾ
 ಸಾ ರುಕ್ಮಿಣೀ ತೇನ ವೃತಾ ಚಕಾಶೇ .
 ತಸ್ಯೈವ ರೂಪಾಂತರದೂರವೃತ್ತಿಃ
 ಕಂದರ್ಪಜನ್ಮಾನುಗುಣೇವ ಕಾಂತಿಃ .. ೧೩-೨೨..
 ಮಲ್ಲಿವಿಕಾಸೋಜ್ಜ್ವಲಮಂದಹಾಸಾ
 ರೋಮಾಧಗ್ಮೈರಾಹಿತಕೋರಕಶ್ರೀಃ .
 ಸಮೇಯುಷೀ ಸಂದದೃಶೇ ತದಾ ಸಾ
 ವಸಂತಲಕ್ಷ್ಮೀರಿವ ಮಾಧವೇನ .. ೧೩-೨೩..
 ಅಘರ್ಮಜಸ್ವೇದಕಣಾವಕೀರ್ಣಾ-

ಮಭೀತಿಜಂ ವೇಪಥುಮುದ್ವಹಂತೀಂ .
 ಅನುಷ್ಟಬಾಷ್ಟೋದಯಮಂಥರಾಕ್ಷೀಂ
 ವಿಲೋಕ್ಯ ದೇವೀಂ ವಿಭುರಭ್ಯನಂದತ್ .. ೧೩-೨೪..
 ಹರಿಪ್ರಿಯಾಂ ಕೇಸರಿಣೀಮಿವೈನಾಂ
 ದುರಾಸದಾಮನ್ಯನೃಪದ್ವಿಪೇಂದ್ರೈಃ .
 ಸಖೀಜನಃ ಪ್ರೀತಮನಾ ನಿದಧ್ಯಾ
 ಯಯೌ ಚ ಖೇದಂ ನಿಜವಿಪ್ರಯೋಗಾತ್ .. ೧೩-೨೫..
 ಮಿಥೋ ಗುಣೈಸ್ತನ್ನಿಧುನಂ ನಿಬದ್ಧಂ
 ವಿಯೋಗವೈದೇಶಿಕಸಂಪ್ರಯೋಗಂ .
 ಅಜಾಯತಾನ್ಯೋನ್ಯನಿಲೀನಭಾವಂ
 ಸಖೀದೃಶಾಂ ಸಾದರದರ್ಶನೀಯಂ .. ೧೩-೨೬..
 ಜಗತ್ತಯಾರ್ತಿಪ್ರಶಮಾಯ ಜಾತಾಂ
 ವಿಹಾರಸಂಕ್ಷೋಭಿತವೈರಿಸಿಂಧುಃ .
 ದೇವೇಷು ಪಶ್ಯತ್ಸಿವವ ಪೂರ್ವಮೇನಾಂ
 ಜಗ್ರಾಹ ತಾಂ ಜಾಗ್ರತಿ ರಾಜಲೋಕೇ .. ೧೩-೨೭..
 ಸ ಪುಷ್ಪಕಂ ರಾಮ ಇವ ಪ್ರಿಯಾಂ ಸ್ವಾ-
 ಮುತ್ತಾರಿತಾಂ ಶತ್ರುಭಯಾದುದೀರ್ಣಾತ್ .
 ಮನೋಜವಂ ಸತ್ಯಮನೋರಥಸ್ತಾ-
 ಮಾರೋಪಯಾಮಾಸ ರಥಂ ರಥಾಂಗೀ .. ೧೩-೨೮..
 ಸಾ ಚಾಮರೌಘೈರುಪಚರ್ಯಮಾಣಾ
 ವಾತಾವಧೂತೈರಿವ ಕಾಶಜಾಲ್ಯೈಃ .
 ರರಾಜ ನಾಥೇನ ರಥೋದಯಾದ್ರೈ
 ಚಂದ್ರೇಣ ಪೂರ್ಣೇನ ಶರನ್ನಿಶೇವ .. ೧೩-೨೯..
 ಪರಸ್ಪರಪ್ರಾಪ್ತಗುಣೇನ ಭಾಸಾ (ಧಾಮ್ನಾ)
 ಬರ್ಹಾವೃತಂ ವೈದ್ಯಮ ವಿಭಾವಯಂತೌ .
 ವಿರೇಜತುಸ್ತುಂಗರಥಾಶ್ರಯೌ ತೌ
 ವಿದ್ಯುತ್ಪಯೋದಾವಿವ ಮಂದರಸ್ಥೌ .. ೧೩-೩೦..
 ಪ್ರಭೇವ ದೇವೇನ ತಮೋಪಹೇನ
 ಪ್ರತ್ಯಗ್ದಿಶಂ ತೇನ ಸಹ ಪ್ರಯಾಂತೀ .
 ನಿತ್ಯಾನಪಾಯಿತ್ವಮಜಾನತೀನಾಂ
 ಸತ್ಯಾಪಯಾಮಾಸ ನಿಜಂ ಪ್ರಜಾನಾಂ .. ೧೩-೩೧..
 ತಾಮುದ್ವಹಂಸ್ತಾಮರಸಾಯತಾಕ್ಷೋ

ರತ್ನಾಘದೀಪ್ತೇನ ರಥೇನ ದೇವೀಂ .
 ಆತ್ಮಾನಮೇವಾಯಮಮಂಡಲಸ್ಥಂ
 ವಿದ್ಯಾಸಖಂ ವ್ಯಂಜಯತಿ ಸ್ಮ ವೀರಃ(ದೇವಃ).. ೧೩-೩೨..
 ಅತೀತದರ್ಶಾಮಿವ ಚಂದ್ರಲೇಖಾಂ
 ಶಾಂತೋಪರೋಧಾಮಿವ ಶಾರದೀಂ ದ್ಯಾಂ .
 ಅಮಂಸ್ತ ನಿರ್ವಿಘ್ನಫಲಾಮಿವೇಚ್ಛಾಂ
 ಶೋಕತ್ಯಜಂ ಶೂರಕುಲೇಶ್ವರಸ್ತಾಂ .. ೧೩-೩೩..
 ಸಮೇತ್ಯ ಸಿಂಹೀಮಿವ ತಾಮನನ್ಯಾಂ
 ಯಾನೋದ್ಯತಂ ಯಾದವಪಂಚವಕ್ತ್ರಂ .
 ಆಘುಷ್ಯ ಗೋಮಾಯುರಿವಾಮಿಷಾರ್ಥೀ
 ಚೈದ್ಯಃ ಕ್ರುಧಾ ದೀಪ್ತಮುಖೋಽನ್ವಧಾವತ್ .. ೧೩-೩೪..
 ರುಕ್ಮೀ ಚ ತೂರ್ಣಂ ಪ್ರತಿಪನ್ನರೋಷಃ
 ಪುರೋ ಭವನ್ ಭೂಮಿಭೃತಾಂ ಸಖೀನಾಂ .
 ಪರಾಭವಸ್ಯ ಪ್ರತಿಕಾರಮಿಚ್ಛನ್
 ಜಗ್ರಾಹ ಪಾಷ್ಣಿಂ ಜಗದೈಕನೇತುಃ .. ೧೩-೩೫..
 ಜಿಘಾಂಸಿತೇ ಭ್ರಾತರಿ ಜಾತಖೇದೈಃ
 ಕಾಂತಾಭಿಲಾಪೈಃ ಕತಕೈರಿವಾಂಭಃ .
 ಮನಃ ಪ್ರಪೇದೇ ಸಹಜಾಂ ಪ್ರಸತ್ತಿಂ
 ಸತ್ವಾಧಿಕಂ ಸಾತ್ತ್ವತವಂಶಗೋಪ್ತುಃ .. ೧೩-೩೬..
 ಸ ವೀಕ್ಷಮಾಣಃ ಸವಿಲಾಸನೇತ್ರಂ
 ವಲ್ಲುಸ್ಮಿತಂ ವಾಮದೃಶೋ ಮುಖಾಬ್ಜಂ .
 ತದುಕ್ತಿಭಿಃ ಸ್ವಾದುತಮಾಭಿರಾಸೀ
 ದಾಪ್ಯಾಯಿತೋ ನೂನಮನಾವಿಲಾಭಿಃ .. ೧೩-೩೭..
 ಅನುದ್ರತಾಂ ವೈರಿಚಮೂಂ ಸ ವೀರೋ
 ಬಲೇನ ರುದ್ಧಾ ನಿಜಬಾಹುನೈವ .
 ವಿನಿರ್ದಿಶನ್ ಮಾರ್ಗಭವಾನ್ ವಿಶೇಷಾನ್
 ವಿಶ್ವಾಸಯಾಮಾಸ ವಿದರ್ಭಕನ್ಯಾಂ .. ೧೩-೩೮..
 ಪ್ರಿಯಾಸಹಾಯಃ ಪದವೀಂ ಸ ಗಚ್ಛನ್
 ದ್ರಾಘೀಯಸೀಂ ದಾರುಕಸಾರಥಿಸ್ತಾಂ .
 ಉದಗ್ರವೇಗಾನ್ ಉದಧೇರನೂಪೇ
 ವೀತೀನ್ ಕ್ಷಣಂ ವಿಶ್ರಮಯಾಂಬಭೂವ .. ೧೩-೩೯..
 ಭಯಾರ್ಣವಾದುದ್ಧೃತಯಾ ಸ್ವಯಾಸೌ

ಶ್ರಿಯೇವ ಸಾಕ್ಷಾದನುಭೂಯಮಾನಃ .
 ಪಯೋಧಿರೂಪಾಂ ಪರಿಘಾಂ ವಿಲಂಘ್ಯ
 ದ್ಯುಸಮ್ಮಿತಾಂ ದ್ವಾರವತೀಮಯಾಸೀತ್ .. ೧೩-೪೦..
 ಪರಿಷ್ಕೃತಾಂ ಕಾಂಚನತೋರಣೈಸ್ತಾಂ
 ವಲ್ಲಭಜಾಂ ವಂದನದಾಮಚಿತ್ರಾಂ .
 ರಾಮಾಸಹಾಯಃ ಪ್ರಸಮೀಕ್ಷ್ಯ ರೇಮೇ
 ರಮ್ಯಪ್ರಸೂನಾಂಚಿತರಾಜವೀಧೀಂ .. ೧೩-೪೧..
 ಮಹೀಯಸಾಂ ಮಂಗಲದುಂದುಭೀನಾಂ
 ನಾದೈರವಜ್ಞಾತಪಯೋಧಿಶಬ್ದಾ .
 ಶ್ರುತೋತ್ಸವಾನಾಂ ವಿದಧೇ ಪುರೀ ಸಾ
 ಸ್ವರ್ಗೌಕಸಾಂ ಶ್ರೋತ್ರಸುಧಾಮಪೂರ್ವಾಂ .. ೧೩-೪೨..
 ಪ್ರತ್ಯೇಯುಷಾಂ ಕಂಸರಿಪುರ್ಯದೂನಾಂ
 ದೇವದ್ರುಮಾಣಾಮಿವ ಜಂಗಮಾನಾಂ .
 ಅನರ್ಘರತ್ನಾಭರಣಪ್ರಧಾನಾನ್
 ಆದತ್ತ ದಿವ್ಯಾನ್ ಉಪದಾವಿಶೇಷಾನ್ .. ೧೩-೪೩..
 ತಸ್ಮಿನ್ ಮಹಾನೀಲಮಣಿಪ್ರಕಾಶೇ
 ತಾಂ ರುಕ್ಮಿಣೀಮಾಹಿತರುಕ್ಮಕಾಂತಿಂ .
 ಪುರಾಂಗನಾಃ ಪ್ರೇಕ್ಷಿತುಮೀಹಮಾನಾಃ
 ಸ್ವರ್ಗಾಧಿಕಾನ್ ಆರುರುಹುಃ ಸ್ವಸೌಧಾನ್ .. ೧೩-೪೪..
 ಕಲಕ್ಷಣನ್ನೂಪುರಚಾರುವಾದ್ಯಂ
 ಕರ್ಣಾವತಂಸೋದಿತಭೃಂಗಗೀತಂ .
 ಕಸ್ಯಾಶ್ಚಿದನ್ವಾಗತನಾಟ್ಯವೇದಂ
 ಲೀಲಾಗತಂ ಲಾಸ್ಯಮಭೂದಪೂರ್ವಂ .. ೧೩-೪೫..
 ಪರಿಚ್ಯುತಂ ಕಿಂಚಿದಿವಾಂತರೀಯಂ
 ಕಾಚಿತ್ಸಮಾಲಂಬ್ಯ ಸಹೈವ ಕಾಂಚ್ಯಾ(ಕಾಂತ್ಯಾ).
 ಕ್ಷಿಪ್ತೇವ ತೀವ್ರೇಣ ಕುತೂಹಲೇನ
 ಕ್ಷಣೇನ ವಾತಾಯನಮಾಸಸಾದ .. ೧೩-೪೬..
 ಆಮುಚ್ಯ ತಾಟಂಕಮನಂಗಚಕ್ರಂ
 ಸವ್ಯೇತರೇ ಸತ್ವರಮಾವ್ರಜಂತೀ .
 ಅನ್ಯೇನ ಕಾಚಿದ್ಭೃಶಮಾಬಭಾಸೇ
 ಕರ್ಣೇನ ಕೈವಲ್ಯವಿಭೂಷಣೇನ .. ೧೩-೪೭..
 ಉದಂಚಿತಾ ಬಾಹುಲತೇತರಸ್ಯಾ

ಮೌಲಿಸ್ರಜಾ ಹಸ್ತಗೃಹೀತಯಾಽಽಸೀತ್ .
 ಜಗಜ್ಜಿಗೀಷೋರ್ಮದನಸ್ಯ ಜೈತ್ರೀ
 ಪತಾಕಯೇವಾದ್ಭುತಕೇತುಯಷ್ಟಿಃ .. ೧೩-೪೮..
 ಪ್ರಕೋಷ್ಠಭಾಜಃ ಪ್ರಿಯಶಾರಿಕಾಯಾಃ
 ಪಯಃ ಸ್ವಯಂ ಸಾದರಮರ್ಪಯಂತೀ .
 ಗವಾಕ್ಷಮಾಗಮ್ಯ ಗಜೇಂದ್ರಯಾತಾ
 ಕಾಚಿತ್ ಪ್ರಸನ್ನಾರ ಕೃತಾವಶೇಷಂ .. ೧೩-೪೯..
 ಪ್ರಚಾರವೇಗಾತ್ ತ್ವಟಿತೇನ ಚಕ್ರೇ-
 ಹಾರೇಣ ಮುಕ್ತಾಫಲವರ್ಷಿಣಾಽನ್ಯಾ .
 ಅದೂರತಃ ಸನ್ನಿಹಿತಸ್ಯ ಶೌರೇ
 ರಾಚಾರಲಾಜಾಂಜಲಿಪೂರ್ವರಂಗಂ .. ೧೩-೫೦..
 ಸ್ತನಾಂಶುಕಂ ಸ್ರಸ್ತಮಬುಧ್ಯಮಾನಾ
 ಸಖೀಜನೇ ಸಸ್ಮಿತಮೀಕ್ಷಮಾಣೇ .
 ಪರಾಮೃಶಂತೀ ವಿತತಾನ ಕಾಚಿತ್
 ಪ್ರತಿಕ್ರಿಯಾಂ ಪಾಣಿನಖಾಂಶುಜಾಲೈಃ .. ೧೩-೫೧..
 ಸಖೀಧೃತೈಶ್ಚಾಮರತಾಲವಂತ್ಯೈ-
 ರಾಶ್ಯಾನತಾಂ ಪ್ರಾಪಿತಮಂಗರಾಗಂ .
 ವಿಲೋಕಿತೇ ಶಾರ್ಙ್ಗೇಣಿ ವಿಹ್ವಲಾಽನ್ಯಾ
 ಶ್ವಾಸಾನಿಲೈಃ ಶೋಷಮಿವಾನಿನೀಷತ್ .. ೧೩-೫೨..
 ಪ್ರಸಾಧಯಂತೀಮವಧೀರ್ಯ ಧಾತ್ರೀ-
 ಮಂಗೈರಸಂಭಾವಿತಭೂಷಣಾಽನ್ಯಾ .
 ಸಮೀಕ್ಷ್ಯ ಕೃಷ್ಣಂ ಸಹಸೋಪಜಾತೈಃ
 ಪರಿಷ್ಕ್ರಿಯಾಮಾದ್ರಿಯತೇವ ಭಾವೈಃ .. ೧೩-೫೩..
 ಭುವಾ ಸ್ಫುರಂತ್ಯಾ ಮದನಸ್ಯ ಮೌರ್ವೀಂ
 ಜ್ಯಾಘಾತರೇಖಾಮಭಿ(ಪಿ)ದರ್ಶಯಂತೀ .
 ಅನ್ಯಾನುಷಕ್ತೇಽಪಿ ಹರೌ ವಿಯಾತಾಂ
 ಪ್ರಾಯುಂಕ್ತ ದೂತೀಮಿವ ದೃಷ್ಟಿಮನ್ಯಾ .. ೧೩-೫೪..
 ಸಮೇಯುಷೀಮಪ್ರತಿಮೇನ ಯೂನಾ
 ತಾಂ ರುಕ್ಮಿಣೀಂ ವೀಕ್ಷ್ಯ ವಿಲೀನಭಾವಾ .
 ಭಾಗ್ಯಂ ಕಿಮಸ್ಯಾ ಇತಿ ಭಾವಯಂತೀ
 ತದಾತ್ಮತಾಂ ನೂನಮಲಿಪ್ಸತಾನ್ಯಾ .. ೧೩-೫೫..
 ತದೀಕ್ಷಣೇ ಭರ್ತುರಿವ ಸ್ಮರಂತ್ಯಾ

ಕನ್ಯಾದಶಾಂ ಕಾಮವಶಾದ್ಭಜಂತ್ಯಾ .
 ಸ್ವಯಂವರಾರ್ಹೇ ಸ್ವಯಮೇವ ತಸ್ಮಿನ್
 ಕಯಾಚಿದಾಧಾಯಿ ಕಟಾಕ್ಷಮಾಲಾ .. ೧೩-೫೬..
 ಕಕ್ಷ್ಯಾನಿಬಂಧಚ್ಯವನೇ ಸಲೀಲಂ
 ಸ್ತನಾಹಿತಸ್ವಸ್ತಿಕಬಾಹುಬಂಧಾ .
 ಜಗತ್ಪತೌ ಪಶ್ಯತಿ ಜಾತಭೀಷಾ
 ಪ್ರಾಯಸ್ತದಾಲಿಂಗನಮಭ್ಯನ್ಯೇಷೀತ್ .. ೧೩-೫೭..
 ರಥೇನ ತಂ ರಾಜಪಥೇ ಪ್ರಯಾಂತಂ
 ನಿರ್ವ್ಯಾಜಸಂಗೇನ ನಿಶಾಮಯಂತೀ .
 ತ್ಯಕ್ತಾ ನಿರ್ಮೇಷೈರಪರಾಽನ್ವಕಾರ್ಷೀತ್
 ಚಿತ್ರಾಂಗನಾನಾಂ ಸುರಯೋಷಿತಾಂ ಚ .. ೧೩-೫೮..
 ಸಮೀಕ್ಷಿತನ್ಯಾಪಿ ಸಹತ್ವಸಂಗಾತ್
 ದುಷ್ಪ್ರಾಪಲೋಭಾದಪಿ ದೂಯಮಾನಾ .
 ಗಲದ್ಧಿರನ್ಯಾ ವಲಯಪ್ರಸೂನೈ-
 ರಭ್ಯರ್ಚನಾಮಾತನುತೇವ ಶೌರೇಃ .. ೧೩-೫೯..
 ಸಮಾನಕಾಂತ್ಯಾ ಪ್ರಿಯಯಾ ಸಮೇತೇ
 ದೃಷ್ಟೇ ಜಗದ್ಧಾತರಿ ಜಾತರಾಗಾ .
 ಪ್ರಣಾಮಯೋಗೈಯಮಿತೀವ ಮತ್ವಾ
 ಪ್ರಾಪ್ತಂ ಪದಂ ಮೇಖಲಯಾಪರಸ್ಯಾಃ .. ೧೩-೬೦..
 ತಾಸಾಂ ತದೇಕೋತ್ಸುಕದರ್ಶನಾನಾಂ
 ಸಮಾಧಿಭಾಜಾಮಿವ ಶೇಮುಷೀಣಾಂ .
 ಅಲಂ ಪ್ರಭುಸ್ಸೋಽಪಿ ನ ಮಾತುಮಾಸೀ-
 ದಪಾರಹರ್ಷಾದನಘಾಮವಸ್ಥಾಂ .. ೧೩-೬೧..
 ಅವಾರುಣೇಸಂಭವಸೌರಭೈಸ್ತೈ-
 ರನನ್ಯಸಾಧ್ಯಾಧರಬಿಂಬರಾಗೈಃ .
 ನಿರಂಜನೋಪಸ್ಥಿತನೇತ್ರಶೋಭೈಃ
 ಸ ಪಿಪ್ರಿಯೇ ಪೌರವಧೂಮುಖಾಬ್ಜೈಃ .. ೧೩-೬೨..
 ಸ ಪೌರಕನ್ಯಾಕರವಿಪ್ರಕೀರ್ಣಾನ್
 ಪ್ರಾಯಃ ಪ್ರತೀಚ್ಛನ್ ಉಪಚಾರಲಾಜಾನ್ .
 ಅಚೀಚರತ್ ಸ್ಯಂದನಮಬ್ಜನೇತ್ರಃ
 ಸವ್ಯಾಪಸವ್ಯೇನ ಗತೇನ ವೀಧೀ(ಧ್ಯಾ)ಮ್ .. ೧೩-೬೩..
 ಕಹ್ಲಾರಪದ್ಮೋತ್ಪಲಕಾಂತಿಚೋರೈಃ

ಕಟಾಕ್ಷಣೈಃ ಪೌರವಧೂಜನಾನಾಂ .
 ಮುಗ್ಧೇಂದುಹಾಸೋ ಮುಮುದೇ ಮುಕುಂದಃ
 ಪಶ್ಯನ್ ಪ್ರಿಯಾಂ ಪ್ರಾಪಿತಪುಷ್ಪವೃಷ್ಟಿಂ .. ೧೩-೬೪..
 ಕೃಷ್ಣಸ್ಯ ತಾಂ ಸ್ಕಂಧಮುಪಘ್ನಯಂತೀಂ
 ಸುರದ್ರುಮಸ್ಯೇವ ಸುವರ್ಣವಲ್ಲಿಂ .
 ಅವೇಕ್ಷ್ಯ ನೂನಂ ಚತುರಃ ಪುಮರ್ಥಾನ್
 ಅನನ್ಯಲಭ್ಯಾಮಲಭಂತ ಪೌರಾಃ .. ೧೩-೬೫..
 ವಕ್ತ್ರೈಃ ಸುಧಾಸೋದರಕಾಂತಿಪೂರೈಃ
 ಕಸ್ತೂರಿಕಾಪತ್ರಕಲಂಕದೃಶ್ಯೈಃ .
 ಅಲಕ್ಷ್ಯದೇಹಾ ವಿದಧುರ್ಮಗಾಕ್ಷ್ಯಃ
 ಪ್ರತ್ಯುಪ್ತಪೂರ್ಣೇಂದುಶತಾನ್ ಗವಾಕ್ಷಾನ್ .. ೧೩-೬೬..
 ಶುಚಿಸ್ಮಿತಾಃ ಸೌಧತಲಾಂತರಸ್ಥಾಃ
 ಪದ್ಮೇಕ್ಷಣಂ ಪ್ರೇಕ್ಷ್ಯ ಪರಿಸ್ಪುರಂತ್ಯಃ .
 ಶರತ್ಪಯೋದೋದರಸಂಶ್ರಿತಾನಾಂ
 ಕ್ಷಣದ್ಯುತೀನಾಂ ದ್ಯುತಿಮನ್ವವಿಂದನ್ .. ೧೩-೬೭..
 ಅಪಾಂಗಜಾಲೈರಸಿತೋತ್ಪಲಾಭೈಃ
 ಕೃಷ್ಣಾತ್ಮಕಂ ಭಾವಮಿವೋದ್ವಮಂತ್ಯಃ .
 ವಿತೇನಿರೇ ರಾಜಪಥೇ ಮೃಗಾಕ್ಷ್ಯಃ
 ತದಾದೃತಾಂ ಬರ್ಹವಿತಾನಶೋಭಾಂ .. ೧೩-೬೮..
 ಹರೇರಭಿಖ್ಯಾಮನುಪಾಧಿರಮ್ಯಾಂ
 ವಿಲೋಚನೈರ್ವೀತನಿಮೇಷವಿಘ್ನೈಃ .
 ಆಸ್ತಾದಯಂತ್ಯಃ ಸುದೃಶಸ್ತದಾನೀ-
 ಮಯತ್ನನಿಷ್ಪೀತಸುಧಾ ಇವಾಽಽಸನ್ .. ೧೩-೬೯..
 ಅಂಭೋರುಹಾಣಾಮವಲೇಪಸೀಮಾಂ
 ಕರ್ಣೋತ್ಪಲಾನಾಮಪಿ ಕಾಂತಿಕಕ್ಷ್ಯಾಂ .
 ವಿಲಂಘಯಂತಃ ಸುದೃಶಾಂ ಕಟಾಕ್ಷಾ
 ವಿಲಿಲ್ಯಿರೇ ಕೃಷ್ಣಮವಾಪ್ಯ ಲಕ್ಷ್ಯಂ .. ೧೩-೭೦..
 ತಮಾತ್ಮವಂತಂ ಪರವಿದ್ಯಯೇವ
 ಪರಾಕ್ರಮಂ ತತ್ಪರಯೇವ ಲಕ್ಷ್ಯಾ .
 ತಮೇವ ದೇವಂ ದಯಯೇವ ಜುಷ್ಠಂ
 ಸಮ್ಮೇನಿರೇ ತತ್ತ್ವವಿದಃ ಸಭಾರ್ಯಂ .. ೧೩-೭೧..

ತಾಂ ಪ್ರಾಪ್ಯ ಚಿತ್ರಾಮಿವ ತಾರಕೇಶಃ
 ಸ್ತವ್ಯೈಃ ಸ್ತುತೋ ವಂದಿಗಣೈರಭೌಮೈಃ .
 ವಿವೇಶ ಧಾಮ ಸ್ವಮುದೀರ್ಣಧಾಮಾ
 ವೈವಾಹಿಕೀಂ ಸಂಪದಮಾಪ್ತುಮಿಚ್ಛನ್ .. ೧೩-೭೨..
 ವಿಹಾರಯೋಗೇನ ವಿಭಜ್ಯ ಯುಕ್ತಂ
 ಮಿಥೋಽನುರೂಪಂ ಮಿಥುನಂ ತದಾದ್ಯಂ .
 ಉಪಾಚರನ್ ವ್ಯೋಮಚರಾ ಯಥಾರ್ಹಂ
 ಸಂಪ್ರೀಣನ್ಯೈರುತ್ಸವಸಂವಿಧಾನೈಃ .. ೧೩-೭೩..
 ಸದಾಽಭಿಗಮ್ಯೈರಭಿಗಮ್ಯಮಾನಂ
 ವಿಶ್ರಾಣನೇ ವೈಶ್ರವಣಾತ್ ಪ್ರಭೂತಂ .
 ತಂ ಶಂಖಪದ್ಮಪ್ರಮುಖಾ ಮಹಾಂತಃ
 ಸಿಷೇವಿರೇ ಶೇವಧಯಃ ಸಮೇತಾಃ .. ೧೩-೭೪..
 ಅಕೃತ್ಸ್ಯ ಸಂವೇದಿನಿ ಜೀವಲೋಕೇ
 ಸಂಗ್ರಾಹಯನ್ ಧರ್ಮಮಥಾತ್ಮವೃತ್ತಾ .
 ಪ್ರತ್ಯರ್ಚಯಾಮಾಸ ಮುನೀನ್ ಉಪೇತಾನ್
 ಪ್ರಭುಃ ಸ್ವಯಂ ಪ್ರೇಷ್ಯ ಇವೋಪಚಾರೈಃ .. ೧೩-೭೫..
 ಅಪತ್ರಪಾವಿಪ್ಲುತಚೇತಸೋ ಯೇ
 ತ್ಯಕ್ತ್ವಾ ವಿಪಕ್ಷಂ ತರಸೋಪಸೇದುಃ .
 ಯಥಾಕ್ರಸಂ ಸಾತ್ಯಕಿರುತ್ಸವಾದೌ
 ಸೇಭಾವಯಾಮಾಸ ಸಭಾಸದಸ್ತಾನ್ .. ೧೩-೭೬..
 ಶುಭಂಯವಃ ಸ್ವಾಮಿಮಹೋತ್ಸವೇನ
 ಸ್ವಾರಾಜ್ಯಮಕ್ಷಯ್ಯಮಿವಾಪ್ತವಂತಃ .
 ದತ್ತೋಪಚಾರಾ ವಸುದೇವದಾರೈಃ
 ಪುಣ್ಯಾಶಯಾಃ ಪೌರಜನಾಃ ಜಹರ್ಷುಃ (ಪ್ರಹೃಷ್ಟಾಃ).. ೧೩-೭೭..
 ಸಹೋದರನ್ಯಸ್ತಭರಸ್ತದಾತ್ಮಾ
 ರುಕ್ಮಾಣಿ ರತ್ನಾನಿ ಚ ರೌಹಿಣೀಯಃ .
 ಅದತ್ತ ಸಂತೋಷವಶಾದಭೀಕ್ಷಂ
 ವಾಂಛಾಧಿಕಂ ವಂದಿವನೀಪಕಾನಾಂ .. ೧೩-೭೮..
 ಅನನ್ಯಭಕ್ತೈರನುಭಾವ್ಯಭೂಮ್ನಾ
 ದತ್ತೇಕ್ಷಣೋ ದಾನಪತಿಸ್ತ್ರಿಧಾಮ್ನಾ .
 ಸಮಾಹಿತೈಃ ಸಮ್ಮತಮುದ್ಧವಾದ್ಯೈಃ
 ಪುರೋಧನಾಂ ಪೂಜನಮಾಚಚಾರ .. ೧೩-೭೯..

ಆಹನ್ಯಮಾನಾ ಧೃತಹೇಮಕೋಣೈಃ
 ಗಂಧರ್ವಮುಖೈರಿವ ಗಾಢವಿದ್ಯೈಃ .
 ಜಾತಾನುನಾದಾ ಜಗತಾಂ ತ್ರಯಾಣಾಂ
 ದೋಷಚ್ಛಿದೋ ದುಂದುಭಯಃ ಪ್ರಣೇದುಃ .. ೧೩-೮೦..
 ವಿಭಾವಿತಂ ಶಿಕ್ಷಿತನಾಟ್ಯವೇದೈ
 ರುದ್ವಾಹಸಂಗೀತಮುದಾರಕ್ಲೃಪ್ತಂ .
 ಪ್ರಸಾದನಂ ದೃಷ್ಟಿಮನಶ್ಚುತೀನಾ-
 ಮದಿವ್ಯಮಾಸ್ಕಂದಿತದಿವ್ಯಮಾಸೀತ್ .. ೧೩-೮೧..
 ಲಾವಣ್ಯಪೂರಂ ಲಲಿತಾಂಗಯಷ್ಟೇಃ
 ಕಾತ್ಸೇನ ನಿರ್ವೇಷ್ಟಮಪಾರಯಂತ್ಯಃ .
 ಅಂಗಾನಿ ವಧ್ವಾಃ ಕುಲವೃದ್ಧನಾರ್ಯಃ
 ಪ್ರಸಾಧನೈರಂತರಯಾಂಬಭೂವುಃ .. ೧೩-೮೨..
 ಪ್ರಯುಜ್ಯಮಾನಾನಿ ತಯೋರ್ಯಥಾಹಂ
 ಮಂಗಲ್ಯಮಾಲ್ಯಾಭರಣಾಕ್ಷತಾನಿ .
 ಪ್ರಾಯೇಣ ಲೋಕಾಭ್ಯುದಯಂ ಪ್ರದಾತುಂ
 ತತ್ಸಂಗಮಾತ್ ತಾದೃಶತಾಮಕಾಂಕ್ಷನ್ .. ೧೩-೮೩..
 ಅರಾತಿಪಕ್ಷಾಣವಮಂದರಾಭೇ
 ಹಸ್ತೇ ಹರೇರ್ಯತ್ತದಬಂಧಿ ಸೂತ್ರಂ .
 ತದಾದದೇ ಸ್ಥಾನವಶಾದಭಿಖ್ಯಾಂ
 ಸಂವೀತನಾಗೇಂದ್ರನಿದರ್ಶನೀಯಾಂ .. ೧೩-೮೪..
 ಸಮೇಧಿತಸ್ತಸ್ಯ ವಿವಾಹವಕ್ಷಿಃ
 ಪುರೋಧಸಾ ಪುಣ್ಯಕೃದಗ್ರಿಮೇಣ .
 ಪ್ರದಕ್ಷಿಣಾವೃತ್ತಶಿಖಾಕಲಾಪಃ
 ಪ್ರಾಯೇಣ ನೀರಾಜನಮಾತತಾನ .. ೧೩-೮೫..
 ಆಶಾಸ್ಯ ಲಾಜಾಂಜಲಿಹೋಮಭಾಜಾ
 ಕ್ಷೇಮಾಶಿಷಾ ಕಿಂಚಿದಶೇಷಹೃದ್ಯಂ .
 ಅನ್ಯೋನ್ಯಮಾಕೇಕರಸಸ್ಮಿತಾಕ್ಷಾ-
 ವಪಶ್ಯತಾಮಾದಿಮದಂಪತೀ ತೌ .. ೧೩-೮೬..
 ವೈಲಕ್ಷ್ಯಡೋಲಾಮಿವ ಸಂಶ್ರಿತಾನಾಂ
 ವಿಲೋಚನಾನಾಂ ವವೃಧೇ ವಿಹಾರೈಃ .
 ತಯೋರನನ್ಯಾದೃಶವೈಭವಾನಾ-
 ಮನ್ಯೋನ್ಯರಾಜೀವಮಧುವ್ರತಾನಾಂ .. ೧೩-೮೭..

ಪರಸ್ಪರಂ ಪಾಣಿಸರೋಜಯೋಗಾತ್
 ಬಭೂವತುಸ್ತೌ ಪುಲಕಾಂಚಿತಾಂಗೌ .
 ಅಸ್ವಿದ್ಯತಾಂ ಚ ಜ್ವಲನಸ್ತು ಮಂದೈ-
 ರಸೂತ ಧೂಮೈರಧಿವಾಸಮಾತ್ರಂ .. ೧೩-೮೮..
 ಸಮಂತ್ರಕಂ ಸಾಕ್ಷಿಣಿ ಹವ್ಯವಾಹೇ
 ಸಖ್ಯೋಚಿತಾಂ ಸಪ್ತಪದೀಂ ಭಜಂತೌ .
 ಸ್ವಶಾಸನೇನ ಸ್ವಯಮನ್ವಯ್ಯಂತಾ-
 ಮಾಚಾರಮಾಗಂತುಕದಂಪತೀನಾಂ .. ೧೩-೮೯..
 ಅನ್ವೇತು ವಿಷ್ಣುಃ ಸ್ವಯಮಿತ್ಯುದೀರ್ಯ
 ಪ್ರಿಯಾಂ ಪರಾಧೀನ ಇವಾನುಗಚ್ಛನ್ .
 ಜಾಯಾಪತೀನಾಂ ಜಗದುದ್ಭವಾನಾಂ
 ಭವ್ಯಾಂ ದಶಾಂ ಭಾವಯತಿ ಸ್ಮ ನಾಥಃ .. ೧೩-೯೦..
 ಆತ್ಮಾನಮೇವ ಸ್ವಯಮಗ್ನಿರೂಪಂ
 ಪರಿಕ್ರಮ್ಯಃ ಪರ್ಯಚರತ್ ಸ ದೇವಃ .
 ವಿಶ್ವಸ್ಯ ಬಾಹ್ಯಾಂತರನಿತ್ಯವೃತ್ತಾ
 ನ ಕರ್ಮ ಕರ್ತಾ ಚ ಯ ಏವ ಯೇಷಾಂ .. ೧೩-೯೧..
 ಪ್ರದಕ್ಷಿಣೇನ ಕ್ರಮಣೇನ ತಾಭ್ಯಾಂ
 ದತ್ತಾರ್ಚನೋ ದಿವ್ಯವಧೂವರಾಭ್ಯಾಂ .
 ನೂನಂ ತಥಾಽನರ್ಚ ವಿಘೂರ್ಣನೇನ
 ಸ್ವಾಂತಃ ಸ್ಥಿತೌ ವಕ್ಷಿರಪಿ ಸ್ವಯಂ ತೌ .. ೧೩-೯೨..
 ತಸ್ಯಾಃ ಸಲೀಲಂ ಚರಣಾರವಿಂದಂ
 ಕಾಮೀ ಗೃಹೀತ್ವಾ ಕರಪಂಕಜಾಭ್ಯಾಂ .
 ಆಸ್ಥಾಪಯತ್ ಯಾಂ ದೃಷದಂ ಮುಕುಂದಃ
 ಸಾಽಭೂತ್ ಸ್ವಯಂ ಮೌಲಿಮಣಿಃ ಶ್ರುತೀನಾಂ .. ೧೩-೯೩..
 ಯದತ್ರ ಕರ್ಮಣ್ಯಯಥಾಕೃತಂ ತತ್
 ಸ್ವಿಷ್ಟಂ ಕ್ರಿಯಾದಗ್ನಿರಿತಿ ಬ್ರುವಾಣಃ .
 ಸ್ವತೇಜಸಾ ಭಾವಿತವಿಶ್ವತೇಜಾಃ
 ಸ್ವಾಹಾಸಖಂ ದೇವಮುಪಾಸ್ತ ದೇವಃ .. ೧೩-೯೪..
 ರಾಮಸ್ಯ ಸೀತೇವ ರಮೇವ ವಿಷ್ಣೋ-
 ರಮುಷ್ಯ ಭೂಯಾಸ್ತ್ವಮಿಹೈಕಪತ್ನೀ .
 ಇತ್ಯುಚಿಷೋ ಯಾದವವೃದ್ಧದಾರಾನ್
 ಪ್ರೀತಾಶಯಾ ಪ್ರೈಕ್ಷತ ಸಾ ಸನಾಥಾ .. ೧೩-೯೫..

ವರೇಣ ವಂದ್ಯೇನ ಸುರಾಸುರಾಣಾಂ
 ಮಂಗಲ್ಯಸೀಮಾಂತಭುವಾ ಚ ವಧ್ವಾ .
 ಸಮೀಕ್ಷಿತಾ ಬ್ರಹ್ಮಸುತಸ್ಯ ಪತ್ನೀ
 ಸರ್ವೈರಭೂತ್ ಸಾದರದರ್ಶನೀಯಾ .. ೧೩-೯೬..
 ತದೇಕಭಾವಾ ತಮನನ್ಯಭಾವಂ
 ನಾಥಪ್ರಿಯಾ ನಾಥಮನುವ್ರಜಂತೀ .
 ಅಭೀಷ್ಟಸಿದ್ಧೇರಧಿದೇವತೇಯಂ
 ಯದ್ವಾ ಸವಿತ್ರೀತಿ ಯಥಾರ್ಥಮೂಚೇ .. ೧೩-೯೭..
 ಮನುಷ್ಯತಾಂ ಮಾನಯತೋ ವಿಹಾರೈಃ
 ಸ್ವಾಮೇವ ದೇವೀಮುಪಯಚ್ಛತಸ್ತೇ .
 ಸಮೇಧತಾಂ ಮಂಗಲಮಿತ್ಯುಶಂತಃ
 ಸತ್ಯಾಶಿಷಸ್ತಂ ಮುನಯಃ ಶಶಂಸುಃ .. ೧೩-೯೮..
 ಕೃತಾಶಿಷಂ ಕೃಷ್ಣಗೃಹೇಶ್ವರೀಂ ತಾಂ
 ಪುರೋಧಸಾ ಪುಣ್ಯಮನೋರಥೇನ .
 ಸಕೌತುಕಾಂ ಕೌತುಕಿನಃ ಸುರತ್ಪ್ರೇರ-
 ಭ್ಯರ್ಚಯಾಮಾಸುರಮಾತ್ಮವೃದ್ಧಾಃ .. ೧೩-೯೯..
 ಪ್ರದಾಯ ತಾಭ್ಯಾಮುಪದಾಃ ಸಮೀಚೇಃ
 ಪ್ರತ್ಯಾಗತಾಃ ಸ್ವಾನಿ ಗೃಹಾಣಿ ಪೌರಾಃ .
 ಆಶಾಪತೀನಾಂ ವಿಭವಾದನೂನಾಂ
 ತತ್ಕೈವ ತೇ ಸಂಪದಮನ್ವಭೂವನ್ .. ೧೩-೧೦೦..
 ಸ್ತ್ರೀಪುಂಸನಾಮ್ನಾ ಬಹುಧಾ ವಿಭಕ್ತಂ
 ವಿಶ್ವಂ ಯಯೋರೇವ ವಿಭೂತಿಮಾಹುಃ .
 ನಯೋ ಜಹೌ ದ್ವಾರವತೀಂ ನ ತಾಭ್ಯಾ-
 ಮಂಗೀಕೃತಾಮಾದಿಮದಂಪತಿಭ್ಯಾಂ .. ೧೩-೧೦೧..
 ವಧೂಸಖೇ ತತ್ರ ಜಗನ್ನಿವಾಸೇ
 ವಸತ್ಯಮರ್ಯಾದಗುಣಾನುಭಾವೇ .
 ತಸ್ಮಿನ್ನಿವಾಸಸೀದನಪಾಯಭಾವಾ
 ತಸ್ಯಾಂ ನಗರ್ಯಾಮಪಿ ರುಕ್ಮಿಣೀ ಶ್ರೀಃ .. ೧೩-೧೦೨..
 ತಸ್ಯಾಃ ಕಟಾಕ್ಷೈರ್ವಿಹಿತಾಭಿಷೇಕಃ
 ತದ್ಬಾಹುನಾ ಕಲ್ಪಿತಕಂಠಮಾಲ್ಯಃ .
 ಅವಾಪ ಶೋಭಾಮಧಿಕಾಂ ಮುಕುಂದಃ
 ಸೌಭಾಗ್ಯಸಿಂಹಾಸನಸಾರ್ವಭೌಮೀಂ .. ೧೩-೧೦೩..

ಕದಂಬಗೋಲಶ್ರಿಯಮಾಕ್ಷಿಪಂತಂ
 ಕಂದರ್ಪರೂಪೋದಯಪೂರ್ವರೂಪಂ .
 ಪ್ರಿಯಾಪರಿಷ್ಕಂಗಳಸೇನ ಧನ್ಯಂ
 ಪ್ರೀತಾಶಯೋ ಬಹ್ವಮತಾಸ್ತತ್ಕದೇಹಂ .. ೧೩-೧೦೪..
 ತಾಂ ಪ್ರಾಪ್ಯ ಕೃಷ್ಣಃ ಪ್ರಭುತಾಮಿವ ಸ್ವಾಂ
 ಮನಃಪ್ರಸೂತೇರಿವ ಮಂತ್ರಸಿದ್ಧಿಂ .
 ಆಸೀದಭೀತೈಃ ಸಹಸಾಸಭಿಗಮ್ಯೋ
 ಮಿತ್ರೈರಮಿತ್ರೈರಪಿ ಸಾಪರಾಧೈಃ .. ೧೩-೧೦೫..
 ಶ್ರೀವತ್ಸಸಂಸ್ಥಾನಜುಷಾ ಪ್ರಕೃತ್ಯಾ
 ಸ್ಥಾನೇನ ಚಿಹ್ನೇನ ಚ ಲಕ್ಷಣೇಯೌ .
 ದೃಷ್ಟ್ವಾವಭೀಷ್ಟಂ ಭಜತಾಂ ದದಾತೇ
 ಜಗತ್ಪತೀ ತಾವಿಹ ದಂಪತೀ ದ್ವೌ .. ೧೩-೧೦೬..
 ನ ತೇ ಮನುಷ್ಯಾ ನ ಚ ದೇವತಾಸ್ತೇ
 ಪ್ರಾಯೇಣ ತಾವೇವ ತಥಾಭವಂತೌ .
 ಯೈರೇವಮನ್ಯೋನ್ಯವಿಭೂಷಿತಂ ತತ್
 ದ್ವಂದ್ವಾತಿಗಂ ದ್ವಂದ್ವಮವೈಕ್ಷಿ ಧನ್ಯೈಃ .. ೧೩-೧೦೭..
 ಅಥ ಸಮುದಿತಹರ್ಷೈರಾದೃತೋ ಮಂತ್ರಿವೃದ್ಧೈಃ
 ಸುರಪತಿದಯಿತಾಭಿಃ ಸ್ತೂಯಮಾನಾಪದಾನಃ .
 ರುಚಿಮಿವ ನಿರಪಾಯಾಂ ರುಕ್ಮಿಣೀಂ ಪ್ರಾಪ್ಯ ಹೃಷ್ಯನ್
 ಯದುಪತಿರಧಿಚಕ್ರೇ ಯಾಯಜೂಕಾಧಿಕಾರಂ .. ೧೩-೧೦೮..
 ಸುಭಗಮುಪಲಬಿಂಬೇ ಶಾತಕುಂಭೇಽಪಿ ರತ್ನಂ
 ಕನತಿ ವಿಪಿನಭಾಗೇ ಕಾಲಕಂಠೇಽಪಿ ಗಂಗಾ .
 ವಶಿಕನ್ಯಪಗೃಹೇ ಸಾ ವಾಸುದೇವೇಽಪ್ಯದೀವ್ಯತ್
 ನ ಹಿ ಭವತಿ ವಿಶೇಷಃ ಕ್ವಾಪಿ ನಿತ್ಯೋನ್ನತಾನಾಂ .. ೧೩-೧೦೯..
 .. ಇತಿ ಕವಿತಾರ್ಕಿಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ರುಕ್ಮಿಣೀಪರಿಣಯೋ ನಾಮ ತ್ರಯೋದಶಃಸರ್ಗಃ ..

.. ಸ್ಯಮಂತಕಮೂಲಸ್ತ್ರೀಪರಿಣಯೋ ನಾಮ ಚತುರ್ದಶಃ ಸರ್ಗಃ ೧೪..

ಅದೈಕದಾ ರೋಧಸಿ ಪಶ್ಚಿಮೋದಧೇ-
 ರದಭ್ರಸತ್ರಾಜಿತಭಕ್ತಿಯಂತ್ರಿತಃ .

ತ್ರಯೀಮಯಶ್ಚಂದ್ರಸಮೀಕೃತದ್ಯುತಿಃ
 ಪ್ರಸೇದಿವಾನ್ ಪ್ರಾದುರಭೂತ್ ದಿವಾಕರಃ (ಪ್ರಭಾಕರಃ).. ೧೪-೧..
 ಅನಲ್ಪತೇಜೋನಿಧಿಮಪ್ರಮಾದ್ಯತಾಂ
 ಪ್ರಸೂತಿಮಿಷ್ಟಸ್ಯ ಧನಸ್ಯ ಭೂಯಸಃ .
 ಸ್ವಕಂಠಲಗ್ನಂ ದ್ಯುಮಣಿಃ ಸ್ಯಮಂತಕಂ
 ಮಹಾಮಣಿಂ ಭೂಮಿಭೃತೇ ವರಂ ದದೌ .. ೧೪-೨..
 ತಮುಗ್ರಸೇನಾರ್ಥಮಿಯೇಷ ಕಂಸಜಿತ್
 ನ ವಾರ್ಯತೇ ರಾಜನಿ ರತ್ನಹಾರಿತಾ .
 ಪ್ರತೀತ್ಯ ಸತ್ವಾಜಿತ ಏತದಪ್ರಿಯಂ
 ಕ್ವಚಿನ್ನಿಚಿಕ್ಷೇಪ ಗುಣಾಧಿಕೇ(ಕಂ)ಮಣಿಂ .. ೧೪-೩..
 ಯದೇಕಮೇಕೇನ ಚ ಲಬ್ಧಮೇಕತೋ
 ರಸೇನ ರತ್ನಾಮಿಷಮರ್ಥಕಾಂಕ್ಷಿಣಾ .
 ಬಭೂವ ತತ್ ಬಂಧುವಿರೋಧಮಾದಧತ್
 ಕ್ರಮಾತ್ ಬಹೂನಾಂ ವಿನಿಪಾತಕಾರಣಂ .. ೧೪-೪..
 ಸ್ಯಮಂತಕೋದಂತವಿಶೇಷಸಂಭವಾಂ
 ಮೃಷಾಭಿಶಸ್ತಿಂ ಶಮಯನ್ನಥಾತ್ಮನಃ .
 ಪ್ರಸೇನವಿದ್ವಂಸಕಸಿಂಹಘಾತಿನೋ
 ಬಿಲಂ ಯಯೌ ಜಾಂಬವತೋ ಬಲಾನುಜಃ .. ೧೪-೫..
 ಸ್ತನಂಧಯೋಪಾಂತನಿಬದ್ಧಗೀತಯಾ
 ದದರ್ಶ ಧಾತ್ರಾ ವಿದೃತಂ ಕರೇಣ ಸಃ .
 ಧನಾಷ್ಟಭಾರಪ್ರಸು(ಭ)ವಂ ದಿನೇದಿನೇ
 ಮಣೀಶ್ವರಂ ದರ್ಶಿತಕೌಸ್ತುಭಶ್ರಿಯಂ .. ೧೪-೬..
 ಜಿಘೃಕ್ಷಯಾ ದತ್ತದೃಶಂ ಚ ತತ್ರ ತಂ
 ಜರಾನಿರುದ್ಧೋಽಪಿ ಜವೇನ ಜಾಂಬವಾನ್ .
 ಅರೋಧನೀಯಂ ವಿಬುಧೈರಪಿ ಸ್ವಯಂ
 ರುರೋಧ ನೈಸರ್ಗಿಕಸತ್ತ್ವ ರೋಷಿತಃ .. ೧೪-೭..
 ಮಲಿಮ್ಲಚಂ ಕಂಚಿದಿವಾಗತಂ ಹರಿಂ
 ವನೇಚರಃ ಪ್ರೇಕ್ಷ್ಯ ತದರ್ಹವಿಕ್ರಿಯಃ .
 ಅಹೇತಿಹಸ್ತಂ ಸ್ವಯಮಪ್ಯನಾಯುಧಃ
 ಪ್ರಸಹ್ಯ ತಂ ಸಾ(ಬಾ)ಧಯಿತುಂ ಪ್ರಚಕ್ರಮೇ .. ೧೪-೮..
 ಅನನ್ಯತಂತ್ರಸ್ಯ ಪಿತುಃ ಪಿತಾಮಹಃ
 ಸುತಸ್ಯ ಚಾಽಽರಬ್ಧಮವೇಕ್ಷ್ಯ ಸಂಯುಗಂ .

ಸಮೀಹಿತೋದಕಮಿದಂ ದ್ವಯೋರಿತಿ
 ಪ್ರಬುದ್ಧಮಾನೋ ನ ನಿರೋಧಮಾದಧೇ .. ೧೪-೯..
 ಮಿಥಸ್ತಯೋರಸ್ತದಯಂ ವಿಮಥ್ವತೋ-
 ರನಾಯುಧಂ ಯುದ್ಧಮಪೇತಕೈತವಂ .
 ಅಕಲ್ಪಿತಪ್ರಾಶ್ನಿಕಮನ್ವವೈಕ್ಯತ
 ಸ್ವಯಂ ಚತುರ್ಭಿದರ್ಶಭಿಶ್ಚ ಸಾಕ್ಷಿಭಿಃ .. ೧೪-೧೦..
 ಅರಿಷ್ಟಜಾಣೂರಮುಖೇಷ್ಟಲಕ್ಷಿತಂ
 ಪ್ರದರ್ಶಯನ್ ಋಕ್ಷಪತೇಃ ಪರಾಕ್ರಮಂ .
 ಚಿರಂ ದಧೌ ಯುದ್ಧಮಚಿಂತ್ಯವೇಷ್ಟಿತೋ
 ಮನಸ್ವಿನಸ್ತಸ್ಯ ಮಧುಪ್ರಭಂಜನಃ .. ೧೪-೧೧..
 ಪ್ರಕೀರ್ಯಮಾಣಾ ನಿಜಮುಷ್ಟಿಮುದ್ಗರ-
 ಕ್ಷತಾಕೃತೇರ್ಜಾಂಬವತಃ ಕ್ಷತೋದ್ಭವೈಃ .
 ರರಾಜ ರಾಮಾವರಜಸ್ಯ ಸಾ ತನುಃ
 ಸಶಕ್ರಗೋಪಾ ವಸುಧೇವ ಶಾದ್ವಲಾ .. ೧೪-೧೨..
 ಸ ಋಕ್ಷರಾಜಃ ಕ್ಷತಜೈರ್ಜಯಶ್ರಿಯಃ
 ಕುಚಾರ್ಪಿತೈಃ ಕುಂಕುಮಕರ್ದಮೈರಿವ .
 ಪರಿಷ್ಕೃತಾಂಗಃ ಪ್ರಚಿತೋನ್ನತಾಕೃತಿಃ
 ಸಗೈರಿಕಕ್ಷ್ಮಾಧರಸಂಪದಂ ದಧೌ .. ೧೪-೧೩..
 ಅಶೇಷಯಜ್ಞಾಗ್ರಹರಂ ಸಮಾಗತಂ
 ಜಿಗೀಷಯಾಽನುವ್ರತಯಾ ಸ ದೀಕ್ಷಿತಃ .
 ಅತೋಷಯತ್ ಸಂಯುಗಸಪ್ತತಂತುನಾ
 ವಿಭಾವ್ಯಋತ್ವಿಗ್ವಿಧಿನಾ ಭುಜಾದಿಭಿಃ .. ೧೪-೧೪..
 ತಲಪ್ರಹಾರೈರಥ ಮುಷ್ಟಿಪಾತನೈಃ
 ಪದಾಭಿಘಾತೈರ್ಭುಜಯಂತ್ರಪೀಡನೈಃ .
 ಮಿಥಃಪ್ರತಿಕ್ಷೇಪಪುನರ್ಗೃಹೀತಿಭಿಃ
 ನಿಯುದ್ಧಚರ್ಯಾನಿಪುಣೌ ನಿಜಘ್ನತುಃ .. ೧೪-೧೫..
 ಕೃತಪ್ರತೀಕಾರವಿಶೇಷತೋಷಿತೌ
 ಪರಸ್ಪರಚ್ಛಿದ್ರನಿವೇಶಿತೇಕ್ಷಣೌ .
 ದಿಶಾಗಜೇಂದ್ರಾವಿವ ದರ್ಪದುರ್ಮದೌ
 ದಿನಾನಿ ತೌ ನಿನ್ಯತುರೇಕವಿಂಶತಿಂ .. ೧೪-೧೬..
 ಅಹೀಯತ ಪ್ರತ್ಯಹಮೃಕ್ಷಭೂಪತಿಃ
 ಸ್ವಲೀಲಯಾ ಕಂಸರಿಪುಃ ಸಮೈಧತ .

ತಮಃಪ್ರಕಾಶಾವಿವ ತೌ ದಿನಾಗಮೇ
 ವಭೂವತುಃ ಸಂಯತಿ ಪೂರ್ವಪಶ್ಚಿಮೌ .. ೧೪-೧೭..
 ಸ ತೇಜಸಾ ಯಾದವತಿಗ್ಮತೇಜಸಃ
 ಸಮಿಧ್ಯಮಾನೇನ ನಿವಾರಿತೋನ್ನತಿಃ .
 ಶರನ್ನದೀಪೂರ ಇವ ಸ್ಫುಟಾಶಯಃ
 ಶನೈಶ್ಯನೈಃ ಶಾಂತಿಮವಾಪ ಜಾಂಬವಾನ್ .. ೧೪-೧೮..
 ವಲೀಭಿರಾಪಾದತಲಂ ತರಂಗಿತಃ
 ಸಿರಾಲುದೇಹಃ ಪಲಿತೈಸ್ಸಿತಾಸಿತಃ .
 ಚಿರಪ್ರವೃತ್ತಾಹವಸಂಭೃತಶ್ರಮೋ
 ನ ಚೇತಸಾ ಋಕ್ಷಪತಿಃ ಪ್ರಚುಕ್ಷುಭೇ .. ೧೪-೧೯..
 ಸ್ವವಿಕ್ರಮಾದಪ್ರತಿಮಾತ್ ಸುರದ್ವಿಷಾಂ
 ಭಯಾನಕಾತ್ ಆನಕದುಂದುಭೇಸ್ಸುತಃ .
 ಅಬಿಭೃತಂ ಪ್ರೇಕ್ಷ್ಯ ತಮೃಕ್ಷಪುಂಗವಂ
 ಮಹಾಸುರಂ ಕೇವಲಮಸ್ಮರನ್ಮಧುಂ .. ೧೪-೨೦..
 ಯುಗಾಂತದಂಭೋಲಿನಿಪಾತಭೀಷಣೈ-
 ನಿಹನ್ಯಮಾನಂ ನಿಜಮುಷ್ಟಿಮುದ್ಗರೈಃ .
 ಸ್ವನಾಭಿಪದ್ಮೋದ್ಭವಜ್ಯಂಭಿಕಾಸುತಂ
 ಬಲಾನುಜನ್ಮಾ ಯುಧಿ ಬಹ್ವಮನ್ಯತ .. ೧೪-೨೧..
 ದಶಾನನಾಯೋಧನಕೇಲಿಕಿಂಕರಂ
 ಪರಾಮೃಶನ್ ಋಕ್ಷಪತಿಂ ಪರಃ ಪುಮಾನ್ .
 ಬಲೀಯಸಸ್ತಸ್ಯ ಬಹೂಪಕಾರವಿತ್
 ಬಭಂಜ ದರ್ಪಂ ಭುಜಯಂತ್ರಲೀಲಯಾ .. ೧೪-೨೨..
 ತಮಾದಿತೋ ಮಾನುಷಮಾತ್ರಮಾಗತಂ
 ಸದೃಕ್ಷಮೃಕ್ಷಾಧಿಪತಿಸ್ತತಃ ಪರಂ .
 ಅಥಾಧಿಕಂ ಸಾಮಿನಿರುದ್ಧಪೌರುಷಃ
 ಕ್ರಮಾದಮೀಮಾಂಸ್ಯಮಮಂಸ್ತ ಕರ್ಮಭಿಃ .. ೧೪-೨೩..
 ಉವಾಚ ಚೈನಂ ವಿಧಿವಕ್ತೃಸಂಭವಃ
 ಸ್ವವಿಕ್ರಮಪ್ರೀತಮನುಕ್ರಮಾತ್ ವಿದನ್ .
 ಸಗದ್ಗದಂ ಸನ್ನಮಿತೇನ ಮೌಲಿನಾ
 ನಖತ್ವಿಷಾ ಪುಷ್ಟಿತಮಂಜಲಿಂ ವಹನ್ .. ೧೪-೨೪..
 ಅಹೋ ಮಹತ್ ಸತ್ತ್ವಮಹೋ ಪರಾಕ್ರಮ-
 ಸ್ತ್ವಮೀಶ್ವರೋ ನೂನಮಹೋ ನಿರೀಶ್ವರಃ .

ಅತೀತದೇವಾಸುರನಾಗರ್ವೈಮುತಃ
 ಪತಿಃ ಪತೀನಾಂ ಪ್ರತಿಭಾತಿ ಮೇ ಭವಾನ್ .. ೧೪-೨೫..
 ಅನೇಕಮನ್ವಂತರದರ್ಶಿನಾ ಮಯಾ
 ನ ಖಲ್ವರಾಮೋ ದದೃಶೇ ಭವಾದೃಶಃ .
 ನಿಜೌಜಸಾ ನೈಮಿತಯೂಧಘಾತಿನಂ
 ನಿಯೋಧಯನ್ (ಮಾಂ)ಯನ್ನಿಭೃತಃ ಪ್ರವರ್ತಸೇ .. ೧೪-೨೬..
 ಗುಣೈರಪಿ ಪ್ರತ್ಯವಮೃಶ್ಯತೇ ಭವಾನ್
 ದಶಾನನಾದ್ವೈಯುಧಿ ದೃಷ್ಟವೈಭವಃ .
 ಶ್ರುತಂ ಮಯಾ ಸಿದ್ಧಜನಾದಿಹ ಸ್ವಯಂ
 ಗುಹಾಶಯಃ ಪ್ರಾಪ್ಸ್ಯತಿ ತೇ ಗುಹಾಮಿತಿ .. ೧೪-೨೭..
 ವನಂ ತದೇತನ್ಮಹಿತಂ ತಪೋವನಂ
 ಗಿರಿಂ ಚ ವೇದ್ಮಿ ತ್ರಿದಿವೇಶ್ವರಾಲಯಂ .
 ಪಚೇಲಿಮಂ ಕಿನ್ನು(ಙ್ಗ)ತಪೋ ಬಿಲಸ್ಯ ಮೇ
 ಪ್ರಸಾಧಿತಂ ಯತ್ ತವ ಪಾದಪಾಂಸುಭಿಃ .. ೧೪-೨೮..
 ಸ್ವನಾಭಿತಃ ಸಪ್ತಮಜನ್ಮಭಾಗಿನೋ
 ವಿಜೃಂಭಮಾಣಸ್ಯ ವಿಧೇರ್ಯದೃಚ್ಛಯಾ .
 ತ್ವಮೇವ ಮಾಂ ವೇದಮಧುವ್ರತಾಶ್ರಿತಾ-
 ನ್ಮುಖಾಬ್ಜತಃ ಸ್ವಾನುಚರಂ ವ್ಯಜೀಜನಃ .. ೧೪-೨೯..
 ತ್ರಿಭಿಃ ಕ್ರಮೈರ್ದೀವ್ಯತಿ ದಿವ್ಯವಾಮನೇ
 ಸ್ವಮಾಯಯಾ ಮೋಹಿತದಾನವೇ ತ್ವಯಿ .
 ಜಗಂತಿ ವಿಶ್ವಾನಿ ಮಿತಾನಿ ವಿಷ್ಣುನೇ
 ತ್ಯಘೋಷಯಂ ದ್ರಾಗಿವ ಜೈತ್ರಘೋಷಣಾಂ .. ೧೪-೩೦..
 ಜಿಘಾಂಸಿತೇ ದೇವ ದಶಾನನೇ ತ್ವಯಾ
 ಹತಾರಿಸಂಘೈರ್ಹರಿಯೂಧಪೈರ್ವೃತಃ .
 ಅವರ್ತಯತ್ ಸೂರ್ಯಸುತಸ್ಯ ಸನ್ನಿಧಾ-
 ವಯಂ ಜನಃ ಕಿಂಕರವೃತ್ತಿಮಾಹವೇ .. ೧೪-೩೧..
 ಗತೇಷು ಸುಗ್ರೀವಮುಖೇಷು ತಾವಕಂ
 ಪದಂ ತದಪ್ರಾಪ್ಯಮಹಂ ತ್ವಿಹ ಸ್ಥಿತಃ .
 ತ್ವದೀಕ್ಷಣಾತ್ ಪ್ರಾಪ್ತಫಲೋಽಸ್ಮಿ ಸಾಂಪ್ರತಂ
 ಜರನ್ ಪುನರ್ಯೌವನಮಾಪ್ತವಾನಿವ .. ೧೪-೩೨..
 ನ ತಾದೃಶಾಃ ಸಂಪ್ರತಿ ಸಂತಿ ಭೂತಲೇ
 ಋತೇ ಭವತ್ತಃ ಪ್ರತಿಸಂಧಿಭಾವನೈಃ .

ಹನೂಮತ್ಯೇಕೇನ ವಿಭೀಷಣೇನ ವಾ
ಮಯಾಽಪಿ ವಾ ಸೋಽಯಮಿತಿ ತ್ವಮೂಹ್ಯಸೇ .. ೧೪-೩೩..
ರಸಾವಹೈರೇಕಧಿಯಾಂ ರಸಾಯನೈಃ
ಶುಭೈಃ ಶ್ರುತಿಶ್ರೇಣಿಶಿರೋವಿಭೂಷಣೈಃ .
ಅಪೇತಭಾರಾಂ ಅತಿದೇವಮಾನುಷೈಃ-
ವಿಹಾರಭೇದೈರವನೀಂ ವಿಧಾಸ್ಯಸಿ .. ೧೪-೩೪..
ವಿಶುದ್ಧಮಿಶ್ರೈಶ್ಚತುರಶ್ರವೃತ್ತಕೈಃ-
ರಗಾಧತುಂಗೈಃ ಪ್ರಮಿತಾಮಿತಕ್ರಮೈಃ .
ಅನನ್ಯಭಾವಾನ್ ಅನುಕಂಪತೇ ಭವಾನ್
ಅಚಿಂತ್ಯಚಿಂತ್ಯೈರವತಾರನಾಟಕೈಃ .. ೧೪-೩೫..
ನ ವರ್ಧಸೇ ಕರ್ಮಭಿರೀಶ ಸಾಧುಭಿಃ
ನ ಹೀಯಸೇ ಚ ತ್ವಮಸಾಧುಭಿಃ ಕೃತೈಃ .
ಜಗತ್ಪರಿತ್ರಾಣಪರೇಣ ಕೇವಲಂ
ವಿಧಿರ್ನಿಷೇಧಶ್ಚ ನ ಲಂಘ್ಯತೇ ತ್ವಯಾ .. ೧೪-೩೬..
ಗುಣೋದಧಿಸ್ತ್ವಂ ಗುಣಕರ್ಬುರಾತ್ಮನಾ
ತಿರಸ್ಕರಿಣ್ಯಾ ಪಿಹಿತಾತ್ಮದೃಷ್ಟಿಭಿಃ .
ನ ದೃಶ್ಯಸೇ ದೇವ ಸದಾ ಸಹೈವ ಸನ್
ದಿದೃಕ್ಷಮಾಣೈರಪಿ ದೇವದಾನವೈಃ .. ೧೪-೩೭..
ಜಗತ್ ತವಾಂತರ್ಬಹಿರಪ್ಯಮುಷ್ಯ ಚ
ತ್ವಮೇವಮೇವಂವಿಧಚಿತ್ತವೈಭವಃ .
ಸಮಾಧಿದೃಷ್ಟ್ಯಾ ಮುನಿಭಿಃ ಸಮೀಕ್ಷ್ಯಸೇ
ಸನಾತನೋ ನೂತನಭೂಮಿಕಾಶ್ರಿತಃ .. ೧೪-೩೮..
ತವೈವ ಸಂಕಲ್ಪಕಲಾಂಶತಃ ಕ್ವಚಿತ್
ಸಮರ್ಥವಾದಾಃ ಪರಮೇಷ್ಟಿನಾಮಪಿ .
ತ್ವಯಿ ಪ್ರತಿದ್ವಂದ್ವಿನಿ ಕಸ್ಯ ಕಿಂ ಬಲಂ
ಕ ಏವ ಜೇತಾ ನ ಭವೇತ್ ತ್ವದೀ(ಯೇ)ಕ್ಷಿತಃ .. ೧೪-೩೯..
ಅಸಹ್ಯಮೇತನ್ಮಧುಕೈಟಭಾದಿಭಿಃ
ಸ್ವತಲ್ಪಸಾರೋಲ್ಬಣಬಾಹುನಾ ತ್ವಯಾ .
ನಿಪೀಡನಂ ಯನ್ನಿಬಿಡಂ ವಿಷಹ್ಯತೇ
ಮಯಾಽಲ್ಪಸತ್ತ್ವೇನ ತವೈವ ತದ್ಬಲಂ .. ೧೪-೪೦..
ತ್ವಯಾ ಜಿತೋಽಹಂ ಕ ಇವಾಜಿತಃ ಪರೋ
ನ ರುಧ್ಯಸೇ ನಾಥ ಮಯಾ ನ ಕಿಂ ಪರೈಃ .

ದಯಾಲುನಾಪಾಸ್ಯತ ದರ್ಪ ಏವ ಮೇ
 ಭುಜಾಹವೇ ಚ ವ್ಯದಪಾದಿ ಭೂಷ್ಣತಾ .. ೧೪-೪೧..
 ನ ನೀತಿವರ್ತನ್ಯತೀಲಂಘಿತಾ ಮಯಾ
 ನ ಚ ತ್ವದಾದೇಶವಿಪರ್ಯಯೇ ಸ್ಥಿತಂ (ತಃ).
 ತಥಾಪಿ ಸರ್ವಾಧಿಕಸತ್ತ್ವಯೋಚಿತೇ
 ವಿರುದ್ಧಚೇಷ್ಟಾ ವಿದಧೇ ವಿಮೋಹ(ಹಿ)ತಃ .. ೧೪-೪೨..
 ಜಗತ್ಪತೇ ಜಾಂಬವತೀಮಿಹಾರ್ಹಣಾಂ
 ಗೃಹಾಣ ಪತ್ನೀಂ ಗೃಹಮಾಗತಃ ಸ್ವಯಂ .
 ಮಣಿಂ ಚ ದಿವ್ಯಂ ದ್ಯುಮಣೇಃ ಸ್ಯಮಂತಕಂ
 ಯುತಂ ಧನ್ಯೈರ್ಯೌತಕಮರ್ಪಯಾಮಿ ತೇ .. ೧೪-೪೩..
 ಮಮಾಸತ್ತ್ವಜಾಪಿ ಶ್ರಿಯಮೇವಮಪ್ಸರಃ
 ಪ್ರಸೂತಿರೇಷಾ ವಹತೀ(ತಿ)(ದಧತೀ)ಶ್ರಿಯಾ ಸಮಾಂ .
 ತ್ವದರ್ಹಶೀಲಾದಿಗುಣಪ್ರಸಾಧಿತಾ
 ಸ್ವಯಂ ವೃಣೀತೇಽದ್ಯ ಭವಂತಮೇಕಧೀಃ .. ೧೪-೪೪..
 ತ್ವದಾಗಮಾತ್ ಋಕ್ಷಬಿಲಂ ಪರಂ ಪದಂ
 ತ್ವದೀಕ್ಷಣಾತ್ ಸೂರಿಗಣಾ ಇಮೇ ವಯಂ .
 ತ್ವದಾಶ್ರಯಾತ್ ಸಿಂಧುಸುತೈ(ತೇ)ವ ಮತ್ಸುತಾ
 ತ್ವಯಾ ಧೃತೋಽಸೌ ಮಣಿರಸ್ತು ಕೌಸ್ತುಭಃ .. ೧೪-೪೫..
 ತ್ವದಾಹಿತಸ್ವಾತಿಶಯೈಃ ಸ್ವಯೋಗತಃ
 ಪರತ್ರ ಸಾಧ್ಯೋಽತಿಶಯಃ ಸ್ಥಿರತ್ರಸೈಃ .
 ಅನನ್ಯಸಾಧ್ಯಾತಿಶಯಸ್ಯ ತಸ್ಯ ತೇ
 ಸ್ವಶೇಷ(ಷಿ)ತಾಽಸೌ ನ ವಿಘಾತಮರ್ಹತಿ .. ೧೪-೪೬..
 ಸ್ವಯೋಗಭೂಮ್ನಾ ಚುಲಕೀಕೃತಾಖಿಲೈಃ
 ಮುಕುಂದ ದೇವೈರಪಿ ಕಿಂ ನ ಮುಹ್ಯತೇ .
 ವಿವೇಕವೈರಾಗ್ಯವಿದೇಶವರ್ತಿನಾ
 ವನೌಕಸಾ ಮಾಂಸದೃಶಾ ಮಯಾ ನ ಕಿಂ .. ೧೪-೪೭..
 ಅಭಾರ್ಗವೋ ನಾಪನಯೇತ ನ ಕ್ವಚಿತ್
 ನ ವಕ್ತ್ಯಸಾಧೂನ್ಯಬೃಹಸ್ಪತೀರ್ನ ಚ .
 ಅವಾಸವೋ ನ ಚ್ಯವತೇ ನ ಚಾಹವಾದತೇ
 ಚ ತೇ ತದ್ವದಹಂ ತು ಕಿಂ ಪುನಃ .. ೧೪-೪೮..
 ಭವಾರ್ಣವೇ ಕರ್ಮವಿಪಾಕವಾತ್ಸ್ಯಯಾ
 ಭವದ್ಧಿರಾವರ್ತಗಣೈಃ ಪರಿಭ್ರಮನ್ .

ಕೃತೋಪರೋಧಃ ಕೃಪಯಾ ತ್ವದೀಯಯಾ
 ಭವತ್ಪದಂ ಕೂಲಮಿವ ಪ್ರಪದ್ಯತೇ .. ೧೪-೪೯..
 ಅವಿಂದತಸ್ತ್ವಾಮಮಿತಾಮೃತೋದಧಿಂ
 ವಿಗಾಢತ್ಯಷ್ಟಾವಿವಶಾಂತರಾತ್ಮನಃ .
 ವಿಗಾಹನೀಯಾಃ ಪ್ರತಿಭಾಂತಿ ವೀಚಿಕಾ
 ಮರೀಚಿಕಾನಾಮಿವ ಭೋಗಸಂಪದಾಂ .. ೧೪-೫೦..
 ಗುಣೋದಧಿಂ ಯಃ ಪ್ರಮಿತಪ್ರಮಾಣಯಾ
 ಗಿರಾ ತ್ವದೀಯಂ ಪರಿಮಾತುಮಿಚ್ಛತಿ .
 ಸ ಪಾತುಮೀಹೇತ ಸಮಗ್ರಚಾಪಲಃ
 ಪಯೋಜ(ಸರೋಜ)ನಾಲೇನ ಪಯಃಪಯೋನಿಧಿಂ(ಧೇಃ).. ೧೪-೫೧..
 ಅಕರ್ಮತಂತ್ರಸ್ಯ ಜಗಂತಿ ಕರ್ಮಭಿ-
 ನಿಬದ್ಧಮಾನಾನಿ ವಿಮುಂಚತಸ್ತವ .
 ಅಲೀಕಲೇಶೈರನುಪಪ್ಲುತಾ ಸ್ತುತಿಃ
 ತಥಾಪ್ಯಕಲ್ಯೇಯಮಯಾವದುಕ್ತಿತಃ .. ೧೪-೫೨..
 ಅಜಾನತ (ಅಭುತ್ಸಿ ನ)ತ್ವನ್ಮಹಿಮಾನಮದ್ಭೂತಂ
 ವಿಮೋ(ತಿರೋ)ಹಿತಂ ದೇವ ತವೈವ ಮಾಯಯಾ .
 ಕೃತಾಪರಾಧಂ ಕೃಪಯಾ ವಶೀಕೃತಃ
 ಕ್ಷಮಸ್ವ ಮಾಮಿತ್ಯಪತತ್ ಕ್ಷಮಾತಲೇ .. ೧೪-೫೩..
 ವಿಲೂನಮೂಲದ್ರುಮಸನ್ನಿಭಂ ಸ ತಂ
 ವಿಲಕ್ಷಮುತ್ಥಾಪ್ಯ ವಿಹಾರಯಾದವಃ .
 ಪ್ರಿಯಾಂಗರಾಗವ್ಯತಿಹಾರಗಂಧಿನಾ
 ಭುಜಾಂತರೇಣೋಪಜುಗೂಹ ಸಾದರಂ .. ೧೪-೫೪..
 ಸ ಕನ್ಯಕಾರತ್ನಮಚಿಂತ್ಯವೈಭವಂ
 ವದಾನ್ಯರತ್ನಂ ಚ ಸಮಂ ಸಮರ್ಪಯನ್ .
 ಸರಸ್ವತೀವಲ್ಲಭವಕ್ತ್ರಸಂಭವೋ
 ಮಹಾಮನಾಃ ಪೂರ್ಣಮನೋರಥೋಽಭವತ್ .. ೧೪-೫೫..
 ವನೌಕಸಾಂ ಪತ್ನ್ಯುರಹೀಂದ್ರಶೋಭಿನಾ
 ವಿಮಥ್ಯಮಾನಾದಚಲೇನ ಬಾಹುನಾ .
 ನನಂದ ಲಬ್ಧ್ವಾ ಹೃದಯಂಗಮಾಂ ಪ್ರಿಯಾಂ
 ಮಣಿಂ ಚ ದಿವ್ಯಂ ಮಧುಕೈಟಭಾಂತಕಃ .. ೧೪-೫೬..
 ಸ್ತನಾಪದೇಶಸ್ತಬಕಾವಭಾಸಿನೀ
 ವಿಲಾಸಭೇದೈರಭಿನೀತಪಲ್ಲವಾ .

ರಮಾಪತೌ ಗಾರುಡಭೂಧರದ್ಭುತೌ
 ರಸಾಧಿಕಾ ರತ್ನಲತೇವ ಸಾ ಬಭೌ .. ೧೪-೫೭..
 ಸವಿಸ್ಮಯಾ ಪೂರ್ವಮಥ ಪ್ರಮೋದಿನೀ
 ತತೋ ಮದಾರಂಭಮಿವಾಭಿಜಗ್ಮುಷೀ .
 ತದನ್ಯಸಂಸ್ಕಾರನಿರೋಧತಃ ಕ್ರಮಾತ್
 ತದೀಕ್ಷಣೇ ತನ್ಮಯತಾಮವಾಪ ಸಾ .. ೧೪-೫೮..
 ಸ ಪರ್ಯಣೈಷೀತ್ ತ್ರಿದಶೈರುಪಸ್ಥಿತೋ
 ವಿಧಿಯದಾಜ್ಞಾ ವಿಧಿಜನ್ಮನಸ್ಸುತಾಂ .
 ಬಿಲೇ ತದೀಯೇ ವಿಬುಧಾಲಯೋಪಮೇ
 ವಿಕಲ್ಪಮಾನಾಕೃತಿಮಪ್ಪರೋಗಣೈಃ .. ೧೪-೫೯..
 ಅವಾಪ್ಯ ಜಾಮಾತರಮಾದಿಪೂರುಷಂ
 ಜಗತ್ಪ್ರತೀಕ್ಷ್ಯತ್ವಮವಾಪ ಜಾಂಬವಾನ್ .
 ವಿದರ್ಭರಾಜೇನ ವಿದೇಹಭೂಭೃತಾ
 ಸಮಕ್ರಮಂ ದುಗ್ಧಪಯೋಧಿನಾ ಚ ಸಃ .. ೧೪-೬೦..
 ಮನುಷ್ಯಭಾವಾಭಿನಯವ್ಯವಸ್ಥಿತಾಂ
 ಕುಶೀಲವಾರ್ಹಾಃ ಕುಹನಾಂ ವಹನ್ ಪ್ರಭುಃ .
 ಪುನಸ್ತಮ್ಯಕ್ಷೇಂದ್ರಪದಾನುಭೂತಯೇ
 ಪರಂ ಚ ಭೋಕ್ತುಂ ಪದಮನ್ವಮನ್ಯತ .. ೧೪-೬೧..
 ಪ್ರಹೃಷ್ಯತಾ ಜಾಂಬವತಾ ನಿವೇದಿತಾಂ
 ಪ್ರವಾಲಜಾಂಬೂನದರತ್ನಸಂಹತಿಂ .
 ಪ್ಲವಂಗಭಲ್ಲೂಕಗಣೈರನುಪ್ಲವೈ-
 ರವಿಪ್ಲವಾಂ ದ್ವಾರವತೀಮಜೀಗಮತ್ .. ೧೪-೬೨..
 ತತಸ್ತಮಾಮಂತ್ರ್ಯ ಚತುರ್ಮುಖಾತ್ಮಜಂ
 ಪ್ರತಿಪ್ರಯಾತಃ ಸ್ವಪುರೀಂ ಪ್ರಿಯಾಸಖಃ .
 ಸ್ಯಮಂತಕಂ ಸಂಸದಿ ದಾನವಾಂತಕಃ
 ಸ್ವತೋಽನಘಃ ಸ್ವಾಮಿವಶೇ ನ್ಯವೀವಿಶತ್ .. ೧೪-೬೩..
 ಜಗತ್ಪತಿಂ ಜಾಂಬವತೀಸಖಂ ತದಾ
 ನಿಯುಧ್ಧಚಿಹ್ನೈಃ ಪರಿಕರ್ಮಿತಾಕೃತಿಂ .
 ನಿರೀಕ್ಷ್ಯ ತಂ ದ್ವಾರವತೀನಿವಾಸಿನೋ
 ನನಂದುರಾನಂದಜಲಾವಿಲೇಕ್ಷಣಾಃ .. ೧೪-೬೪..
 ಅಪೇತಸಮ್ಮೋಹಮಿವಾಽತ್ಮವೇದಿನಂ
 ದಿವಾಕರಂ ರಾಹುಮುಖಾದಿವೋದ್ಧತಂ .

ಅಮಂಸ್ತ ನಾಗೇಂದ್ರಮಿವಾಸ್ತಶೃಂಖಲಂ
 ಪ್ರಶಾಂತವಾಚ್ಯಂ ಪ್ರಕೃತಿಯದೂದ್ವಹಂ .. ೧೪-೬೫..
 ಜಿತಾಹಿತೋ ಜಾಂಬವತೀನಿಷೇವಿತಃ
 ಸ ತತ್ರ ಸತ್ರಾಜಿತಸಾತ್ಮತೇ ಮಣೌ .
 ಸ್ವಚೌರ್ಯದುವಾದಮಮಾರ್ಜಯತ್ ಸ್ವಯಂ
 ನ ವಿದ್ಯತೇ ಯಸ್ಯ ನ ಕಿಂಚಿದಣ್ವಪಿ .. ೧೪-೬೬..
 ಸ್ಯಮಂತಕಸ್ಯ ದ್ಯುಮಣೇರಿವ ತ್ವಿಷಾ
 (ವೋದಯೇ)ನಿಮೇಷಮಾಪುಃ ಕುಮದಾಕರಾ ಇವ .
 ಹ್ರಿಯಾ ಚ ಮಿಥ್ಯಾಪರಿವಾದಿನಸ್ತದಾ
 ಪರೇ ಚ ಪದ್ಮಾ ಇವ ತದ್ವಿಪರ್ಯಯಂ .. ೧೪-೬೭..
 ಸ್ವಗೋಚರಾನೇವಮಗೋಚರೋ ಗಿರಾಂ
 ಬಲಾನುಜೋ ಬಾಲಧಿಯಾಮಪಾಹರತ್ .
 ರಹಸ್ಸು ರಥ್ಯಾಸು ಚ ಲಬ್ಧಸಂಭವಾನ್
 ಅವರ್ಣವಾದಾನ್ ಅನಘೋ ಗುಣಾರ್ಣವಃ .. ೧೪-೬೮..
 ಅಕೀರ್ತಿರಾರೋಪ್ಯತ ಕೀರ್ತಿರಾಗತಾ
 ಯದಪ್ರಿಯಂ ಪ್ರೋಚುರಿದಂ ಪ್ರಿಯಾಪ್ತಯೇ .
 ನ ಕರ್ಮತಂತ್ರೇಷು ಮತೇರಮೋಹತಾ
 ನ ಚ ಸ್ವತಂತ್ರೇ ಸ್ಯುರನಿಷ್ಠಹೇತವಃ .. ೧೪-೬೯..
 ಪ್ರಶಾಂತಖೇದಃ(ಭೇದಃ)ಪ್ರತಿಲಬ್ಧ ಸನ್ನಿವೇಶಿಂ
 ಜಗದ್ವಿನೇತುರ್ವಸುದೇವಜನ್ಮನಃ .
 ದದೌ ಧರಿತ್ರೀಮಿವ ಸದ್ಗುಣಾಧಿಕಾಂ
 ಸ ಸತ್ಯಭಾಮಾಂ ತನಯಾಂ ನಯಾಂಬುಧಿಃ .. ೧೪-೭೦..
 ಯಥಾ ಗಿರೀಶೋ ಗಿರಿರಾಜಸಂಭವಾಂ
 ಪುಲೋಮಕನ್ಯಾಂ ಚ ದಿವೌಕಸಾಂ ಪತಿಃ .
 ಸ್ವಯಂ ಚ ದುಗ್ಧೋದಸುತಾಂ ಸುಧಾಸಖೀಂ
 ತಥಾ ಸ ರೇಮೇ ಸದೃಶೀಮವಾಪ್ಯ ತಾಂ .. ೧೪-೭೧..
 ಅನುವ್ರತಾ ಕಾಮಕಲಾಸ್ವಧೀತಿನೀ
 ವಿಚಿತ್ರಶಸ್ತ್ರಾಸ್ತ್ರವಿಹಾರವೇದಿನೀ .
 ಬಹುಪ್ರಿಯಸ್ಯಾಪಿ ಹರೇರತೀವ ಸಾ
 ವಭೂವ ದೇವೀ ಬಹುಮಾನಗೋಚರಃ .. ೧೪-೭೨..
 ಯಥಾ ನ ಖೇದಾಯ ಗತಃ ಕ್ಷಣೋ ಭವೇತ್
 ಯಥಾ ಚ ತನ್ವೀತ ನ ಭೀತಿಮಾಯತಿ .

ಅನಂತನಿಷ್ಕಂಪಗುಣಾಮನುಕ್ಷಣಂ
 ಪ್ರಿಯಃ ಪ್ರಿಯಾಂ ಪ್ರೀತಿಮಲಂಭಯತ್ ತಥಾ .. ೧೪-೭೩..
 ಸ ವಲ್ಲಭಾಭಿಸ್ತಿಸೃಭಿಃ ಪ್ರಕಾಶಯನ್
 ಪರತ್ವಮಾದ್ಯಂ ಪ್ರತಿಪನ್ನಷಂಗುಣಃ .
 ನಯೋ ಮಹೀಯಾನಿವ ಶಕ್ತಿಭಿಸ್ಸಮಂ
 ಸಮೇತಸಿದ್ಧಿಃ ಪ್ರಚಿಕಾಯ ಸಂಪದಂ .. ೧೪-೭೪..
 ಸ್ವದಿವ್ಯದೇಹಪ್ರಕೃತಿರಿವಾಪರಾಃ
 ಪರಾಶ್ಚ ದೇವೀರವೃಣೀತ ಪಂಚ ಸಃ .
 ಯಥಾರ್ಹಸೇವಾವಸರೇ ಪ್ರಮಾದ್ಯತಾಂ
 ಯದನ್ವಿತಸ್ಸನ್ ಅಭಿಗಮ್ಯತಾಂ ಯಯೌ .. ೧೪-೭೫..
 ಅಖಂಡಿತಾಶೋಕ್ತಿಭಿರೇಕವೃತ್ತಿತಃ(ಭಿಃ)
 ಸ ತಾಭಿರನ್ಯೋನ್ಯಸಮನ್ವಿತಾತ್ಮಭಿಃ .
 ವಿಭೂಷಯಾಮಾಸ ವಿಭೂತಿವೈಭವಂ
 ದಿಶಾಭಿರಷ್ಟಾಭಿರಿವಾತ್ಮನಃ ಪದಂ .. ೧೪-೭೬..
 ಅವಾಪ್ಯ ದೇವ್ಯಃ ಪತಿಮಗ್ರ್ಯನಾಯಕಂ
 ಮಹೌಜಸಂ ಮನ್ಮಥಸೂತ್ರಸಂಯತಾಃ .
 ಉದಗ್ನ್ಯಸದ್ವಂಶಭುವೋ ಮಿಥಸ್ಸಮಾಃ
 ಸುವೃತ್ತಮುಕ್ತಾವಲಿ(ಫಲ)ಸೌಮ್ಯತಾಂ ಯಯುಃ .. ೧೪-೭೭..
 ಆದೌ ಲಕ್ಷ್ಮೀರಭಜತ ಹರಿಂ ರುಕ್ಮಿಣೀರೂ ಪದ್ಮಶ್ಯಾ
 ಪ್ರಾಪುಸ್ತಸ್ಯಾಃ ಪ್ರತಿನಿಧಿಪದಂ ತತ್ಪ್ರಿಯಾಃ ಸಪ್ತ ದೇವ್ಯಃ .
 ಸಿದ್ಧೀರಷ್ಟಾ ದಧದಿವ ತದಾ ಸೇವಿತಸ್ತಾಭಿರೇಕಃ
 ಕ್ರೀಡಾಯೋಗೀ ನಿರವಧಿಮಸೌ ನಿವೃತ್ತಿಂ ನಿರ್ವಿವೇಶ .. ೧೪-೭೮..
 ಪ್ರಾಚೀನಾಸು ಪ್ರಕೃತಿಷು ಯಥಾ ಪ್ರಾದುರಾಸನ್ ಪ್ರಜೌಘಾಃ
 ತದ್ವಜ್ಜಾತಾಃ ಸಮಮಿವ ಜಗನ್ನೇತುರಷ್ಟಾಸು ತಾಸು .
 ಪಶ್ಚಾತ್ಪ್ರಾಪ್ತೇ(ಪ್ರ)ಪ್ರಣಯಿನಿ ತಥಾ ಷೋಡಶಸ್ತ್ರಿಸಹಸ್ರೇ
 ತೇಷಾಮೇಕಃ ಕಿಮಯಮಥವಾ ತತ್ಸಮಾನೋ ಬಭೂವ .. ೧೪-೭೯..
 ಶಮಿತನಿಗಮಖೇದೈಃ ಸಾಧುಭಿಃ ಶ್ಲಾಘನೀಯಂ
 ಚರಿತಮಿದಮುದಾರಂ ಶಾಸ್ತ್ರ(ತಸ್ಯ)ಚಾಣೂರಹಂತುಃ .
 ಶ್ರುತಮನುಕಥಿತಂ ವಾ ಶುದ್ಧಿಮಗ್ರ್ಯಾಂ ದಧಾನಂ
 ಸಮತನುತ ಪೃಥಿವ್ಯಾಂ ಶಾಶ್ವತಂ ಧರ್ಮಸೇತುಂ .. ೧೪-೮೦..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ

ಮಹಾಕಾವ್ಯೇ ಸ್ಯಮಂತಕಮೂಲಸ್ತ್ರೀಪರಿಣಯೋ ನಾಮ ಚತುರ್ದಶಃ ಸರ್ಗಃ ..

.. ಶಿಶುಪಾಲವಧೋ ನಾಮ ಪಂಚದಶಃ ಸರ್ಗಃ ೧೫..

ಅಥ ಪದ್ಮಭುವಃ ಪಿತುಃ ಸಕಾಶಾ-
 ದಭಿಗಚ್ಛನ್ ಯದುಪುಂಗವಂ ದಿದೃಕ್ಷುಃ .
 ಮುನಿರದ್ವನಿ ವಲ್ಲಕೀಸಹಾಯಃ
 ಪ್ರಜಗೌ ಲಾಸ್ಯತರಂಗಿತಪ್ರಚಾರಃ .. ೧೫-೧..
 ಅಹಮಸ್ಮಿ ಪಿತಾಮಹಸ್ಯ ಸೂನುಃ
 ಸ ವಿಭೋರಾತ್ಮಭುವಃ ಸರೋಜನಾಭೇಃ .
 ಭಜತೇ ಭುವಿ ಸಾಂಪ್ರತಂ ಸ ದೇವಃ
 ಸ್ವಯಮೇವಾಽನಕದುಂದುಭೇಃ ಸುತತ್ವಂ .. ೧೫-೨..
 ಅವರೋಪಿತಗೋಪಸೂನುಭಾವಃ
 ಸ ನಟಃ ಸಂಪ್ರತಿ ದೇವಕೀಸುತಸ್ಸನ್ .
 ಪರಿತೋಷಿತಭಾವುಕಃ ಸ್ವವೃತ್ತಾ
 ಶ್ರುತಿಲಕ್ಷ್ಯಾಂ ಮಹತೀಂ ಪ್ರಿಯಾಮವಿಂದತ್ .. ೧೫-೩..
 ತದಹಂ ತಮಸಃ ಸ್ಥಿತಂ ಪರಸ್ತಾ-
 ದನಪಾಯದ್ಯುತಿ ಭಾಸ್ವತಾಽತ್ಮನೈವ .
 ಕಮಲೋಲ್ಲಸಿತೇನ ದರ್ಶನೀಯಂ
 ದಿನಮಾದ್ಯಂತವಿವರ್ಜಿತಂ ದಿದೃಕ್ಷೇ .. ೧೫-೪..
 ಗುಣಸಿಂಧುರಸೌ ಗುಣಾತಿವರ್ತಿ
 ಗತಿರಂತಃಸ್ಥಿತಿರಾಗಮೈಕಗಮ್ಯಃ .
 ದಯಿತಾಸಹಿತೋ ದಯೈಕಸಂಗೀ
 ಗುರುರಾದ್ಯೋ ಮಯಿ ಗೌರವಂ ವಿಧಾತಾ .. ೧೫-೫..
 ಜಗದೇಕಹಿತೇನ ಜನ್ಮನಾಽಸೌ
 ದನುಜೈರಾಕ್ರಮಣಂ ಭುವೋ ನಿರುಂಧನ್ .
 ಕಲಹಪ್ರಿಯಮದ್ವಚಸೋನುರೋಧಾತ್
 ನ ಕಥಂ ವಿಗ್ರಹಮಾರಭೇತ ನಾಥಃ .. ೧೫-೬..
 ಅಧಿಕಾರವಿಲಂಬಿತಾಪವರ್ಗ-
 ಸ್ಥಿರಸಂಗಾದಪಕೌತುಕಸ್ತಿವರ್ಗೇ .
 ವಿಧಿನಾ ನಿಯತೇನ ಧರ್ಮಗುಪ್ತೌ
 ವಿನಿಯುಕ್ತೋಽಸ್ಮಿ ವಿರೋಧನೇನ ದೀವ್ಯನ್ .. ೧೫-೭..
 ವಿದಧೇ ವಿನಿವೇದಿತಂ ಮಯಾಽಸೌ

ವಿವಿಧಂ ವಿಶ್ವಹಿತಂ ವಿಧಾಸ್ಯತೇ ಚ .
 ಸ್ವಜನತ್ವಧಿಯಾ ಸುರಾಸುರಾಣಾಂ
 ಬಹುಮಾನೈಕಪದಂ ಯತೋಽಹಮಾಸಂ .. ೧೫-೮..
 ವಿನಿವೇದಯತಾ ರಿಪೋರುದಂತಂ
 ದಿವಿಷದ್ವೈಭವದಾವಚಿತ್ರಭಾನುಂ .
 ಅಜಿತಸ್ಯ ಜಿಗೀಷತೋ ಮಯಾಽಸೌ
 ವಿಜಯಾರಂಭಮಹೋತ್ಸವೋ ವಿಧೇಯಃ .. ೧೫-೯..
 ಇತಿ ಭವ್ಯಮನೋರಥೋ ಮಹೀಯಾನ್
 ಪ್ರಭುಮಾಸೀನಮುಪಹ್ವರೇಽಭಿಯಾತಃ .
 ವಿದಿತಾಖಿಲವೇದಿತವ್ಯಮಿತ್ಥಂ
 ಮುದಿತಃ ಪ್ರಾಹ ಜಗದ್ಧಿತಂ ಮುನೀಂದ್ರಃ .. ೧೫-೧೦..
 ಜಯ ದೇವ ಜಗತ್ತಯಾಂತರಾತ್ಮನ್
 ನ ನಿಯಂತಾ ನ ಚ ತೇ ಸಮಸ್ತ್ವದನ್ಯಃ .
 ಭವಭೀತಿನಿಶೀಥಿನೀವಿಭಾತಂ
 ಪರಮಂ ಬ್ರಹ್ಮ ಭವಂತಮಾಮನಂತಿ .. ೧೫-೧೧..
 ಉದಿತಃ ಪ್ರಣವಾಂಕುರಾತ್ಮನಾ ತ್ವದ್-
 ವಿವಿಧಸ್ಯಂಧವಿಭಕ್ತರೂಢಶಾಖಃ .
 ತ್ವದನುಗ್ರಹಪುಷ್ಪಿತಃ ಪ್ರಜಾನಾಂ
 ಫಲಮಿಷ್ಟಂ ನಿಗಮದ್ರುಮಃ ಪ್ರಸೂತೇ .. ೧೫-೧೨..
 ವಿಷಮಂ ನಿಜಕರ್ಮಭೇದಯೋಗಾತ್
 ಬಹುಮಾನಾಸ್ವದಬಂಧಮೋಕ್ಷಲೀಲಃ (ಲಂ).
 ಜನಿತಂ ಭವತೈವ ಪುತ್ರನೀತ್ಯಾ
 ಜಗದೇತತ್ ಸ್ವಯಮೇವ ರಕ್ಷಸಿ ತ್ವಂ .. ೧೫-೧೩..
 ಗುಣಚಿತ್ರಿತಜಂತುದಂತುರೇಽಸ್ಮಿನ್
 ಜಗತಿ ತ್ವದ್ವಿಹಿತೇ ಹಿತೇತರೇಭ್ಯಃ .
 ಅಪಿ ವಿಶ್ವಸೃಜಾಂ ಸಮಾಹಿತಾನಾ-
 ಮಯಥಾಚಿಂತಿತಮಾಪತಂತ್ಯವಸ್ಥಾಃ .. ೧೫-೧೪..
 ಸುಕೃತೋಪಚಯೇನ ಜಾತಸಿದ್ಧಿ-
 ಸ್ತ್ವದಸೌ ಕಶ್ಚಿದುಪಸ್ಥಿತಾಪರಾಧಃ .
 ಅನುಭೂಯ ಹಿರಣ್ಯರಾವಣತ್ವೇ
 ಭಜತೇ ಸಂಪ್ರತಿ ಚೇದಿರಾಜಭಾವಂ .. ೧೫-೧೫..
 ತ್ರಿಷು ಜನ್ಮಸು ತೇ ವಿಹಾರದಕ್ಷಂ (ಶಿಕ್ಷಾ)

ವಿಧಿನಾ ಸಿಂಹಗಜಕ್ರಮೇಣ ಸೃಷ್ಟಃ .
 ಸಹಜಃ ಕಿಲ ರುಕ್ಮಿಣೀನಿಮಿತ್ತೇ
 ಸ ರಿಪುಃ ಸಂಪ್ರತಿ ಕೃತ್ರಿಮಶ್ಚ ಜಾತಃ .. ೧೫-೧೬..
 ವಿಪಥೇನ ಸದೈಷ ವಿಪ್ರಧಾವನ್
 ವಿಬುಧಗ್ರಾಮ(ವ್ರೂಹ)ವಿಪನ್ನಿದಾನಭೂತಃ .
 ಭವತೋ ಭಜತಾಮನನ್ಯಸಾಧ್ಯಂ
 ವಿನಿಪಾತಂ ಪ್ರಣಿಪಾತವೃತ್ತ್ಯ(ಗತ್ಯ)ನರ್ಹಃ .. ೧೫-೧೭..
 ದಮನಂ ದಮಘೋಷಸಂಭವಸ್ಯ
 ಪ್ರಬಲಸ್ಯಾಪಿ ಯದರ್ಥತೇ ತದೇತತ್ .
 ಮಧುಕೈಟಭಮೇರುಮರ್ದಿನಸ್ತೇ
 ಮಶಕಾಮರ್ಶನಮಾತ್ರಮಿತ್ಯವೈಮಿ .. ೧೫-೧೮..
 ಅಥವಾ ಜಗದೇತದೋದನಸ್ತೇ
 ತದುಪಘ್ನನ್ ಉಪಸೇಚನಂ ಚ ಮೃತ್ಯುಃ .
 ಮಹದಾದಿ ವಿಲಾಪಯನ್ ಮಹಿಮ್ನಾ
 ದಮನೈರಾ(ನೇನಾ)ದ್ರಿಯಸೇ ನ ದಾನವಾನಾಂ .. ೧೫-೧೯..
 ಸುಹೃದೋಽಪಿ ಸದಾ ಸುರಾಸುರಾಣಾಂ
 ಪ್ರಣತಾನುಗ್ರಹಭಾವಿತಾತ್ಮನಸ್ತೇ .
 ಕ್ವಚಿದಾಪತಿತೋಽಪಿ ಪಕ್ಷಪಾತಃ
 ಸಮತಾಮೇವ ಸಮರ್ಥಯೇತ ಸತ್ಯಾಂ .. ೧೫-೨೦..
 ಪ್ರಥಮಾ ಚರಮಾ ಚ ದೇವತಾ ತ್ವಂ
 ವರಣೀಯಾ ವರದಾ ಚ ವಿಶ್ವವಂದ್ಯಾ .
 ನಿಗಮೇಷು ಸತೀ ಪುರೇಷು ಚೈಕಾ
 ಜನಯಿತ್ರೇ ಜನಪಂಕ್ತಿಹಾರಿಣೀ ಚ .. ೧೫-೨೧..
 ಕಲಶೈ (ಘಟಕೈ)ರಿವ ಕರ್ಮಪಾಶನದ್ಭೈಃ
 ಸ್ಥಿರಕಾಲಾತ್ಮಕಚಕ್ರಯಂತ್ರನಿಘ್ನೈಃ .
 ವಿಹರಸ್ಯಧರೋತ್ತರಕ್ರಮೇಷು
 ಸ್ವವಶೈರೇವ ಸುರಾಸುರೈಃ ಸ್ವತಂತ್ರಃ .. ೧೫-೨೨..
 ಸವನೇ ಭವಮುಕ್ತಿಸಂಧಿ(ಕ್ರಿಸಿದ್ಧಿ)ರೂಪೇ
 ವಿಧಿನಾ ವಿಶ್ವಪತೇ ವಿಚಿತ್ರಹೇತಿಂ .
 ಹೃದಿ ಶಾಂತಧಿಯಃ ಸಮಿಂಧತೇ ತ್ವಾ-
 ಮನಘಾತ್ಮಕ್ರತುಹವ್ಯವಾಹಮಾದ್ಯಂ .. ೧೫-೨೩..
 ಅಣಿಮಾದಿಭಿರೇಕ ಏವ ಭಿನ್ನಃ

ಪರವಿದ್ಯಾಮಣಿದರ್ಪಣೇಷು ಭಾನಾತ್ .
 ಸುದೃಶಾಂ ಭಜಸಿ ತ್ವಮಾತ್ಮಭೂತಃ
 ಸುಖಸಂದರ್ಶನಯೋಗ್ಯಮಾಭಿಮುಖ್ಯಂ .. ೧೫-೨೪..
 ಅಪಿ ದೃಷ್ಟಮಪಿ ಶ್ರುತಂ ಪ್ರಭಾವಂ
 ಭವದೀಯಂ ಭವಿನಸ್ತಮೋಭಿಭೂತಾಃ .
 ನ ವಿದಂತಿ ಯಥಾವದಾತ್ಮವಂತ-
 ಸ್ತ ನುಪಶ್ಯಂತಿ ಕರಸ್ಥಿತಾಂಬುಕಲ್ಪಂ .. ೧೫-೨೫..
 ಸಹಧರ್ಮಚರೀಂ ಸದಾಸುವೃತ್ತಾಂ
 ಸ್ವಯಮುದ್ದೀಪಯತಾ ತ್ವಯಾಸುಕಂಪಾಂ .
 ಶರಣಾಗತರಕ್ಷಣವ್ರತಸ್ಯ
 ಪ್ರತಿಲಬ್ಧೋಯಮಿಹ ಪ್ರಯೋಗ(ಪ್ರಬೋಧ)ಕಾಲಃ .. ೧೫-೨೬..
 ಅಹಿತಂ ನ ಹಿ(ವಿ)ಚಿಂತಿತಂ ಮಯೈತತ್
 ಚಿರದುಷ್ಕರ್ಮಕೃತೋಽಪಿ ಚೇದಿಭರ್ತುಃ .
 ಸಹ ನಾಕಸದಾಮಸೌ ವಿಮಾನೈಃ
 ಸುಕೃತಿತ್ವಂ ಲಭತಾಂ ತ್ವದಸ್ತಪೂತಃ .. ೧೫-೨೭..
 ಸ್ವಪತಃ ಕಿಲ ಜಾಗ್ರತಶ್ಚ ತಸ್ಯ
 ತ್ವಯಿ ವೈರೇಣ ವಿದೀಪ್ತಚಿತ್ತವೃತ್ತೇಃ .
 ತ್ವದನುಸ್ಮರಣಪ್ರಭಾವಯುಕ್ತಾ
 ನಿಯತಿಸ್ತ್ವನ್ಮಯತಾಮಿವಾತನೋತಿ .. ೧೫-೨೮..
 ವಿನಿವೇದಿತವಿಶ್ವಕಾರ್ಯ ಇತ್ಥಂ
 ಕೃತಿನಾ ತೇನ ಕೃತಾರ್ಹಣೋ ಯಥಾರ್ಹಂ .
 ಮುನಿರಾತ್ಮಮನೀಷಿಕಾವದಾತಃ
 ಖಲಚೇತೋಮಲಿನಂ ಖಮುತ್ಪಪಾತ .. ೧೫-೨೯..
 ವಸುದೇವಸುತಶ್ಚ ಪಾಂಡವೇನ
 ಕೃತುಮಾರಬ್ಧವತಾ ಕೃತೋಪಹೂತಿಃ .
 ಸಮರಪ್ರಿಯಯಾ ಸಹ ಧ್ವಜಿನ್ಯಾ
 ಸವನಂ ತಸ್ಯ ಜಗಾಮ ಸತ್ಪ್ರತೀಕ್ಷ್ಯಃ .. ೧೫-೩೦..
 ಯದುಭಿಸ್ಸಹ ಯಾದವೇಶ್ವರಂ ತಂ
 ಪರಿಷತ್ಪ್ರಾಪ್ತ(ಪ್ರ್ಯ)ಮುಪೇತ್ಯ ಪಂಚ ಪಾರ್ಥಾಃ .
 ವಿಭವೋಚಿತಮೀಶ್ವರಾನುರೂಪಂ
 ಸುಹೃದರ್ಹಂ ಚ ಸಮರ್ಚಯಾಂಬಭೂವುಃ .. ೧೫-೩೧..
 ಕೃತುಮಪ್ಯನಘಂ ಸ ಧರ್ಮಸೂನು-

ಹರ್ವಿಷಾಂ ಭೋಕ್ತರಿ ದತ್ತಸನ್ನಿಧಾನೇ .
 ವಿಧಿವತ್ ಸ್ವಧಿಯಾ ಸಮರ್ಪ್ಯ ಚಕ್ರೇ
 ಬಹುಧಾಸನುಶ್ರುತತತ್ತ್ವಭಾವಭೂಮಾ .. ೧೫-೩೨..
 ಹರಿದಶ್ವಸಮುದ್ಭವಂ ಪ್ರದಾನೇ
 ಧನಗುಪ್ತೌ ಚ ಸುಯೋಧನಂ ನೈಯುಂಕ್ತ .
 ಸ್ವಯಮೇವ ಸಮಾಹಿತೇನ ವವ್ರೇ
 ಹರಿಣಾ ವಿಪ್ರಪದಾವನೇಜನಾಂಶಃ .. ೧೫-೩೩..
 ಸಮಯೇ ಪರಿಷತ್ಸಭಾಜನಾರ್ಹೇ
 ದಿವಿಷತ್ಪೂಜ್ಯಪದೋಽಪಿ ದೈತ್ಯಹಂತಾ .
 ಕಿಮಸಾವಿತಿ ಯಾದವೇಷು ಕಶ್ಚಿ-
 ನ್ನಪ ಇತ್ಯೈಕ್ಷಿ ಜನೈರಲಕ್ಷ್ಯಪಾರಃ .. ೧೫-೩೪..
 ಅವಿಶೇಷಿತಶೇಷವೃತ್ತಿವಾಚಂ (ಭಾಜಂ)
 ನಿಜಪಾರಮ್ಯನಿಗೂಹನಾಧಿಗಮ್ಯಂ .
 ಅಪೃಥಗ್ವಿಭವೈಸ್ತಮಾಸನಾದ್ಯೈ-
 ರುಪಮೃದ್ನಂತ ಇವಾಽಽಸತ ಕ್ಷಿತಿಂದ್ರಾಃ .. ೧೫-೩೫..
 ಅಥ ಯುಕ್ತವಿಮರ್ಶಿಭಿಶ್ಚತುರ್ಭಿ-
 ಗುರುಭಿಃ ಪಶ್ಚಿಮಪಾಂಡವೋ ನಿಯುಕ್ತಃ .
 ಪ್ರವಿವೇಶ ಸಭಾಮಶೇಷಕರ್ತು-
 ರ್ಯದುವೀರಸ್ಯ ವಿಧಾತುಮಗ್ರಪೂಜಾಂ .. ೧೫-೩೬..
 ಅವದಚ್ಚ ತಮೇತಮಗ್ರಗಣ್ಯಂ
 ವಿಬುಧಾನಾಂ ಪಿತರಂ ಪತಿಂ ಗುರುಂಚ .
 ಹರಿಮರ್ಚಿತುಮರ್ಚ್ಯಮುದ್ಯತಾಸ್ತ-
 ಸ್ತದಶೇಷೈರನುಮನ್ಯತಾಂ ಸುಧೀಭಿಃ .. ೧೫-೩೭..
 ಜಗದೇಕಪತೇರಮುಷ್ಯ ಪೂಜಾಂ
 ಸ್ಥಿರಧರ್ಮದ್ರುಮಮೂಲಸೇಕರೂಪಾಂ .
 ನಿಖಿಲಾನುಮತಾಂ ನೃಪೋ ವಿಧತ್ತೇ
 ನಿರಪಾಯಪ್ರಿಯಪಥ್ಯಭಾವಭವ್ಯಾಂ .. ೧೫-೩೮..
 ಇತಿ ದರ್ಶಯತಃ ಪದಂ ಸಮಾಜೇ
 ಬಲಿನಾಂ ಮಾನಭೃತಾಂ ಮಹೀಪತೀನಾಂ .
 ಮಹತೀ ಬಹುವಾರಮುತ್ತಮಾಂಗೇ
 ಸಹದೇವಸ್ಯ ಪಪಾತ ಪುಷ್ಪವೃಷ್ಟಿಃ .. ೧೫-೩೯..
 ಹರಿಮರ್ಚಯಿತುಂ ಯ ಈಹತೇ ತಂ

ಸುರಪುಷ್ಪೈಃ ಸ್ವಯಮರ್ಚಯಂತಿ ದೇವಾಃ .
 ಇತಿ ನೂನಮಗಾಪಯತ್ ದ್ವಿರೇವೈಃ
 ಪ್ರಸೃತಃ ಪಾಂಡುಸುತೇ ಪ್ರಸೂನವರ್ಷಃ .. ೧೫-೪೦..
 ಅವಲೋಕ್ಯ ತದದ್ಭುತಂ ಮಹೀಯಃ
 ಪ್ರತಿಪನ್ನಾನುಮತೇ ನರೇಂದ್ರಲೋಕೇ .
 ನಿಜಗಾದ ಹಸನ್ ಅಮರ್ಷವೇಗಾತ್
 ಕ್ಷಿತಿಪಾಲಾನ್ ಶಿಶುಪಾಲ ಉನ್ಮದಿ(ತ್ವತಿ)ಷ್ಟಃ .. ೧೫-೪೧..
 ವಿದಿತಂ ಭವತಾಮಿದಂ ಯದೇತತ್
 ಸ್ವಯಮಾಹೂಯ ಮಹೀಯಸಃ ಕ್ಷಿತಿಂದ್ರಾನ್ .
 ಅವಮನ್ಯತ ಏವಮಧ್ವರಸ್ಥಃ
 ಕುಟಿಲೋ ಹಂತ ಕುಮಾರ ಏಷ ಕುಂತ್ಯಾಃ .. ೧೫-೪೨..
 ಅಯಮಶ್ವಿಸುತೋಽಪಿ ತಾವದಾಸ್ತಾಂ
 ಯದಿ ಮಾದ್ರೀತನಯಃ ಸ ಪಾಂಡುಸೂನುಃ .
 ರಭಸಾದವಮತ್ಯ ರಾಜಲೋಕಂ
 ಯದಿ ಜೀವೇದಲಮನ್ವವಾಯವಾದೈಃ .. ೧೫-೪೩..
 ಕೃಪಣೇನ ಕಿಮತ್ರ ಸಾಧುನಾ ನಃ
 ಸಹದೇವೇನ ನಿಯೋಗಸಾಧಕೇನ .
 ಚತುರಃ ಪುನರಸ್ಯ ಪೂರ್ವಜಾತಾನ್
 ಮನಸಾ ಯಾತ ಶರಾನ್ ಮನುಷ್ಯದೇವಾಃ .. ೧೫-೪೪..
 ದ್ವಿರದಾಯುತಸತ್ತ್ವ ಶಾಲಿನೋ ಮೇ
 ಯದಿ ಧರ್ಮಧ್ವಜ ಏಷ ಧರ್ಮಸೂನುಃ .
 ಮಿಷತಃ ಪರಿಭೂಯ ಧರ್ಮಪಾಲಾನ್
 ಯಜತೇ ಪಶ್ಯತ ಪಶ್ಚಿಮೇಷ್ಟಿಮಸ್ಯ .. ೧೫-೪೫..
 ಅಥವಾ ವಸುದೇವಬಂಧುದೃಷ್ಟ್ಯಾ
 ವಯಮಾಸೀಮಹಿ ಮಂದಹಾಸಗರ್ಭಂ .
 ಸ್ವಯಮಸ್ಯ ಪಿತಾ ಕಥಂ ಸ ಧರ್ಮ-
 ಸ್ತಮಿಮಂ ಧರ್ಮವಿಪರ್ಯಯಂ ಸಹೇತ .. ೧೫-೪೬..
 ಅಯಮಸ್ಮದನುಜ್ಞಯಾ ವಿಜಿತ್ಯ
 ಕ್ಷಿತಿಮಾಸಾದಿತರಾಜಸೂಯಧರ್ಮಃ .
 ಪ್ರಸವೋಪಗಮೇ ಪತಿಪ್ರತೀಪಾ
 ವನಿತೇವಾದ್ಯ ಬಿಭರ್ತಿ ವೈಪರೀತ್ಯಂ .. ೧೫-೪೭..
 ಪರಿಪಶ್ಯತಿ ಹಂತ ರಾಜಲೋಕೇ

ಪಶುಪಾಲಸ್ಯ ವಿಧೀಯತೇ ಸಪರ್ಯಾ .
 ಅಥ ತತ್ರ ಸಮರ್ಥತ್ವೇವ ತಂತ್ರಂ
 ತದಸೌ ವೀರವರೇಣ್ಯ ಏಕಲವ್ಯಃ .. ೧೫-೪೮..
 ಕುರುವೃದ್ಧಮುಪೇಕ್ಷ್ಯ ಜಾಹ್ನವೇಯಂ
 ಜಯಸಂಪ್ರೀಣಿತಜಾಮದಗ್ನ್ಯರಾಮಂ .
 ಇತರಾನಪಿ ತಾದೃಶಾನಿಹೈತಾನ್
 ನ ಚ ಗೋಪೋ ನ ಚ ಯಾದವಃ ಸಮಚ್ಯುತಃ .. ೧೫-೪೯..
 ಅತಿಮರ್ತ್ಯಬಲಾ ವಿರಾಟಶಲ್ಯ-
 ದ್ರುಪದಾದ್ಯಾ ಬಹವೋ ಹಿ ಸಂತಿ ವೃದ್ಧಾಃ .
 ಅತಿಲಂಘನಮಭ್ಯುಪೈತು ಕೋ ವಾ
 ಗುಣಕರ್ಮಶ್ರುತಶಾಲಿನಾಮಮೀಷಾಂ .. ೧೫-೫೦..
 ಕ್ವಚಿದರ್ಚನಮಿಂದ್ರಜಾಲತಶ್ಚೇತ್
 ಕುಹಕಾಃ ಸಂತಿ ಪರಶ್ಚತಾಃ ಪೃಥಿವ್ಯಾಂ .
 ಅಥ ಕಶ್ಚನ ಸತ್ಯ ಏಷ ಭೂಮಾ
 ಕ್ವ ಗತೋಽಸೌ ಯವನಾದಿಸೈನ್ಯಗಂಧೇ .. ೧೫-೫೧..
 ಅಯ(ಇದ)ಮಗ್ರಜ ಏಷ ರೌಹಿಣೀಯೋ
 ಬಲಶಾಲೀ ವಪುಷಾ ಚ ಶುದ್ಧವರ್ಣಃ .
 ಅನತಿಕ್ರಮಣಂ ತದಸ್ಯ ಯುಕ್ತಂ
 ಯದಿ ಶೇಷೋಽಯಮವಿಪ್ಲವಃ ಕ್ರಮೋ ವಃ .. ೧೫-೫೨..
 ನಟವತ್ ಧೃತಶಂಖಚಕ್ರಚಿಹ್ನಾಃ
 ಕತಿ ನಾಮಾತ್ರ ವಿಡಂಬಯಂತಿ ವಿಷ್ಣುಂ .
 ಅನುಕರ್ತುಮಯಂ ಚ ತದ್ವದೀಶಃ
 ಕಥಮೀಶತ್ವಮನೂರ್ಮಿಷಟ್ಕಹೀನೇ .. ೧೫-೫೩..
 ನ ಚ ವಿಶ್ವಸಿಮೋ ನ ವೃದ್ಧವಾಕ್ಯಂ
 ಬಲವನ್ಮಾನವಿಲಂಘನಂ ನ ಚೇತ್ ಸ್ಯಾತ್ .
 ನ ವದಂತ್ಯನಿದಂಪರೇಷು ಸಂತಃ
 ಸ್ತುತಿವಾಕ್ಯೇಷು ಯಥಾಶ್ರುತಾರ್ಥಸಿದ್ಧಿಂ .. ೧೫-೫೪..
 ಇತಿ ತತ್ರ ಮುದಾ ವಿಕತ್ಥಮಾನಂ
 ಕರಿನಂ ಕಂಠವಿಲಗ್ನಮೃತ್ಯುಪಾಶಂ .
 ಪರಿದೃಷ್ಟಪರಾವರಸ್ತಮೀಷ-
 ದ್ವಿನಯನ್ ವಿಷ್ಣುಪದೀಸುತೋ ಬಭಾಷೇ .. ೧೫-೫೫..
 ಶೃಣು ತಾತ ಹಿತಂ ಸಮಾಹಿತಸ್ತ್ವಂ

ರುಶತೀಂ ವಾಚಮಪಾಸ್ಯ ರೋಷಜಾತಾಂ .
 ಅವಿಮೃಶ್ಯ ವಿಪತ್ತಿಮಾಪತಂತೀಂ
 ನ ಹಿ ತಿಷ್ಠಂತ್ಯಹಿತೇಷು ಬುದ್ಧಿಮಂತಃ .. ೧೫-೫೬..
 ಅತಿಪತ್ಯ ಮುಕುಂದಮಂತಿಕಸ್ಥಂ
 ಪಥಿ(ವಶಿ)ಕಾನ್ ಅರ್ಚಿತುಮುನ್ಮನಾ ಭವೇತ್ ಯಃ .
 ಅವಧೀರಿತಕೌಸ್ತುಭಃ ಸ ನೂನಂ
 ಕುರುವಿಂದೇಷು ಕುತೂಹಲಂ ವಿಧತ್ತೇ .. ೧೫-೫೭..
 ಸ್ತುತಿಭಿಃ ಕತಿಚಿತ್ ತ್ರಿವರ್ಗಮೃಚ್ಯ
 ನೃಪವರ್ಗಂ ಚ ಯಮೇಕಮಾಶ್ರಿತಾಭಿಃ .
 ನಿರಯೇ ನಿಪತಂತಿ ನಿಂದಯಾಸ್ಯೇ
 ಯದಿ ತದ್ವೇತ್ಯ ವದ್ಯೇಷ ಯತ್ತ್ರಿಯಾರ್ಹಃ .. ೧೫-೫೮..
 ಸಹಜಂ ನಯನಂ ಚ ತತ್ ತೃತೀಯಂ
 ಭುಜಯುಗ್ಮಂ ಚ ತವ ಸ್ಥಿತಾತಿರಿಕ್ತಂ .
 ಸಹಸಾ ಯದುಪಾಗಮೇನ ನಷ್ಟಂ
 ಸ್ವಯಮಾಕಾರಯಸಿ ಸ್ವಮೃತ್ಯುಮೇನಂ .. ೧೫-೫೯..
 ನ ಹಿ ಸಂತಿ ನ ನಿಶ್ಚಿತಾಗಮಾರ್ಥಾಃ
 ನ ಗತಾಃ ಸನ್ನಿಹಿತಾಶ್ಚ ನ ಪ್ರಸುಪ್ತಾಃ .
 ಅಪಿ ತು ತ್ರಪಯಾ ನತಾಸ್ತ್ವದುಕ್ತೀ-
 ಸ್ತ ಇಮೇ ನನ್ವಿಹ ಚೇತಸಾ ಹಸಂತಿ .. ೧೫-೬೦..
 ಯದಿ ಜೀವಿತುಮೀಹಸೇ ಚಿರಾಯ
 ಪ್ರತಿಪದ್ಯಸ್ವ ಹಿತಂ ಯದಸ್ಮದುಕ್ತಂ .
 ಅಥ ನ ಪ್ರಹಿತೋ ಜಲಾಂಜಲಿಸ್ತೇ;
 ಶೃಣುತಾನ್ಯೇ ಯ ಇಹ ಶ್ರುತೌ ನಿರೂಢಾಃ .. ೧೫-೬೧..
 ಯುಗಕೋಟಿಶತಾಯುತಾನಿ ವೇಧಾಃ
 ಸ್ವಪದಂ ಪ್ರಾಪ ಯಮೇಕಮರ್ಚಯಿತ್ವಾ .
 ಮನುಜಸ್ಯ ತದರ್ಚನೇ ವಿಗಾಯನ್
 ಮತಿಹೀನಃ ಪಶುರೇಷ ಮರ್ಷಣೀಯಃ .. ೧೫-೬೨..
 ವಿಧಿಹಸ್ತದೃತಾತ್ ಯದಂಘ್ರಿಪದ್ಮಾತ್
 ಚ್ಯವಮಾನಾ ಪವಮಾನವೇಗನೀತಾ(ಹೀನಾ).
 ವಿಪುನಾತಿ ಜಗಂತಿ ದಿವ್ಯಸಿಂಧುಃ
 ಕ್ರಮತೇ ಹಂತ ತದರ್ಚನೇ ವಿವಾದಃ
 (ತತ್ ಕಥಮೇಷ ದೋಷವಾದಃ).. ೧೫-೬೩..

ಸ ಚ ಕಶ್ಚನ ಸರ್ವಮೇಧಯಜ್ಞಾ
 ಹವಿರಾತ್ಮಾಹ್ವಯಮಾತ್ಮನೈವ ಹುತ್ವಾ .
 ಯತ ಏವ ಬಭೂವ ದೇವದೇವಃ
 ಸ ಕಿಮಸ್ಮಾಭಿರದೈವತೈರನರ್ಚ್ಯಃ .. ೧೫-೬೪..
 ಯ ಇಹಾದ್ಯ ಭಜಂತಿ ಯಜ್ಞಭಾಗಾನ್
 ಕೃತಿನಃ ಕಾರ್ತಯುಗೇನ ಕರ್ಮಣಾ ತೇ .
 ಅಯಜಂತ ಪುರಾ ಯಮೇಕಮಾದ್ಯಂ
 ವರಿವಸ್ಯಾಮಿಹ ತಸ್ಯ ವಾರಯೇತ್ ಕಃ .. ೧೫-೬೫..
 ಅಥವಾ ವಿಬುಧಾದಿಪೂಜನೀಯೇ
 ಮನುಜೈರರ್ಚನಮತ್ರ ಮಾ ವಿಧಾಯಿ .
 ಇತಿ ನಾಮ ವಿಮನ್ಯತಾ(ವಿರಮ್ಯತಾ)
 ಮಿದಾನೀಮಪಶುತ್ವಾಯ ಚ ಕಲ್ಪತಾಮಯಂ ನಃ .. ೧೫-೬೬..
 ಧನಬಂಧುವಯಃಕ್ರಿಯಾದಿಮಾತ್ಮೈ-
 ರಧಿಕೇಷ್ಟಪ್ರಚಮತ್ತಿಯಾ ವಿಹತ್ಯೈ .
 ಜಗದೇಕಪತೌ ಸದೋಪಕರ್ತ-
 ರ್ಯಪಕೃತ್ಯೈಷ ಭಜೇತ ಕಾಮವಸ್ಥಾಂ .. ೧೫-೬೭..
 ಕ್ವಚಿದರ್ಚಯತಿ ಪ್ರಭೂತಪುಣ್ಯೇ
 ತ್ರಿಯುಗಂ ತದ್ವದಲಬ್ಧಭಾಗಧೇಯೈಃ .
 ಯದಿ ನಾಮ ಧಿಯಾ ನ ಶೋಚಿತವ್ಯಂ
 ನ ಕಥಂ ದರ್ಶನತೋಽಪಿ ನಂದನೀಯಂ .. ೧೫-೬೮..
 ಯದನುಗ್ರಹನಿಗ್ರಹಪ್ರಯುಕ್ತೇ
 ಸುಖದುಃಖೇ ಶೃಣುಮಃ ಸ್ವಯಂಭುವೋಽಪಿ .
 ವಿಮತಿಂ ಭಜತಸ್ತದರ್ಹಣಾಯಾಂ
 ನ ಚ ದೇಯೋ(ವಿಧೇಯೋ)ಽನುನಯೋ ನ ಸಾಂತ್ವನಾ ಚ .. ೧೫-೬೯..
 ನ ಪನಾಯತಿ ಚೇತ್ ಅಸೌ ನ
 ಜಿಹ್ವಾ ನ ನಮಸ್ಯತ್ಯಥ ನೈತದುತ್ತಮಾಂಗಂ .
 ಯದಿ ನಾರ್ಚಯತೋ ನ ತೌ ಚ
 ಹಸ್ತೌ ಕೃಪಯಾ ಕಲ್ಪಿತಸನ್ನಿಧಾನಮೇನಂ .. ೧೫-೭೦..
 ನಿರುಪಾಧಿಕಸರ್ವಬಂಧುಮೇನಂ
 ದ್ವಿಷತಾಽನೇನ ನ ಭಾಷಣಪ್ರಸಂಗಃ .
 ನಿರಯಜ್ವಲನೇಂಧನೀಭವಿಷ್ಯನ್
 ಕೃಪಣಃ ಕೇವಲಮೇಷ ಶೋಚನೀಯಃ (ಚಿತವ್ಯಃ).. ೧೫-೭೧..

ಸಹನೀಯತಯಾ ಪ್ರತಿಶ್ರುತಂ ಯತ್
 ವಸುದೇವಸ್ವಸುರಚ್ಯುತೇನ ಪೂರ್ವಂ .
 ಅಪರಾಧಶತಂ ತದದ್ಯ ಪೂರ್ಣಂ
 ಭವಿತಾ ಚೈದ್ಯವಿಪತ್ತಯೇ ಪರಂ ಯತ್ (ತತ್).. ೧೫-೨೨..
 ಕುರುವೃದ್ಧವಚಸ್ತದೇತದರ್ಥಂ
 ದಮಘೋಷಪ್ರಭವೋ ನಿಶಮ್ಯ ದೀಪ್ತಃ .
 ಪ್ರಭಯಾಽನುಕೃತಪ್ರವರ್ಗ್ಯದೀಪ್ತಿಃ
 ಪ್ರತಿರುಂಧಾನದುರಾಸದೋ ರರಾಸ .. ೧೫-೨೩..
 ನಿಪುಣೈರತಿಬಾಲವೃದ್ಧವಾಕ್ಯಂ
 ನ ಪರಿಗ್ರಾಹ್ಯಮಿತಿ ಬ್ರುವಂತಿ ಸಂತಃ .
 ಸಹದೇವವದೇಷ ಇತ್ಯನಿಂದ್ಯಂ
 ಪೃಥುಕತ್ವೇನ ಪಿತಾಮಹಂ ನಿನಿಂದ .. ೧೫-೨೪..
 ಅತಿವೃತ್ತಿಮವೇಕ್ಷ್ಯ ತಸ್ಯ ಘೋರಾ-
 ಮಶನಿಕ್ಷೋಭನಿಭಾಂ ಸಭಾಸದಸ್ತೇ .
 ಸದಸತ್ಪತಿಪತ್ತಿಮೂಢಚಿತ್ತಾಃ
 ಕ್ಷಣಮಾಲೇಖ್ಯಸಮರ್ಪಿತಾ ಇವಾಸನ್ .. ೧೫-೨೫..
 ಜಹಸುಃ ಕತಿಚಿದ್ವಿನಿಂದ್ಯ ಚೈದ್ಯಂ
 ಪಿದಧುಃ ಕರ್ಣಯುಗಂ ಪರೇ ಕರಾಭ್ಯಾಂ .
 ಸುರಸಿಂಧುಸುತಂ ಶಶಂಸುರನ್ಯೇ
 ವ್ಯಚಿಕಿತ್ಸಂತ ಚ ಕೇಚಿದಲ್ಪಸತ್ತ್ವಾಃ .. ೧೫-೨೬..
 ಮುನಿಭಿಃ ಪುಲಕಾಂಚಿತಾಖಿಲಾಂಗೈಃ
 ಕ್ಷರದಾನಂದಧುಬಾಷ್ಪದಿಗ್ಧದೇಹೈಃ .
 ಅನುಮೋದನಜಾತಮೌಲಿಕಂಪೈಃ
 ಹರಿಕೀರ್ತಿಶ್ರವಣೋನ್ಮುಖೈರಭಾವಿ .. ೧೫-೨೭..
 ಸ್ತುತಿನಿಂದನಯೋರಭಿನ್ನರೂಪಂ
 ಮುಖರಾಗಂ ಮಧುಹಂತುರೀಕ್ಷಮಾಣೈಃ .
 ಯದುಭಿಃ ಪ್ರತಿರುದ್ಧರೋಷವೇಗೈಃ
 ಕ್ಷಮಯಾ ತಿರ್ಯಗವೈಕ್ಷ್ಯತ ಕ್ಷಮೈವ .. ೧೫-೨೮..
 ಮಧುಜಿತ್ಪರಿವಾದಜಾತರೋಷಂ
 ಸಹಸಾ ಚೇದಿಪತೇರ್ವಧಾಯ ಸಜ್ಜಂ .
 ಗದಯಾ ಸಹ ಭೀಮಮುಜ್ಜಿಹಾನಂ
 ಶಮಯನ್ನಿತ್ಥಮವೋಚದಾಪಗೇಯಃ .. ೧೫-೨೯..

ಬಲಭೀಮಸುಯೋಧನೈರಮುಷ್ಮಿನ್
 ಪರಿಹೀಣಾಯುಷಿ ನ ಪ್ರವರ್ತಿತವ್ಯಂ .
 ಅತಿಪರ್ಯನುಯೋಗಯಾ ನಿಯತ್ಯಾ
 ಹರಿಣೈವೈಷ ಭವಾಬ್ಧಿವನ್ನಿವರ್ತ್ಯಃ .. ೧೫-೮೦..
 ತ್ಯಜ ಸಾಹಸಮುಜ್ಞ್ಯತಾಮಮರ್ಷಃ
 ಸಮಯೇ ವಿಕ್ರಮಸಂಪದಾದ್ರಿಯೇತ .
 ಸದನಾಗತಸೂದನಾಪವಾದೋ
 ಮಹತಾಂ ಸಂಪ್ರತಿ ಮಾ ಚ ಭೂದಯಂ ವಃ .. ೧೫-೮೧..
 ಭಜತು ಪ್ರಥಮಾರ್ಹಣಾಂ ಯಥಾರ್ಹಂ
 ಭಗವಾನೇಷ ಭವಾರ್ಣವೈಕಸೇತುಃ .
 ಪ್ರಕೃತಸ್ಯ ವಿಧಾತುಮಂತರಾಯಂ
 ಸ್ವಯಮೇತಸ್ಯ ಶುಭಸ್ಯ ನ ಕ್ಷಮಂ ವಃ .. ೧೫-೮೨..
 ಇತಿ ಶಾಂತನವೇ ಪ್ರಭಾಷಮಾಣೇ
 ನಿಖಿಲಾನುಶ್ರವಸಂಶಯಪ್ರಮೋಕ್ತಾ .
 ಮುದಿತೋ ಮುನಿರಬ್ಜಯೋನಿಜನ್ಮಾ
 ಮುಹುರಾಧೂತಕರಸ್ತದಭ್ಯನಂದತ್ .. ೧೫-೮೩..
 ಕ್ಷಿತಿಪಾಲಗಣೋದಧಿಸ್ತದಾನೀಂ
 ವಿಷಮಾರಂಭವಿರೋಧಸೇತುಭಿನ್ನಃ .
 ಸ್ತಿಮಿತಕ್ಷುಭಿತಾಕೃತಿರ್ಬಭಾಸೇ
 ಗಗನಾಂಭೋಧರಸನ್ನಿಭೋ ಗಭೀರಃ .. ೧೫-೮೪..
 ನನ್ಯತೇ ಮುದಿತೇನ ನಾರದೇನ
 ಕ್ಷಿಪತಾ ಮಂಕ್ಷು ಮೃಗತ್ವಗುತ್ತರೀಯಂ .
 ಸುರಸಿಂಧುಸುತೋದಿತಂ ವಿಪಂಚೇ-
 ಮಸಕೃದ್ಗಾಪ(ಇಷ್ಟೇಂಸಕೃದಾವಾದ)ಯತಾಸನುನಾದವೃತ್ತ್ಯಾ .. ೧೫-೮೫..
 ಉದಗೀಯತ ಯತ್ ತದಾ ವಿಧಿಜ್ಞೈಃ
 ಸಮಮುದ್ಗಾತ್ಮಭಿರೇಕತಾನನಾದೈಃ .
 ಮಧುಮರ್ದನಗೀತ(ತಿ)ಗರ್ಭಯಾ ತದ್
 ವಿಶದಂ ನಾರದವೀಣಯಾಸ್ತವಾದಿ .. ೧೫-೮೬..
 ವ್ರಜಯೋಷಿದಪಾಂಗವೇಧನೀಯಂ
 ಮಧುರಾಭಾಗ್ಯಮನನ್ಯಭೋಗ್ಯಮೀಡೇ .
 ವಸುದೇವವಧೂಸ್ತನಂಧಯಂ ತತ್
 ಕಿಮಪಿ ಬ್ರಹ್ಮ ಕಿಶೋರಭಾವದೃಶ್ಯಂ .. ೧೫-೮೭..

ನಿಕಟೇಷು ನಿಶಾಮಯಾಮ(ನಿ)(ಮಿ)ನಿತ್ಯಂ
 ನಿಗಮಾಂತ್ಯೈರಧುನಾಽಪಿ ಮೃಗ್ಯಮಾಣಂ .
 ಯಮಲಾರ್ಜುನದೃಷ್ಟಬಾಲಕೇಲಿಂ
 ಯಮುನಾಸಾಕ್ಷಿಕಯೌವನಂ ಯುವಾನಂ .. ೧೫-೮೮..
 ಪದವೀಮದವೀಯಸೀಂ ವಿಮುಕ್ತೇ-
 ರಟವೀಸಂಪದಮಂಬುವಾಹಯಂತೀಂ .
 ಅರುಣಾಧರಸಾಭಿಲಾಷವಂಶಾಂ
 ಕರುಣಾಂ ಕಾರಣಮಾನುಷೀಂ ಭಜಾಮಿ .. ೧೫-೮೯..
 ಅಧರಾಹಿತಚಾರುವಂಶನಾಲಾಃ
 ಮಕುಟಾಲಂಬಿಮಯೂರಪಿಂಭಮಾಲಾಃ .
 ಹರಿನೀಲಶಿಲಾವಿಭಂಗನೀಲಾಃ
 ಪ್ರತಿಭಾಃ ಸಂತು ಮಮಾಂತಿಮಪ್ರಯಾಣೇ .. ೧೫-೯೦..
 ಜಯತಾದಿಹ ದೇವಕೀಸುತೋಽಸೌ
 ಜಗತಾಮಾದಿರನಾದ್ಯನಂತಭೂಮಾ .
 ಅವತಾರಯಿತುಂ ಭರಂ ಪೃಥಿವ್ಯಾ
 ವಸುದೇವಸ್ಯ ಗೃಹೇ ಕೃತಾವತಾರಃ .. ೧೫-೯೧..
 ಕೃತುರತ್ರ ಸಮರ್ಪಿತಃ ಕೃತಾರ್ಥಃ
 ಸ ಚ ಧರ್ಮಃ ಕಮಿವಾಚಚಾರ ಧರ್ಮಂ .
 ಜಗದೇಕಪತೇರಮುಷ್ಯ ಪೂಜಾಂ
 ವಿದಧಾನೇನ ಯುಧಿಷ್ಠಿರೇಣ ಪುತ್ರೀ .. ೧೫-೯೨..
 ಇಹ ನಾಕಸದೋ ನ ಮಾನುಷಾಸ್ತೇ ಯ
 ಇಮೇ ಕೃಷ್ಣಮಿಹಾರ್ಚಯಂತ್ಯನನ್ಯಾಃ .
 ಅಯಮೇವ ಮಹೋ ಮಮೇತಿ ಗಾಯನ್
 ಸ ತದಾ ಮೂರ್ತ ಇವಾಽಽಸ ನಾಟ್ಯವೇದಃ .. ೧೫-೯೩..
 ಅಭಿನಂದಿತವೃತ್ತಿರಾರ್ಯಮಿಶ್ರೈ-
 ರವಿಸಂವಾದಿಭಿರಾಗಮೋದಿತೇಷು .
 ವಿನಯಾದವನಮ್ಯ ವಿಶ್ವಭರ್ತುಃ
 ಸಹದೇವಃ ಸ್ವಯಮಾಹರತ್ ಸಪರ್ಯಾಂ .. ೧೫-೯೪..
 ಅರಜಸ್ತಮಸಾಂ ಮಹೀಪತೀನಾ-
 ಮನುಮತ್ಯಾ ಮುನಿಮುಖ್ಯಸಮ್ಮತೇ ಚ .
 ಪುರುಷಸ್ಯ ಪರಸ್ಯ ಪೂರ್ವಪೂಜಾಂ
 ಸಹದೇವಪ್ರಹಿತಾಂ ಶಶಂಸುರಾರ್ಯಾಃ .. ೧೫-೯೫..

ತೃಣಭುಕ್ಪ್ರತಿಮಸ್ತುಣಾಯ ಮತ್ವಾ
 ಸ ತದಾ ಚೇದಿಪತಿಯುಧಿಷ್ಠಿರಾದೀನ್ .
 ಅಜಹತ್ವರುಷೋಕ್ತಿಹೇತಿಜಾಲೋ
 ದರಶೇಷೇಂಧನವಕ್ಷಿವತ್ ದಿದೀಪೇ .. ೧೫-೯೬..
 ಅಜುಗುಪ್ಸತ ಭೂಭೃತಃ ಸಹಿಷ್ಣೂನ್
 ಪರಿವಾದೈಶ್ಚ ತಿರಶ್ಚಕಾರ ಪಾರ್ಥಾನ್ .
 ಅವಮತ್ಯ ಮುಕುಂದಮರ್ಭಕೋಽಸಾ-
 ವಿತಿ ಧಿಕ್ಕೃತ್ಯ ಪಿತಾಮಹಂ ಜಗರ್ಹ(ಹೇರ್).. ೧೫-೯೭..
 ಅನಘೋಽಯಮತಂದ್ರಿತಃ ಕ್ರಿಯಾಯಾಂ
 ಗುರುಭಿಃ ಶಿಕ್ಷಿತಶುದ್ಧಧೀರನೇಕೈಃ .
 ಕುರುವಂಶಪಿತಾಮಹಃ ಕುತೋಽಸೌ
 ಮತಿಮೋಹೇನ ಮಹೀಯಸಾ ಗೃಹೀತಃ .. ೧೫-೯೮..
 ಅಶರೈರಜಡೈರನೇಡಮೂಕೈ(ಮುಹುರಾದೃತಮೋಹಶಾಂತಿಕೃತ್ಯೈ)-
 ಮುನಿಭಿಶ್ಚಾತ್ರ ಕಿಮಂಗ್ಯಕಾರಿ ಮೌನಂ .
 ಅಥವಾ ಕಿಮರಾತಿಪಕ್ಷಸಕ್ತೈಃ-
 ರಹಮಸ್ಮೀತಿ ಮುಹುರ್ಜಹಾಸ ಮೂಢಃ .. ೧೫-೯೯..
 ಪರಿವರ್ತಹುತಾಶನಪ್ರದೀಪ್ತಂ
 ವದನಂ ತಸ್ಯ ರುಷಾ ವಿಜೃಂಭಮಾಣಂ .
 ಘಣಭೃದ್ಬಿಲಭೀಷಣಂ ತದಾಽಽಸೀತ್
 ಜ್ವಲದುಲ್ಕಾಶತದುರ್ನಿರೀಕ್ಷನೇತ್ರಂ .. ೧೫-೧೦೦..
 ಬಡಬಾನಲಧೂಮರಾಜಿರೂಕ್ಷಾ
 ಭುಕುಟೀ ತಸ್ಯ ಮುಖೇ ಪರಿಸ್ಪುರಂತೀ .
 ದದೃಶೇ ತದಸೂನ್ ಪ್ರಸಹ್ಯ ಪಾತುಂ
 ಶಮನೇನೇವ ನಿವೇಶಿತಾ ಭುಜಂಗೀ .. ೧೫-೧೦೧..
 ಭಸಿತೀಕೃತಚಂದನಾನುಲೇಪಃ
 ಕ್ಷಥಿತದ್ರಾವಿತಹೇಮಪುಷ್ಪದಾಮಾ .
 ಸಹಸಾ ಹೃದಿ ತಸ್ಯ ಕೋಪವಕ್ಷಿಃ
 ಸಮದೀಪಿ ಸ್ಫುಟಿತಪ್ರಕೀರ್ಣಹಾರಃ .. ೧೫-೧೦೨..
 ಕರಿನೌ ಪರಿಪಿಂಷತಃ ಕರೌ ದ್ವೌ
 ಬಹುಶಸ್ತಸ್ಯ ವರೋರ್ಮಿಕಾ ವಿಶೀರ್ಣಾ .
 ಧ್ರುವಮಪ್ರಶಮಾಯ ರೋಷವಹ್ನೇ-
 ಸ್ತುಷವಿಕ್ಷೇಪಮಧತ್ತ ರತ್ನಚೂರ್ಣೈಃ .. ೧೫-೧೦೩..

ಸ್ವವಧಾಹತಡಿಂಡಿಮಸ್ವನಾಭಾನ್
 ಅಸಕೃಚ್ಛೇದಿನಿಯಂತುರಟ್ಟಹಾಸಾನ್ .
 ಅಭಿತೋ ಮಣಿಭಿತ್ತಿಭಿಃ ಸಭಾ ಸಾ
 ಪ್ರಜಹಾಸೇವ ವಿಜೃಂಭಿತಪ್ರತಿಶ್ರುತ್ .. ೧೫-೧೦೪..
 ಪ್ರತಿಪದ್ಯ ರುಷಾ ವಿವರ್ಣಭಾವಂ
 ತಮಸಾ ಬಿಭ್ರದಲಂಘ್ಯಮೈಕರಾಶ್ಯಂ .
 ಉಪರಕ್ತ ಇವಾಯಮಾಸಸ್ತಮೃಚ್ಛನ್
 ಸ ಭೃಶಂ ಸದ್ಧಿರಭೂದದರ್ಶನೀಯಃ .. ೧೫-೧೦೫..
 ಶ್ವಸಿತೈರವಿ(ಪಿ)ದೂರವೃತ್ತಿಮದ್ಭಿಃ
 ಪರಿವಾರೈರಿವ ತತ್ತ್ವಜೇ ತ್ರನದ್ಭಿಃ .
 ನಿಜಮಂಸಮರಾತಿವನ್ನಿಜಘ್ನೇ
 ಪ್ರವಿಕಲ್ಪೇನ ಪದೇನ ಚಾಸ್ಯ ಭೂಮಿಃ .. ೧೫-೧೦೬..
 ನಿಭೃತೈರಪಿ ಪೂರ್ವಮೈಕಮತ್ಯಾತ್
 ವಿಕೃತಸ್ಯಾಥ ವಿರುದ್ಧಚೇಷ್ಟಿತಾನಿ .
 ದಧಿರೇ ದಮಧೋಷಸಂಭವಸ್ಯ
 ಪ್ರತಿಬಿಂಬೈರಿವ ತಸ್ಯ ಮಿತ್ರಭೂತೈಃ .. ೧೫-೧೦೭..
 ವಿಕೃತಾಕೃತಿವೇಷಚೇಷ್ಟಿತಾನಾ-
 ಮವಲೇಪಗ್ರಹಲುಪ್ತಮಾನಸಾನಾಂ .
 ಅವಧೀರಿತಜಾಹ್ನವೇಯವಾಚಾ-
 ಮಪಹಾಸಃ ಪರಮಾದದೇ ಮಹದ್ಭಿಃ .. ೧೫-೧೦೮..
 ಉಪಹೂಯ ರಣಾಯ ವೃಷ್ಟಿವೀರಾನ್
 ನೃಪಲೋಕಾದಥ ನಿರ್ಜಗಾಮ ಚೈದ್ಯಃ .
 ತಮಮಂಸತ ಯಾದವಾಸ್ತದಾನೀ-
 ಮನಲಸ್ಯಂಧವಿನಿಸ್ಸೃತಂ ಸ್ಫುಲಿಂಗಂ .. ೧೫-೧೦೯..
 ಕತಿಭಿಶ್ಚನ ಕಾಮಚಾರಸಕ್ತೈ-
 ರುಪಸಂಜಾತಮದೈರುದಗ್ರಶೃಂಗೈಃ .
 ಗಜಯೂಧಪತೇರಿವಾಗ್ರಭಾಜೋ
 ಗತಿರೇತಸ್ಯ ಗಜೈರಿವಾನುಜಗ್ಮೇ .. ೧೫-೧೧೦..
 ಅಥ ತಾನ್ ಅನುಮತ್ಯ ಪಾಂಡವಾದೀನ್
 ಸಮರಸ್ಥಾನಮುಪಾಗತಃ ಸಸೈನ್ಯಃ .
 ಹರಿರಪ್ರತಿರೋಧನೀಯವೃತ್ತಿಃ
 ದ್ವಿರದಾಧೀಶಮಿವ ದ್ವಿಷಂ ರುರೋಧ .. ೧೫-೧೧೧..

ರಥಹಸ್ತಿತುರಂಗಪತ್ತಿರೂಪೈ-
 ಯುಯುಜಾತೇ ಪೃತನೇ ಯಥಾರ್ಹಮಂಗೈಃ .
 ಸ್ಥಿತಿಕರ್ಮಭಿರಾಭಿಮುಖ್ಯವದ್ಭಿ-
 ಯುಧಿ ಬಿಂಬಪ್ರತಿಬಿಂಬವದ್ಭವಂತೈಃ .. ೧೫-೧೧೨..
 ಗರುಡಾ ಇವ ಪನ್ನಗಾನ್ ಉದಗ್ರಾನ್
 ದ್ರುಮಷಂಡಾನಿವ ಮಾರುತಾಃ ಪ್ರಚಂಡಾಃ .
 ಅಹಿತಾನ್ ಅಭಿನಿಘ್ನತೋ ನಿಜಘ್ನು-
 ಯದುವೀರಾ ಮಧುವೈರಿಹೇತಿಕಲ್ಪಾಃ .. ೧೫-೧೧೩..
 ಸ್ಥಿತಮಪ್ರತಿಮೇ ರಥಾಂಗಪಾಣಿಂ
 ಗರುಡಪ್ರಖ್ಯಗತಾಗತೇ ರಥಾಗ್ನೈಃ .
 ಪತನೋದ್ಯತತಾರಕಾನುಕಾರೀ
 ಶಲಭೋ ವಕ್ಷಿಮಿವಾಽಽಸಸಾದ ಚೈದ್ಯಃ .. ೧೫-೧೧೪..
 ಜ್ವಲದುಜ್ವಲಹೇತಿವೃಂದಶಾಲೀ
 ವಿಪುಲಸ್ಯಂದನವೇದಿಮಧ್ಯದೀಪ್ತಃ .
 ಸ್ವಯಮೇವ ಬಭೂವ ಚೇದಿರಾಜಃ
 ಸ್ವವಿಭೂತೇರಭಿಚಾರಹವ್ಯವಾಹಃ .. ೧೫-೧೧೫..
 ಯದುಪುಂಗವಸೂರ್ಯಸನ್ನಿಧಾನೇ
 ಶಿಶುಪಾಲಃ ಪ್ರತಿಸೂರ್ಯವತ್ ಪ್ರದೀಪ್ತಃ .
 ಕಿಮತೋ ಭವತೀತಿ ಖಿನ್ನಚಿತ್ತೈಃ
 ಸಖಿಭಿಃ ಸ್ವರ್ಗಿಭಿರಪ್ಯವೈಕ್ಷ್ಯತೈಃಕಃ .. ೧೫-೧೧೬..
 ಮದಲುಪ್ತಧಿಯಾ ತದಾಽಭಿಯುಕ್ತೋ
 ಯದುಸಿಂಹಃ ಶಿಶುಪಾಲಕುಂಜರೇಣ .
 ವಿಜಹಾರ ಗುಹಾಶಯಸ್ತರಸ್ವೀ
 ನಿಖಿಲಾರಣ್ಯಕನಿರ್ವಿಘಾತವೃತ್ತಿಃ .. ೧೫-೧೧೭..
 ಮಧುಮರ್ದನಕಾರ್ಮುಕಪ್ರಣಾದಃ
 ಸುಮನಶ್ಶೋತ್ರಸುಧಾರಸಾಯಮಾನಃ .
 ತ್ರಿಜಗದ್ಭಯಶಾಂತಿಕಪ್ರಯೋಗೋ
 ರಣವೇದಪ್ರಣವೋ ಬಭೂವ ರಮ್ಯಃ .. ೧೫-೧೧೮..
 ಅಚಿರದ್ಯುತಿಭಾಸ್ವ(ಸು)ರೋಽಥ ಚೈದ್ಯಃ
 ಪುರುಹೂತಾಯುಧಚಾರುಚಿತ್ರಚಾಪಃ .
 ಪ್ರಲಯಸ್ತನಯಿತ್ನುಭೀಮನಾದಃ
 ಶರವರ್ಷೇಣ ಮುಕುಂದಮಭ್ಯವರ್ಷತ್ .. ೧೫-೧೧೯..

ಗದಯಾ ತದಪೋಹ್ಯ ಬಾಣಜಾಲಂ
 ಪ್ರತಿನಿಧೂತಹಿಮಪ್ರಭಾಕರಾಭಃ .
 ಅಹಿತಂ ವಿಶಿಖೈರಹನ್ ಮುಕುಂದೋ-
 ಸದರವೇಧೇಽಪಿ ದರವ್ಯಥಾವಿಮುಕ್ತಂ(ಕ್ತಃ).. ೧೫-೧೨೦..
 ಮುಷಿತಾಂಬರಮಸ್ತಶಸ್ತಭೂಮ್ನಾ
 ದನುಜಾರೇರ್ದಮಘೋಷಜನ್ಮನಶ್ಚ .
 ಅತಿರಾಘವರಾವಣಂ ತದಾನೀ-
 ಮಭವತ್ ದ್ವೈರಥಮಾಕುಲೇಂದುಸೂರ್ಯಂ .. ೧೫-೧೨೧..
 ರಥಿನೋರಥ ವಾದಿನೋರಿವಾಽಽಸೀತ್
 ಯುಧಿ ಶಸ್ತ್ರಾಸ್ತಮಯೈಃ ಪ್ರಮಾಣತರ್ಕೈಃ
 ಅಪರಸ್ಪರಪಾತಿಭಿಃ ಪ್ರಭತ್ಯೈ-
 ರವಧಾನೇನ ಪರಸ್ಪರಂ ಜಿಗೀಷಾ .. ೧೫-೧೨೨..
 ಪ್ರಥಿತೌ ರಣಯಜ್ಞಯಾಯಜೂಕೌ
 ಧನುರಾಮ್ನಾಯಸಮಾಹಿತಪ್ರಯೋಗೌ .
 ತದನನ್ಯರಸಾನ(ವ)ತೋಷಯೇತಾಂ
 ನರದೇವಾನ್ ಉಪಹೂತಸನ್ನಿಧಾತ್ಮನ್ .. ೧೫-೧೨೩..
 ಯದುಸೂರ್ಯಮವಾಪ್ಯ ಚೈದ್ಯಚಂದ್ರಃ
 ಶನಕೈರ್ಯತ್ರ ಬಭೂವ ಮಂದಧಾಮಾ .
 ಗಣನಾ ನ ಬಭೂವ ಕೃಷ್ಣಪಕ್ಷೇ
 ಹತಭಗ್ನಾದಿವಿಕಲ್ಪಿತೇಽಪಿ ತಸ್ಮಿನ್ .. ೧೫-೧೨೪..
 ರಭಸಭ್ರಮಣೇನ ಹೇತಿರಾಜೋ
 ರಣನೀರಾಜನಮಾಚಚಾರ ಶೌರೇಃ .
 ತಮಮಂಸತ ಸೈನಿಕಾಸ್ತದಾನೀಂ
 ದ್ವಿಷದುತ್ಪಾತಮಲಾತಚಕ್ರರೂಪಂ .. ೧೫-೧೨೫..
 ಸುಕೃತೇನ ಪುರಾಕೃತೇನ ಚೈದ್ಯಃ
 ಪ್ರತಿಪನ್ನಪ್ರಕೃತಿಃ ಪ್ರಶಾಂತವೈರಃ .
 ಕ್ಷಣಮದ್ಭುತಕೃಷ್ಣರೂಪದರ್ಶೀ
 ಶಿಥಿಲಾಕೃಷ್ಣಶಿಲೀಮುಖೋಽವತಸ್ಥೇ .. ೧೫-೧೨೬..
 ಸಮಯೋದಯಸಂಭೃತಪ್ರಸಾದಃ
 ತ್ರಿಗುಣಗ್ರಂಥಿಚಿಕಿತ್ಸಕಃ ಶ್ರಿತಾನಾಂ .
 ವಿಲುಲಾವ ಸುದರ್ಶನೇನ ಕೃಷ್ಣಃ
 ಶಿಶುಪಾಲಸ್ಯ ಶಿರಃ ಕಿರೀಟಜುಷ್ಠಂ .. ೧೫-೧೨೭..

ಸಹ ಭೃತ್ಯಗಣೈಃ ಸಮಿತ್ರವರ್ಗೇ
 ನಿಹತೇ ಚೇದಿಪತೌ ನಿವೃತ್ತಖೇದಾಃ .
 ಅಭಿತುಷ್ಟವುರಾದರೇಣ ದೇವಾ
 ನರದೇವಾಶ್ಚ ತಮೀಡ್ಯಮಾದಿದೇವಂ .. ೧೫-೧೨೮..
 ಹರಿಣಾ ನಿಧನಂ ತದೀಕ್ಷಣಂ ಚ
 ಪ್ರಯತಾಮಪ್ರತಿಬೋಧಸಂಪ್ರಯುಕ್ತಂ .
 ಜಗದದ್ಭುತದಿವ್ಯಭೋಗಹೇತುಃ
 ಪ್ರತಿಬೋಧೇ ತು ದುರತ್ಯಯಾ ವಿಮುಕ್ತಿಃ .. ೧೫-೧೨೯..
 ಸಹಸಾ ಹರಿಚಕ್ರಸಂಪ್ರಯೋಗ-
 ಕ್ಷಣಸಂಪ್ರಾಪ್ತವಿಪಾಕಯಾ ನಿಯತ್ಯಾ .
 ಅನಘಸ್ಥಿತಿಮಂತಿಮಾಮವಸ್ಥಾಂ
 ಸ ತದಾ ಸಂಯಮಿನಾಮವಾಪ ಚೈದ್ಯಃ .. ೧೫-೧೩೦..
 ರಭಸೇನ ರಥಾಂಗಲೂನಕಂಠಾತ್
 ವಪುಷಶ್ಚೇದಿಪತೇರುದೀಯಮಾನಂ .
 ತಪನಾಯುತಸನ್ನಿಭಪ್ರಕಾಶಂ
 ಯದುವೀರಸ್ಯ ತನುಂ ವಿವೇಶ ತೇಜಃ .. ೧೫-೧೩೧..
 ಅವಲೋಕ್ಯ ತದದ್ಭುತಂ ಮಹೀಯಃ
 ಕ್ಷಿತಿಪಾಲೈರಮರೈಸ್ಸಲೋಕಪಾಲೈಃ .
 ಮುನಿಭಿಶ್ಚ ಮುಹುಃಕೃತಾವಮರ್ಶೈಃ-
 ರಿದಮಿತ್ಥಂತ್ವವಿನಿ(ತ್ಥಂತ್ವಿತಿ ನಿ)ಶ್ಚಯೋ ನ ಲೇಭೇ .. ೧೫-೧೩೨..
 ಇತಿ ಸಂಭ್ರ(ಹೃ)ತವೀರಸಪ್ತತಂತುಃ
 ಕೃತಿನಾ ಧರ್ಮಭುವಾ ಕೃತಾನುಯಾತ್ರಃ .
 ವಿವತ್ಸ್ಯ ತಮಗ್ರಜಾನುವರ್ತೀ
 ಪರಮೇಶಃ ಸ್ವಪುರೀಂ ಪುನಃ ಪ್ರತಸ್ಥೇ .. ೧೫-೧೩೩..
 ಜಗದ್ವಂದ್ಯಃ ಪ್ರಾಪ್ತೋ ಜಲಧಿರಶನಾಮಾತ್ಮನಗರೀಂ
 ಯಥಾರ್ಹಂ ಸಂಸೃಷ್ಟೋ ಯದುಭಿರಖಿಲೈರರ್ಚಿತಪದಃ .
 ಧರಿತ್ರಿಭಾರಾರ್ಧ(ಭಾರಸ್ಯ)ವ್ಯಪನಯನಧರ್ಮೇ ಧೃತಮತಿಃ
 ಮಹಿಷ್ಯಾ ರುಕ್ಮಿಣ್ಯಾ ಮಹಿತಚರಿತಃಸಾಧುಮುಮುದೇ .. ೧೫-೧೩೪..
 ಅಲಘುಭಿರಪರಾಧೈರಾಶರೀರಂ ಪ್ರವೃತ್ತೈಃ
 ಶ್ರಿತಮಪಿ ಶಿಶುಪಾಲಂ ಶೃಣ್ವತಾಮಪ್ಯಸಹ್ಯೈಃ .
 ವಿಧಿವಶನಿಯತೇನ ವ್ಯಾಜಮಾತ್ರೇಣ ಮುಂಚನ್
 ಅಜನಿ ಪರಿಜನಾನಾಂ ಶೌರಿರಾಶ್ವಾಸಪಾತ್ರಂ .. ೧೫-೧೩೫..

.. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
ಮಹಾಕಾವ್ಯೇ ಶಿಶುಪಾಲವಧೋ ನಾಮ ಪಂಚದಶಸ್ಕಂಧಃ ..

.. ನರಕವಧೋ ನಾಮ ಷೋಡಶಃ ಸ್ಕಂಧಃ ೧೬..

ಐರಾವತಮಥಾರುಹ್ಯ ಶ್ವೇತಾದ್ರಿಮಿವ ಜಂಗಮಂ .
ಪುರೀಂ ದ್ವಾರವತೀಂ ಶೌರೇರಾಜಗಾಮ ಪುರಂದರಃ .. ೧೬-೧..
ಅಪತ್ಯಭಾವಮಾಪನ್ನಮಾತ್ಮಾನಮಮೃತೋದಧೇಃ .
ನಿಮೇಷರಹಿತೈಃ ಪೌರೈರ್ದೇವಭೂತೈರ್ನಿರೀಕ್ಷಿತಂ .. ೧೬-೨..
ಅದೃಶ್ಯಂ ಮಂದಪುಣ್ಯಾನಾಮಮಂದಪ್ರೀತಿದಾಯಿನಂ .
ಆತ್ತದೇಹಮಿವ ಸ್ವರ್ಗಮಾಸೇಚನಕದರ್ಶನಂ .. ೧೬-೩..
ಮಹನೀಯಪರಿಷ್ಕಾರಂ ವಲ್ಲುಧ್ವಜಮತಲ್ಲಿಕಂ .
ಮಹೋತ್ಸವಮಿವಾಶಾನಾಮಾಶಾಭ್ಯಧಿಕಸಂಪದಂ .. ೧೬-೪..
ಉದಧೇರಿವ ಮಂಥೇನ ಪೀಡಿತಸ್ಯ ಸಮುತ್ಥಿತೈಃ .
ದೃಢಲಗ್ನೈರಿವೋತ್ಪತ್ತೌ ದೀಪ್ತಂ ಶೋಣಿತಬಿಂದುಭಿಃ .. ೧೬-೫..
ದೈತ್ಯದಾನವದರ್ಪಘ್ನೈರ್ದಂತ್ಯೈರ್ದಲಿತಮಂದರೈಃ .
ಸಿಂಹಾನಾಮಪಿ ಹಂತಾರಂ ಸಿಂಹವಕ್ತ್ರವಿಭೂಷಣೈಃ .. ೧೬-೬..
ಮೇರುಕಲ್ಪೇನ ರೂಪೇಣ ಮೇದಿನೀಧೃತಿಹೇತುನಾ .
ತ್ರಿದಶಪ್ರೀತಿದಾತಾರಂ ಸ್ಥಾನಸಿಂದೂರಧಾತುನಾ .. ೧೬-೭..
ಮೂರ್ಧ್ನಾ ವಿಪುಲತುಂಗೇನ ಮೇನಕಾಸ್ತನಬಂಧುನಾ .
ದಧತಂ ಮೌಕ್ತಿಕಾಕಲ್ಪಂ ಗಂಗಾಬುದ್ಬದನಿರ್ಮಲಂ .. ೧೬-೮..
ಅಜಹದ್ಭೃಂಗಗೀತೇನ ಗರ್ಜಾಡಂಬರಶೋಭಿನಾ .
ಸ್ವಕಾಂತ್ಯಾ ಕರ್ಣತಾಲೇನ ಕ್ಲಪ್ತಸಂಗೀತಖೇಲನಂ .. ೧೬-೯..
ನರ್ತಯಂತಮಮರ್ತ್ಯಾನಾಂ ನೇತ್ರಕೌತುಕಸೂತಿಕಾಂ .
ನಾಸಾಂ ತ್ರಿದಶನಾರೀಣಾಮೂರುನಿರ್ಮಾಣಮಾತ್ಮಕಾಂ .. ೧೬-೧೦..
ಮಂಗಲತ್ವಮಿವೇಚ್ಛದ್ಭಿಹೈಮಶಂಖಾದಿಮಂಡನೈಃ .
ಆಶ್ರಿತಂ ರತ್ನಪೂರ್ಣೇನ ಕುಂಭೇನ ಚ ಮಹೀಯಸಾ .. ೧೬-೧೧..
ವಿಭೂತಿಶರದಂಭೋದೈಃ ಕೀರ್ತಿವಲ್ಲಿಗುಲುಚ್ಛಕೈಃ .
ಕಾಂತಿಸಾಗರಕಲ್ಲೋಲೈಃ ಸಪಕ್ಷಮಿವ ಚಾಮರೈಃ .. ೧೬-೧೨..
ಸಹಜಂ ಪ್ರಭಯಾ ಚಂದ್ರಂ ವಾರುಣೀಂ ಮದಸಂಪದಾ .
ಸೂಚಯಂತಂ ಸ್ವಮೂರ್ತ್ಯಾ ಚ ಸುಧಾಂ ಶುದ್ಧಾನುಭಾವ್ಯಯಾ .. ೧೬-೧೩..

ಜಗದಾಮೋದಜನಕಂ ದಾನಾರ್ದ್ರಕರಪುಷ್ಕರಂ .
 ದಭ್ರಯಂತಮಿವೌದಾರ್ಯಾತ್ ದಿವ್ಯಪಾದಪಸಂಪದಂ .. ೧೬-೧೪..
 ಉದಗ್ರಬಹುದಂತಾಂಶುಂ ಭೃಂಹಿತವ್ಯಾಪ್ತದಿಜ್ಞುಖಂ .
 ಹಸಂತಮಿವ ದಿಜ್ಞುಗಾನ್ ಅನ್ಯಾನ್ ಅತಿಬಲಾನಪಿ .. ೧೬-೧೫..
 ಉದ್ವಹಂತಂ ಕದಲಿಕಾಂ ಕಾಂಚನೀಂ ಕಿಂಕಿಣೀಫಲಾಂ .
 ವಪ್ರಾಭಿಘಾತಭೀತಸ್ಯ ಸುಮೇರೋರುಪದಾಮಿವ .. ೧೬-೧೬..
 ಚಿತ್ರಕಂಬಲಸಂಭನ್ನಂ ಕಾಂತಂ ಕನಕಕಕ್ಷ್ಯಯಾ .
 ವಿದ್ಯುತೇವ ಪರಿಷ್ಕುತಂ ವಾಸರಾಂತಶರದ್ಧನಂ .. ೧೬-೧೭..
 ಅವಧಿಂ ದರ್ಶನೀಯಾನಾಮಾಕಲ್ಪಮನಘಂ ದಿವಃ .
 ಜೀವಾತುಂ ದೇವಸೈನ್ಯಾನಾಂ ದರ್ಪಭಂಗಂ ವಿರುಂಧತಾಂ .. ೧೬-೧೮..
 ಘಂಟಾಯುಗಲನಾದೇನ ನಗೇಂದ್ರೇಷ್ಟನುನಾದಿನಾ .
 ಕ್ಷರಂತಮಮೃತಕ್ಷೇಲೌ ಕರ್ಣೇಷ್ಟಮರತದ್ವಿಷಾಂ .. ೧೬-೧೯..
 ಮಹತಾ ಮದಗಂಧೇನ ತಸ್ಯ ವಿಗ್ನಾ ವಿಬಭ್ರಮುಃ .
 ಉತ್ಪಾತವಿಪುಲಸ್ತಂಭಾ ನಾಗಾಸ್ತುಟಿತಶೃಂಖಲಾಃ .. ೧೬-೨೦..
 ಸ ತಂ ದ್ವಾರವತೀದ್ವಾರೇ ಸಮವಸ್ಥಾಪ್ಯ ಸಾನುಗಂ .
 ಆಸನಾದ ಹರೇಃ ಸ್ಥಾನಮವಜ್ಞಾತತ್ರಿವಿಷ್ಟಪಂ .. ೧೬-೨೧..
 ಶುಭಾನಾಮಿವ ಸಾಮ್ರಾಜ್ಯಂ ಶ್ವೇತದ್ವೀಪಮಿವಾಪರಂ .
 ನಿವೇದಿತಸಮಾಹೂತಃ ಪ್ರಾಸಾದಂ ಪ್ರಾವಿಶತ್ ಪ್ರಭೋಃ .. ೧೬-೨೨..
 ಸ ತೇನ ವಿಹಿತಾಂ ಶಕ್ರಃ ಪ್ರತಿಗೃಹ್ಯ ಪ್ರಿಯಾರ್ಹಣಾಂ .
 ನಿಜಗಾದ ನಿಜಾಂ ಭೀತಿಂ ಗದ್ಗದೋದ್ಗಮ(ತ)ಯಾ ಗಿರಾ .. ೧೬-೨೩..
 ದಯನೀಯೇಷು ದೇವೇಷು ದೇವದೇವ ತ್ವಯಾಽಧುನಾ .
 ಅಪಾಂಗಾಃ ಪರಿಪಾತ್ಯಂತಾಮನುಕ್ರೋಶಾನುವರ್ತಿನಃ .. ೧೬-೨೪..
 ಸುಷುವೇ ನರಸಿಂಹಂ ತ್ವಾಂ ಭಕ್ತಪ್ರಹ್ಲಾದಸಮ್ಮುಖಂ .
 ರಕ್ಷಾರ್ಥಮಿಹ ದೀನಾನಾಂ ರತ್ನಸ್ಥೂಣೀವ ದೇವಕೀ .. ೧೬-೨೫..
 ನಾಥ ತ್ವಯಿ ನಿರಾಬಾಧಂ ತ್ರಿಲೋಕೀಂ ತ್ರಾತುಮಾಗತೇ .
 ನರಕೋ ನಾಮ ದೈತ್ಯೇಂದ್ರಃ ಕದರ್ಭಯತಿ ನಾಕಿನಃ .. ೧೬-೨೬..
 ಧರ್ಮಸೂಕರರೂಪಸ್ಯ ತವಸೌ ಕ್ಷಮಯಾಸ್ವನ್ವಯೇ .
 ಉತ್ಪಾತ ಇವ ಭೂತಾನಾಮುದ್ಬಭೂವ ಭಯಾನಕಃ .. ೧೬-೨೭..
 ಜನನೀ ಸರ್ವಭೂತಾನಾಂ ಪತ್ನೀ ತವ ವಸುಂಧರಾ .
 ಪ್ರಸೂಯ ನರಕಂ ದೇವೀ ದೂಯತೇ ತ್ವದುಪೇಕ್ಷಯಾ .. ೧೬-೨೮..
 ನ ಹಿರಣ್ಯಹಿರಣ್ಯಾಕ್ಷೌ ನ ಮಧುರ್ನ ಚ ಕೈಟಭಃ .
 ಉಪಮಾನಪದೇ ತಸ್ಯ ತ್ವಚ್ಛಕ್ತಿಜನಿತಾತ್ಮನಃ .. ೧೬-೨೯..

ಏಷ ಕಲ್ಪಾಂತವೃತ್ತಾಂತಮಿದಾನೀಂತನಯನ್ನಿವ .
 ವಿಧುನೋತಿ ತ್ವದಾಲಂಬಂ ಬ್ರಹ್ಮಸ್ತಂಬಮಿದಂಪರಃ .. ೧೬-೩೦..
 ವಿಕ್ರಮಸ್ತೋತಸಾ ತಸ್ಯ ಬೃಹಂತ್ಯಪಿ ಬಲಾನಿ ನಃ .
 ಸಹಸಾ ಭೇದಮಾಯಾಂತಿ ಸೈಕತಾ ಇವ ಸೇತವಃ .. ೧೬-೩೧..
 ಯದೃಚ್ಛೋಪಗಮೇಽಪ್ಯಸ್ಯ ಯಾಂತಿ ದೇವಗೃಹಾಶ್ರಿತಾಃ .
 ಪ್ರಧಾವಿತುಮನೀಶಾನಾಃ ಸಾಕ್ಷಿತಾಂ ಸಾಲಭಂಜಿಕಾಃ .. ೧೬-೩೨..
 ಮಹತಾ ಮತ್ಪ್ರಯುಕ್ತೇನ ವಜ್ರೇಣ ಜ್ವಲಿತಾತ್ಮನಾ .
 ನಿಲಿಲ್ಯೇ ತಸ್ಯ ದೋರ್ಮಧ್ಯೇ ನಿಷ್ಕಾಭರಣವರ್ಷಣಾ .. ೧೬-೩೩..
 ತ್ವತ್ಕೋಪ ಇವ ದೀಪ್ತೋಽಪಿ ಜ್ವಲನೋ ನ ಪ್ರಕಾಶತೇ .
 ಜ್ಯೋತಿರಿಂಗಣವತ್ ತಸ್ಯ ದ್ಯುಮಣೇರಿವ ಸನ್ನಿಧೌ .. ೧೬-೩೪..
 ಅಮೋಘತ್ವಯಶೋಭಂಗಭಯಾದಿವ ನಿವರ್ತತೇ .
 ಅಖಂಡಿತಬಲೇ ತಸ್ಮಿನ್ ದಂಡೋ ದಂಡಧರಾರ್ಪಿತಃ .. ೧೬-೩೫..
 ನಯನಾರ್ಚಿಷ್ಮತಸ್ತಸ್ಯ ನೈಋತೇಶ್ವರವಾಹಿನೀ .
 ಅಪಸೃಷ್ಯ ಪುರೋಭಾಗಾದದ್ಯಾಪಿ ನ ನಿವರ್ತತೇ .. ೧೬-೩೬..
 ತಂ ಸುಪ್ತಮಪಿ ವಾ ಮತ್ತಂ ವಾರುಣೋ ವೈರಿದಾರುಣಃ .
 ನ ರೋದ್ಧಂ ಕ್ಷಮತೇ ಪಾಶೋ ನಲಸ್ತಂಬ ಇವ ದ್ವಿಪಂ .. ೧೬-೩೭..
 ಶಕ್ತಃ ಶಮಯಿತುಂ ತಸ್ಯ ಸಂವರ್ತಾರ್ಹಜವೋಽಪಿ ಸನ್ .
 ನಭಸ್ವಾನ್ ಖೇಲತಃ ಸಂಖ್ಯೇ ನ ಸ್ವೇದಕಣಿಕಾಮಪಿ .. ೧೬-೩೮..
 ಧನದೇನ ಗದಾ ತಸ್ಯ ಮಹತೀ ಮೂರ್ಧ್ನಿ ಪಾತಿತಾ .
 ಅಭಿತ್ವಾ ಪೌಷ್ಪಮಾಪೀಡಮನಾಪೀಡತ್ವಮಾದಧೇ .. ೧೬-೩೯..
 ಜಟಿಲಾನ್ ಕೃತ್ತಿವಸನಾನ್ ನಿಯಮಂ ತೀವ್ರಮಾಸ್ಥಿತಾನ್ .
 ತಪಸ್ವಿನ ಇತಿ ಜ್ಞಾತ್ವಾ ಸ ರುದ್ರಾನ್ ನಾತಿವರ್ತತೇ .. ೧೬-೪೦..
 ಅಹರತ್ ವಾರುಣಂ ಭತ್ರಂ ಮಾಮಕಂ ಮಣಿಭೂಧರಂ .
 ಅಮೃತಸ್ಯಂದಿನೀ ಚಾಸ್ಮಜ್ಜನನ್ಯಾ ಮಣಿಕುಂಡಲೇ .. ೧೬-೪೧..
 ಆದರ್ಶಮಿವ ಸಂಪತ್ತೇರಮೃತಾಭ್ಲೇರಿವಾಶಯಂ .
 ಔಪವಾಹ್ಯಮಸೌ ಮತ್ಕಮಾರುರುಕ್ಷತಿ ಸಾಂಪ್ರತಂ .. ೧೬-೪೨..
 ದೇವದಾನವಸಿದ್ಧಾನಾಂ ನೃಪಾಣಾಮಪಿ ಕನ್ಯಕಾಃ .
 ಅಪಹೃತ್ಯ ತ್ವದೇಕಾರ್ಹಾಸ್ತ್ವರತೇ ಪಾಣಿಪೀಡನೇ .. ೧೬-೪೩..
 ಸ ಭಾಮಸ್ತ್ವನ್ನಿರಸ್ತಾನಾಂ ಸಮವಾಯ ಇವೋತ್ಥಿತಃ .
 ಬಾಧತೇ ವಿಬುಧಾನೇವಂ ಬಲವೀರ್ಯಪರಾಕ್ರಮೈಃ .. ೧೬-೪೪..
 ತದೇವಮವನೀದತ್ಸು ದಯಾ ದೇವೇಷು ಪಾತ್ಯತಾಂ .
 ಅನವಹ್ನುತದಾಸ್ಯಾನಾಂ ದೋಷನಿಹ್ನವಸಾಕ್ಷೀನೇ .. ೧೬-೪೫..

ತಮರ್ಧಂ ಭೂಮಿಭಾರಸ್ಯ ತ್ವಯೈವೋತ್ಪಾದಿತಂ ಪ್ರಭೋ .
 ತ್ರಿಲೋಕೀಕಂಟಕಂ ತೀಕ್ಷ್ಣಂ ತ್ವಮೇವೋದ್ಧರ್ತುಮರ್ಹಸಿ .. ೧೬-೪೬..
 ನಿವರ್ತ್ಯೇ ಧರ್ಮಶಲ್ಯೇಽಸ್ಮಿನ್ ನಿದಾನೇ ಸರ್ವಪಾಪ್ಮನಾಂ .
 ನಿವೇದನಮಿಹಾಸ್ತಾಕಮಂಶೋ ನಿರ್ವಹಣಂ ತವ(ತ್ವಯಿ).. ೧೬-೪೭..
 ಮಶಕಾಮರ್ಶವತ್ ಯಸ್ಯ ಮಧುಕೈಟಭಮರ್ದನಂ .
 ತದನ್ಯದನುಜದ್ವಂಸೇ ತಸ್ಯ ತೇ ಕಿಮಿವಾದ್ಭುತಂ .. ೧೬-೪೮..
 ನಿಗಮಾಂತೇಷು ನಿಗದವ್ಯಾಖ್ಯಾತನಿಜವೈಭವಃ .
 ವಿಧತ್ಸ್ವ ವಿಪದುತ್ತೀರ್ಣಾನ್ ಅಮರ್ತ್ಯಾನ್ ಅನುಕಂಪಯಾ .. ೧೬-೪೯..
 ಇತಿ ವಿಜ್ಞಾಪಿತೋದಂತಂ ದತ್ತಹಸ್ತಂ ಬಲದ್ವಿಷಂ .
 ವಿನಿವರ್ತ್ಯ ಜಗನ್ನಾಥೋ ವೈನತೇಯಮಥಾಸ್ಮರತ್ .. ೧೬-೫೦..
 ಅನುಚಿಂತಿತಮಾತ್ರಸ್ತಮುಪತಸ್ಥೇ ಖಗೇಶ್ವರಃ .
 ಅಹೀಂದ್ರದಾಮಭಿಭೀಮೈರಂಸಲಂಬಿಭಿರಂಸಲಃ .. ೧೬-೫೧..
 ಪಕ್ಷಮಾರುತಘೋಷೇಣ ತೈಲೋಕ್ಯದುರಿತಚ್ಛಿದಾ .
 ಚತುರ್ಣಾಮಿವ ವೇದಾನಾಂ ಸಂಭೂತಿಮಿವ ಭಾವಯನ್ .. ೧೬-೫೨..
 ತರುಣಾರ್ಕಪ್ರಭಾ-ಸಾರ ಸಾಮರಸ್ಯಜುಷಾ ತ್ವಿಷಾ .
 ತಪ್ತಹೇಮದ್ರವೌಘೇನ ಲಿಂಪನ್ನಿವ ದಿಶೋ ದಶ .. ೧೬-೫೩..
 ಸ್ವಾಮಿದರ್ಶನಸಂತೋಷಾತ್ ಪ್ರಹೃಷ್ಯದ್ಭಿಸ್ತನೂರುಹೈಃ .
 ಯುಗಾಂತಸಂಧ್ಯಾಜಲದಃ ತಟಿಜ್ಜಾಲೈರಿವ ಜ್ವಲನ್ .. ೧೬-೫೪..
 ವಿಪುಲಾದ್ಭುತಸಂಸ್ಥಾನೈರ್ದ್ಯೋತಿತೋ ದಿವ್ಯಭೂಷಣೈಃ .
 ಭುಜಗೀಂದ್ರಫಣಾರತ್ನಶಂಕಾರ್ಹಮಣಿಚಿತ್ರಿತೈಃ .. ೧೬-೫೫..
 ತುಂಗವಜ್ರವ್ರಣಾಂಕೇನ ಸುವಿಸ್ತೀರ್ಣೇನ ವಕ್ಷಸಾ .
 ಅಬಹಿರ್ಭಾವಯನ್ ಕೃತ್ಸ್ನಮವಕಾಶಂ ವಿಹಾಯಸಃ .. ೧೬-೫೬..
 ಪೃಥುನಾ ಭುಜಯುಗ್ಮೇನ ಭೋಗೀಂದ್ರಪರಿಕರ್ಮಣಾ .
 ಮಂದರದ್ವಿತಯೇನೇವ ಸಮೇತೋ ರುಕ್ಮಪರ್ವತಃ .. ೧೬-೫೭..
 ವ್ಯಾಲಖಂಡನಸಂಕ್ರಾಂತವಿಷಪಂಕಕ ಲಂಕಿನಾ .
 ದಧಾನ ಇವ ತುಂಡೇನ ದೈತ್ಯದರ್ಪಗಜಾಂಕುಶಂ .. ೧೬-೫೮..
 ತಕ್ಷಕಶ್ರೋಣಿಸೂತ್ರೇಣ ದೃಢಬದ್ಧೇನ ಬಂಧುರಂ .
 ಮಾನ್ಯಮಗ್ರಜವರ್ಣೇನ ವಸಾನೋ ದಿವ್ಯಮಂಬರಂ .. ೧೬-೫೯..
 ನಾಥಭಕ್ತಿಪರಿಷ್ಕಾರ್ಯಾಂ ನೃತ್ತಲೀಲಾಮಿವ ಸ್ಪೃಶನ್ .
 ನಿಜೇನ ಸ್ಥಾನಕೇನಾಗ್ರೇ ನಿಹಿತೋನ್ನತಜಾನುನಾ .. ೧೬-೬೦..
 ವಪುಷಾ ಭಕ್ತಿನಮ್ರೇಣ ಧೀರೋನ್ನತಮಹೀಯಸಾ .

ಶಾಂತವೀರಾದ್ಭುತರಸಾನ್ ಸಮಾಹೃತ್ಯೇವ ಸಂಪತನ್ .. ೧೬-೬೧..
ಮೂರ್ತಿಮಾನಿವ ಸಂರಂಭೋ ರೂಪವಾನಿವ ಮಾರುತಃ .
ತರಂಗಾನ್ ಪಕ್ಷತೀಕೃತ್ಯ ಸಂಕ್ಷಿಪ್ತ ಇವ ಸಾಗರಃ .. ೧೬-೬೨..
ಸಂವರ್ತ ಇವ ನಾಗಾನಾಂ ಸಂಘಾತ ಇವ ರಂಹಸಾಂ .
ವಾಲಖಿಲ್ಯಚರಿತ್ರಾಣಾಂ ವಿಪಾಕ ಇವ ಜಂಗಮಃ .. ೧೬-೬೩..
ಪಭುಸ್ತಂ ದೈತ್ಯಸಿದ್ಧೀನಾಂ ಪ್ರಸೂತಕಿಲಿ(ಲ)ಕಿಂಚಿತಂ .
ಓಲಂಡಿತಮಿವಾಪಶ್ಯದುಗ್ರಂ ಸಮರತಾಂಡವಂ .. ೧೬-೬೪..
ದತ್ತನೀರಾಜನಸ್ತೇನ ದದೃಶೇ ವಾಹನೇಶ್ವರಃ .
ಪ್ರದಕ್ಷಿಣೀಕೃತಃ ಶಶ್ವತ್ ಪ್ರತಾಪವಿಜಯಶ್ರಿಯಾ .. ೧೬-೬೫..
ಸ ತದಾಽಽಸ್ಪೋಟಯಾಮಾಸ ವಿಂಧ್ಯಮೇರುಸಮೌ ಭುಜೌ .
ರುದ್ರಯಾ ಚ ಸುಕೀರ್ತ್ಯಾ ಚ ಮೃದಿತೌ ಕಂಠಭೂಷಣೈಃ .. ೧೬-೬೬..
ದುಧುವೇ ಪಕ್ಷತೀ ಚ ದ್ವೇ ಡೋಲಾಯಿತಕುಲಾಚಲೇ .
ವೀಜಯನ್ ಘೋರದುರ್ವಾದಿಘರ್ಮತಪ್ತಾಮಿವ ತ್ರಯೀಂ .. ೧೬-೬೭..
ಮುಹುರಾಮ್ರೇಡಯಾಮಾಸ ಜಯಾಲೋಕಯಭಾರತೀಂ .
ಮುಗ್ಧಮಧ್ಯಪ್ರಗಲ್ಭಾಭಿದೃಶಾಭಿಃ ಕರ್ಬುರಾಮಿವ .. ೧೬-೬೮..
ಸ ತದಾ ಸನ್ನತಸ್ಕಂಧೋ ಬದ್ಧಾಂಜಲಿರನಿಶ್ವಸನ್ .
ಮುಮುದೇ ಮೂರ್ಧ್ನಿ ಸಂಸ್ಪೃಷ್ಟೋ ಮುಕುಂದೇನ ಪ್ರಸೇದುಷಾ .. ೧೬-೬೯..
ತಸ್ಮಿನ್ ಪ್ರಥಮಮಾರೋಪ್ಯ ಸತ್ಯಾಂ ವಿರಹವಿಕ್ಲವಾಂ .
ಆರುರೋಹ ತತಃ ಶೌರಿರಾಖಂಡಲಕೃತಸ್ತುತಿಃ .. ೧೬-೭೦..
ನಿವರ್ತ್ಯ ಸ್ವನಿವಾಸಾಯ ಶಕ್ರಂ ಶಮಿತಸಾಧ್ವಸಂ .
ಪ್ರಯಯೌ ದೀಪ್ತಸನ್ನಾಹಃ ಪ್ರಾಗ್ಜ್ಞೋತಿಷಪುರಂ ಪ್ರಭುಃ .. ೧೬-೭೧..
ಶ್ರೇಯಃಪರಿಪಣಂ ತಸ್ಯ ಶ್ರುತಿಶ್ರೇಣಿಶಿರೋಽಮೃತಂ (ರೋದ್ಧೃತಂ).
ಪ್ರಣತಃ ಪ್ರತಿ(ಪರಿ)ಜಗ್ರಾಹ ಶಾಸನಂ ಪಾಕಶಾಸನಃ .. ೧೬-೭೨..
ಯಥಾಸ್ವಂ ನಗರದ್ವಾರೇ ಯಾದವಾ ದಾನವಾಶ್ಚ ತಂ .
ತರಸ್ವಿಗರುಡಾರೂಢಂ ಸತ್ಯಮೈಕ್ಷಂತ ತತ್ಕ್ಷಣಂ .. ೧೬-೭೩..
ಸಮಂತಾತ್ ವೈರಿದುರ್ಗಸ್ಯ ಕ್ಷಿಪ್ತಚಕ್ರಃ ಕ್ಷಣೇನ ಸಃ .
ಕ್ಷುರಾಂತಾನ್ ಅಚ್ಛಿನತ್ ಪಾಶಾನ್ ಆತತಾನ್ ಶತಯೋಜನಂ .. ೧೬-೭೪..
ಮುರಂ ಪಂಚಜನಂ ಸಪ್ತಸಹಸ್ರಾಣಿ ಮುರೋದ್ಭವಾನ್ .
ಶಲಭೀಕೃತ್ಯ ಚಕ್ರಾಗ್ನಿರುಪದುದ್ರಾವ ತತ್ ಪುರಂ .. ೧೬-೭೫..
ತತಃ ಪ್ರಾಗ್ಜ್ಞೋತಿಷದ್ವಾರೇ ದೈತ್ಯದಾನವಸೂದನಃ .
ಪಾಂಚಜನ್ಯಮುಪಾದಧೌ ಪ್ರಲಯಾಂಬುಧಿನಿಷ್ಠನಂ .. ೧೬-೭೬..

ವೀಕ್ಷ್ಯ ತಂ ವಿವಿಶುದ್ಧರ್ಗಂ ದಿವಾಭೀತಾ ಇವಾಸುರಾಃ .
 ಉದ್ಯಂತಮಿವ ತಿಗ್ಮಾಂಶುಮುದಯಾದ್ರೌ ಗರುತ್ಮತಿ .. ೧೬-೭೭..
 ಅಭಿಮಾನೋದಿತವ್ಯಕ್ತಿರಹಂಕಾರ ಇವೋಲ್ಬಣಃ .
 ಮಹತೋ ದೈತ್ಯನಗರಾನ್ನಿರಗಾನ್ನರಕಾಸುರಃ .. ೧೬-೭೮..
 ತಮಸ್ತಮಾಯಾಭ್ಯಧಿಕಾ ದಾನವಾಃ ಪರ್ಯವಾರಯನ್ .
 ಪ್ರಕಟಚ್ಛನ್ನಕೌಟಿಲ್ಯಾಃ ಪಾಷಂಡಮಿವ ಹೈತುಕಾಃ .. ೧೬-೭೯..
 ಸಂಯುಗೇ ರಜಸೋದ್ರಿಕ್ತೇ ತಸ್ಮಿನ್ ಸತ್ತ್ವತಮಸ್ತ್ವಿಷೋಃ .
 ಅರ್ಥಿಪ್ರತ್ಯರ್ಥಿನೋರಾಸೀದನಭಿವ್ಯಕ್ತರೂಪತಾ .. ೧೬-೮೦..
 ಶರಧಾರಾಸಹಸ್ತೇಣಚ್ಛಾದಯನ್ ನರಕೋ ದಿಶಃ .
 ಸ್ವಹೇತುಮಭಿಸಂಪೇದೇ ಸಮುದ್ರಮಿವ ತೋಯದಃ .. ೧೬-೮೧..
 ನರಕಾಂಬುದಮುಕ್ತಾಭಿನಾರ್ಥೋ ನಾರಾಚವೃಷ್ಟಿಭಿಃ .
 ವಿಪದ್ಭಿರಿವ ತದ್ಭಕ್ತೋ ವಿಷಮಾಭಿನವಿವ್ಯಥೇ .. ೧೬-೮೨..
 ದೃಪ್ಯತಾಮಥ ದೈತ್ಯಾನಾಂ ಧ್ವನಿರುತ್ಕಂಪಯನ್ ದಿವಂ .
 ಪಾಂಚಜನ್ಯಪ್ರಣಾದೇನ ಪರ್ಯಭೂಯತ ಭೂಯಸಾ .. ೧೬-೮೩..
 ದಿದೃಕ್ಷೋಪಗತಾನಾಂ ತತ್ ದೇವಾನಾಂ ರೋಮಹರ್ಷಣಂ .
 ಅದೀವ್ಯತ ರಣದ್ಯೂತಮಂತರಸ್ಥಯಶಃ ಪಣಂ .. ೧೬-೮೪..
 ಪ್ರತಿವಿವ್ಯಾಧ ದೈತೇಯಂ ಬಾಣೈರಶನಿಭೀಷಣೈಃ .
 ಪಕ್ಷವಂತಮಿವಾದ್ರೀಂದ್ರಂ ಪ್ರಕುಪ್ಯನ್ ಪಾಕಶಾಸನಃ .. ೧೬-೮೫..
 ಶರಸಂಹತಯಸ್ತಸ್ಯ ಕ್ಷರಂತ್ಯಃ ಶಾರ್ಙ್ಗಶೈಲತಃ .
 ದ್ವಿಧಾ ಚಕ್ರುಃ ಸ್ವವೇಗೇನ ದ್ವಿಷದ್ಬಲಮಹಾರ್ಣವಂ .. ೧೬-೮೬..
 ತಸ್ಯ ಜ್ಯಾಸ್ವನಗೀತಾನಿ ಸಮಯುಜ್ಯಂತ ಸಂಯುಗೇ .
 ಕರಿಣಾಂ ಕರ್ಣತಾಲ್ಪಶ್ಚ ಕಬಂಧಾನಾಂ ಚ ತಾಂಡವೈಃ .. ೧೬-೮೭..
 ದೈತ್ಯಶೋಣಿತದಿಗ್ಭಾಭಿಸ್ತದ್ಭಾಣತತಿಭಿರ್ನಭಃ .
 ರುರುಧೇ ರೋಷತಾಮ್ರಾಭಿಃ ಕೃತಾಂತಸ್ಯೇವ ದೃಷ್ಟಿಭಿಃ .. ೧೬-೮೮..
 ದ್ವಿರದಾಃ ಶರನಿರ್ಭನ್ನಕುಂಭನಿರ್ಮುಕ್ತಮೌಕ್ತಿಕಾಃ .
 ಕ್ಷರಂತಃ ಕರಕಾಸಾರಂ ಕಲ್ಪಮೇಘಾ ಇವಾಽಽಬಭುಃ .. ೧೬-೮೯..
 ನಾಸಾವಾಲಧಿಭಿನಾರ್ಗಾಃ ಕ್ಷರಂತೋ ರಕ್ತನಿರ್ಝರಾನ್ .
 ಶಶಂಸುರ್ಲಾಘವಂ ತಸ್ಯ ನಿಷ್ಪತ್ರಾಕೃತ ಸಾಯಕಂ .. ೧೬-೯೦..
 ಅಗ್ರಿಮಂ ವಿಶತಾಂ ಸ್ಕಂಧಮಾಮೂಲಮಹಿತಾಂ ಚಮೂಂ .
 ಶರಾಣಾಂ ತಸ್ಯ ಸಂಧಾನನಿಪಾತೌ ನ ದ್ವಿಷೋಽವಿದುಃ .. ೧೬-೯೧..
 ಲಕ್ಷ್ಮ್ಯಮೇಕಮಭೂತ್ ತಸ್ಯ ಶರಾಣಾಮುತ್ಪಲತ್ವಿಷಾಂ .
 ಅಮರಸ್ತ್ರೀಕಟಾಕ್ಷಾಣಾಮಪ್ಯಭಂಗುರಧನ್ವನಃ .. ೧೬-೯೨..

ಚಿರಪ್ರಾರ್ಥಿತಭೀತಾನಾಂ ಸ ತಾಸಾಮೇವ ಶಾತ್ರವಾನ್ .
 ಸ್ವಯಂವರಪತೀಂಶ್ಚಕ್ರೇ ಸುಧನ್ವಾ ಸುರಸುಭೃವಾಂ .. ೧೬-೯೩..
 ತ್ಯಕ್ತ್ವಾ ಭೀತಿವೃತಾಂಸ್ತತ್ರ ವಿಮುಕ್ತಾನ್ ಜೀವಿತಾಶಯಾ .
 ಸಾರ್ಥಮಪ್ಸರಸಃ ಕೀರ್ತ್ಯಾ ವೀರಾನ್ ಸ್ವಯಮವೃಣ್ವತ .. ೧೬-೯೪..
 ಅನಂತಸ್ಯ ತದಾಸನಂತ್ಯೈರಸುರೈರಾಹವೋತ್ಸವಃ .
 ಜಯಶ್ರಿಯಂ ಚ ಸತ್ಯಾಂ ಚ ಸಂಮತೇ ಸಮತೋಷಯತ್ .. ೧೬-೯೫..
 ಸ್ವಬಾಧನಿಯತಸ್ತತ್ರ ಪರಬಾಧಾಭಿಲಾಷಿಣಾಂ .
 ಪ್ರಯಾಸಃ ಸುರಶತ್ರುಣಾಂ ಜಾತ್ಯುತ್ತರಮಿವಾಭವತ್ .. ೧೬-೯೬..
 ವಿಸಂಧಿವಿಗ್ರಹಾಃ ಕ್ಷಿಪ್ತಯಾನಾಸನಸಮಾಶ್ರಯಾಃ .
 ದ್ವೈಧೀಭಾವಸೃಜೋ ಯೋಧಾ ದುರ್ನಯಸ್ಥಾ ಇವಾಭವನ್ .. ೧೬-೯೭..
 ಅನಘವ್ಯವಸಾಯಾನಾಮಸಂಗತ್ಯಕ್ತವಷ್ಟ್ಮಣಾಂ .
 ಯೋಗಿನಾಮಿವ ತತ್ಪ್ರಸೀದಪರಾವರ್ತನಾ(ರ್ತಿನಾಂ)ಗತಿಃ .. ೧೬-೯೮..
 ತನುಂ ತತ್ರ ಮುಕುಂದೇನ ತ್ಯಾಜಿತಾನ್ ಮಹತೀ ಸ್ವಯಂ .
 ಅವೃಣೋದನಘಾ ಕೀರ್ತಿರಧಿವಿನ್ನಾಪ್ನರೋಗಣಾನ್ .. ೧೬-೯೯..
 ನಿಸ್ಸಹಾಯೀಕೃತಸ್ತತ್ರ ಶರವಷ್ಟೈರ್ಧರಾಸುತಃ .
 ಬಹ್ವಮನ್ಯತ ತೇನೈವ ದ್ವಂದ್ವಯುದ್ಧಮುಪಸ್ಥಿತಂ .. ೧೬-೧೦೦..
 ಕೃತಪ್ರತಿಕೃತ್ಯೈರಸ್ತಪ್ರಯೋಗೈಃ ಕ್ರೀಡತೋಸ್ತಯೋಃ .
 ಅದೃಷ್ಟಾಂತಮಭೂತ್ ಯುದ್ಧಮನ್ಯದೃಷ್ಟಾಂತವರ್ಜಿತಂ .. ೧೬-೧೦೧..
 ವಕ್ರವೃತ್ತಿಃ ಸರುಧಿರೋ ಲೋಹಿತಾಂಗೋ ಮಹೀಸುತಃ .
 ಪ್ರಾಪ್ಯ ಯಾದವಭಾಸ್ವಂತಂ ಮೂಢಃ ಸಮಭವತ್ ಕ್ರಮಾತ್ .. ೧೬-೧೦೨..
 ಸ್ವಾಯುಧೈಕಸಹಾಯಸ್ತು ದೇವಃ ಸ್ವಚ್ಛಂದಯಾದವಃ .
 ನಿರಯಾಪರಪರ್ಯಾಯಂ ರಿಪುಂ ಚಕ್ರೇ ನಿರಾಯುಧಂ .. ೧೬-೧೦೩..
 ಕ್ರೋಧರಕ್ತತನುದೈತ್ಯಃ ಕ್ಷರಚ್ಛೋಣಿತನಿರ್ಝರಃ .
 ಗೃಹೀತಪಾದಸಂಚಾರೋ ಗೃರಿಕಾದ್ರಿರಿವಾಽಬಭೌ .. ೧೬-೧೦೪..
 ನಿಶಿತೈಸ್ತಸ್ಯ ನಾರಾಚೈರ್ನಿರ್ಭಿನ್ನರಥಸಾರಥಿಃ .
 ಆಸ್ತೋಟಿತಭುಜಸ್ತಾಕ್ಷ್ಯಮಜಿಘಾಂಸದಮರ್ತ್ಯಜಿತ್ .. ೧೬-೧೦೫..
 ನಿನರ್ಗತಮಸಸ್ತಸ್ಯ ಜಿಹ್ಮಗಸ್ಯಾಂಗಮುತ್ತಮಂ .
 ರಥಪಾದೇನ ಚಿಚ್ಛೇದ ರಾಹೋರಿವ ರಮಾಪತಿಃ .. ೧೬-೧೦೬..
 ಉದತಿಷ್ಠತ ಹಾಕಾರಸ್ತತೋ ಯುಗಪದೇಕಧಾ .
 ದೇವದಾನವಸೌಧೇಭ್ಯೋ ಹರ್ಷಶೋಕಸಮುದ್ಭವಃ .. ೧೬-೧೦೭..
 ಸ್ಫುರದ್ಭುಕುಟಿ ದೈತ್ಯಸ್ಯ ರೋಷದಷ್ಟಾಧರಂ ಮುಖಂ .
 ನಿಕ್ರೃತಮಪಿ ನ ದ್ರಷ್ಟುಂ ಪ್ರಬಭೂವುದಿವೌಕಸಃ .. ೧೬-೧೦೮..

ನಿಕ್ಶತ್ತಶಿರಸಂ ದೇವೀ ನಿಜಾಂಕೇ ಪತಿತಂ ಸುತಂ .
 ಮಹತೀ ಮೇದಿನೀ ದೀನಂ ಕಂಪಮಾನಾಽನ್ವಕಂಪತ .. ೧೬-೧೦೯..
 ಅಥ ಸಾ ದೈತ್ಯಹಂತಾರಂ ಪ್ರಣಮ್ಯ ನತಜೀವಿತಂ .
 ಅಯಾಚತ ದಯಾಸಿಂಧುಮಾತ್ಮಜಸ್ಯ ಶುಭಾಂ ಗತಿಂ .. ೧೬-೧೧೦..
 ತುಷ್ಟಾವ ಚ ಪತಿಂ ತುಷ್ಟಾ ಮೇದಿನೀ ವಿಶ್ವವೇದಿನೀ .
 ಸ್ನಪಯಂತೀವ ಸಂಯತ್ತಂ(ಸಾ ದೇವಂ)ದಂತದೀಧಿತಿಗಂಗಳಯಾ .. ೧೬-೧೧೧..
 ಅಹಮಸ್ಮಿ ವಿಭೂತಿಸ್ತೇ ಭೂತಧಾತ್ರೀ ತ್ವಯಾ ಧೃತಾ .
 ಅಶೇಷಾಧಾರಮೇಕಂ ತ್ವಾಮನಾಧಾರಮಧೀಯತೇ .. ೧೬-೧೧೨..
 ತಿಸೃಭಿಶ್ಚಕ್ತಿಭಿಯುಕ್ತಂ ಷಾಡ್ಗುಣ್ಯಪ್ರಥಿತೋದಯಂ .
 ಅಧಿರಾಜಮಶೇಷಸ್ಯ ಜಗದುಸ್ತ್ವಾಂ ಜಿತಾಹಿತಂ .. ೧೬-೧೧೩..
 ಅಪಿ ಕೋಟಿಮುಖೈಃ ಸರ್ವೈರನಂತೇನಾಪ್ಯನೇಹಸಾ .
 ನಾಥ ತ್ವದ್ಗುಣದುಗ್ಧಾಭಿಪ್ರಪಾದಾಸ್ತ್ವಾದನಂ ಕ್ಷಮಂ .. ೧೬-೧೧೪..
 ಅಕರ್ತುಮನ್ಯಥಾಕರ್ತುಂ ಕರ್ತುಮಪ್ಯಖಿಲಂ ಕ್ಷಮಂ .
 ಲಕ್ಷ್ಮೀಲಕ್ಷಣಮಾಹುಸ್ತ್ವಾಂ ಲಂಘಿತತ್ರಿವಿಧಾವಧಿಂ .. ೧೬-೧೧೫..
 ಸ್ಥಿರತ್ರಸವಿಭಕ್ತಂ ತೇ ಚಿದಚಿದ್ಭೇದಚಿತ್ತಿತಂ .
 ಸ್ವಸೃಷ್ಟಮಿದಮುದ್ಯಾನಂ ತ್ವದನ್ಯೋ ನಾಸ್ತಿ ರಕ್ಷಿತುಂ .. ೧೬-೧೧೬..
 ಸ್ವಾತಂತ್ರ್ಯಪರತಂತ್ರ್ಯಸ್ತ್ವಂ ಪಾರತಂತ್ರ್ಯಸ್ವತಂತ್ರಿತೈಃ .
 ವಿಹರಸ್ಯಾತ್ಮಸೂತ್ರಸ್ಥೈಃ ಶಕುನೈರಿವ ಜಂತುಭಿಃ .. ೧೬-೧೧೭..
 ಸಿತಾಸಿತಗುಣಾರಬ್ಧೈಃ ಪಾಶಜಾಲೈರ್ದುರತ್ಯಯೈಃ .
 ನಿಬದ್ಧಾಃ ಪಶವೋ ನಾಥ ತ್ವದೇಕಾಧೀನಮುಕ್ತಯಃ .. ೧೬-೧೧೮..
 ಯಸ್ಯ ತ್ವಂ ಯಶ್ಚ ಹೃದ್ಯಸ್ತೇ ಯಸ್ಯಾಸೌ ತಸ್ಯ ಯಸ್ತಥಾ .
 ನಾಥ ತ್ವತ್ಪದಮಾರುಹ್ಯ ನ ಪುನಸ್ತೈರ್ನಿವೃತ್ಯತೇ .. ೧೬-೧೧೯..
 ಸುರಾಸುರವಿಭಾಗೋಽಯಂ ತುಲಾಗ್ರನ್ಯಾಯತಸ್ತ್ವಯಾ .
 ಕಲ್ಪಿತಃ ಕಾಲಪರ್ಯಾಯಾನ್ನಿಮ್ನೋನ್ನತಸಮಕ್ರಮಃ .. ೧೬-೧೨೦..
 ಕಸ್ತ್ವ ದಂಗೀಕೃತಂ ಹಂತಾ ಕಸ್ತಾತಾ ತ್ವಜ್ಜಿಘಾಂಸಿತಂ .
 ನಿಹನ್ಸಿ ಪಾಸಿ ಚೈಕಸ್ತ್ವಂ ಸ್ವೇನ ವಿಶ್ವಂ ಪರೇಣ ವಾ .. ೧೬-೧೨೧..
 ವೃದ್ಧಿಸಂಕೋಚವಿಷಮಾ ಗತಾಗತಸಹಾಯಿನೀ .
 ನಿಯತೀಃ ಕೇನ ಲಂಘ್ಯೇತ ನಿಜಚ್ಛಾಯಾನುಕಾರಿಣೀ .. ೧೬-೧೨೨..
 ನಪುತ್ರವಧಮನ್ವೀಕ್ಷ್ಯ ನ ದೂಯೇ ತ್ವನ್ಮತಸ್ಥಿತಾ .
 ನ ಚ ಪುತ್ರಾಭಿಮಾನೋ ಮೇ ಮತ್ಪ್ರಸೂತೇಷು ಜಂತುಷು .. ೧೬-೧೨೩..
 ಸೂದನೇ ಕೃತಸಂಕಲ್ಪಃ ಸ್ವಭಕ್ತಪರಿಪಂಥಿನಾಂ .

ಯದಿ ತೀರ್ಣಪ್ರತಿಜ್ಞಸ್ತ್ವಂ ಕಿಂ ಮಯೇದಂ ನ ಮೃಷ್ಯತೇ .. ೧೬-೧೨೪..
 ತ್ವನ್ಮಾಯಾಜ್ಯಂಭಿತೈರ್ದೇವ ಬ್ರಹ್ಮಾಂಡೈರಪಿ ಲೀಯತೇ .
 ಜನ್ಮನ್ಯಪಿ ಸುರೋಧೇಷು ಜಂತುವರ್ಗೇಷು ಕಾ ಕಥಾ .. ೧೬-೧೨೫..
 ತ್ವತ್ಪ್ರಸೂತಸ್ತ್ವಯೈವಾಸೌ ವಧಿ(ರ್ಧಿ)ತಶ್ಚಕ್ರಧಾರಯಾ .
 ಕಾ ನಾಮ ಕೃತಿನಸ್ತಸ್ಯ ಪರಿದೇವಯಿತವ್ಯತಾ .. ೧೬-೧೨೬..
 ನಿರುದ್ಧೇ ನರಕೇ ನಾಥ ನಿತ್ಯಧರ್ಮಾತ್ಮನಾ ತ್ವಯಾ .
 ನಿಷ್ಪ್ರತಿದ್ವಂದ್ವಿಕಂ ಸ್ವರ್ಗಸುಖಮಾಸ್ವಾದ್ಯತಾಂ ಸುರೈಃ .. ೧೬-೧೨೭..
 ನಿಯಾತಿತಮಿದಂ ಭೂಯಃ ತ್ವಜ್ಜನನ್ಯೈ ಮಯಾ ಸ್ವಯಂ .
 ಶ್ರವಣಾಭರಣದ್ವಂದ್ವಂ ಶೀತಲಾರ್ಕಯುಗಪ್ರಭಂ .. ೧೬-೧೨೮..
 ಇತಿ ವಿಜ್ಞಾಪ್ಯ ಸಾ ತಸ್ಮೈ ವಿಷಾದಾಭಾವಮಾತ್ಮನಃ .
 ವಿರರಾಮ ತತೋ ದೇವೀ ವಿಲಕ್ಷಾ ವಿಶ್ವಧಾರಿಣೀ .. ೧೬-೧೨೯..
 ತಾಮಶೇಷಜಗದ್ಧಾತ್ರೀಂ ಸನ್ನತಾಂಗೀಮಸಾಂತ್ವಯತ್ .
 ಸಹಧರ್ಮಚರೀಂ ಪೂರ್ವಾಂ ವಾಸುದೇವೋ ವಸುಂಧರಾಂ .. ೧೬-೧೩೦..
 ಪುರಸ್ಕೃತಪ್ರಸಾದಸ್ತಾಂ ಪೂರ್ವಸಂಭವಗೇಹಿನೀಂ .
 ಗೃಹೀತಕುಂಡಲೋ ಗಂತುಮನ್ವಮಂಸ್ತ ಗದಾಗ್ರಜಃ .. ೧೬-೧೩೧..
 ತತಃ ಸಾ ತತ್ಸಮಾದೇಶಾತ್ ಸತ್ಯಭಾಮಾಭಿವಂದಿತಾ .
 ರಮ್ಯಂ ಪ್ರತಿಯಯೋ ಸ್ಥಾನಂ ರತ್ನಸಾನುಶಿಖಂಡಕಂ .. ೧೬-೧೩೨..
 ದದರ್ಶ ಯದುವೀರೋಽಥ ದೈತ್ಯವೀರನಿವೇಶನಂ .
 ಅಚಿಂತ್ಯಮಿವ ಮಾಯಾನಾಂ ಪ್ರಭಾವಮನುಪಪ್ಲವಂ .. ೧೬-೧೩೩..
 ವಿಚಕ್ಷಣವರಂ ದೈತ್ಯಂ ವೈರಿಸಂಪತ್ಕರಗ್ರಹೇ .
 ವಿಭೂತಿಸಂಚಯಪ್ರೇಕ್ಷೀ ಬಹ್ವಮಂಸ್ತ ಬಲಾನುಜಃ .. ೧೬-೧೩೪..
 ಸುಧಾನಿಷ್ಯಂದಿಭಿಃ ಸ್ಥೂಲೈಃ ಮುಕ್ತಾದಾಮಭಿರಾವೃತಂ .
 ಪಶ್ಯನ್ ಪಾಶಭೃತಭೃತ್ರಂ ವಿಶ್ವಕರ್ತಾ ವಿಸಿಷ್ಠಿಯೇ .. ೧೬-೧೩೫..
 ನಿದಧೌ ಕನ್ಯಕಾಸ್ತತ್ರ ನಿದರ್ಶಿತಪರಸ್ಪರಾಃ .
 ಅಮುದ್ರಾಭಂಗಸುಭಗಾ ನೀವೀರಿವ ರತೇಃ ಶುಭಃ .. ೧೬-೧೩೬..
 ಲಾವಣ್ಯಜಲಧೌ ಲಕ್ಷ್ಮ್ಯಶ್ಚಾಯಾ ಇವ ಸಹೋದಿತಾಃ .
 ಮಧುಸ್ವಚ್ಛಂದತಾಸೀಮ್ನೋ ಮಾನ್ಯಧೀರಿವ ದೀರ್ಘಿಕಾಃ .. ೧೬-೧೩೭..
 ಕಾಮಕೀರ್ತಿಪತಾಕಾಭಿಃ ಸ ತಾಭಿಃ ಪ್ರತ್ಯವೇಕ್ಷಿತಃ .
 ಆತ್ಮಾನಮಮೃತೋದನ್ವದಂತಸ್ಥಿತಮಮನ್ಯತ .. ೧೬-೧೩೮..
 ಸುಪ್ರಭಾತಮಭೂತ್ ತಾಸಾಂ ಸುದಿನಂ ಚ ತಮೋಪಹಂ .
 ಭವದೋಷಾರ್ಯಮಾ ಯಾಸಾಂ ದೇವೋ ದೃಷ್ಟಿಪಥಂ ಗತಃ .. ೧೬-೧೩೯..

ರತ್ನಶೈಲನಿಭಾಂಸ್ತಸ್ಯ ಭುಜಾನ್ ಕಟಕಭೂಷಿತಾನ್ .
 ಉಪಧಾಸ್ಯಂತಿ ಯಾಸ್ತಾಸಾಂ ಶ್ರೇಯಸೀ ಭವಿತವ್ಯತಾ .. ೧೬-೧೪೦..
 ಸರ್ವಸ್ವಮಿವ ಪುಣ್ಯಾನಾಂ ಸಾಮ್ರಾಜ್ಯಮಿವ ಸಂಪದಾಂ .
 ಸಮಾಜಮಿವ ಸಿದ್ಧೀನಾಂ ಸ ತದ್ಯಾವತಮಗ್ರಹೀತ್ .. ೧೬-೧೪೧..
 ಭುಜಮಂದರವೇಗೇನ ಚಕ್ರಭ್ರಮವತಾ ವಿಭುಃ .
 ಮಥಿತಾತ್ ದಾನವಾಂಭೋಧೇರಮೃತಂ ತದವಿಂದತ .. ೧೬-೧೪೨..
 ಮಣಿಪರುವಕಸಂಪನ್ನಾನನೀಯಸ್ತನೀನಾಂ
 ಮನಸಿಜವಪುಷೇವ ಸ್ವೇನ ಸಂಕಲ್ಪಿತಾನಾಂ .
 ಸಕಲಜಗದಭಿಖ್ಯಾಸಾರಸೀಮ್ನಾಂ ಸ ತಾಸಾಂ
 ಸ್ವಯಮಜುಷತ ಸಿದ್ಧಿಂ ಸ್ವಪ್ರಸಾದಪ್ರಸೂತಾಂ .. ೧೬-೧೪೩..
 ಪುರಮಥ ಗಮಯಿತ್ವಾ ಭೂಷಿತಂ ಯಾದವಾಗ್ರೈಃ-
 ಶತಸಮಧಿಕಸಂಖ್ಯಂ ಷೋಡಶಸ್ತ್ರಿಸಹಸ್ರಂ .
 ಅವನಿತನಯಭೀತಾನ್ ಪ್ರೀಣಯನ್ ಆದಿತೇಯಾನ್-
 ಪರಿಣಯನವಿಲಂಬಂ ಪದ್ಮನಾಭಃ ಪ್ರಸೇಹೇ .. ೧೬-೧೪೪..
 ದಿವಿ ಭುವಿ ಚ ಸಮಿದ್ಧಂ ದೀಪರೂಪೇಣ ರೂಢೈ-
 ಸ್ತಿಭುವನವಿಭವಾನಾಮಂಕುರೈರೇಕರೂಪೈಃ .
 ಜನಿತನಿಗಮಸಖ್ಯಂ ದಾನವೀನಾಂ ವಿಲಾಪೈ-
 ನರಕವಧದಿನಂ ತನ್ನಾಥಪೂಜಾರ್ಹಮಾಸೀತ್ .. ೧೬-೧೪೫..
 ಐರಾವತಪ್ರತಿನಿಧೀನಥ ಷಟ್ಸಹಸ್ರಂ
 ಸ್ತಂಬೇರಮಾನ್ ಪೃಥುಲದಂತಚತುಷ್ಟಭಾಜಃ .
 ಕಾಂಭೋಜವಾಜಿನಿಯುತಾನಿ ಚ ಸತ್ರಿ-
 ಸಪ್ತಾನ್ಯಭ್ಯಾನಯನ್ನಿಜಪುರಂ ನರಕಸ್ಯ ಭೃತ್ಯೈಃ .. ೧೬-೧೪೬..
 ಉದ್ಗಮ್ಯ ದುರ್ಗಜಲಧೇರುದಯಾದ್ರಿಕಲ್ಪಂ
 ತುಂಗಂ ವಿಹಂಗಮಪತಿಂ ತ್ವರಯಾಧಿರೋಹನ್ .
 ಉಲ್ಲಾಸಹೇತುರಭವತ್ ಯದುವೀರಭಾಸ್ವಾನ್
 ವೈಮಾನಿಕಪ್ರಣಯಿನೀವದನಾಂಬುಜಾನಾಂ .. ೧೬-೧೪೭..
 .. ಇತಿ ಕವಿತಾರ್ಕಿಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ನರಕವಧೋ ನಾಮ ಷೋಡಶಃ ಸರ್ಗಃ ..

.. ಪಾರಿಜಾತಾನಯನಂ ನಾಮ ಸಪ್ತದಶಃ ಸರ್ಗಃ ೧೭..

ಆತಪತ್ರಮಥ ತತ್ ಪ್ರಚೇತಸೋ
ಮಂದರಸ್ಯ ಮಣಿಶೃಂಗಮುನ್ನತಂ .
ಸಾವರೋಧಮಪಿ ಸಾತ್ತ್ವತಾಂ ಪತಿಂ
ಲೀಲಯ್ಯಿವ ಗರುಡೋ ವಹನ್ ಯಯೌ .. ೧೭-೧..
ತಂ ಕ್ಷಿಪಂತಮಧಿಕೇನ ರಂಹಸಾ
ಮಾರುತಸ್ಯ ಮನಸೋಽಪಿ ಶೀಘ್ರತಾಂ .
ವಾಲಖಿಲ್ಯಸುಕೃತಂ ವಿಪಕ್ತಿಮಂ
ಪ್ರಾಣಮೈಕ್ಷತ ಬಹಿಶ್ಚರಂ ಪ್ರಭುಃ .. ೧೭-೨..
ಲೋಕತಃ ಖಗರಥೇನ ಮಧ್ಯಮಾ-
ದುತ್ಪತಂತಮವನಮ್ಯ ಮಾಧವಂ .
ನಿರ್ಜರಾಃ ಸ್ತುತಿಭಿರಭ್ಯಪೂಜಯನ್
ಪುಷ್ಕಲಾಭಿರಪಿ ಪುಷ್ಪವೃಷ್ಟಿಭಿಃ .. ೧೭-೩..
ಪಾಂಚಜನ್ಯನಿನದೋಪಹೂತಯಾ
ಪರ್ಯಚಾರಿ ಪರಿತೋಷನಿಘ್ನಯಾ .
ಭಕ್ತಿಭಾರನತಯಾ ಸದೋನ್ನತಃ
ಸ್ವರ್ಗಿಣಾಂ ಪರಿಷದಾ ಯದೂದ್ವಹಃ .. ೧೭-೪..
ಪ್ರಾಪ್ಯ ಯಾದವಪತಿಂ ವಿಷ್ಣುಪಂ
ದೇವಮಾತುರುಪನೀತಕುಂಡಲಃ .
ಅಗ್ರಜೇನ ಹರಿಣಾ ಹರಿಃ ಸ್ವಸಂ(ಯಂ)
ಭಾವಿತೇನ ಸಮಭಾವ್ಯತೋಚಿತಂ .. ೧೭-೫..
ಭಾಗಧೇಯಪರಿಪಾಕತಸ್ತದಾ
ವಾಸವೋ ವಸತಿಮಭ್ಯುಪಾಗತಂ .
ದೇವದಾನವಸಮಾನದೈವತಂ
ಪರ್ಯುಪಾಸ್ತ ಪರಿಕಲ್ಪಿತಾರ್ಹಣಃ .. ೧೭-೬..
ತತ್ರ ಸಂಮದ (ತ)ವತೀಭಿರಂಜಸಾ
ಲೋಕಪಾಲಮಹಿಷೀಭಿರರ್ಚಿತಾಂ .
ದೇಹಿನೀಮಿವ ಜಯಶ್ರಿಯಂ ನಿಜಾಂ
ಬಹ್ವಮಂಸ್ತ ದಯಿತಾಂ ಬಲಾನುಜಃ .. ೧೭-೭..
ಸಪ್ರಸಾದಮಭಿನಂದ್ಯ ಸನ್ನತಾನ್
ನಾಕಿನೋ ನರಕಭೀತಿವರ್ಜಿತಾನ್ .

ಕೃತ್ಯಶೇಷವಿಧಯೇ ಕೃತೀ ಭುವಃ
 ಪ್ರತ್ಯಪದ್ಯತ ನಿವೃತ್ತಿಪದ್ಧತಿಂ .. ೧೭-೮..
 ಸ್ವಪ್ರಭಾವವಿನಿವೃತ್ತಸಾಧ್ವಸಾಂ
 ಸೋಽತಿಪತ್ಯ ನಗರೀಂ ಸುಪರ್ವಣಾಂ .
 ಪುಷ್ಪಧನ್ವನ ಇವೋಪಕಾರಿ(ರ್ಯ)ಕಾಂ
 ಪೈಕ್ಷತೋಪವನಸಂಪದಂ ಪುರಃ .. ೧೭-೯..
 ವರ್ತತೇ ದಶಶತೇಕ್ಷಣೋಽಪಿ ಸನ್
 ಏಕಚಕ್ಷುರಿವ ಯನ್ನಿರೀಕ್ಷಣೇ .
 ತತ್ರ ದತ್ತನಯನೋ ವಿಯದ್ವನೇ
 ವಿಶ್ವದೃಷ್ಟಿರನಘೋ ವಿಸಿಷ್ಠಿಯೇ .. ೧೭-೧೦..
 ದರ್ಶಯಂಸ್ತದನು ರಾಮಣೀಯಕಂ
 ನಂದನಸ್ಯ ವಸುದೇವನಂದನಃ .
 ಇತ್ಯುವಾಚ ಮಧುರಸ್ಮಿತೇಕ್ಷಣಾಂ
 ಪ್ರೇಯಸೀಂ ಪ್ರಣಯಪೇಶಲಾಕ್ಷರಂ .. ೧೭-೧೧..
 ಪುಣ್ಯಕೃದ್ಭಿರಭಿಕಾಂಕ್ಷಿತಂ ತ್ವಯಾ
 ಪೌರುಹೂತಮನುಭೂತಮಾಸ್ತದಂ .
 ಅಸ್ಯ ಸಂಪದಮನೇಕಶಾಖಯತ್
 ಪ್ರೇಕ್ಷ್ಯತಾಮಿದಮಿಹಾನ್ಯದದ್ಭುತಂ .. ೧೭-೧೨..
 ಅಂಚಿತಸ್ಮಿತಮಕೇವಲೇಕ್ಷಣಂ
 ಭಂಗುರಭ್ಯು ಪರಿವರ್ತಿತಾನನಂ .
 ಕಿಂಚಿದತ್ರ ತರಲಾಕ್ಷಿ ತಾವಕೀಂ (ಕಂ)
 ನಂದನಂ ನಯನವೃತ್ತಿ (ತ್ವ)ಮರ್ಹತಿ .. ೧೭-೧೩..
 ವಿಶ್ವಮೇತದವಧೇನ ಜೇಷ್ಠತಃ
 ಷಟ್ಪದಜ್ಯಧನುಷೋ (ಸುಮನೋ?)ಧನುರ್ಭೃತಃ .
 ಅತ್ರ ನಿತ್ಯಮೃತುಭಿಸ್ಸಹೋದಿತೈಃ
 ಷಡ್ವಿಧಂ ಬಲಮಿವೈಕತಾಂ ಗತಂ .. ೧೭-೧೪..
 ಐಕಮುಖ್ಯಮಮರೇಂದ್ರತುಷ್ಟಯೇ
 ಸಂಶ್ರಿತೈರಿಹ ವಸಂತಪೂರ್ವಕೈಃ .
 ಶೋಭತೇ ಸುನಯನೇ ಗುಣೈರಿವ
 ಸ್ವಾನುರೂಪಫಲಸಂಪದಾಹಿತಾ .. ೧೭-೧೫..
 ಜಂಬುಚೂತರಸಜಗ್ಧಿರಂಜಿತೈಃ ಸ್ನಿಗ್ಧ-
 ಕಂಠಿ ಕಲಕಂಠನಿಷ್ಪನ್ನೈಃ .

ತ್ಯಕ್ತಗೇಹದ(ಗ)ಮನಾಯ ನಿಷ್ಪತನ್
 ಪುಷ್ಪಕೇತುರಿಹ ಘುಷ್ಯತೇ ಧ್ರುವಂ .. ೧೭-೧೬..
 ಅರ್ಧಿತಾನ್ ಮಕರಕೇತುಸಾಯಕೈ-
 ರತ್ರ ದೇವಿ ದಯಿತಾನ್ ಪದಾಶ್ರಿತಾನ್ .
 ಮುದ್ರಯಂತಿ ಚಕಿತಾನ್ ಸುರಸ್ತಿಯಃ
 ಪತ್ರಭಂಗಮಕರೈಃ ಸ್ತನಾರ್ಪಿತೈಃ .. ೧೭-೧೭..
 ಕೈಶ್ಚಿದತ್ರ ಕೃತಿಭಿಃ ಕೃತಾಸ್ಪದೈಃ
 ನಿರ್ಮಮೈರ್ಮನಸಿಜೋ ನಿರಸ್ಯತೇ (ನಿಗೃಹ್ಯತೇ).
 ಸಂಭವಂತ್ಯುಪವನೇ ವನೇಽಪಿ ವಾ
 ಸಾವಧಾನಮನಸಾಂ ಸಮಾಧಯಃ .. ೧೭-೧೮..
 ಪಲ್ಲವೈರಧರಕಾಂತಿರಂಶತಃ
 ಸ್ಮೇರಕುಡ್ಮಲರುಚಾ ಸ್ಮಿತಂ ಚ ತೇ .
 ವಲ್ಲರೀಭಿರಿಹ ದೋರ್ಲತಾಗುಣ-
 ಶ್ಲೋರಿತಾನಿ ನಿಹಿತಾನಿ ವಾ ತ್ವಯಾ .. ೧೭-೧೯..
 ವಾದಿತೇಷು ವಿಹಗೇಷ್ವನುಕ್ಷಣಂ
 ಮಂಜು ಗಾಯತಿ ಚ ಷಟ್ಪದವೃಜೇ .
 ಮಾರುತೇನ ಚತುರೇಣ ನರ್ತಿತಾ
 ಲಾಸ್ಯಮತ್ರ ಪರಿಚಿನ್ವತೇ ಲತಾಃ .. ೧೭-೨೦..
 ಮಂಥರಶ್ವಸನಸೌರಭೋಲ್ಬಣಾ
 ವಲ್ಲರೀಃ ಸ್ಫುರಿತಪಲ್ಲವಾಧರಾಃ .
 ಮನ್ಮಥೇನ ಕೃತುಸಂಗಮಾತ್ ಇಮಾ
 ನಿರ್ವೃತಾ ಇವ ನಿಶಾಮಯಾದ್ಭುತಾಃ .. ೧೭-೨೧..
 ಕೇಲಿಶೈಲಮಣಿಮೇಖಲಾಪದಾ-
 ದುದ್ಗತಾಮಿಹ ತಮಾಲವಾಟಿಕಾಂ .
 ಪಶ್ಯ ನಂದನಭುವಃ ಸುಮಧ್ಯಮೇ
 ರೋಮರಾಜಿಮಿವ ಮಧ್ಯಸಂಶ್ರಿತಾಂ .. ೧೭-೨೨..
 ಸಂಭ್ರಮೇಣ ವನಪಾಲದಾರಿಕಾಃ
 ಸಾಮಿಲಂಘಿ(ವ್ಯು)ತಪರಾಗರೋಧಸಂ .
 ಆಲವಾಲವಲಯೇಷು ಶಾಖಿನಾಂ
 ವಾಹಯಂತಿ ಮಕರಂದವಾಹಿನೀಂ .. ೧೭-೨೩..
 ಚಕ್ರವಾಕಮಿಥುನೋದಿತಸ್ತನೀ
 ವೀಕ್ಷ್ಯತಾಮಿಹ ವಿಹಾರವಾಪಿಕಾ .

ಪುಷ್ಪರೇಣುರುಚಿರಾ ಮಧುಶ್ರಿಯಃ
 ಪುತ್ರಿಕೇವ ಪುರುಹೂತನಮತಾ .. ೧೭-೨೪..
 ದಿವ್ಯಪದ್ಮವದನಾ ಮಣಿಪ್ರಭಾ
 ದೀರ್ಘಿಕೇಯಮಸಿತಾಬ್ಜಲೋಚನಾ .
 ಅಂತರಿಕ್ಷಮಣಿದರ್ಪಣಾಂತರೇ
 ಬಿಂಬಿತೇವ ಭವತೀ ವಿಭಾವ್ಯತೇ .. ೧೭-೨೫..
 ಅಪ್ಸರಸ್ಸು ನಿಖಿಲಾಸ್ವಲಕ್ಷಿತಾಂ
 ರೂಪನಂಪದಮಸೌ ತವಾದ್ಭುತಾಂ .
 ಪಶ್ಯತೀವ ಪುರುಹೂತವಾಪಿಕಾ
 ಭೃಂಗತಾರಕಿತಪದ್ಮಲೋಚನಾ .. ೧೭-೨೬..
 ಬಿಭ್ರತೀ ತ್ವದಭಿಲಾಪಚೇತಸೋಃ
 ಸ್ವಾದುತಾಂ ಪ್ರಸದನಂ ಚ ಶಾಶ್ವತಂ .
 ದೃಷ್ಟಿರುತ್ಪಲವನಂ ದಿಶತ್ಸೌ
 ದೀರ್ಘಿಕಾಪಯಸಿ ದೀರ್ಘಲೋಚನೇ .. ೧೭-೨೭..
 ಶೋಣಕುಡ್ಮಲಮುಖೀ ಸರೋಜಿನೀ
 ಶೋಭತೇ ಹರಿತಪತ್ರಶಾಲಿನೀ .
 ಸಂವೃತಾ ತ್ರಿದಶಪಾದಪೈರಸೌ
 ಶಾರಿಕೇವ ಮಣಿಪಂಜರಸ್ಥಿತಾ .. ೧೭-೨೮..
 ವ್ಯಾಹೃತಿಕ್ಷಮದಶಾತಿವರ್ತಿನೀಂ
 ವಿಪ್ಲುತಾಂಬುಜ(ಮ್ಪುರ)ರುಚಿಂ ರಜಃಕಣೈಃ .
 ಸೇವತೇ ಮಧುಮದೇನ ಮೋಹಿತಃ
 ಪುಷ್ಪಿತಾಂ ಭ್ರಮರ ಏಷ ಪದ್ಮಿನೀಂ .. ೧೭-೨೯..
 ಏಷ ಚಾತ್ರ ಸಮಯಾ ಸರೋಜಿನೀ-
 ಮೇಕತಾನಯತಿ ಚಿತ್ತಚಕ್ಷುಷೀ .
 ಪಾದಪೈರಭಿ(ರುಪ)ಗತಶ್ಚತುರ್ವಿಧೈಃ
 ಪಾರಿಜಾತ ಉದಧೀಂದ್ರಸಂಭವಃ .. ೧೭-೩೦..
 ಪದ್ಮರಾಗರಮಣೀಯಪಲ್ಲವಂ
 ಪಶ್ಯ ಕೋಮಲಹರಿನ್ಮಣಿಚ್ಛದಂ .
 ಪುಷ್ಪಭೂತವರಶಿಲ್ಪಭೂಷಣಂ
 ತಪ್ತಹೇಮರುಚಿರತ್ವಚಂ(ತ್ವಿಷಂ)ತರುಂ .. ೧೭-೩೧..
 ನಮ್ರತಾಮುಪಗತಃ ಫಲೈರಸೌ
 ವಲ್ಲುಭೃಂಗವಿರುತ್ತೈರಭಿಷ್ಣುವನ್ .

ಆರ್ದ್ರಭಾವಸುಭಗೋ ವಿಭಾವ್ಯತೇ
 ಕಾಮಕಿಂಕರ ಇವೋಚಿತಕ್ರಿಯಃ .. ೧೭-೩೨..
 ಅಕ್ಷದಾಮರಚನೋಚಿತ್ಯೈಃ ಫಲೈಃ-
 ದೇವತಾನುಗುಣಪುಷ್ಪಸಂಪದಾ .
 ವಲ್ಕಲೈಶ್ಚ ವಸನೈಶ್ಚ ವಿಂದತೇ
 ವೀತರಾಗಧೃತರಾಗಹೃದ್ಯತಾಂ .. ೧೭-೩೩..
 ತ್ವತ್ಸಗಂಧತುಲಸೀಸಹೋದರಃ
 ಪುಣ್ಯ ಏಷ ಪುರುಹೂತಪಾದಪಃ .
 ಪ್ರಾಣಿನಾಂ ಯದವಲೋಕನಕ್ಷಣೇ
 ಪೂರ್ವಜಾತಿಷು ಭವತ್ಯನುಸ್ಮೃತಿಃ .. ೧೭-೩೪..
 ಏಷ ಕಲ್ಪಲತಿಕಾಪರಿಷ್ಕೃತಃ
 ಪ್ರತ್ಯವೇಕ್ಷಯತಿ ಪಲ್ಲವಾರುಣಃ .
 ಸಾಗರೇಂದ್ರಸುತಯಾ ಸಮನ್ವಿತಂ
 ಧಾಮ ಕೌಸ್ತುಭಮಯೂಖರಂಜಿತಂ .. ೧೭-೩೫..
 ಪಶ್ಯ ಜಾಲಕಿತಪಲ್ಲವಾಧರೈಃ-
 ಮೌಕ್ತಿಕೈರಮೃತಬಿಂದುನಿರ್ಮಲೈಃ .
 ಸೂಚಿತಸ್ಮಿತರುಚಿಂ ಸುರದ್ರುಮಂ
 ಬಾಲಚಂದ್ರಮಣಿರಾಜಸೋದರಂ .. ೧೭-೩೬..
 ಅಸ್ಯ ನೂನಮಮೃತಾಧಿಕೈಃ ಫಲೈಃ
 ಸೇವಿತೈರನುದಿನಂ ದಿವೌಕಸಾಂ .
 ನ ಪ್ರಸಕ್ತಿರಪವರ್ಗನಂದಧೌ
 ನ ಕ್ಷುಧಾ ನ ಚ ಜರಾ ನ ಚ ವ್ಯಥಾ .. ೧೭-೩೭..
 ತ್ವಾಮಿಹ ತ್ರಿದಿವದರ್ಶನಾಗತಾಂ
 ಮಂಜರೀಭಿರವನಮ್ಯ ಭೂರಿಭಿಃ .
 ಮಾನಯತ್ಯಯಮಸೌ ಸುರದ್ರುಮೋ
 ಮನ್ಮಥೋಪವನದೇವತಾಮಿವ .. ೧೭-೩೮..
 ದ್ವಾರಕಾಪರಿಷದಂ ಪ್ರಯಾಸ್ಯತೋ
 ದೂರವರ್ತ್ಮಪಥಿಕಸ್ಯ ಮೇ ದೃಶಾ .
 ಪ್ರಾತರಾಶವದಿಹಾಸ್ಯ ಭುಜ್ಯತೇ
 ಸಪ್ತಲೋಕತಿಲಕಸ್ಯ ಚಾರುತಾ .. ೧೭-೩೯..
 ಗಾಢಬದ್ಧನಯನಾ ತ್ವಮೀಹಸೇ
 ಕಾಮಧೇನುಸಹಜನ್ಮನಿ ದ್ರುಮೇ .

ನೂನಮಸ್ಯ ಮಣಿಭೂಭೃತಾ ಸಹ
 ಸ್ಥಾಪನಂ ನಿಜನಿವೇಶನಿಷ್ಕುಟೇ .. ೧೭-೪೦..
 ವ್ಯುತ್ಥಿತೇಷು ವಿಮುಖೇಷು ವಾ ಸ್ವಯಂ
 ನಿರ್ನಿಮೇಷನಯನೇಷು ನಾಕಿಷು .
 ತ್ವದ್ವಿವಕ್ಷಿತಮತಃ ಪರಂ ಕಥಂ
 ಪುಷ್ಪಮಸ್ಯ ಬಿಭೃಯಾತ್ ಪುಲೋಮಜಾ .. ೧೭-೪೧..
 ಶಂಖಪದ್ಮಸುರಪಾದಪಾದಿಭಿಶ್ಚ
 ಶ್ಲಾಘಿತಾಂ ತ್ರಿದಿವತೋ ಗುಣಾಧಿಕಾಂ .
 ಮಾನನೀಯಚರಿತಾ ಮಯಾ ಸಹ
 ದ್ವಾರಕಾಂ ತ್ವಮಧಿವತ್ಸ್ಯಸಿ ಪ್ರಿಯೇ .. ೧೭-೪೨..
 ದುಗ್ಧಸಿಂಧುದುಹಿತುಃ ಸಹೋದರೇ
 ವಾಸಮೇಯುಷಿ ವದಾನ್ಯಪಾದಪೇ .
 ಶಕ್ರದಾರವದನೇಽಪಿ ದುರ್ಲಭಾಂ
 ಲಪ್ಸ್ಯತೇ ತವ ವಿಹಾರಭೂಃ ಶ್ರಿಯಂ .. ೧೭-೪೩..
 ಇತ್ಥಮಾದಿಕವಿನಾ ಸಮೀರಿತಾ
 ಸಾಂಸ್ವಭಾವಿ ಕಿಲ ಸತ್ಯಭಾಮಯಾ .
 ಸಾಮರಸ್ಯಮಿವ ತೇನ ಜಗ್ಗುಷೀ
 ಸೌಕುಮಾರ್ಯಸುಭಗಾ ಸರಸ್ವತೀ .. ೧೭-೪೪..
 ಯೋಜಿತೋಽಥ ಯದುವಂಶಕೇತುನಾ
 ಖ್ಯಾತಕೀರ್ತಿರಮೃತಾಪಹಾರತಃ .
 ಉತ್ಕಿಷ್ಣ ಪನ್ ಖಗಪತಿಃಸುರದ್ರುಮಂ
 ಪಕ್ಷಪಂಕ್ತಿ ವಿಪಿನೇ ನೃವೀವಿಶತ್ .. ೧೭-೪೫..
 ಏತಮಶ್ರುತಚರಂ ಪುರಂದರಃ
 ಶುಶ್ರುವಾನ್ ಕ್ಷಣಮುದಂತಮೈಶ್ವರಂ .
 ಭೀತಿಕೋಪಸಮವಾಯುರೂಪಯಾ
 ದೋಲಯೇವ ಸಮಕೃಷ್ಯತ ದ್ವಿಧಾ .. ೧೭-೪೬..
 ಅಪ್ರತಿಕ್ರಿಯಮಪಿ ಪ್ರಭೋರಿದಂ
 ಚೇಷ್ಟಿತಂ ಪ್ರತಿಚಿಕೀರ್ಷತಾ ತದಾ .
 ಮನ್ಯುರೇವ ಶತಮನ್ಯುನಾ ಮಹಾನ್
 ಆಗೃಹೀತಮನಸಾಭ್ಯಮನ್ಯತ .. ೧೭-೪೭..
 ದೀಪ್ತದೃಷ್ಟ್ಯಚಿರರಶ್ಮಿಸಂತತಿ-
 ವರ್ಜ್ಯಘೋಷಪರುಷೋ ಮರುತ್ಸಖಃ .

ಚಿತ್ರಚಾಪಶರವರ್ಷವಾಂಸ್ತತಃ
 ಪ್ರತ್ಯದೃಶ್ಯತ ಮರುತ್ವದಂಬುದಃ .. ೧೭-೪೮..
 ನೃಸ್ತಕರ್ಬುರಕುಥೋತ್ತರಂ ನಿಜಂ
 ವಾರಣೇಂದ್ರಮಧಿರುಹ್ಯ ವಾಸವಃ .
 ನೈಕಧಾತುಮತಿ ರೌಪ್ಯಭೂಧರೇ
 ಶೋಭತೇ ಸ್ಮ ನಿಜರತ್ನಶೈಲವತ್ .. ೧೭-೪೯..
 ಅಪ್ರತರ್ಕ್ಯವೃಜಿನೋತ್ಥಮಾಸುರಂ
 ಭಾವಮಾಸ್ಥಿ(ಶ್ರಿ)ತವತಾ ವಲದ್ವಿಷಾ .
 ದುರ್ಜಯೋಽಪಿ ವಿಜಿಗೀಷಿತೋ ವಿಭುಃ
 ಸಸ್ಮಿತಃ ಸಮರಸಂಮುಖೋಽಭವತ್ .. ೧೭-೫೦..
 ದೇವರಾಜಯದುರಾಜಯೋರಿದಂ
 ದ್ವೈರಥಂ ಪ್ರತಿಭಯಂ ದಿದೃಕ್ಷವಃ .
 ವೇಧಸಾ ಸಹ ಸನಂದನಾದಯ-
 ಸ್ತೃಕ್ತಸಂಯಮಧಿಯೋಽವತಸ್ಥಿರೇ .. ೧೭-೫೧..
 ಭೀಷಣಪ್ರಲಯಮೇಘಸನ್ನಿಭಂ
 ಕೃಷ್ಣಮೇಘಮಥ ಮೇಘವಾಹನಃ .
 ಆಪತನ್ ಅಸುರಭೇದಕಂ(ನಂ)ಕ್ಷಣಾ-
 ದಾಚಕರ್ಷ ಋಜುರೋಹಿ(ಪಿ)ತಂ ಧನುಃ .. ೧೭-೫೨..
 ಚಕ್ರಪಾಣಿವಿಜಯಾಯ ಚಕ್ರಿತಾತ್
 ಭೀಮಘೋಷದಲಿತಾಖಿಲಶ್ರುತೇಃ .
 ವಜ್ರಪಾಣಿಧನುಷಃ ಶರೋರ್ಮಯಃ
 ಸಂಬಭೂವುರುದಧೇರಿವೋರ್ಮಯಃ .. ೧೭-೫೩..
 ವಜ್ರಿಣಃ ಶರಗಣಃ ಸಮಾಪತನ್
 ವಾಹನೇ ಖಗಪತೌ ಮುರದ್ವಿಷಃ .
 ತಸ್ಯ ತೇಜಸಿ ಬಭೂವ ಭಸ್ಮಸಾತ್
 ತೂಲರಾಶಿರಿವ ಕಾಲಪಾವಕೇ .. ೧೭-೫೪..
 ಪ್ಲಾವಿತೋ ವಿಶಿಖವೃಷ್ಟಿಭಿಸ್ತದಾ
 ಜಂಭಭೇದಿ(ವೈರಿ)ಜಲದಪ್ರಸೂ(ಹೇ)ತಿಭಿಃ .
 ಅನ್ವದೀಪಿ ಗರುಡಃ ಪ್ರತಾಪವಾನ್
 ಆಜ್ಯಸಿಕ್ತ ಇವ ವಕ್ಷಿರಾದ್ವರಃ .. ೧೭-೫೫..
 ವೃತ್ರಹಂತುರಚಮತ್ಪ್ರಿಯಾಮಿಮಾಂ
 ವಿಶ್ವವಿತ್ ಸ್ವವಿಷಯೇ ವಿಭಾವಯನ್ .

ಪಶ್ಯತಿ ಸ್ಮ ವಿಬುಧೇಷು ಕಾಶ್ಯಪಿಃ
 ಪನ್ನಗೇಷ್ಟಿವ ಪರಾಕ್ರಮಂ ಕ್ಷಮಂ .. ೧೭-೫೬..
 ತಸ್ಯ ದೇವಪ್ರತನಾವಿಧೂತಯೇ
 ಜೃಂಭಮಾಣವಪುಷೋ ಮಹೌಜಸಃ .
 ಅಪ್ರಭೂತಮಭವಜ್ಜಗತ್ತ್ವಯಂ
 ಬಿಭ್ರತಸ್ತ್ರಿಜಗದೇಕದಂಪತೀ .. ೧೭-೫೭..
 ತುಂಗಪಕ್ಷತಿಶತಾಂಗಶಾಲಿನೋ
 ಭೀಮನಾಗಘಟಿತಾಕೃತೇರಭೂತ್ .
 ವಾಹತಾಂ ಚ ವಹತಃ ಸಪತ್ತಿತಾಂ
 ಸೈನ್ಯತಾಸ್ಯ ಸುರಸೈನ್ಯವೇಧಿನಃ .. ೧೭-೫೮..
 ಪಾರಿಜಾತಪವನೋರ್ಮಿಬೃಂಹಿತೈ-
 ವಾಸುಕಿಪ್ರಭೃತಿಭಿರ್ಮಹೋರಗೈಃ .
 ಗಾಢತಾಂ ಹರಿರಥಸ್ಯ ಬಿಭ್ರತಃ
 ಸಾರಥಿಶ್ಚ ತುರಗಾಶ್ಚ ಸಾಹಸಂ .. ೧೭-೫೯..
 ಗಾಢದೀಪ್ತಗರಲಾನಲೋಷ್ಮಲಾ
 ತಾಕ್ಷ್ಯಭೂಷಣಭುಜಂಗಪೂತ್ಮತಃ .
 ಪೀತನಿರ್ಭರಸುಧಾರಸೋನ್ಮದಾಃ
 ಪಾಕಶಾಸನಚಮೂರಮೂಮುಹತ್ .. ೧೭-೬೦..
 ಅಪ್ರತರ್ಕ್ಯತರಸೋ ಗರುತ್ಮತಃ
 ಪಕ್ಷವೇಗಪವನೇನ ತಾಡಿತಾಃ .
 ಆತ್ಮಕಂಕಟಮಪೋಹ್ಯ ವಜ್ರಿಣಂ
 ಬಭ್ರಮುದ್ರಶಸು ದಿಕ್ಷು ಮಾರುತಾಃ .. ೧೭-೬೧..
 ತಸ್ಯ ಪಕ್ಷಮರುತಾ ನಿವರ್ತಿತೈ-
 ವಾಹಿನೀ ದಿವಿಷದಾಮಶೇಷತಃ .
 ವೃತ್ತಶಾಸನಶರಾಸನಚ್ಯುತೈಃ
 ಪ್ರತ್ಯವಿದ್ಯತ ಶರೈರಜಿಹ್ಮಗೈಃ .. ೧೭-೬೨..
 ವೈನತೇಯನಖರೈರ್ವಿದಾರಿತೋ
 ಬಾಹ್ಯಮಾಂತರಮಪಿ ತ್ಯಜನ್ ಮದಂ .
 ಶೋಣಿತೈರ್ವಿರುರುಚೇ ಸುರದ್ವಿಪಃ
 ಶ್ವೇತಶೈಲ ಇವ ಧಾತುನಿರ್ಘರೈಃ .. ೧೭-೬೩..
 ಕ್ಷ್ಣೇಡಿತೇನ ಮುಷಿತಾಶಯಾನಿವ
 ಪ್ಲೋಷಿತಾನಿವ ದೃಶಾ ಪ್ರದೀಪ್ತಯಾ .

ದಾರಿತಾನಿವ ಪತತ್ರಮಾರುತೈಃ
 ನಿರ್ಜರಾನ್ ಅತನುತಾರುಣಾನುಜಃ .. ೧೭-೬೪..
 ಸ್ವಾಸು ದಿಕ್ಷು ಸಮವಸ್ಥಿತಾಸ್ತದಾ
 ದಿಷ್ಟವಂಚಿತಧಿಯೋ ದಿವೌಕಸಃ .
 ತೋಯದಾ ಇವ ಯುಗಾಂತಭಾಸ್ಕರಂ
 ಸನ್ನಿಕ್ಶ್ಯ ಸಮವೃಣ್ಣತಾಚ್ಯುತಂ .. ೧೭-೬೫..
 ನಾಜಿಘಾಂಸದಪರಾಧಿನೋಽಪಿ ತಾನ್
 ನಾಕನಾಯಕಗಣಾನ್ (ಭಟಾನ್)ಜನಾರ್ದನಃ .
 ಆನೃಶಂಸ್ಯಮಥವಾ ನ ಭಜ್ಯತೇ
 ತಸ್ಯ ಸಂಶ್ರಿತಜನೇಷು ಜಾತುಚಿತ್ .. ೧೭-೬೬..
 ತೇಷು ಶಿಕ್ಷಣಪರಃ ಶಿಲೀಮುಖಾನ್
 ಪ್ರಾಹಿಣೋತ್ ಪ್ರಭುರಮರ್ಮಭೇದಿನಃ .
 ಅಂಕುಶೇನ ನಿಶಿತೇನ ಹಸ್ತಿಪೋ
 ದುರ್ಮದಾನ್ ಪ್ರಶಮಯನ್ನಿವ ದ್ವಿಪಾನ್ .. ೧೭-೬೭..
 ತಂ ಸಮೇತ್ಯ ನಿರಪಾಯತೇಜಸಂ
 ಸಪ್ತಸಪ್ತಿಮಿವ ತಾರಕಾಗ್ರಹೈಃ .
 ಸದ್ಭಿರೇವ ವಿಬುದ್ಧೈರಸತ್ಸಮಾ
 ಕಾಽಪಿ ದುರ್ಗಹದಶಾಽನ್ವಭೂಯತ .. ೧೭-೬೮..
 ಅಷ್ಟಭಿಶ್ಚ ಹರಿತಾಮಧೀಶ್ವರೈಃ-
 ರರ್ಯಮಪ್ರಭೃತಿಭಿಶ್ಚ ಸಂಹತೈಃ .
 ವೃಷ್ಟಿವೀರಶರಖಂಡಿತಾಯುಧೈಃ-
 ವೀಹ್ವಲೈರಜನಿ ವೀತಶಕ್ತಿಭಿಃ .. ೧೭-೬೯..
 ಅಕ್ರಮಾತ್ ದಶ ದಿಶೋಽವಲೋಕಯನ್
 ದತ್ತದೃಷ್ಟಿರಭಿತಃ ಕ್ರಮಾತ್ ವೃಷಾ .
 ಸ್ತಸ್ತಕಾರ್ಮುಕಶಿರಸ್ತಕಂಚುಕಾಂ
 ಪ್ರೇಕ್ಷ್ಯ ದೇವಪುತನಾಮದೂಯತ .. ೧೭-೭೦..
 ಅಸ್ತಶಸ್ತ್ರವಿನಿಪಾತಮೋಹಿತಾನ್
 ಅರ್ದಿತಾನ್ ಅಸುರವೈರಿಸಾಯಕೈಃ .
 ಸತ್ರಪೇವ ಸಪದಿ ತ್ರಪಾ ಜಹೌ
 ದೈನ್ಯಮೀಲಿತದೃಶೋ ದಿವೌಕಸಃ .. ೧೭-೭೧..
 ಅಪ್ಸರೋನಯನತೋಯಕಜ್ಜಲೈಃ
 ಶೋಣಿತೈಶ್ಚ ವಿಭುನಾ ಸುಪರ್ವಣಾಂ .

ಆತ್ಮಕೀರ್ತಿಸುಧಯಾ ವಿಶೋಧಿತೇ
 ಚಿತ್ರಮಂಬರತಲೇ ವ್ಯಲಿಖ್ಯತ .. ೧೭-೭೨..
 ಪಂಚವಕ್ತವದನಸ್ಥಮಾಮಿಷಂ
 ಪ್ರಾಪ್ತುಕಾಮ ಇವ ಬಾಲವಂಚಕಃ .
 ಪ್ರಸ್ಥಿತಾಮಭಿನಿವೇಶವಾನ್ ಪುನಃ
 ಪ್ರತ್ಯಪದ್ಯತ ಧೃತಿಂ ಪುರಂದರಃ .. ೧೭-೭೩..
 ವಜ್ರಮಾತ್ರಮರಿಹಂತ್ಯ ಜಿಷ್ಣುನಾ
 ವಿಷ್ಣುನಾ ಚ ಯುಧಿ ಚಕ್ರಮುದ್ಯತಂ .
 ದೃಷ್ಟವಂತಿ ಭುವನಾನಿ ಜಜ್ಞಿರೇ
 ಕಂಪಿತಾನಿ ಕಲುಷಾಣಿ ಚ (ತತ್)ಕ್ಷಣಾತ್ .. ೧೭-೭೪..
 ತೌ ಪರಸ್ಪರಜಿಗೀಷಯೋದ್ಯತೌ
 ವೀಕ್ಷ್ಯ ನಿಷ್ಪ್ರತಿಮವೀರ್ಯವೈಭವೌ .
 ವ್ಯೋಮಭಿತ್ತಿಲಿಖಿತೈರಿವ ಸ್ಥಿತಂ
 ವ್ಯಕ್ತವಿಸ್ಮಯಭಯೈಃ ಸುರಾಸುರೈಃ .. ೧೭-೭೫..
 ಕಸ್ಯ ಕೇನ ಪರಿಭೂತಿರಾಪತೇತ್
 ಕಶ್ಚ ವೇದ ರಣವರ್ತನೀಮಿತಿ .
 ಸಂದಿಹಾನಮನಸೇ(ಸೈ)ವ ತತ್ಕ್ಷಣಂ
 ಮಧ್ಯಸೀಮ್ನಿ ವಿಜಯಶ್ರಿಯಾ ಸ್ಥಿತಂ .. ೧೭-೭೬..
 ಪ್ರೇಷಿತಾಂ ಹರಿಹಯೇನ ಭೀಷಣಾಂ(?)
 ಹ್ರಾದಿನೀಂ ಹೃತವತಿ ತ್ರಿಧಾಮನಿ .
 ಲೋಲಿತಾ ನಿವವೃತೇ ಪರಸ್ಪರಂ
 ಲೋಕಪಾಲಪೃತನಾ ಪರಾಜ್ಮುಖೀ .. ೧೭-೭೭..
 ಕಾಂದಿಶೀಕಜಿತಕಾಶಿನೋರಿಮಾಂ
 ವ್ಯಾಪೃತಿಂ ವಿಬುಧವೃಷ್ಟಿವೀರಯೋಃ .
 ಪ್ರೇಕ್ಷ್ಯ ದುರ್ಮದವಿವೇಕಯೋರಿವ
 ಪ್ರಸ್ಥಿತೇವ ಚಕಿತಾಮರಾವತೀ .. ೧೭-೭೮..
 ತಂ ತಥಾ ಸಮರದೈನ್ಯವಿಪ್ಲವಂ
 ಶಾಂತದರ್ಪಮಯಧಾಪುರಂ ಸ್ಥಿತಂ .
 ವ್ಯಕ್ತನೃತ್ಯಹೃದಯಂ ವಲದ್ವಿಷಂ
 ವೀಕ್ಷ್ಯ ವಿಶ್ವಮಖಿಲಂ ವ್ಯಲಜ್ಜತ .. ೧೭-೭೯..
 ವ್ರೀಡಯಾ ತರಲಿತ್ಯರ್ವಿಲೋಚನೈ-
 ವೇಪಮಾನಕಮಲಾಕರೋಪಮಃ .

ಸನ್ನತಃ ಕ್ಷಣಮವೈಕ್ಷಿ ವಾಸವಃ
 ಸಾಪಹಾಸಮಿವ ಸತ್ಯಭಾಮಯಾ .. ೧೭-೮೦..
 ಯಾದವೇಂದ್ರವಿಬುಧೇಂದ್ರಯೋಸ್ತದಾ
 ರತ್ನಯೋರಿವ ತುಲಾಧಿರೂಢಯೋಃ .
 ಗೌರವೇಣ ದದೃಶೇ ಸಮುನ್ನತಿ-
 ಲಾಘವೇನ ಚ ನತಿಸ್ತದದ್ಭುತಂ .. ೧೭-೮೧..
 ಯತ್ ಪ್ರಭೌ ನರಕಮರ್ದನೇಭವತ್
 ದೇವದರ್ಪದಮನೇ ತತೋಽಧಿಕಂ .
 ಪುಷ್ಪತಿ ಸ್ಮ ಮಕರಂದಮೇದುರಂ
 ಪುಷ್ಪವರ್ಷಮಮೃತೋದ್ಭವಸ್ತರುಃ .. ೧೭-೮೨..
 ಇತ್ಯನಾಕಲಿತಪೂರ್ವಸತ್ಕೃತಿಂ
 ವೃಕ್ಷಮಾತ್ರಕಲಹೋಲ್ಬಣಂ ವಿಭುಃ .
 ನಿರ್ಜಿಗಾಯ ಮಿಷತಾಂ ದಿವೌಕಸಾಂ
 ಆತ್ತಶಸ್ತ್ರಮಮರಾವತೀಶ್ವರಂ .. ೧೭-೮೩..
 ದೀಪ್ಯಮಾನಮನಘೇನ ತೇಜಸಾ
 ದೇವಕೀಸುತಮವೇಕ್ಷ್ಯ ದೇವತಾಃ .
 ಅಸ್ತಜಾಲಮವಧೂಯ ಸಿದ್ಧಿದಾನ್
 ಅಂಜಲೀನ್ ಅಬಿಭರುಃ ಕರಾಂಬುಜೈಃ .. ೧೭-೮೪..
 ಸೋಽಥ ಸಂಯತಿ ಪಲಾಯನೋನ್ಮುಖಃ
 ಪಾಕಶೀಲ ಇವ ಪಾಕಶಾಸನಃ .
 ಸತ್ಯಯಾ ವಿಹಸಿತೋಽಪಿ ಸತ್ತ್ವವಾನ್
 ಪ್ರತ್ಯಬೋಧಿ ಪರಮೇಷ್ಟಿನಂ ಪುನಃ .. ೧೭-೮೫..
 ಧಿಕ್ ಪ್ರಮಾದಮದಿರಾಂ ವಿಮೋಹಿನೀಂ
 ಧಿಕ್ ಪರಿಗ್ರಹವಿಶೇಷಮೀದೃಶಂ .
 ಧಿಕ್ ಚ ಮೇ ತ್ರಿದಶರಾಜತಾಮಿತಿ
 ಸ್ವಂ ಜಗಹ್ ಮಘವಾ(ನ್)ಮುಹುರ್ಮುಹುಃ .. ೧೭-೮೬..
 ತೇನ ತತ್ರ ವಿಹಗೇಂದ್ರವಾಹನೋ
 ವಾರಣಾದವನತೇನ ಬಿಭೃತಾ .
 ನಿರ್ಜಿತೇನ ಹರಿಣಾ ಹರಿಃ ಸ್ವಯಂ
 ಪರ್ಯವೈಕ್ಷಿ ಶರಣಂ ಪ್ರಿಯಾಸಖಃ .. ೧೭-೮೭..
 ತುಷ್ಟುವೇ ಚ ಪುರುಷಂ ಪುರುಷ್ಟುತಂ (ಪುರಃಸ್ಥಿತಂ)
 ಪ್ರಾಂಜಲಿಃ ಪರಿಬೃಢೋ ದಿವೌಕಸಾಂ .

ರಕ್ತಭಾವವಿಗಮೋಜ್ಜ್ವಲಂ ಮುಖಂ
 ರಾಹುಮುಕ್ತಮಿವ ಚಂದ್ರಮುದ್ವಹನ್ .. ೧೭-೮೮..
 ಶಕ್ರ ಏಷ ಶರಣಂ ಪ್ರಪದ್ಯತೇ
 ಭಕ್ತಜೀವಿತ ! ಭವಂತಮೀಶ್ವರಂ .
 ಮಿತ್ರಭಾವಸಮುಪಾಗತಂ ಜನಂ
 ನ ತ್ಯಜೇಯಮಿತಿ ನಾಥ ಮನ್ಯಸೇ .. ೧೭-೮೯..
 ಮಾತರಂ ತ್ರಿಜಗತಾಂ ತವ ಪ್ರಿಯಾಂ
 ಮಾನುಷೀತಿ ಮನುತೇ ಸ್ಮ ಮದ್ವದೂಃ .
 ತೇನ ನೂನಮನುಭೂತಮೀದೃಶಂ
 ದೈನ್ಯಮೇತದವಶೋದಿತಂ ಮಯಾ .. ೧೭-೯೦..
 ನಿರ್ಜಿತೋಽಹಮಜಿತೇನ ಯತ್ ತ್ವಯಾ
 ಲಂಭಿತೋನ್ನತಿರನೇನ ನ ತ್ರಪೇ .
 ನ ಹ್ಯಜಯ್ಯಮಿಹ ಕಿಂಚಿದಸ್ತಿ ತೇ
 ಸರ್ವನೇತುರತಿರಿಕ್ತಮಾತ್ಮನಃ .. ೧೭-೯೧..
 ಅಸ್ತು ಮಾ ಸ್ಮ ಭವದಿತ್ಯನನ್ಯಯಾ
 ವೀಕ್ಷಯಾ ಜಗದಿದಂ ನಿಯಚ್ಛತಾ .
 ನಾಥ ! ನಿಷ್ಪ್ರತಿಘತೇಜಸಾ ತ್ವಯಾ
 ನನ್ವಯಂ ಮಮ ಪರಾಜಯೋ ಜಯಃ .. ೧೭-೯೨..
 ಆತ್ಮಘಾತಿಭಿರಹಂಮತಿಗ್ರಹಾತ್
 ಮಾದೃಶೈಸ್ತ್ವದಿತರೇಷು ರಾಗಿಭಿಃ .
 ಅವ್ಯವಸ್ಥಿತಜಯೇತರಕ್ರಮಂ
 ದ್ಯೂತಮೇತದಘೃಣೈರ್ನಿಷೇವ್ಯತೇ .. ೧೭-೯೩..
 ಆಧಿಕಾರಿಕಪದೇಷು ತೇ ವಯಂ
 ಸ್ವೇಷು ಯಾವದಧಿಕಾರಮಾಹಿತಾಃ .
 ಪ್ರಾಪಿತಾಸ್ತವ ಪರಂ ಪದಂ ತ್ವಯಾ
 ನಿರ್ವಿಶೇಮ ನಿವಿಶೇಮಹಿ ತ್ವಯಿ .. ೧೭-೯೪..
 ನ ಕ್ಷಿಪೇದಪಿ ತೃಣಂ ಸಮೀರಣ-
 ಸ್ವತ್ವಯುಕ್ತಮನಲೋ ನ ನಿರ್ದಹೇತ್ .
 ನ ಪ್ರಜಾಪಶುಪತಿ ನ ಚೇತರೇ
 ತ್ವದ್ವಿಪಕ್ಷಮಭಿರಕ್ಷಿತುಂ ಕ್ಷಮಾಃ .. ೧೭-೯೫..
 ಅಗ್ರಜೇ ಮಯಿ ದಿವೌಕಸಾಂ ಪಿತುಃ
 ಪುತ್ರಭಾವಮುಪಸೇದುಷಾ ತ್ವಯಾ .

ಮಾನಿತೋಽಹಮವಮಾನಿತಃ ಸ್ವಯಂ
ವಾನರಾನುಚರಿತೈಃ ಸ್ವಚೇಷ್ಟಿತೈಃ .. ೧೭-೯೬..
ಮದ್ವಿಧಾ ವಿಷಮವೃತ್ತಿಶಾಲಿನಃ
ಶಾಂತಘೋರಸಮಯಾತಿಲಂಘಿನಃ .
ಪೋಷಯಂತಿ ಭವತಃ ಕ್ಷಮಾನಿಧೇಃ
ಪ್ರಾಯಶಃ ಪ್ರಹಸನೋಚಿತಂ ರಸಂ .. ೧೭-೯೭..
ಅಸ್ಮದಿಷ್ಟಮನಘಾಸ್ತ್ರಿವಿಷ್ಟಪಂ
ದುಃಖಮಿಶ್ರಮವಧಾರ್ಯ ದುರ್ಗತಿಂ .
ತ್ವತ್ಪದಂ ಪರಮನನ್ಯಚೇತಸಃ
ಸಂಶ್ರಯಂತಿ ನಿರಪಾಯಮಾಶ್ರಯಂ .. ೧೭-೯೮..
ಅಲ್ಪಮಸ್ಥಿರಮಪಾಯದಂತುರಂ
ಸ್ವರ್ಗಸೌಧಮವಧೀರ್ಯ ಸೂರಯಃ .
ನಿಸ್ತರಂತಿ ಜಗದೇಕಹೇತುನಾ
ಸೇತುನೇವ ಭವತಾ ಭವಾರ್ಣವಂ .. ೧೭-೯೯..
ತ್ವತ್ಪದೈಕದೃಢಭಕ್ತಿರೂಪಯಾ
ಮುಕ್ತಿವಾಸರವಿಭಾತಸಂಧ್ಯಯಾ .
ಕ್ಷೀಯತೇ ಜಗತಿ ಕಸ್ಯಚಿತ್ ಪ್ರಭೋ
! ಮೋಹಸಂತತಿಮಯೀ ಮಹಾನಿಶಾ .. ೧೭-೧೦೦..
ದೇಶಕಾಲಗಣನಾತಿಲಂಘಿಭಿಃ
ಮಾತುಮಾಗಮಗಣೇನ ವಾಂಛಿತೈಃ .
ಭೂಷಿತೋ ಗುಣವಿಭೂತಿಸಾಗರೈಃ
ತ್ವತ್ಸಮಸ್ತ್ವಮಿತರೇ ಮಿಥಸ್ಸಮಾಃ .. ೧೭-೧೦೧..
ಕಾ ಕಥಾ ತವ ಸಮೇಽಧಿಕೇಽಪಿ ವಾ
ಹೀನ ಇತ್ಯಪಿ ಕ ಏವ ಗಣ್ಯತೇ .
ಮೇರುಸರ್ಷಪನಿದರ್ಶನಂ ಚ ತೇ
ಮಾ ಸ್ಮ ಭೂತ್ ತ್ವದಿತರಸ್ಯ ಚಾತ್ಮನಃ .. ೧೭-೧೦೨..
ಭೂತಭವ್ಯಭವದಾತ್ಮನಃ ಪ್ರಭೋ
! ಯನ್ನಿದಾನಮಖಿಲಸ್ಯ ಶಾಶ್ವತಂ .
ಯತ್ ಪ್ರವಿಶ್ಯ ನ ಪುನರ್ನಿವರ್ತತೇ
ಯತ್ ಪರಂ ಪದಮುಶಂತಿ ತದ್ಭವಾನ್ .. ೧೭-೧೦೩..
ಜಾತಿವರ್ಣರಚನಾವಿಚಿತ್ರಿತಂ
ವಿಶ್ವಚಿತ್ರಮುದಮೀಲಯದ್ಭವಾನ್ .

ಆತ್ಮಭಿತ್ತಿನಿಯತಸ್ಥಿರಾಶ್ರಯ-
 ಸ್ತೂರಿಕಾಂ ತ್ರಿಗುಣಲಕ್ಷಣಾಂ ವಹನ್ .. ೧೭-೧೦೪..
 ಅಪ್ರಯಚ್ಛತಿ ದುರತ್ಯಯಕ್ರಮೇ
 ತ್ವಯ್ಯಶೇಷಜಗದೇಕಧಾತರಿ .
 ಇಷ್ಟಮನ್ಯದುಭಯಂ ಚ ಮಿಶ್ರಿತಂ
 ಕಸ್ಯ ಕೇನ ಕಿಮಿವೋಪಪದ್ಯತೇ .. ೧೭-೧೦೫..
 ಆಯತಂತ ಭುವನಾನ್ಯಶೇಷತ-
 ಸ್ತ್ವಯ್ಯತಸ್ತ್ವಮನುಪಾಧಿರೀಶ್ವರಃ .
 ವರ್ಧನೀಯವಿಭವಾ ವಯಂ ಪುನಃ
 ತ್ವತ್ಪದಿಷ್ಟಪುರಪತ್ತನೇಶ್ವರಾಃ .. ೧೭-೧೦೬..
 ಜನ್ಮಕರ್ಮಭಿರಸೌ ನಿಬದ್ಯತೇ
 ತಾನಿ ಯಸ್ತವ ನ ವೇತ್ತಿ ತತ್ತ್ವತಃ .
 ತ್ವತ್ಕಥಾಮೃತರಸಂ ಪಿಬಂತಿ ಯೇ
 ತೇ ಭವೇಯುರಪುನಸ್ತನಂಧಯಾಃ .. ೧೭-೧೦೭..
 ಕಥ್ಯತೇ ಚಿದಚಿದಂತರಾತ್ಮನಃ
 ಶಾಸ್ತ್ರಶುದ್ಧಹೃದಯೈರ್ಮನೀಷಿಭಿಃ .
 ಸೃಷ್ಟಿಸಂಹರಣರಕ್ಷಣೇಷು ತೇ
 ವಿಶ್ವರೂಪ ನನು ಕರ್ಮಕರ್ತೃತಾ .. ೧೭-೧೦೮..
 ಆಕುಮಾರಮನುಭಾವಮೀದೃಶಂ
 ನಾಥ ಲೋಕವಿದಿತಂ ತವ ಕ್ಷಿಪನ್ .
 ಹಂತ ನೂನಮಹಿಮಾಂಶುಮಂಡಲಂ
 ತಸ್ಮರಸ್ತಮಸಿ ಗೋಪ್ತುಮಿಚ್ಛತಿ(ಮುದ್ಯತಃ?).. ೧೭-೧೦೯..
 ಪಕ್ಷಪಾತಪರಿಹಾರಶುದ್ಧಯಾ
 ಪಶ್ಯತಿ ಪ್ರಣಿದಧಾನಯಾ ಧಿಯಾ .
 ಯತ್ಪ್ರಪಂತಿ ನಿಗಮಾಃ ಸ್ವಶಂತಿ ತಂ
 ತ್ವತ್ಪ್ರಭಾವಮನಪಾಯಮಾತ್ಮವಾನ್ .. ೧೭-೧೧೦..
 ಮಾನುಷತ್ವಮನುಗಚ್ಛತಾ ತ್ವಯಾ
 ಮೋಹಿತೈಸ್ತ್ವಮವಧೀರ್ಯಸೇ ಜನೈಃ .
 ತೇನ ನಸ್ತಿಗುಣತಂತ್ರಚೇತಸಾ-
 ಮಾಗತೇಯಮಸಮೀಕ್ಷ್ಯಕಾರಿತಾ .. ೧೭-೧೧೧..
 ಶರ್ವರೀದಿವಸವತ್ ವಿಘೂರ್ಣಯನ್ (ವಿಘೂರ್ಣತೇ)
 ಸ್ವಾಪಜಾಗರದಶಾ ವಿಧೇರಪಿ .

ಕಿಂ ಪುನಸ್ತದಿತರಸ್ಯ ತನ್ಮಯಾ
 ಮೋಹಬೋಧವಿವಶೇನ ಭೂಯತೇ .. ೧೭-೧೧೨..
 ಯೋಸಿ ಸೋಸಿ ಚ ಯಥಾ ತಥಾಸಿ ಚ
 ತ್ವಾಂ ತ್ವಮೇವ ಖಲು ವೇತ್ಸಿ ವಾ ನ ವಾ .
 ತಸ್ಯ ತೇ ನ ಖಲು ತತ್ತ್ವವೇದಿನೋ
 ವಾರಿಧೇರಿವ ವಯಂ ತಟಸ್ಥಿತಾಃ .. ೧೭-೧೧೩..
 ತ್ವತ್ಪ್ರತೀಪಚರಣಾತ್ ದಿವೌಕಸಾಂ
 ದಾನವಾಯಿತವತಾಂ ತ್ವಯಾಽಧುನಾ .
 ಸ್ಥಾನ ಏವ ಪರಿಭೂತಿರಾಹಿತಾ
 ನಾಸುರೋ ನ ಚ ಸುರೋ ಗುಣಾಂತರೇ .. ೧೭-೧೧೪..
 ಅರ್ಚನೀಯಚರಣಾಂಬುಜೇ ಭವ-
 ತ್ಯಾತತಾಯಿಪದವೀಮುಪೇಯುಷಾಂ .
 ನೃಸ್ತಶಸ್ತ್ರಪರಿಕರ್ಮಣಾಮಸೌ
 ನಿಷ್ಕೃತಿಸ್ತ್ವದುಪಸತ್ತಿರೇವ ನಃ .. ೧೭-೧೧೫..
 ಕಿಂ ತದಸ್ತಿ ಕುಶಲೇಷು ಯನ್ಮ ತೇ
 ತಚ್ಚ ಕಿಂ ತ್ವದಿತರೇಷು ಯತ್ ತವ .
 ಈದೃಶಸ್ಯ ಭವತಃ ಕಿಮೀದೃಶಾ
 ತಸ್ಥುಷಾ ತ್ರಿಯುಗ ! ಜಗ್ಮುಷಾಽಪಿ ವಾ .. ೧೭-೧೧೬..
 ಅಲ್ಪನತ್ತ್ವ ಮವಲೇಪಯಂತ್ರಿತಂ
 ಬಲ್ಪಜೇಷು ಬಹುಮಾನಶಾಲಿನಂ .
 ತ್ವತ್ಕೃಪೈಕಪರಿಹಾರ್ಯವಿಪ್ಲವಂ
 ಪ್ರತ್ಯವೇಕ್ಷಣಪದಂ ಪ್ರತೀಹಿ ಮಾಂ .. ೧೭-೧೧೭..
 ಮೃಷ್ಯತಾಂ ಮಮ ವಿಭೋ ವ್ಯತಿಕ್ರಮಃ
 ವಿಪ್ರಸ್ತೃತತ್ವದುಪಕಾರಪದ್ಧತೇಃ .
 ಕ್ಷುದ್ರ (ರುದ್ರ)ಕೋಪವಿವಶಸ್ಯ ದೇಹಿನಃ
 ಕಸ್ಯ ನಾಮ ನ ಭವತ್ಯಪಕ್ರಿಯಾ .. ೧೭-೧೧೮..
 ತ್ರಾತುಮೇವ ಶರಣಾಗತಾನ್ ಸುರಾನ್
 ಆಸುರಾನ್ ಅಭಿಜಿಘಾಂಸತಾ ತ್ವಯಾ .
 ರಾಗರೋಷರಹಿತಾತ್ಮನಾ ಸ್ವಯಂ
 ದೈತ್ಯಶತ್ರುರಿತಿ ನಾಮ ಗೃಹ್ಯತೇ .. ೧೭-೧೧೯..
 ತ್ವದ್ಗುಹೀತಗುಣಸೂತ್ರಸಂದಿತಾನ್

ದಾರುಪುತ್ರನಯತಃ ಪ್ರವರ್ತಿನಃ .
 ನಿರ್ಗುಣಾನಪಿ ನಿಸರ್ಗಕಿಂಕರಾನ್
 ಸ್ವೀಕುರುಷ್ವ ಕೃಪಯಾ ಸ್ವಯೈವ ನಃ .. ೧೭-೧೨೦..
 ವಾಸವಸ್ಯ ವಚನಂ ನಿಶಮ್ಯ ತತ್
 ಭಾವಶುದ್ಧಿಪರಿಕರ್ಮಿತಾಕ್ಷರಂ .
 ದೀನಗುಪ್ತಿಜನನೀಂ ಪುನರ್ದಯಾ-
 ಮನ್ವವಿಂದದರವಿಂದಲೋಚನಃ .. ೧೭-೧೨೧..
 ಉದ್ಧೃತಂ ಚ ವಿಭುನಾ ಸುದರ್ಶನಂ
 ತ್ರಾಣದಂ ತ್ರಿದಿವಸದ್ಮನಾಮಭೂತ್ .
 ತಸ್ಯ ದೃಷ್ಟದಮನೇನ ದೀವ್ಯತಃ
 ಶಿಕ್ಷಣೈಕನಿಯತಂ ಹಿ ಶಾಸನಂ .. ೧೭-೧೨೨..
 ಆಹ ಚೈನಮನಘೇನ ಚಕ್ಷುಷಾ
 ಶೋಧಯನ್ ಅಮೃತಸಿಂಧುಶೋಭಿನಾ .
 ಸ್ವಾದುಸೂನೃತಗಭೀರಯಾ ಗಿರಾ
 ಪಾರಿತೋಷಿಕಮಿವಾರ್ಪಯನ್ ಪ್ರಭುಃ .. ೧೭-೧೨೩..
 ಭದ್ರಮಸ್ತು ಭವತೇ ದಿವಸ್ಪತೇ !
 ನಿರ್ಜರಾಶ್ಚ ನಿರಪಾಯಮಾಸತಾಂ .
 ಆತ್ಮಚೌರ್ಯದುರಿತಾಕರತ್ಯಜಾಂ
 ಮಾಪಹಾರ್ಷುರಸುರಾಃ ಪದಾನಿ ವಃ .. ೧೭-೧೨೪..
 ಮಾ ಸ್ಮ ಭೈಷ್ಣ ಮಯಿ ಗೋಪ್ತರಿ ಸ್ಥಿತೇ
 ಭಾವಿತಾನಿ ಭವಿಕಾನಿ ಸಂತು ವಃ .
 ವೀತದಾನವಪರಾಭವಾಶ್ಚಿರಂ
 ತ್ರಾತುಮರ್ಹಥ ಸುರಾಸ್ತ್ರಿವಿಷ್ಟಪಂ .. ೧೭-೧೨೫..
 ಮಂತ್ರಪೂತಮನುಪಪ್ಲವಂ ಹವಿ-
 ರ್ಯಾಯಜೂಕಪರಿಷನ್ನಿಷೇವಿ(ವೇದಿ?)ತಂ .
 ಅಂತರಾತ್ಮನಿ ನಿವಿಷ್ಟಮಂತರಾ
 ವಿಂದತ ಸ್ಥಿರಸುಧಾರಸಾಂತರಂ .. ೧೭-೧೨೬..
 ಜನ್ಮತೋಽಪಿ ಭವತಾಂ ಮಹೀಯಸಾ-
 ಮಾಪ್ತಬಂಧುರದಿತೇರಹಂ ಸುತಃ .
 ದೇವಕೀತನಯಭಾವತೋಽಪಿ ಮೇ
 ಸೈವ ಸಂಪ್ರತಿ ಸಹೋದರತ್ವಧೀಃ .. ೧೭-೧೨೭..
 ಆಯುಧಾನಿ ಪುನರಕ್ಷತಾನಿ ವಃ

ಸಂತು ಸತ್ತ್ವಮಪಿ ದೈತ್ಯಸೂದನಂ .
 ಪಾಲಯಂತು ಬಲಿನೋ ಜಗತ್ತಯೀಂ
 ತೇ ಭವಂತ ಉಪಪನ್ನಪೌರುಷಾಃ .. ೧೭-೧೨೮..
 ಇತ್ಯನಾವಿಲಮನೋಜ್ಞಯಾ ಗಿರಾ
 ನಿರ್ಮಲಾಂ ನಿಜದಯಾಮಿವೋದ್ವಮನ್ .
 ಸೌಮ್ಯದೃಷ್ಟಿರಕರೋತ್ ಸುಧಾಭುಜಃ
 ಪರ್ಯವಸ್ಥಿತದೃತೀನ್ ಪರಃ ಪುಮಾನ್ .. ೧೭-೧೨೯..
 ತೇ ಚ ತೇನ ಗರುಡಂ ನಿಯಚ್ಛತಾ
 ಗಮ್ಯತಾಮಿತಿ ಗಭೀರಮೀರಿತಾಃ .
 ಅದ್ಯಜಾತವದನನ್ಯವತ್ಸಲೇ
 ಪ್ರಶ್ರಿತಾಃ ಸುಮನಸಃ ಪ್ರತಸ್ಥಿರೇ .. ೧೭-೧೩೦..
 ಗೃಹ್ಯತಾಂ ತರುರಸಾವಿತಿ ಸ್ವಯಂ
 ಭಾಮಯಾ ಭಗವತಾ ಚ ಭಾಷಿತೇ .
 ಆಗಮಿಷ್ಯತಿ ಪುನಸ್ತ್ವಯಾ ಸಹೇ-
 ತ್ಯಾಹ ದಾನವರಿಪುಂ ದಿವಸ್ವತಿಃ .. ೧೭-೧೩೧..
 ಶಾಂತಗರ್ವಗರಲೇ ದಿವಸ್ವತೌ
 ಸನ್ನಿವೇಶ್ಯ ಸುರಲೋಕಸಂಪದಂ .
 ಆಪ್ತುಮೈಚ್ಛದನುಜೀವಿರಕ್ಷಿತಾಂ
 ಸ್ವಾಂ ಪುರೀಮಥ ಸುಪರ್ಣವಾಹನಃ .. ೧೭-೧೩೨..
 ಆತ್ಮಾಧಿಕಾರಮನುಮತ್ಯ ದಿಶಾಪತೀನಾಂ
 ವಜ್ರಂ ಪ್ರದಿಶ್ಯ ಪುನರಪ್ಯನಘಂ ಮಘೋನೇ .
 ದಿವ್ಯದ್ರುಮಪ್ರತಿಗತಿಂ ಚ ಪರಂ ವಿ(ಪುನರ್ವಿ)ಧಾಸ್ಯನ್
 ದತ್ತಾಭಯೋ ದನುಜಶತ್ರುರವಾಪ ತುಷ್ಟಿಂ .. ೧೭-೧೩೩..
 ಅಥ ಪದವಿನಿಕೀರ್ಣಮಂದಾರವಂದಾರುವೃಂದಾರಕ-
 ಸ್ತುತಿಶತಬಹುಮಾನಸತ್ಯಾಪಿತೇಹಃ ಸ ಸತ್ಯಾಪತಿಃ .
 ಅಮರಸಮರವೇಗವಿಖ್ಯಾತದಾಕ್ಷೈಣ ತಾಕ್ಷೈಣ ಗಾಂ
 ಪ್ರತಿಜಿಗಮಿಷಿತಾಂ(ಷತಾ)ಪುರೀಂ ತ್ರಾತುಮನ್ವಕ್ ಸಮನ್ವಗ್ರಹೀತ್ .. ೧೭-೧೩೪..
 ಪಶ್ಯತ್ಯಾರಾದನಿಮಿಷಗಣೇ ಪಾರಿಜಾತಾಪಹಾರಾತ್
 ಸ್ರಸ್ತಾಕಲ್ಪಾಮಿವ ಯದುಪತಿಃ ಸ್ಥಾಪಯನ್ ಸ್ವರ್ಗಲಕ್ಷ್ಮೀಂ .
 ಆಶಾಪಾಲ್ಯೈರವನತಪದಸ್ಯ ಕ್ಷಲಜೈರಭೀಕ್ಷಂ
 ರಾಮತ್ರಾತಾಂ ಖಗಪತಿರಥೋ ರಾಜಧಾನೀಂ ಪ್ರತಸ್ಥೇ .. ೧೭-೧೩೫..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
ಮಹಾಕಾವ್ಯೇ ಪಾರಿಜಾತಾನಯನಂ ನಾಮ ಸಪ್ತದಶಃಸರ್ಗಃ ..

.. ಸ್ವರ್ಗಾವತರಣಮಾರ್ಗವರ್ಣನಂ ನಾಮ ಅಷ್ಟಾದಶಃ ಸರ್ಗಃ ೧೮..

ಅಥಾತ್ಮಚಿಂತಾನುಚರೇಣ ಯಾಸ್ಯನ್
ವಿಹಂಗರಾಜೇನ ವಿಭುಃ ಪುರೀಂ ಸ್ವಾಂ .
ಉವಾಚ ಪತ್ನೀಂ (ಲಕ್ಷ್ಮೀಂ)ದಶನಾಂಶುಲಕ್ಷಾತ್
ವಮನ್ನಿವಾಽನಂದಮಮಾಂತಮಂತಃ .. ೧೮-೧..
ಸತ್ಯೇ ! ಸಮೀಕ್ಷಸ್ವ ವಿಪಾರಿಜಾತಾಂ
ವೃತ್ತೇನ ಹೀನಾಮಿವ ವೇದವಿದ್ಯಾಂ .
ನಿಶಾಮಿವ ಪ್ರೋಷಿತಶೀತಭಾನುಂ
ನಾರೀಮನಾಥಾಮಿವ ನಾಕಲಕ್ಷ್ಮೀಂ .. ೧೮-೨..
ಆಲಂಬಿತಾ ನಮ್ರಮುಖೀ ಭವತ್ಯಾ
ಹಸ್ತೇನ ರಕ್ತಾಂಗುಲಿಪಲ್ಲವೇನ .
ವದಾನ್ಯವೃಕ್ಷಸ್ಯ ವಿಭಾತಿ ಶಾಖಾ
ವಕ್ತುಂ ವಯಸ್ಯೇವ ರಹಃ ಪ್ರವೃತ್ತಾ .. ೧೮-೩..
ಸುಪರ್ಣವೇಗಾನಿಲವಿಪ್ರಕೀರ್ಣೈಃ
ಸುರದ್ರುಮೈರಂತರಿತಃ ಸುಮೇರುಃ .
ಆಲಕ್ಷ್ಯತೇ ಕಾಲವಶೇನ ಭೂಯಃ
ಪ್ರರೂಢ(ಸೂತ)ಲೂನೈರಿವ ಪಕ್ಷಜಾಲ್ಯೈಃ .. ೧೮-೪..
ನಿಸರ್ಗಕಲ್ಯಾಣತಯಾ ಪ್ರತೀತಂ(ದೀಪ್ತಂ)
ಸರ್ವೋತ್ತರಂ ತತ್ತ್ವಮಿವೈಕಮಾದ್ಯಂ .
ಅಮುಂ ಪ್ರಿಯೇ ನೂನಮತಂದ್ರಿತಾನಿ
ಜ್ಯೋತೀಂಷಿ ಭಕ್ತ್ಯಾ ಪರಿಯಂತ್ಯಜಸ್ವಂ .. ೧೮-೫..
ವಿತಾನವಾನ್ ವ್ಯೋಮತಲೇನ ಮೇರು
ಸ್ತಾರಾಗಣೈರಾಹಿತಮೌಕ್ತಿಕೇನ .
ನಿವಿಶ್ಯ ಮಧ್ಯೇಕ್ಷಿತಿಭದ್ರಪೀಠಂ
ಗಂಗೋದಕೈರಾದ್ರಿಯತೇಽಭಿಷೇಕಂ .. ೧೮-೬..
ಸಹಸ್ರಭಾನುಪ್ರಮುಖೈಃ ಸಮಂತಾ
ಜ್ಯೋತಿರ್ಗಣೈರಸ್ಯ ವಿಘೂರ್ಣಮಾನ್ಯೈಃ .
ಮಹೀಭೃತಾಮಗ್ರಸರಸ್ಯ ಮನ್ಯೇ

ನೀರಾಜನಂ ವಿಶ್ವಸೃಜಾ ಪ್ರಯುಕ್ತಂ .. ೧೮-೭..
 ಪ್ರಖ್ಯಾತಧಾಮ್ನಾಮಪಿ ದಿಕ್ಪತೀನಾಂ
 ಪ್ರಾಸಾದವಾಸಾದರಮಾಕ್ಷಿಪಂತಃ .
 ಅಧ್ಯಾಸಿತಾ ಯೋಗಿಭಿರಸ್ಯ ನಿತ್ಯಂ
 ರಾಜಂತ್ಯಮೀ ರತ್ನಗುಹಾವಿಶೇಷಾಃ .. ೧೮-೮..
 ಪರಿಸ್ಪುರಂತ್ಯಾಃ ಕ್ಷಿತಿಪದ್ಮಮಧ್ಯೇ
 ಪಾರ್ಶ್ವೇಷು ಹೇಮಾಚಲಕರ್ಣಿಕಾಯಾಃ .
 ಪಶ್ಯ ಪ್ರಿಯೇ ರತ್ನವಿಶೇಷಚಿತ್ರಾಂ
 ಕೃಶೋನ್ನತಾಂ ಕೇಸರಶೈಲಪಂಕ್ತಿಂ .. ೧೮-೯..
 ವಲೀವಿಭಂಗೈರಿವ ವರ್ಷಭೇದೈ-
 ಸ್ತಿಭಿರ್ವಿಭಕ್ತಂ ತ್ರಿದಶಾನುಭಾವೈಃ .
 ಸಂದೃಶ್ಯತೇ ಸಾಗರಮೇಖಲಾಯಾ
 ಸುಮಧ್ಯಮೇ ಮಧ್ಯಮಿದಂ ಧರಣ್ಯಾಃ .. ೧೮-೧೦..
 ಅಭಂಜನೀಯಂ ಪ್ರಥಿಮಾನಮಾಪ್ತಾಂ
 ಸ್ಥಾನೇಷ್ವರೈರಾಕಲಿತಾಮಹಾರ್ಯೈಃ .
 ಚರಾಚರಾಣಾಂ ಪ್ರಭವೇನ ಧಾರ್ಯಾಂ
 ಚಕ್ರಾಕೃತಿಂ ಪಶ್ಯ ಸಮುದ್ರನೇಮಿಂ .. ೧೮-೧೧..
 ವಿಕಲ್ಪಿತಾನಿ ತ್ರಿದಿವೇನ ಭೂಮೌ
 ವರ್ಷಾಣಿ ದಿವ್ಯಾನಿ ವಿಲೋಕಯೇಥಾಃ .
 ದ್ವಂದ್ವೈರಿಹ ದ್ವಂದ್ವವಿಷಾದಮುಕ್ತೈ-
 ನಿರ್ವಿಶ್ಯತೇ ಯೌವನಮೇಕರೂಪಂ .. ೧೮-೧೨..
 ಇಲಾವೃತಾಂತಾಂ ನಿ(ನ್ತಾನ್ನಿ?)ಷಧಾದವಾಚೇಂ
 ವಿಲಂಘ ಯ ಹೃದ್ಯಾಂ ಹರಿವರ್ಷಸೀಮಾಂ .
 ಖಗೇಶ್ವರಃ ಸಂಶ್ರಿತಹೇಮಕೂಟಂ
 ನಿ ನೀಷತೇ ಕಿಂಪುರುಷಾಸ್ಪದಂ ನಃ .. ೧೮-೧೩..
 ವಪುಃ ಶುಭಂ ವಾಜಿಮುಖಾಂಗನಾನಾಂ
 ವಕ್ತ್ರಂ ಚ ಯುಂಜನ್ನಿಹ ಕಿನ್ನರೀಣಾಂ .
 ಸ್ತ್ರೀರತ್ನಸೃಷ್ಟಿಂ ವಿದಧೇ ವಿಧಿಶ್ಚೇತ್
 ತ್ಯಕ್ಷಃ ಕಥಂ ಪಂಚಶರಸ್ಯ ಜೇತಾ .. ೧೮-೧೪..
 ದಿದೃಕ್ಷಮಾಣಸ್ಯ ಮಮೈಷ ದೇಶಾನ್
 ಸವ್ಯಾಪಸವ್ಯೇನ ಗತಿಕ್ರಮೇಣ .
 ಅಮೋಘವೃತ್ತಿರ್ಗಗನೇ ಗರುತ್ಮಾನ್

ವಿಚೇಷ್ಟತೇ ಚಿತ್ತಮಿವ ದ್ವಿತೀಯಂ .. ೧೮-೧೫..
 ನಿಪತ್ಯ ಚೋತ್ಪತ್ಯ ಚ ಲಂಘಯಂತೀ
 ನಿಮ್ನೋನ್ನತಾನ್ ವರ್ಷವಿಭಾಗದೇಶಾನ್ .
 ಛಾಯಾ ಸಮೇನ (ಸಮೇವ)ಸ್ವಪಥೇನ ಯಾಂತಂ
 ತರಸ್ವಿನಂ ತಾರ್ಕ್ಷ್ಯಮಿವಾತಿಶೇತೇ .. ೧೮-೧೬..
 ಮಹೀಯಸೋ ವೇಗವಶೇನ ಮಧ್ಯೇ
 ಸೀಮಂತಯನ್ನೇಷ ಶರತ್ಪಯೋದಾನ್ .
 ಯದೃಚ್ಛಯಾ ಸಂಭೃತಚಾಮರಶ್ರೀಃ
 ಸಂದೃಶ್ಯತೇ ದೇವಿ ತವೌಪವಾಹ್ಯಃ .. ೧೮-೧೭..
 ವಿಯತ್ಪಯೋಧಿಂ ತರತಾಂ ವಿಶಾಲಂ
 ವಿಮಾನದೀಪ್ತೇನ ಗರುತ್ಮತಾ ನಃ .
 ಇಯಂ ಪುರಃ ಶೈಲವನೋಪಪನ್ನಾ
 ವಿಶ್ವಂಭರಾ ಭಾತಿ ವಿಲೋಮಗೇವ .. ೧೮-೧೮..
 ಶರದ್ಧನಸ್ತೋಮ ಇವೋಪಸೀದನ್
 ಸಂದೃಶ್ಯತೇ (ಕಿಂ ದೃಶ್ಯತೇ)ಕಿನ್ನರನಾಥಶೈಲಃ .
 ಸಂಧ್ಯಾವಿಹಾರಚ್ಯುತಸಂಹತಾತ್ಮಾ
 ಶಂಭೋರಿವೋದ್ಗೂಲನಭಸ್ಮರಾಶಿಃ .. ೧೮-೧೯..
 ಸುಧಾಯಮಾನಾಂ ಧನದಸ್ಯ ಸೌಧೇ
 ಸ್ವಾಭಾವಿಕೀಮಸ್ಯ ಗಿರೇರಭಿಖ್ಯಾಂ .
 ಪರ್ಯಾಕುಲೈರ್ವಿಷ್ಟಪದೀತರಂಗೈಃ-
 ರಾಮ್ರೇಷಯಂತೀವ ಹರಾಟ್ಟಹಾಸಾಃ .. ೧೮-೨೦..
 ಅಮುಷ್ಯ ದೀಪ್ತೋನ್ನತದಂತಭೂಮ್ನೋ
 ನಕ್ಷತ್ರಮಾಲಾರ್ಚಿ(ಇಷ್ಟಿ ?)ತತುಂಗಮೌಲೇಃ .
 ಪಾದೇಷು ಭಾಂತಿ ಸ್ಪಟಿಕಾಃ ಪ್ರಭೂತಾಃ
 ನಾಕದ್ವಿಪಸ್ಯೇವ ನಖೇಂದುಬಿಂಬಾಃ .. ೧೮-೨೧..
 ಉದಗ್ರವಜ್ರವೃಣಕರ್ಕಶಾನಾಂ
 ಪರ್ಯಾಪ್ತಸಾರೇಣ ಭುಜಾರ್ಗಲಾನಾಂ .
 ಅನೇನ ವಿಖ್ಯಾಪಿತವಿಕ್ರಮಂ ತದ್
 ರಕ್ಷಃ ಪುರಾ ರಾಮಶರವ್ಯಮಾಸೀತ್ .. ೧೮-೨೨..
 ಅಯಂ ವನೈಃ ಶ್ಯಾಮನಿತಂಬಭಾಗೋ
 ಗೌರಃ ಸ್ವಯಂ ಗೈರಿಕಸಂಭೃತಶ್ರೀಃ .
 ವಲಾಹಕಗ್ರಾಹ್ಯಗುಣಾಂತರೀಯಂ

ಮದಾರುಣಂ ವ್ಯಂಜಯತೇ ಮದಾ(ಮಾ)ಯಂ .. ೧೮-೨೩..

ಅಸ್ಮಿನ್ ಧನಾಧೀಶ್ವರರಾಜಧಾನ್ಯಾ-

ಮಾಕರ್ಣಿತಂ ಹೈಮವತೀಸಖೀನ .

ತ್ವತ್ಕೀರ್ತ್ಯುಪಪ್ನಂ ಶೃಣು ಕಿನ್ನರೀಣಾಂ

ಗೃಹೇಗೃಹೇ ಕಿನ್ನರಕಂಠಿ ಗೀತಂ .. ೧೮-೨೪..

ನಿಶಮ್ಯ ದಿವ್ಯದ್ರುಮಸಂಭವಾನಾಂ

ನೂನಂ ರವಂ ನೂಪುರಮಂಜರೀಣಾಂ .

ಉಡ್ಡೀಯಮಾನಾಃ ಪ್ರತಿಯಂತ್ಯಮೀ ತ್ವಾಂ

ಮಂಜುಸ್ವರಾಃ ಮಾನಸಹಂಸದಾರಾಃ .. ೧೮-೨೫..

ಇತೋ ಹಿರಣ್ಯಪ್ರಮುಖೈಃ ಪ್ರಪ್ರಮುಖೋಪಭುಕ್ತಾ

ಶೋಣಾಧರೇ ಶೋಣಿತರಾಜಧಾನೀ .

ಆದೌ ಸಮುತ್ಪಾತಪುನರ್ನಿಖಾತೈಃ

ಕೈಲಾಸಶೃಂಗೈರಿವ ಭಾತಿ ಸೌಧೈಃ .. ೧೮-೨೬..

ಮೃದಂಗನಾದೇನ ಮೃಗಾಂಕಮೌಲಿಂ

ಪ್ರಸಾದಯನ್ ಪಾಲಯತೀಹ ದೈತ್ಯಾನ್ .

ಬಲೇರಪತ್ಯಂ ಬಲಿನಾಂ ವಿಜೇತಾ

ಬಾಣಾಸುರೋ ಬಾಹುಸಹಸ್ರಶಾಲೀ .. ೧೮-೨೭..

ರಾಮಾಸ್ತರಂಧ್ರೋದಿತಹಂಸಯೂಥಂ

ಕ್ರೌಂಚಂ ಗಿರಿಂ ಲಕ್ಷಯ ದೂರಲಕ್ಷ್ಯಂ .

ಪೀತಾಂ ಪುನಃ ಶ್ರೋತ್ರಪಥೇನ ಕಾಲೇ

ಭಾಗೀರಥೀಂ ಜಹ್ನುಮಿವೋದ್ವಮಂತಂ .. ೧೮-೨೮..

ಅಮುಷ್ಯ ದೂರಾದಸಿತಾಕ್ಷಿಃ ; ದೃಷ್ಟಿಂ

ದಿವ್ಯೇ ಗಿರೌ ದಾತುಮಿಹಾರ್ಹಸಿ ತ್ವಂ .

ಮರುದ್ಗಣೇನ ಹ್ಯಮುನೋನ್ನತೇನ

ಸ್ವಾಹಾರಸಂಭೂತಿರಮಂಥಿ ಸಿಂಧುಃ .. ೧೮-೨೯..

ವಿಲಗ್ನದೈತ್ಯೇಶ್ವರಶೋಣಿತಾನಾಂ

ವೈಕುಂಠಕೇಯೂರಜುಷಾಂ ಮಣೀನಾಂ .

ಅಯತ್ನಶಾಣೋಪಲತಾಮಪುಷ್ಯನ್

ಆದ್ರಾಃ ಸುಧಾಬಿಂದುಭಿರಸ್ಯ ಕೂಟಾಃ .. ೧೮-೩೦..

ಲಕ್ಷ್ಮೀಸುಧಾಸಂಜನನಾಯ ತೂರ್ಣಂ

ವಿಮದ್ವತಾ ವೇಗಮನೇನ ದತ್ತಂ .

ಆವರ್ತಭೇದೈರಧುನಾಽಪ್ಯಗಾಧೈ-

ರಥಾಪಯಂತ್ಯಂಬುನಿಧೇರ್ಮಹೌಘಾಃ .. ೧೮-೩೧..
 ಅಮೋಘಬಾಣಸ್ಯ ಮುನೇರಶೋಷ್ಯೇ
 ಘೇನಾಯಮಾನಾನಿ ಯಶಃಪಯೋಧೌ .
 ಗತಾಗತ್ಯೈಹಂಸಕುಲಾನ್ಯಮೂನಿ
 ಜ್ಞಾಯಾಪಥಂ ಸಂಜನಯಂತ್ಯಪೂರ್ವಂ .. ೧೮-೩೨..
 ಧೃತಿಕ್ಷಮಂ ದೇವಿ ಸುರಸ್ತವಂತ್ಯಾಃ
 ಸಿದ್ಧಾಶ್ರಿತಂ ಶಂಭುಮಿವ ದ್ವಿತೀಯಂ .
 ಪರಿಷ್ಕೃತಿಂ ಭಾರತವರ್ಷಸೀಮ್ನಃ
 ಪ್ರಾಪ್ತಾ ವಯಂ ಪರ್ವತಸಾರ್ವಭೌಮಂ .. ೧೮-೩೩..
 ಅನುಪ್ರವಿಷ್ಟಂ ಗಿರಿಜಾಸಖೀಭಿಃ
 ಪರ್ಯಂತಸಂಸ್ತಂಭಿತಭೂತವರ್ಗಂ .
 ಅದೂರತಶ್ಚೈತ್ರರಥಾತ್ಮಭೂತಂ
 ವೈಹಾರಿಕಂ ಪಶ್ಯ ವನಂ ಪುರಾರೇಃ .. ೧೮-೩೪..
 ಅಭಂಗುರೈರಾಹತಯೋರನಂಗಃ
 ಶೃಂಗಾರದಿಗೈರಿಹ ಚಿತ್ರಪುಂಖೈಃ .
 ಅಭಿನ್ನಮನ್ಯೋನ್ಯಲಯಾದಕಾರ್ಷೀತ್
 ದೇಹಂ ದ್ವಯೋರರ್ಧಸಮೀಕ್ಷ್ಯಭೇದಂ .. ೧೮-೩೫..
 ದಿವಾ ಮಹಾನೀಲಮಯೂಖಜಾಲೈ-
 ನರ್ಕ್ತಂ ಪ್ರಕಾಶೇನ ಮಹೌಷಧೀನಾಂ .
 ಪಶ್ಯಂತ್ಯಮುಷ್ಮಿನ್ ಪರಿವೃತ್ತಿಶೂನ್ಯಂ
 ಕಾಲಂ ಸದಾ ಕರ್ಬುರಮಾದಿತೇಯಾಃ .. ೧೮-೩೬..
 ಅಲುಪ್ತಮೇಘದ್ಯುತಿರಿಂದ್ರನೀಲೈ-
 ವರ್ಜೈರಸೌ ನಿತ್ಯತಟಿತ್ಪ್ರಕಾಶಃ .
 ಪ್ರವೃತ್ತಗಂಗಾಸ್ತನಿತೋ ದಧಾತಿ
 ಪ್ರಾವೃಡ್ಗುಣಾನ್ ಪ್ರೀಣಿತನೀಲಕಂಠಃ .. ೧೮-೩೭..
 ಅಮುಷ್ಯ ಮೂರ್ಧನ್ಯುಪಪತ್ಯ ನಿಮ್ನೈ-
 ಶ್ಚತುರ್ದಿಶಂ ವಿಷ್ಣುಪದೀ ಪ್ರಯಾತಿ .
 ಚತುರ್ಭಿರುನ್ಮೀಲಿತರಾಶಿಭೇದಾ
 ವೇಧೋಮುಖೈರ್ವೇದಮಯೀವ ವಿದ್ಯಾ .. ೧೮-೩೮..
 ಸರಿತ್ಸಹಸ್ರೈರಭಿಗಮ್ಯಮಾನಾ
 ಶಿಲೋಚ್ಚಯೈರಂತರಿತಾ ದಧಾತಿ .

ಪ್ರವಾಲಮುಕ್ತಾಪ್ರಭೃತೇಃ ಪ್ರಸೂತಿಃ
 ಪತ್ನೀ ಪಯೋಧೇರಿಯಮಾನುರೂಪ್ಯಂ .. ೧೮-೩೯..
 ತ್ರಯೀಮಿವ ಕ್ಷಾಲಿತವಿಶ್ವಪಂಕಾಂ
 ತೈಲೋಕ್ಯಲಕ್ಷ್ಮ್ಯಾ ಇವ ಸತ್ತ್ವಶುದ್ಧಿಂ .
 ತಪೋಧನಾಃ ಸರ್ವ ಇಮಾಂ ಭಜಂತೇ
 ಧರ್ಮಸ್ಯ ನಿಶ್ರೇಣಿಮಿವ ಪ್ರಭೂತಾಂ .. ೧೮-೪೦..
 ಪ್ರಖ್ಯಾತಗೋತ್ರಪ್ರಭವೇಽಪಿ ನಿತ್ಯಂ
 ಪರಿಗ್ರಹೇ ಭೂಯಸಿ ವರ್ತಮಾನೇ .
 ತ್ವಯೈವ ಮಾಂ ವೇತ್ತಿ ಕಲತ್ರವಂತಂ
 ನಾಥಂ ನದೀನಾಮನಯೈವ ಲೋಕಃ .. ೧೮-೪೧..
 ಪತದ್ರಹೇ ತಿಷ್ಠತಿ ರುಕ್ಮಶೈಲೇ
 ಧರ್ಮದ್ರವೈರಾತ್ಮಭುವಾಽರ್ಚ್ಯಮಾನಃ .
 ಅಸ್ಯಾಃ ಪ್ರಸೂತಿಃ ಪರಮಸ್ಯ ಪುಂಸಃ
 ಪಾದೋ ನಭಸ್ಸಾಗರಪಾರದೃಶ್ವಾ .. ೧೮-೪೨..
 ತ್ರಿಭಿಸ್ತ್ರಿಲೋಕೀಮನಘೈಃ ಸ್ವಪೂರೈಃ
 ತಾರಾಗಣಾಮ್ರೇಡಿತಶೀಕರೌಘೈಃ .
 ವಿಮಾರ್ಜಯಂತೀ ವೃಜಿನಾತ್ ಪುನೀತೇ
 ವಿಷ್ಣೋರಿಯಂ ವಿಕ್ರಮವೈಜಯಂತೀ .. ೧೮-೪೩..
 ಅಭುಗ್ನಭಾಗಾಂತರಿತೈಃ ಪಯೋಭಿಃ
 ಸಂಭಿದ್ಯಮಾನೈರಿಯಮಂತರೇಷು .
 ನಗೇಂದ್ರಮೂರ್ಧನ್ಯಪಯಾತಿ ಶೋಭಾಂ
 ನಕ್ಷತ್ರಮಾಲೇವ ಗಜೇಂದ್ರಕುಂಭೇ .. ೧೮-೪೪..
 ಸ್ತೋತೋಭಿರಸ್ಯಾಃ ಪರಿಪೂರ್ಯಮಾಣಃ
 ಸುಧಾಮಯಂ ಸಿಂಧುಮಿವಾಽಽದಧಾನೈಃ .
 ಅಪಾಂ ಪತಿನಿತ್ಯಮಬಿಂಧನೇನ
 ಜ್ವಾಲಾವತಾ ನೂನಮಶೋಷಿತೋಽಭೂತ್ .. ೧೮-೪೫..
 ಭಗೀರಥಪ್ರಾರ್ಥಿತಸಿದ್ಧಿಮೇನಾಂ
 ಪೃಥಕ್ಪವಾಹಾಂ ಪೃಥಿವೀಂ ಪುನಾನಾಂ .
 ಭಸ್ಮೀಕೃತಾನಾಂ ಸಗರಾತ್ಮಜಾನಾಂ
 ಪ್ರಾಹುಃ ಸುಧಾಂ ಪ್ರಾಪಿತದೇವಭಾವಾಂ .. ೧೮-೪೬..
 ಸ್ಥಾನಾನುರೂಪಂ ಪ್ರಸೃತೈಃ ಪ್ರವಾಹೈ-
 ಮಹದ್ಭೀರೇಷಾ ಮಧುರಾವದಾತೈಃ .

ಪ್ರಾಲೇಯಶೈಲಾತ್ ಪ್ರಥಿತಾನುಭಾವಾ
 ಪ್ರವರ್ತತೇ ವಾಗಿವ ವಶ್ಯವಾಚಃ .. ೧೮-೪೭..
 ಉದೀರಿತಾಸ್ತಾಕ್ಷ್ಯಜವಾನಿಲೇನ
 ತ್ವನ್ನೂಪುರಾನ್ನೂನಮಧೀತನಾದಾಃ .
 ಭವಂತ್ಯಮೀ ಸ್ವಾಗತವಾದಿನಸ್ತೇ
 ಭಾಗೀರಥೀಸೈಕತರಾಜಹಂಸಾಃ .. ೧೮-೪೮..
 ಪ್ರದೀಯತೇ ಸುಂದರಿ ದೂರಕೃಷ್ಣೈಃ-
 ದಿವ್ಯೇನ ತೇ ಶೇಖರಸೌರಭೇಣ .
 ಮಯೂರಪಿಂಭಾತಪವಾರಣ-
 ಶ್ರೀರ್ಮಂದಾಕಿನೀಹೇಮಸರೋಜಭೃಂಗೈಃ .. ೧೮-೪೯..
 ವಹನ್ನಸೌ ಕಾಂಚನಪದ್ಮರೇಣೂನ್
 ವೈದ್ಯಮಾಪಗಾವೀಚಿವಿಹಾರಶೀಲಃ .
 ವಿಲುಪ್ತಪತ್ರಾಂಕುರಮಾನನೇ ತೇ
 ಸ್ವೇದೋದ್ಗಮಂ ನ ಕ್ಷಮತೇ ಸಮೀರಃ .. ೧೮-೫೦..
 ಅಸ್ಯಾಃ ಸಮೀರೈರಪನೀತಗಂಧಾ-
 ನ್ಯಲಕ್ಷಕೈರಂಕಿತಸೈಕತಾನಿ .
 ಸ್ವೈರೋಪಭೋಗಂ ಸುರಸುಂದರೀಣಾಂ
 ವಿವೃಣ್ವತೇ ತೀರಲತಾಗೃಹಾಣಿ .. ೧೮-೫೧..
 ರಹಸ್ವದಾಶ್ಲೇಷರಸೋತ್ಸುಕಸ್ಯ
 ತ್ವದೇಕದೃಷ್ಟೇರಪಿ ವಿಶ್ವದೃಷ್ಟೇಃ .
 ವಿಯನ್ನದೀ ಲೋಚನಯೋರಸೌ ಮೇ
 ವಿಹಂತಿ ಲಕ್ಷ್ಯಾಂತರಪಕ್ಷಪಾತಂ .. ೧೮-೫೨..
 ದಿವ್ಯಂ ಬದರ್ಯಾಶ್ರಮಮೇತದಂತೇ
 ದೇವೈಃ ಸ್ತುತಂ ದಕ್ಷಿಣತಃ ಪ್ರತೀಯಾಃ .
 ನಿಶ್ರೇಯಸಂ ದರ್ಶಯತೀವ ವೃತ್ತ್ಯಾ
 ನಾರಾಯಣೋ ಯತ್ರ ನರೇಣ ಸಾಧನಂ .. ೧೮-೫೩..
 ನಿವೃತ್ತರಾಗೈಃ ಪರಿಚರ್ಯಮಾಣೋ
 ನಾಥಃ ಸ್ವಯಂ ನಾಕನಿಕೇತನಾನಾಂ .
 ಧನ್ಯೈಃ(ಅನ್ಯೈಃ)ರನನ್ಯೈರನುಪಾಲನೀಯಂ
 ಧರ್ಮಂ ನಿಜಂ ಧಾರಯತೀಹ ಶುದ್ಧಂ .. ೧೮-೫೪..
 ತೃತೀಯವರ್ಣಪ್ರಭವೇ ನಿಜಾಂಗೇ
 ಸ್ತ್ರೀರತ್ನಮುತ್ಪಾದ್ಯ ವಿಹಾರಯೋಗೀ .

ಇಹಾಽಽತ್ಮಸಮ್ಮೋಹನಲಾಲಸಾನಾ-
 ಮಪತ್ರಪಾಮಪ್ಸರಸಾಮಕಾರ್ಷೀತ್ .. ೧೮-೫೫..
 ಅನ್ಯಚ್ಚ ದೂರಾದನಘಂ ತದೀಯಂ
 ಪ್ರಾಗ್ಧಕ್ಷಿಣಂ ಭಾತಿ ತಪೋವನಾಗ್ನ್ಯಂ .
 ಭಜಂತಿ ಯಸ್ಮಿನ್ ಪದಯೋರಮುಷ್ಯ
 ನ್ಯಾಸಂ ಶುಭಂ ನಿಶ್ಚಿತಯೋಗಲಕ್ಷ್ಯಾಃ .. ೧೮-೫೬..
 ಅತ್ರ ಸ್ಥಿತಂ ಶ್ರಾಂತಿಜುಷಾಂ ಮುನೀನಾಂ
 ಛಾಯಾಲಕೃಷ್ಣಾಜಿನಪಲ್ಲವೇನ .
 ವೈರೋಚನೇರ್ಧಾನಜಲಾವಸೇಕಾತ್
 ವರ್ಧಿಷ್ಠುನಾ ವಾಮನಪಾದಪೇನ .. ೧೮-೫೭..
 ಇಮಾನಿ ಚ ಪ್ರೇಯಸಿ ತಾಪಸಾನಾ-
 ಮೇಕಾಂತಹೃದ್ಯಾನಿ ತಪೋವನಾನಿ .
 ಇಹೈಕಪಾದಸ್ಥಿತಿಮೇತದೀಯಾಂ
 ಧರ್ಮೋ ಯುಗೇ ಧಾರಯತೀವ ತುರ್ಯೇ .. ೧೮-೫೮..
 ತಮೋ ನಿಗೀರ್ಣೇ ಸಕೃದೇವ ಪುಂಸಾ-
 ಮಾಸೀದತಾಮಾಶ್ರಮಹವ್ಯವಾಹಾಃ .
 ಇಹೌಷಧಾಖ್ಯಾ(ದೀ)ನಿ ಹವೀಂಷಿ ಭುಕ್ತ್ವಾ
 ಧೂಮೋಪಲಕ್ಷ್ಯಂ ಧ್ರುವಮುದ್ವಮಂತಿ .. ೧೮-೫೯..
 ನಿಜಾಶ್ರಮೇಭ್ಯಃ ಪ್ರತಿನಿರ್ಜಿಹಾನಾಃ
 ದೂರಾದಮೀ ದರ್ಶಿತಪೂರ್ಣಕುಂಭಾಃ .
 ಸತ್ಯಾಶಿಷಃ ಸಂಪ್ರತಿ ಸಾಧುವಾಕ್ಯೈ-
 ರಭ್ಯರ್ಚಯಂತ್ಯಾಹಿತವಹ್ನಯಸ್ತ್ವಾಂ .. ೧೮-೬೦..
 ಸಮೀಪವೃಕ್ಷೇಷ್ವಹ ಬದ್ಧನೀಡಾಃ
 ಶಿಕ್ಷೋಪಪನ್ನಾಂ ಶ್ರುತಿಮುದ್ಗೃಣಂತಃ .
 ಶಕುಂತಯಃ ಶೋಣಮುಖಾ ಭಜಂತೇ
 ಸಬ್ರಹ್ಮಚರ್ಯಂ ಸಹ ತೀಕ್ಷ್ಣಧೀಭಿಃ .. ೧೮-೬೧..
 ಧರ್ಮಸ್ಯ ಸಂಭೂತಿರಿವಾಗ್ರತಸ್ತೇ
 ಸಾಂದೀಪಿ(ಪ?)ನೇರಾಶ್ರಮಭೂಮಿರೇಷಾ .
 ಅಧೀತಿನೋ ಯತ್ರ ಮಮ ತ್ರಿವೇದ್ಯಾ-
 ಮಂತಃ(ಮಾಸ)ಸ್ಥಿರಾಲೋಕ ಇವಾಂತರಾತ್ಮಾ .. ೧೮-೬೨..
 ಸಮಗ್ರರತ್ನೌಘಮಿವಾಭಿತೋಯಂ

ತಾರಾಗಣೈರಾಪ್ತಮಿವಾಂತರಿಕ್ಷಂ .
 ವಿಶಂಕಟಂ ವಿಂಧ್ಯಹಿಮಾದ್ರಿಮಧ್ಯಂ
 ಪುಣ್ಯಂ ಪ್ರಿಯೇ ಭೂಷಿತಮೇತದಾಯೈಃ .. ೧೮-೬೩..
 ಪಿತೃಕ್ರಿಯಾನಿರ್ವೃತಜಾಮದಗ್ನ್ಯಂ
 ಕ್ಷಿಪ್ರೈನಸಾಂ ಕ್ಷೇತ್ರಮಿದಂ ಕುರೂಣಾಂ .
 ಸಮೇಯುಷಾಂ ಸಂಯುಗದೀಕ್ಷಯೈತತ್
 ದೇಹತ್ಯಜಾಂ ದಕ್ಷಿಣತೋ ನ ಪಂಥಾಃ .. ೧೮-೬೪..
 ಸವ್ಯೇ ಭವತ್ಯಾಃ ಸರಯೂಸಮೇತಾ
 ರಮ್ಯೇಯಮಾಭಾತಿ ಪುರೀ ರಘೂಣಾಂ .
 ದಯಾವಿಪಾಕೇನ ಚರಾಚರಾಣಾಂ
 ದಿವ್ಯಂ ಪದಂ ಯತ್ರ ದಿದೇಶ ರಾಮಃ .. ೧೮-೬೫..
 ತಮಾಲಷಂಡೈಸ್ತಮಸೇವ ದೃ(ಸೃ?)ಷ್ಟೈಃ-
 ವಾರ್ಮೇತರೋ ವಾಮವಿಲೋಚನೇ ನಃ .
 ವಸುಂಧರಾಕುಂತಲಕಾಂತಿಚೋರೈಃ
 ಕಾಂತ್ಯೈರಸೌ ಭಾತಿ ಕಲಿಂದಶೈಲಃ .. ೧೮-೬೬..
 ದಿವಾಕರೇಣಾತ್ರ ಬಿಲೇಷು ನೂನಂ
 ಬಂದೀಕೃತಾನಾಂ ಬಹುಲಕ್ಷಪಾಣಾಂ .
 ಛಾಯಾವಿಶೇಷೈಃ ಪ್ರಚಿತ್ಯೈಸ್ತದರ್ಹಾಃ-
 ಮಾಪ್ಯಾಯನಾಮಾರಚಯಂತಿ ವೃಕ್ಷಾಃ .. ೧೮-೬೭..
 ಇತಃ ಪ್ರಭೂತಾತ್ ಪಿತುರಾವ್ರಜಂತೀ
 ಕಾಲಿಂದ್ಯಸೌ ಕಾಲಿಯದೋಷಮುಕ್ತಾ .
 ಸಮೇತ್ಯ ಸಖ್ಯೇವ ಸುರಸ್ರವಂತ್ಯಾ
 ಸರಿತ್ವತಿಂ ಶುದ್ಧಿಮತೀ ಪ್ರಯಾತಿ .. ೧೮-೬೮..
 ಸ್ವಮೂಲಶೈಲಸ್ಯ ವಿಭಾತಿ ಶೃಂಗೇ
 ಧಾತೂಪರಕ್ಷೇ ಸವಿತುಸ್ಸುತೇಯಂ .
 ಮಹಾವರಾಹಸ್ಯ ಮಹೀವ ಪೂರ್ವಂ
 ದಂಷ್ಟ್ರಾಂಕುರೇ ದಾನವಶೋಣಿತಾಂಕೇ .. ೧೮-೬೯..
 ಯಮಸ್ವಸುಸ್ತನ್ವಿ ಯಥಾರ್ಥನಾಮಾ
 ಮಾನ್ಯಾ ಸಮೀಪೇ ಮಧುರಾ ವಿಭಾತಿ .
 ಸುಪರ್ವಣಾಂ ಯತ್ರ ಸಭಾಂ ಸುಧರ್ಮಾಂ
 ಭೂಮೇರಹಂ ಭೂಷಣತಾಮನೈಷಂ .. ೧೮-೭೦..
 ಪಿಬತ್ಯಸೌ ಪಶ್ಚಿಮದಕ್ಷಿಣಾಶಾಂ

ನೂನಂ ಖಗೇಶೋಽಯಮನೂನವೇಗಃ .
 ವಿಲೋಕಿತಾನಾಮಿಹ ನ ವ್ಯವಸ್ಥಾ
 ನೇದೀಯಸಾಂ ದೇವಿ ದವೀಯಸಾಂ ವಾ .. ೧೮-೭೧..
 ತ್ರಯೀಮಯಸ್ತನ್ವಿ ತಪೌಪವಾಹ್ಯಃ
 ಕಾಲಕ್ರಮಾದಾಪನ(ತ)ತೋ ಧರಣ್ಯಾಂ (ಣ್ಯಾಃ).
 ಸಾಮಾಭಿರಾಮಧ್ವನಿಭಿಃ ಸಮಂತಾತ್
 ಪಕ್ಷಾನಿಲೈರ್ಮಾರ್ಜಯತೀವ ದೋಷಾನ್ .. ೧೮-೭೨..
 ಆ ಪಶ್ಚಿಮಾದಂಬುನಿಧೇರವಂಧ್ಯಾ
 ಶರತ್ಪ್ರಸೂತೈಃ ಕ್ಷಿತಿರಸ್ಯ ಸಸ್ಯೈಃ .
 ದಿವೌಕಸಾಂ ದರ್ಶಿತಭಾಗಧೇಯಾ
 ದಿಶತ್ಯಸೌ ಲೋಚನದಿಷ್ಟವೃದ್ಧಿಂ .. ೧೮-೭೩..
 ಸರಿತ್ಪ್ರವಾಹೈರ್ವ್ಯತಿಕೀರ್ಯಮಾಣೈಃ
 ಸಂಕಲ್ಪಯೋನೇರಿವ ಶಿಲ್ಪಭೇದೈಃ .
 ಪಶ್ಯ ಪ್ರಿಯೇ ತ್ವಂ ಪರಿವೃತ್ಯ ಕಿಂಚಿತ್
 ದಿವ್ಯೋಪಮಾನ್ ಜಾನಪದಾನ್ ವಿಶೇಷಾನ್ .. ೧೮-೭೪..
 ತವೈಷ ಜೀರ್ಣಶ್ಚಲಯನ್ ಪುರಸ್ತಾತ್
 ವಿದ್ಯುನ್ಮಯೀಂ ವೇತ್ರಲತಾಂ ಪ್ರತನ್ವೀಂ .
 ಬಿಭರ್ತಿ ಶುದ್ಧೋ ಧೃತಕಂಚುಕಶ್ರೀಃ
 ಪ್ರಾಯಃ ಪ್ರತೀಹಾರಪದಂ ಪಯೋದಃ .. ೧೮-೭೫..
 ಆದಾಯ ಶಾಲಿಸ್ತಬಕಾನ್ ಅದೂರಾತ್
 ಪ್ರಾಪ್ತಾ ಶುಕಶ್ರೇಣಿರಸೌ ವಿಭಾತಿ .
 ತ್ವದಾಗಮಪ್ರೀತಶರತ್ಪ್ರಯುಕ್ತಾ
 ವೈಹಾಯಸೀ ವಂದನಮಾಲಿಕೇವ .. ೧೮-೭೬..
 ಆರಕ್ತಫುಲ್ಲೈರರವಿಂದಿನೀನಾಂ
 ಸೂನೈರಮೀ ನೂತನಸೂರ್ಯಕಲ್ಪೈಃ .
 ತ್ವತ್ಕಾಂತಿಮಾಧ್ವೀಮನುಭೂಯ ರಕ್ತೈ-
 ನೇತ್ಯೈರಿವಾಭಾಂತಿ ಸಮುದ್ರದಾರಾಃ .. ೧೮-೭೭..
 ಕರೇಣುಕಾಭಿಃ ಸಹ ಗಾಹಮಾನಾಃ
 ಪಯಃ ಪ್ರಸನ್ನಂ ಶರದಾಪಗಾನಾಂ .
 ಅಮೀ ನಿಮೀಲನ್ನಯನಾಃ ಕಪೋಲೈ-
 ರಾವಿರ್ಮದೈರಾವಿಲಯಂತಿ ನಾಗಾಃ .. ೧೮-೭೮..

ಸ ಏಷ ಸಪ್ತಚ್ಛದರೇಣುಜಾಲ್ಯೈಃ
 ಕ್ರೀಡನ್ನಿವಾಲಿಂಪತಿ ಗಂಧವಾಹಃ .
 ವನ್ಯದ್ವಿಪಾನಾಂ ವ್ರಜತಾಂ ಪ್ರತೀಪಂ
 ಮದಪ್ರವಾಹೈರ್ಮಲಿನಾನ್ ಕಪೋಲಾನ್ .. ೧೮-೭೯..
 ಅಭಿನ್ನವರ್ಣಾ ಗೃಹಿಣೀವ ಭವ್ಯಾ
 ವೇಲಾಟವೀ ವಾರಿನಿಧೇರ್ವಿಭಾತಿ .
 ನಿತ್ಯಾನುಭೂತಾಮಪಿ ನವ್ಯಬುದ್ಧ್ಯಾ
 ರಸೈರಸೌ ನಿರ್ವಿಶತೀವ ಹೃಷ್ಯನ್ .. ೧೮-೮೦..
 ತರಂಗವೇಗಾತ್ ತರಲಾಂಬುಧಾರೀ
 ಗೃಹ್ಣಾತ್ಯಸೌ ಗಾರುಡರತ್ನವರ್ಣಃ .
 ವಸುಂಧರಾವಾರಿರುಹಸ್ಯ ಪಾರ್ಶ್ವೇ
 ಸಿದ್ಧೋದಯಾಂ ಶ್ಯಾಮಲಪತ್ರಶೋಭಾಂ .. ೧೮-೮೧..
 ವಿಭಾತಿ ಪರ್ಯಂತಮಹೀ ಪಯೋಧೇಃ
 ಫೇನೈರಸೌ ವೀಚಿಕರಪ್ರಕೀರ್ಣೈಃ .
 ಅಭ್ಯರ್ಚಿತಾನಾಂ ತ್ರಿದಶಾತಿಥೀನಾ-
 ಮಾಹಾರಶೇಷೈರಿವ ಪರ್ಯುದಸೈಃ .. ೧೮-೮೨..
 ಪ್ರವಾಲವಹ್ನೌ ಪರಿದೀಪ್ಯಮಾನೇ
 ಮುಂಚಂತ್ಯಸೌ ಮೌಕ್ತಿಕಲಾಜವರ್ಷಂ .
 ಅಮುಷ್ಯ ವೇಲಾ ಧೃತವೇಪಥುಸ್ತೇ
 ವೈವಾಹಿಕೀಂ ಸ್ಮಾರಯತಿ ಸ್ಮ ವೇಲಾಂ .. ೧೮-೮೩..
 ಸ್ವಸಂಭವಂ ಸಂಪ್ರತಿ ಪಾರಿಜಾತಂ
 ದೃಷ್ಟ್ವಾ ಚಿರಪ್ರೋಷಿತಸನ್ನಿವೃತ್ತಂ .
 ಆಲಿಂಗನಾರ್ಥೀವ ತರಂಗಹಸ್ತಾನ್
 ಆವಿರ್ಮಣೀನ್ ಉನ್ನಮಯತ್ಯುದನ್ವಾನ್ .. ೧೮-೮೪..
 ಅಹೀಂದ್ರನಿಶ್ವಾಸಮರುತ್ಪ್ರಣುನ್ಮೈ-
 ರಾವರ್ತಸಂಭೇದಿಭಿರೇಷ ಫೇನೈಃ .
 ಉಪಾಯನಂ ದಿತ್ಸುರಿವಾಂಬುಧಿಸ್ತೇ
 ಮುಕ್ತಾತಪತ್ರಾಣಿ ಮುಹುಃ ಪ್ರಸೂತೇ .. ೧೮-೮೫..
 ವೇಲಾಚಲಾದರ್ಭಕಪಂಚವಕ್ತ್ರಾನ್
 ವಿಹಂಗಪಾತೇನ ಜಿಘೃಕ್ಷಮಾಣಾನ್ .
 ನಿಮಜ್ಜನೋನ್ಮಜ್ಜನವೇಗಭೂಮ್ನಾ
 ಮಾತಂಗಯಾದಾಂಸಿ ವಿಲೋಭಯಂತಿ .. ೧೮-೮೬..

ಪ್ರವಾಲಮುಕ್ತಾಮಣಿಭಿಃ ಪ್ರದಿಷ್ಟೈಃ
 ಪ್ರತ್ಯಾಹೃತೈಃ ಪತ್ರಲತಾಂಕುರಾದ್ಭೈಃ .
 ಅನ್ಯೋನ್ಯಭೂಷಾಪರಿವೃತ್ತಿಲೀಲಾಂ
 ಕರೋತ್ಯಸೌ ಕೂಲ(ತೀರ)ಭುವಾ ಪಯೋಧಿಃ .. ೧೮-೮೭..
 ವರ್ಣಂ ಮಹಾನೀಲಮಣಿಪ್ರಕಾಶೈಃ
 ಸ್ಮಿತದ್ಯುತಿಂ ಮೌಕ್ತಿಕಚಂದ್ರಿಕಾಭಿಃ .
 ಬಿಂಬಾಧರಂ ವಿದ್ರುಮಭಂಗಭೇದೈಃ
 ವ್ಯನಕ್ತಸೌ ತನ್ವಿ ತವಾಂಬುರಾಶಿಃ .. ೧೮-೮೮..
 ವಿವೃಣ್ವತೀ ಬಾಡಬವಕ್ಷಿದೀಪ್ತಿಂ
 ವಿದ್ಯೋತತೇ ವಿದ್ರುಮಪಂಕ್ತಿರೇಷಾ .
 ದೇವೇನ ಸಂಪೀಡಿತಯೋಸ್ತಿಧಾಮ್ನಾ
 ದೈತ್ಯೇಂದ್ರಯೋರಾಂತ್ರಪರಂಪರೇವ .. ೧೮-೮೯..
 ಮಹಾವರಾಹಸ್ಯ ಖುರಾದ್ರಿಘಾತೈಃ
 ಕ್ಷುಣ್ಣಃ ಪ್ರವಿದ್ಲೋ ರಘುವೀರಬಾಣೈಃ .
 ವಿಸಂಸ್ಥುಲದ್ವೀಪತಯೋಪಲಕ್ಷ್ಯೈಃ
 ವೀರವ್ರಣೈರೇಷ ವಿಭಾತಿ ರೂಢೈಃ .. ೧೮-೯೦..
 ಸಂಭೃತ್ಯ ತೋಯಂ ಸಹಸೋಜ್ಜಿಹಾನಾನ್
 ಸೇಂದ್ರಾಯುಧಾನ್ ಪಶ್ಯ ಘನಾನ್ ಸನಾದಾನ್ .
 ಉದನ್ವತಾ ದುರ್ಜಯಮಂತರಿಕ್ಷಂ
 ಜೇತುಂ ಪ್ರವೃತ್ತಾನಿವ ತಸ್ಯ ಪುತ್ರಾನ್ .. ೧೮-೯೧..
 ಅಪಾಂ ತರಂಗೈರಯಮಂತರಂಗೈಃ
 ರಾಪ್ಲಾವಯಿಷ್ಯನ್ ಸಮಯೇ ಧರಿತ್ರೀಂ .
 ಸಮೀನಯೂಧಸ್ತನುತೇ ಸರಸ್ವಾನ್
 ಸನ್ನಾಹಗಂಧೀನಿ ಗತಾಗತಾನಿ .. ೧೮-೯೨..
 ಅಸೌ ಪರಪ್ರೇಮಪದಂ ಸ್ವಭಾವಾ-
 ದಾಪೂರ್ಯಮಾಣೋ ಮಹತಾ ರಸೇನ .
 ಆತ್ಮೇವ ದೃಷ್ಟಃ ಸಹಸಾ ಪ್ರಜಾನಾ-
 ಮದರ್ಶನೇಚ್ಛಾಮಿತರೇಷು ದತ್ತೇ .. ೧೮-೯೩..
 ಗರುತ್ಮತಃ ಕಂಪಿತದಿವ್ಯವೃಕ್ಷಂ
 ಪಕ್ಷಾನಿಲಂ ಪಾತುಮುಪೇತ್ಯ ನಾಗಾಃ .
 ವಿತನ್ವತೇಽಬಾಲಮಣಿಪ್ರಕಾಶೈಃ
 ರಸೂರ್ಯಬಾಲಾತಪಮಂತರಿಕ್ಷಂ .. ೧೮-೯೪..

ಮರುದ್ಧಿರಾಘೋರ್ಣಿತಸಾದ್ರಿನಾಗ್ನಿ-
 ವೇಗೋದ್ಭವೈರಸ್ಯ ವಿಮಧ್ಯಮಾನಃ .
 ಉತ್ಕ್ಲಿಪ್ತಶಂಖಪ್ರಕರಾಪದೇಶಾತ್
 ಭೂಯಃ ಸುಧಾಮುದ್ಗಿರತೀವ ಸಿಂಧುಃ .. ೧೮-೯೫..
 ದೋಧೂಯಮಾನಂ ವಿವಿಧೋರ್ಮಿಯೋಗಾತ್
 ಛಾಯಾಗರುತ್ಮಂತಮವೇಕ್ಷ್ಯ ಭೀತಾಃ .
 ಆವರ್ತಶೈಲೀಮಭಿನೇತುಮಿಚ್ಛ-
 ನ್ಯಂಗೈರಮೀ ಕುಂಡಲಿತೈರ್ಭುಜಂಗಾಃ .. ೧೮-೯೬..
 ಸಫೇನಹಾಸೋ ಜಟಿಲಃ ಪ್ರವಾಲ್ಪೈ-
 ರುದ್ವರ್ತಯನ್ ಉರ್ಮಿಭುಜೈರ್ಭುಜಂಗಾನ್ .
 ವಿಡಂಬಯತ್ಯೇಷ ನಿಸರ್ಗಭೀಮಃ
 ಕಸ್ಯಾಪಿ ಕಲ್ಪಾಂತನಟಸ್ಯ ಲೀಲಾಂ .. ೧೮-೯೭..
 ಅಶೇಷತಃ ಸೋಽಯಮಚಿಂತ್ಯಭೂಮಾ
 ಕುಂಭೀಕುಮಾರೇಣ ನಿಪೀತವಾಂತಃ .
 ಸಿಷ್ಣಾಸಯಾ ಸಂಪತತೋಽಪಿ ದೃಷ್ಟ್ವಾ
 ದ್ವಿಜಾಧಿಪಾನ್ ವೇಪತ ಇತ್ಯವೈಮಿ .. ೧೮-೯೮..
 ಪ್ರದರ್ಶಿತಾತ್ಮಭ್ರಮಣೇನ ನೂನಂ
 ಪ್ರತ್ಯಾಯಿತಾಂ ಮಂದರನರ್ತಕೇನ .
 ಸವ್ಯಾಪಸವ್ಯೈರ್ಭ್ರಮಣೈಸ್ತರಸ್ವೀ
 ರಮ್ಯಾಮಸೌ ಪುಷ್ಯತಿ ರಾಸಲೀಲಾಂ .. ೧೮-೯೯..
 ತೈಸ್ತೈರಸೌ ನಿರ್ಮಥಿತೋ ವಿಧೂತಃ
 ಸಂಕ್ಷೋಭಿತೋ ಬಂಧನಪೀಡನಾದ್ವೈಃ .
 ಪ್ರಸಾದಗಾಂಭೀರ್ಯನಿಧಿಃ ಪ್ರಥಿಮ್ನಾ
 ಕ್ಷಮಾನ್ವಯಂ ನೋಜ್ಞತಿ ಶೀತಲಾತ್ಮಾ .. ೧೮-೧೦೦..
 ವಿಮಧ್ಯ ವಿಶ್ರಾಣಿತಮೇತದೀಯಂ
 ದೈತ್ಯದ್ವಿಷಾ ದೇವಿ ಮರುತ್ವದಾದ್ಯಾಃ .
 ಸಾರಂ ಪಿಬಂತಸ್ತಿದಶಾಃ ಕದಾಽಪಿ
 ದ್ರಾಘೀಯಸೀಂ ನಾನುಭವಂತಿ ನಿದ್ರಾಂ .. ೧೮-೧೦೧..
 ಕಲತ್ರವಂತಂ ಪುರುಷಂ ಪುರಾಣಂ
 ಕಪಾಲಿನಂ ಚಂದ್ರಕಲಾವತಂಸಂ .
 ಐರಾವತಾದ್ಯೈಃ ಪ್ರಚಿತಾನ್ ಅಕಾಷೀತ್
 ವೈಮಾನಿಕಾನ್ ಏಷ ಮಹಾವದಾನ್ಯಃ .. ೧೮-೧೦೨..

ಇದಂ ಜಗದ್ಧರ್ಶಿತಾರತಮ್ಯಂ
 ಯದ್ಬ್ರೂಲತಾಲಾಸ್ಯವಿಶೇಷನಿಘ್ನಂ .
 ಪ್ರಜಾಪತೀನಾಂ ಜನನೀಮಜನ್ಯಾಂ
 ತಾಮೇಷ ದೇವೀಮನಘಾಮಸೂತ .. ೧೮-೧೦೩..
 ವರಾಯ ದತ್ವಾ ನಿರವದ್ಯಯೂನೇ
 ಕನ್ಯಾಮಸೌ ಕೌಸ್ತುಭಯೌತಕಂ ಚ .
 ಮಹೋತ್ಸವೇ ವಾಹನಭೋಜನಾದ್ಯೈಃ
 ರಾನರ್ಚ ದೇವಾನ್ ಇತರಾನ್ ಯಥಾರ್ಹಂ .. ೧೮-೧೦೪..
 ಜಗಂತ್ಯಶೇಷಾಣಿ ಯದೇಕದೇಶೇ
 ಪರ್ಯಂಕತಾಂ ತಸ್ಯ ಗತಃ ಪ್ರಥಿಮ್ನಾ .
 ಅಲಂಘನೀಯಂ ಮಹಿಮಾನಮನ್ಯೈಃ
 ಭಜತ್ಯಸೌ ಭಾವಿತಶೇಷಭಾವಃ .. ೧೮-೧೦೫..
 ಅನರ್ಘಮಾದ್ಯಂ ಹರಿನೀಲರತ್ನಂ
 ಲಕ್ಷ್ಮೀದೃಶಾ ನಿತ್ಯನಿದರ್ಶನೀಯಂ .
 ನಭಃಪ್ರತಿಚ್ಛಂದನಿಭೇನ ನೂನ-
 ಮಂತರ್ಗತಂ ವ್ಯಂಜಯತಿ ಸ್ವಧಾಮ್ನಾ .. ೧೮-೧೦೬..
 ಮಧುದ್ವಿಷೋ ವರ್ಣಮುಷಾಂ ಮಣೀನಾಂ
 ತ್ರಾಸವ್ಯಪಾಯೇಽಪಿ ತಿರೋಹಿತಾನಾಂ .
 ಉದಂತಮಾಖ್ಯಾತುಮಿವೋರ್ಮಿಮಾಲೀ
 ಕರಾನ್ ಅಸೌ ಕರ್ಷತಿ ವೀಚಿಹಸ್ತೈಃ .. ೧೮-೧೦೭..
 ಪಶ್ಯಾಮಿ ಸೌಹಾರ್ದವತಾಂ ತವಾಕ್ಷ್ಣಾ
 ತರಂಗನಿಮ್ನೋನ್ನತಲಂಘನೇನ .
 ಉದ್ವರ್ತಿತಾನಾಂ ಮಹಸಾಂ ಮಣೀನಾ-
 ಮೂರ್ಧ್ವಂ ಪ್ರಸರ್ಪಂತಮಿವೋರ್ಮಿಮಂತಂ .. ೧೮-೧೦೮..
 ಅನ್ವೇಷಯನ್ ದಿತ್ವಿತದಕ್ಷಿಣೋಹ-
 ಮಾಚಾರ್ಯಸಾಂದೀಪಿನಿಸೂನುವೃತ್ತಂ .
 ಆವಿಷ್ಟಶಂಖಾಸುರಸನ್ನಿವೇಶಂ
 ಪ್ರಾಂಚಂ ಮಹಾಶಂಖಮಿಹಾನ್ವವಿಂದಂ .. ೧೮-೧೦೯..
 ಯಾದೋನಿಧಾನೇ ಯದುರಾಜಧಾನ್ಯಾಃ
 ಸಂಪ್ರಾಪ್ತಯೇ ಸೇತುರಿಹೋಪಕ್ಲಪ್ತಃ .
 ರಾಮೇಣ ಸೀತಾಪತಿನಾ ನಿಬದ್ಧೇ
 ಲಂಕಾಪಥೇ ಲಾಘವಮಾದಧಾತಿ .. ೧೮-೧೧೦..

ಅಮೂನಿ ಕೈಲಾಸನಿಭಾನ್ಯದೂರಾತ್
 ಸಿದ್ಧಾಂಗನಾಸೇವ್ಯಲತಾಗೃಹಾಣಿ .
 ಪುಣ್ಯಾನಿ ಸತ್ಯೇ ಪುಲಿನಾನಿ ಸಿಂಧೋ-
 ಶ್ಚಿರೇಣ ದೃಷ್ಟಿಂ ಚರಿತಾರ್ಥಯಂತಿ .. ೧೮-೧೧೧..
 ತಟಪ್ರದೇಶೇಷು ತರಂಗಹಸ್ತೈಃ
 ಪ್ರಸಾರಯನ್ ಸಂಪ್ರತಿ ಫೇನಪಂಕ್ತೀಃ .
 ಸಭಾಜನಾರ್ಥಂ ತನುತೇ ಭವತ್ಯಾಃ
 ಪ್ರಾಯಃ ಪದನ್ಯಾಸಪಟೀಮುದನ್ವಾನ್ .. ೧೮-೧೧೨..
 ವಿಲಂಘಯನ್ ವ್ಯೋಮಪಥೇನ ಸಿಂಧುಂ
 ತ್ವದ್ವರ್ಶನೇ ದೀಪ್ತಕುತೂಹಲಾನಾಂ .
 ರಥಸ್ತವಾಸೌ ತ್ವರಯಾತಿಶೇತೇ
 ಮನೋರಥಂ ವಿಷ್ಣುಪದೀವಧೂನಾಂ .. ೧೮-೧೧೩..
 ಸುರದ್ರುಮಸ್ತ್ವದ್ವಿರಹಾಲಸಾನಾಂ
 ತವಾಗಮಂ ಸೂಚಯಿತುಂ ಸಖೀನಾಂ .
 ಮಧುವ್ರತೀನಾಂ ಮಧುರೈಃ ಪ್ರಣಾದೈಃ
 ಪ್ರಿಯಂವದಂ ಪ್ರೇಷಯತೀವ ಗಂಧಂ .. ೧೮-೧೧೪..
 ವಿಜಿತ್ಯ ಸಂಖ್ಯೇ ನರಕಂ ಸನಾಕಂ
 ಪ್ರತ್ಯಾಗತಂ ಮಾಂ ಪ್ರತಿಗಂತುಕಾಮಾಃ .
 ಪೌರಾಃ ಪ್ರಹರ್ಷೋಪನತೈಃ ಪ್ರಣಾದೈಃ
 ರಂಭೋನಿಧೇರಂತರಯಂತಿ ಘೋಷಾನ್ .. ೧೮-೧೧೫..
 ವಿಧಾಯ ತಾಕ್ಷ್ಯಂ ಗಗನಾಬ್ಧಿಪೋತಂ
 ಸಾರ್ಥಂ ಮಯಾ ದೇವಿ ಸಮಾವ್ರಜಂತೀಂ .
 ಪ್ರತ್ಯುದ್ಗತೇವ ಪ್ರತಿಭಾತಿ ಭವ್ಯಾ
 ದೂರಾದಿಯಂ ದ್ವಾರವತೀ ಪುರೀ ತ್ವಾಂ .. ೧೮-೧೧೬..
 ನಿಬದ್ಧಜೈತ್ರದ್ವಜಪಂಕ್ತಿರಮ್ಯಾ
 ಪುಷ್ಪೈರಸೌ ಪೂರಿ(ಜಿ)ತರಾಜಮಾರ್ಗಾ .
 ಸದಾಮಜಾಂಬೂನದತೋರಣಶ್ರೀಃ
 ಸೌಧತ್ವಿಷಾ ಸೂಚಯತೀವ ಹರ್ಷಂ .. ೧೮-೧೧೭..
 ಪದೇ ಪರಸ್ಮಿನ್ನಿವ ನಿತ್ಯಮಸ್ಯಾಂ
 ಶುದ್ಧೇನ ಸತ್ತ್ವೇನ ವಿಭೂಷಿತಾಯಾಂ .
 ಧರ್ಮಸ್ಯ ವಾಸಾಃ ಪ್ರಥಿತಾಃ ಪೃಥಿವ್ಯಾಂ
 ಸರಿತ್ವತೌ ಗೋಷ್ಪದವದ್ಭವಂತಿ .. ೧೮-೧೧೮..

ಸ್ವರಶ್ಮಿ ನಿಷ್ಪಾದಿತಸೂರ್ಯಭೇದಾ-
 ಮರ್ಚಿಮುಖೈರಂಚಿ(ರ್ಚಿ)ತಭವ್ಯಭಾಗಾಂ .
 ನಿವೃತ್ತಿಧರ್ಮೇ ನಿಯತಸ್ಥಿತೀನಾಂ
 ನೈಶ್ಶ್ರೇಯಸೀಂ ಪದ್ಧತಿಮಾಹುರೇನಾಂ .. ೧೮-೧೧೯..
 ಸೌಧೋಪರುದ್ಧತ್ರಿದಿವಾವಕಾಶಾಂ
 ಛಾಯಾಸಮಾಕ್ರಾಂತಭುಜಂಗಲೋಕಾಂ .
 ಪುರೀಮಿಮಾಂ ಭೂಷಿತಸಿಂಧುಮಧ್ಯಾಂ
 ಕುತ್ರ ಸ್ಥಿತಾಂ ವೇತ್ಸಿ ಕುತೋಮುಖಾಂ ವಾ .. ೧೮-೧೨೦..
 ಉದನ್ವತಾ ಖಾತವತೀ ಸಮಂತಾ-
 ದಯತ್ಸವಪ್ರಾಯಿತತುಂಗವೇಲಾ .
 ನ ಶಕ್ಯತೇ ಸಾತ್ಯಕಿನಾ ಸನಾಥಾ
 ನಾಥೈಃ ಸುರಾಣಾಮಪಿ ಜೇತುಮೇಷಾ .. ೧೮-೧೨೧..
 ಪ್ರಾಕಾರಚಕ್ರಂ ಯದುರಾಜಧಾನ್ಯಾಃ
 ಪಶ್ಯಂತದುತ್ತುಂಗಮಸೂರ್ಯಲಂಘ್ಯಂ .
 ಯದ್ಭಾವಮೇವಂ ಭಜತೇ ಯಥಾರ್ಥಂ
 ಸಂಕೋಚಮೃಚ್ಛನ್ನಿವ ಚಕ್ರಶೈಲಃ .. ೧೮-೧೨೨..
 ನಿರ್ಮುಕ್ತಶೇಷೋರಗನಿರ್ವಿಶೇಷೈ-
 ನಿರ್ಕೇತನೈರುನ್ನಮಿತಾಂತರಿಕ್ಷಂ .
 ಉದಗ್ರತಾಲಧ್ವಜಮೇತದಗ್ರೇ
 ಸೀಮಾಂತರಂ ಸೀರಭೃತೋ ಗುರೋರ್ನಃ .. ೧೮-೧೨೩..
 ಅಭೌಮಸಂಭಾವ್ಯವಿಭೂತಿಯೋಗಂ
 ಹೈಮಂ ಸುರತ್ಪೈರಚಿರೋಪನೀತೈಃ .
 ಅನುತ್ತಮಾದುತ್ತರಮಾರ್ಯಧಾಮ್ನಃ
 ಖ್ಯಾತಂ ತ್ವಯಾ ಗೇಹಮಿದಂ ಮದೀಯಂ .. ೧೮-೧೨೪..
 ಪ್ರತೀಕ್ಷಮಾಣಾನ್ ಅಧಿಚಂದ್ರಶಾಲಂ
 ಪಶ್ಯ ತ್ವಯಾ ಶಿಕ್ಷಿತಚಾರುಲಾಸ್ಯಾನ್ .
 ತ್ವತ್ಕೇಶಹಸ್ತಸ್ವಜನೈಃ ಕಲಾಪೈ-
 ಗೋಪಾನಸೀಶ್ಚಾದಯತೋ ಮಯೂರಾನ್ .. ೧೮-೧೨೫..
 ಆಹಾರಭೇದೈರುಚಿತ್ಯೈರ್ಭವತ್ಯಾ
 ಸಂರಕ್ಷಿತಾನಾಂ ತನಯಾಭಿಮಾನಾತ್ .
 ಶೃಣು ತ್ವದಾಲೋಕನತರ್ಷಭಾಜಾಂ
 ಪ್ರಜಲ್ಪಿತಂ ಪಂಜರಶಾರಿಕಾಣಾಂ .. ೧೮-೧೨೬..

ಸೀಮಂತಮುಕ್ತಾಮಣಿಸನ್ನಿಕರ್ಷಾತ್
 ಪ್ರಸೂತಿಚಿತ್ರೀಕೃತಶುಕ್ತಿರಮ್ಯಾಃ .
 ಅಮೀ ಪುರಸ್ತಾತ್ ಭವತೀಸಖೀನಾ-
 ಮಂತರ್ಮುದಾಮಂಜಲಯಃ ಸ್ವದಂತೇ .. ೧೮-೧೨೭..
 ಮಾಯಾಧಿಕೇನ ವಿಧಿನಾ ಮನಸೇವ ಸೃಷ್ಟೈ-
 ರಾಭಾತಿ ಯಾದವಗೃಹೈರನಘಾ ಪುರೀಯಂ .
 ನಾಭಾಗನಾಹುಷನಲಾದಿನರಾಧಿಪಾನಾ-
 ಮಾಜಾನಸಂಪದಪಹಾಸ(ವಲೇಪ)ಮಿವಾಽಽದಧಾನ್ಯೈಃ .. ೧೮-೧೨೮..
 ನಿತ್ಯಂ ಧನೇಶನಗರೀಂ ನಿಧಿಭಿಃ ಪ್ರಭೂತಾ-
 ಮಾಖಂಡಲೇನ ಮಹಿತಾಮಮರಾವತೀಂ ಚ .
 ಪ್ರತ್ಯೇಕಧಾಮವಿಭವೈಃ ಪರಿಭೂಯ ದೃಪ್ತಾ
 ಸೌಧೈರಿಯಂ ಪ್ರಹಸತೀವ ಸುಧಾವದಾತೈಃ .. ೧೮-೧೨೯..
 ಇತ್ಯಾಲಪಂತಮಥ ತಾಕ್ಷ್ಯರಥೇನ ಕೃಷ್ಣಂ
 ಹೇಮಾದ್ರಿಣಾ ಹರಿತಶೈಲಮಿವೋಪನೀತಂ .
 ಪೌರಾಃ ಸಮೀಕ್ಷ್ಯ ಮುದಿತಾಃ ಸಹ ವಲ್ಲಭಾಭಿಃ
 ಪದ್ಮಾವೃತಾಂ ದಿವಮಕುರ್ವತ ದೃಷ್ಟಿಪಾತೈಃ .. ೧೮-೧೩೦..
 ಪ್ರತ್ಯುದ್ಗತಪ್ರಿಯಸಖೀಜನದತ್ತಹಸ್ತಾಂ
 ಸತ್ಯಾಂ ತ್ರಯೀಮಯರಥಾದವತಾರಯಿಷ್ಯನ್ .
 ನಾಥಸ್ತದಾ ನಗರಮಧ್ಯನಭಃಪ್ರದೇಶಾ-
 ದಾಸೀದತಿ ಸ್ಮ ನಿಜಸೌಧಸಮೀಪರಥ್ಯಾಂ .. ೧೮-೧೩೧..
 ವ್ಯತಿಕರಿತಸುವೇಲಾಂ ವಿಶ್ವಕರ್ಮಪ್ರಸೂತಿಂ
 ಲವಣಜಲಧಿಗುಪ್ತಾಮಾಪ ಲಂಕಾಮಿವಾನ್ಯಾಂ .
 ಧನಪತಿಬಹುಮಾನ್ಯಾಂ ಧರ್ಮಸೇತುರ್ಯದೂನಾಂ
 ದುರಧಿಗಮಸಮೀಪಾಂ ದ್ವಾರಕಾಂ ರಾಜಧಾನೀಂ .. ೧೮-೧೩೨..
 ವಿಜಯಿನಮುಪಯಾತಂ ವೀಕ್ಷ್ಯ ಸತ್ಯಾಸಹಾಯಂ
 ವ್ಯತನುತ ಮುದಿತೇವ ದ್ವಾರಕಾ ವಂದಿಕೃತ್ಯಂ .
 ಅಮರತರುಸಮೀರೈಃ ಪ್ರೇಷಿತೈರಾಹೃತಾನಾ-
 ಮುಪವನಮಧುಪಾನಾಮುನ್ಮದಾನಾಂ ಪ್ರಣಾದ್ಯೈಃ .. ೧೮-೧೩೩..
 ಸ್ತುತಿಶತಮುಖರಾಭಿಃ ಸ್ವರ್ಗನೇತುಃ ಸ ಜೇತಾ
 ಸವಿನಯಮನುಯಾತಃ ಸತ್ಯಭಾಮಾಸಖೀಭಿಃ .
 ನಿಜಮಗಮದಗಾರಂ ನಿರ್ವಿಶನ್ ಪ್ರೇಯಸೀನಾಂ

ಸ್ಮರಶರಶಯಿತಾನಾಂ ಮಂದಮಭ್ಯುತ್ಥಿತಾನಿ .. ೧೮-೧೩೪..

ಅಭಿಗತಮುಷಯಾ ತದಾಸನಿರುದ್ಧಂ

ಬಲಿತನಯೇನ ಬಲೀಯಸಾ ನಿರುದ್ಧಂ .

ಯದುಪರಿಷದಿ ಸರ್ವಲೋಕದರ್ಶೀ

ಕಲಹರುಚಿಃ ಕಥಯಾಂಬಭೂವ ಯೋಗೀ .. ೧೮-೧೩೫..

ಬಾಣಾಭಿಖ್ಯಂ ಬಲಿಸುತಮಥೋ ಬದ್ಧಬಂಧುಂ ಜಿಗೀಷುಃ

ಸೇನೋತ್ಥಾನಂ ಸುಮಹತಿ ಪುರೇ ಶ್ವಸ್ತನಂ ಘೋಷಯಿತ್ವಾ .

ಚಿಂತಾರೂಢತ್ರಿಭುವನಹಿತಶ್ಚಿಂತನೀಯೋ ಮುನೀನಾಂ

ವಾಸಾಗಾರಂ ಪ್ರಭುರಧಿಗತೋ ವಾಸತೇಯೀಂ ನಿನಾಯ .. ೧೮-೧೩೬..

.. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯಯೇ

ಮಹಾಕಾವ್ಯೇ ಸ್ವರ್ಗಾವತರಣಮಾರ್ಗವರ್ಣನಂ ನಾಮ ಅಷ್ಟಾದಶಸ್ಕಂಧಃ ..

.. ಪ್ರಾಬೋಧಿಕಂ ನಾಮ ಏಕೋನವಿಂಶಃ ಸ್ಕಂಧಃ ೧೯..

ನಿತ್ಯಪ್ರಬುದ್ಧಮಪಿ ನಿರ್ಮಲಯಾ ಸ್ವದೃಷ್ಟ್ಯಾ

ನಿದ್ರಾಣವತ್ ದರನಿಮೀಲಿತನೇತ್ರಪದ್ಮಂ .

ಪ್ರಾಬೋಧಿಕೇಭಿರುಪಸೇದುರಿತೀವ ವಾಗ್ಭಿಃ

ಸ್ವಾಧೀನಮರ್ತ್ಯತನಯಂ(ವಪುಷಂ)ಶ್ರುತಿವಂದಿನಸ್ತಂ .. ೧೯-೧..

ಯಾಮಿನ್ಯಪೈತಿ ಯದುನಾಥ ವಿಮುಂಚ ನಿದ್ರಾಂ

ಉನ್ಮೇಷಮೃಚ್ಛತಿ ತವೋನ್ಮಿಷಿತೇನ ವಿಶ್ವಂ .

ಜಾತಃ ಸ್ವಯಂ ಖಲು ಜಗದ್ಧಿತಮೇವ ಕರ್ತುಂ

ಧರ್ಮಪ್ರವರ್ತನಧಿಯಾ ಧರಣೀತಲೇ ತ್ವಂ(ಽಸ್ಮಿನ್).. ೧೯-೨..

ಅಶ್ರಾಂತಸಂತತಿಭಿರಾಭರಣಪ್ರಕಾಶೈಃ

ಆರಾತ್ರಿಕಂ ಪ್ರಮುಖಯಂತ್ಯ ಇವೋಪಚಾರಂ .

ಇಚ್ಛಂತಿ ತೇ ಪ್ರಥಮದೃಷ್ಟಿಮನನ್ಯಲಭ್ಯಾಂ

ಪದ್ಮಾನನಾಃ ಪದನಿವೇಶನಧನ್ಯಹಸ್ತಾಃ .. ೧೯-೩..

ವೃದ್ಧಾಃ ಕಥಂಚಿದರರಂ ವ್ಯತಿಭಿದ್ಯ ಹೈಮಂ

ದೌವಾರಿಕಾಸ್ತವ ಗೃಹೀತಸುಜಾತವೇತ್ಯಾಃ .

ನಿರ್ಗಚ್ಛತಃ ಪ್ರವಿಶತಶ್ಚ ನಿಶಾಮಯಂತೋ

ನಾಥ ತ್ವದೇಕಹೃದಯಾ ನ ಭಜಂತಿ ತಂದ್ರೀಂ (ನ್ದ್ರಾಂ).. ೧೯-೪..

ವಿಶ್ವೈಕತೀರ್ಥಭಜನೇನ ವಿಶುದ್ಧಿಮಂತೋ

ನಿದ್ರೋಜ್ಞತಾ ನಿಗಮಸೀಮ್ನಿ ನಿಶಾತ್ಯಯೇ ಚ .
 ವೈತಾನಿಕಾನ್ ವಿಧಿವಶೇನ ವಿಹೃತ್ಯ ವಹ್ನೀನ್
 ಪುಣ್ಯಾಶಯಾಃ ಪರಿಚರಂತಿ ಪುರೋಧನಸ್ತೇ .. ೧೯-೫..
 ನಿದ್ರಾವಶೇನ ನಿಭೃತೇಕ್ಷಣಮುತ್ಥಿತಾನಾಂ
 ದ್ವಿತ್ರಾಣಿ ಮಂಥರಪದಾನ್ಯಪಗತ್ವರೀಣಾಂ .
 ಕಾಲೇ ಗೃಹೀತಮುಚಿತೇ ರಶನಾಃ ಕಥಂಚಿತ್
 ಮೌನವ್ರತಂ ಜಹತಿ ಮುಗ್ಧವಧೂಜನಾನಾಂ .. ೧೯-೬..
 ಸಂತ್ಯಜ್ಯತೇ ತರಲಮೌಕ್ತಿಕಜಾಲದೃಶೈಃ
 ತಾರಾಗಣೈಸ್ತಿದಶವರ್ತ ತಮಾಲನೀಲಂ .
 ಪದ್ಮಾಪತೇರಮೃತನಿರ್ಮಥನಾವಸಾನೇ
 ದುಗ್ಧಾಂಬುರಾಶಿಪೃಷ್ಠೈರಿವ ರೂಪಮಗ್ರ್ಯಂ .. ೧೯-೭..
 ನಾಥ ಸ್ಪುರಂತ್ಯುಪಯತಿ ದ್ಯುಮಣಿಪ್ರಕಾಶೇ
 ನ ಜ್ಯೋತಿರಿಂಗಣಗಣಾ ನ ಚ ತಾರಕಾದ್ಯಾಃ .
 ತೇಜಸ್ವಿನೋಽಪಿ ತಮಸೈವ ಸಮೃದ್ಧಿಮಂತಃ
 ತ್ವತ್ಸನ್ನಿಧೌ ಮುಷಿತಭಾಸ ಇವ ತ್ವದನ್ಯೇ .. ೧೯-೮..
 ಆನರ್ತಿತಾನ್ ಸಲಲಿತಂ ದಿವಸಾವಸಾನೇ
 ವಾಚಾಲರತ್ನವಲಯೈರ್ನಿಜಹಸ್ತತಾಲ್ಪೈಃ .
 ನಿದ್ರಾಲಸಾನ್ ಮೃಗದೃಶೋ ಗೃಹನೀಲಕಂಠಾನ್
 ಆವಾಸಯಷ್ಟಿಶಿಖರಾದವರೋಹಯಂತಿ .. ೧೯-೯..
 ನೃತ್ಯಂತ್ಯುದೀರಿತಘನಸ್ತನಿತಾಮಕಾಂಡೇ
 ನೇದೀಯಸೀಂ ತವ ನಿಶಮ್ಯ ವಿಭಾತನಾಂದೀಂ .
 ಚಿತ್ರಾತಪತ್ರಪರಿಮಂಡಲಚಾರುಬರ್ಹಾಃ
 ಶೃಂಗಾರಯೋನಿಶರಪತ್ರರುಚೋ ಮಯೂರಾಃ .. ೧೯-೧೦..
 ನಿರ್ಗತ್ಯ ಚಿತ್ರಗರುತೋ ನಿಲಯಾಂತರೇಭ್ಯಃ
 ತಾರಸ್ವನಾಸ್ತರುಣವಿದ್ರುಮತಾಮ್ರಚೂಡಾಃ .
 ರತ್ನಾಂಕಣೇಷು ರಮಣೀಭಿರವೇಕ್ಷ್ಯಮಾಣಾಃ
 ಕ್ರೀಡಾರಣಂ ವಿದಧತೇ ಕೃಕವಾಕುವರ್ಯಾಃ .. ೧೯-೧೧..
 ಪ್ರಾಪ್ತಾಸ್ತುಲಾಂ ಹರಿತಕೋಮಲಬಾಹ್ಯಪತ್ಯೈಃ
 ಕಿಂಚಿತ್ಪರಿಸ್ಫುರಿತಶೋಣಮುಖೈಃ ಸರೋಜೈಃ .
 ವಾಮಭುವಾಂ ವಲಯಪಂಕ್ತಿಷು ಸಂಚರಂತ್ಯೋ
 ಮಂಜು ಕ್ಷಣಂತಿ ಮಣಿಪಂಜರಶಾರಿಕಾಸ್ತೇ .. ೧೯-೧೨..
 ಪ್ರತ್ಯಕ್ಷಿತೇ ತಮಸಿ ಯಾಸ್ಯತಿ ವಿಪ್ರಕರ್ಷಣ

ಸಂಭನ್ನಭಾನುಮತಿ ಸಂಪ್ರತಿ ಜೀವಲೋಕೇ .
 ಗಂಗಾಯಮಾನಸಲಿಲಂ ನಿಜರಶ್ಮಿಯೋಗಾತ್
 ಸಿಷ್ಟಾಸಯೇವ ಸಿತಭಾನುರುಪೈತಿ ಸಿಂಧುಂ .. ೧೯-೧೩..
 ಪ್ರತ್ಯೂಷಘರ್ಮಸಮಯೇನ ಸಮಗ್ರಧಾಮ್ನಾ
 ಶೋಷಂ ವ್ರಜತ್ಯಮೃತರಶ್ಮಿಮಯೂಖಪೂರೇ .
 ಅಹ್ವಯ ಕೈಶ್ಚಿದಭಿಘಾತಮವಾಪ್ನುವತ್ಯ-
 ಸ್ತಾರಾಃ ಪ್ರಯಾಂತಿ ವಿಲಯಂ ತನುಬುದ್ಬದಾಭಾಃ .. ೧೯-೧೪..
 ಪತ್ಯುಸ್ತ್ವಿಷ್ಟಾಂ ಪ್ರಜಹತಃ ಪ್ರಥಮಾಭಿತ್ವಂ
 ಸಂಧ್ಯಾಸರೋರುಹದೃಶಃ ಪ್ರಥಮೋತ್ಥಿತಾಯಾಃ .
 ಸೀಮಂತಿತೇ ತಿಮಿರಕುಂತಲಮಧ್ಯಭಾಗೇ
 ಸಿಂದೂರರಾಜಿರಿವ ಭಾತಿ ಮಯೂಖರೇಖಾ .. ೧೯-೧೫..
 ಜ್ಯೋತ್ಸಾ ಪದೇಶಮವಧೂಯ ಸಿತೋತ್ತರೀಯಂ
 ಸ್ತೋಕಾವಶೇಷಿತಸದಾಭರಣಪ್ರಬಂಧಾ .
 ಅಂಗೀಕರೋತ್ಯರುಣಭಾವಿತಮಂಗರಾಗಂ
 ಪ್ರಾಚೇ ದಿಶಾ ದಿನಪತಿಂ ಪರಿಭೋಕ್ತುಕಾಮಾ .. ೧೯-೧೬..
 ನಿರ್ಣಿಜ್ಯ ಸಂಪ್ರತಿ ನಿಶಾಂಗನಿವೇಶಲಗ್ನಂ
 ಕಾಲೇಯಪಂಕಮಿವ ಸಂತಮಸಂ ಕಲಂಕಂ .
 ಕ್ಷೋಣೀಭೃತಾಮರುಣದೀಧಿತಯೋಽನುರಕ್ತಾಃ
 ಪಾದಾನ್ ಅಲಕ್ಷಕರಸೈರಿವ ರಂಜಯಂತಿ .. ೧೯-೧೭..
 ಪ್ರಾದುರ್ಭವಿಷ್ಯತಿ ಚರಾಚರಜಂತುವರ್ಗೇ
 ಪ್ರಾಪ್ತಾರುಣೇನ ವಿಧುನಾ ತಮಸಾ ಚ ವೇಲಾ .
 ಆಭಾತಿ ಭಾವಿತಪರಸ್ಪರಲೇಶಯೋಗಾ
 ಮಾಯಾವಿಪಕ್ತಿರಿವ ಲೋಹಿತಶುಕ್ಲಕೃಷ್ಣಾ .. ೧೯-೧೮..
 ಉನ್ನಿದ್ರಪದ್ಮನಯನಃ ಸುಭಗೋತ್ಪಲಾಭಃ
 ಸಂಭಾವಿತೋ ಮುನಿಗಣೈರುಪಪನ್ನಬೋಧೈಃ .
 ರಾಗೋತ್ತರಾಂ ಶ್ರಿಯಮವಾಪ್ಯ ರಥಾಂಗಶೋಭೀ
 ಜಾತಃ ಸ ಏಷ ಸಮಯೋ ಜಗದೇಕಸೇವ್ಯಃ .. ೧೯-೧೯..
 ನೀತಃ ಶ್ರಮಂ ನಿಹತರಾತ್ರಿವರೂಢಿನೀಕಃ
 ಚಂದ್ರಾತಪತ್ರವಿನಿಪಾತವಿಲುಪ್ತಭೂಮಾ .
 ಪ್ರತ್ಯೂಷವೈರಿವಿಭವೇನ ಪರಾಹತಾತ್ಮಾ
 ಕಾಲಪ್ರತೀಕ್ಷ ಇವ ಗಚ್ಛತಿ ಕಾಮವೀರಃ .. ೧೯-೨೦..
 ಯೋಽಸೌ ಜನಸ್ಯ ದಿಶತೀವ ಸುಧಾನಿಧಾನಂ

ಜಾತಧ್ವನಿಃ ಶ್ರುತಿಷು ಜಾಗರದುಂದುಭಿಸ್ತೇ .
 ಮನ್ಯೇ ಸ ಏವ ಮದನಸ್ಯ ನಿಶಾಚರಸ್ಯ
 ಸ್ವಚ್ಛಂದಸೌಪ್ತಿಕನಿವೃತ್ತಿಮಭಿವ್ಯನಕ್ತಿ .. ೧೯-೨೧..
 ಅಂತರ್ಬಹಿಶ್ಚ ತಮಸಾ ಪರಿಮುಚ್ಯಮಾನೇ
 ಜಾಗರ್ಯಯಾ ಜಗತಿ ಸಂಪ್ರತಿ ದೀಪ್ಯಮಾನೇ .
 ಪಂಚಾಯುಧಶ್ಚಿರಪರಿಶ್ರಮಶಾಂತಿಮಿಚ್ಛನ್
 ನಿದ್ರಾಮುಪೈತಿ ಹೃದಯೇಷು ನಿತಂಬಿನೀನಾಂ .. ೧೯-೨೨..
 ಅಗ್ರೇ ಭವನ್ ಗುರುರಿವ ಸ್ವಯಮಾನಕಾನಾಂ
 ಆದಿಷ್ಟಸಂಪದಿವ ಕಂಧರಯಾ ತವೈಷಃ .
 ವ್ಯಕ್ತಪ್ಲುತೇನ ನಿನದೇನ ವಿಶುದ್ಧವರ್ಣಃ
 ಪ್ರಸ್ತೌತಿ ನಾಥ ನಿಗಮಾನ್ ಪ್ರತಿಬೋಧಶಂಖಃ .. ೧೯-೨೩..
 ಮುಗ್ಧಾಃ ಸ್ವಮುಷ್ಟಿಪರಿಮೇಯಮನೋಜ್ಞಮಧ್ಯಾಃ
 ಪರ್ಯಾಯಚಾಪಲತಿಕಾ ಇವ ಪಂಚಬಾಣಃ .
 ಪ್ರಾಸ್ಥಾನಿಕಪ್ರಣಯದುವಿನಯೋಪಶಾಂತೈಃ
 ಪ್ರತ್ಯಕ್ಷಯನ್ ಪ್ರತಿನಿವರ್ತಯತೀವ ಯೂನಃ .. ೧೯-೨೪..
 ಅಂತಶ್ಚಕಾಸದಸಿತೋತ್ಪಲಮಂಕಯೋಗಾತ್ (ಲಕ್ಷಾತ್)
 ಭಾಸೋನ್ಮದೇವ ಪರಿಮೀಲಿತತಾರಕಾರ್ಧಾ .
 ನಿಷ್ಪೀತಕಾಂತಿಮಕರಂದರಸಂ ಪ್ರತೀಚ್ಯಾಂ
 ನೀಹಾರಭಾನುಚಷಕಂ ನಿದಧಾತಿ ಸಂಧ್ಯಾ .. ೧೯-೨೫..
 ದೃಷ್ಟ್ವಾ ನಿಮೀಲಿತವತೀಂ ನಿಯತಿಪ್ರಭಾವಾತ್
 ಆತ್ಮಪ್ರಿಯಾಂ ಕುಮುದಿನೀಮವಧೂತಧಾಮಾ .
 ಚ್ಯೋತತುಷಾರನಯನೋದಕಬಿಂದುರಿಂದುಃ
 ಪ್ರಸ್ಥಾನಮಿಚ್ಛತಿ ಮಹತ್ ಪ್ರತಿಪನ್ನದೈನ್ಯಃ .. ೧೯-೨೬..
 ಭೋಕ್ತುಂ ದಿವಂ ನಿಜವಿಯೋಗವಿಲುಪ್ತದೀಪ್ತಿಂ
 ಪ್ರಾಗೇವ ತೀವ್ರರುಚಿನಾ ಪ್ರಹಿತೇವ ಸಂಧ್ಯಾ .
 ಮಾಲಿನ್ಯಯೋಗಮಪನೀಯ ಕರಾವಮಶೈಃ
 ಪ್ರಾಯೋ ಯಥಾರ್ಹಮನುಲಿಂಪತಿ ಕುಂಕುಮೇನ .. ೧೯-೨೭..
 ಅರ್ಧೇನ ಪಾಟಲಮನೂರುಕರಾನುಷಂಗಾತ್
 ಅರ್ಧಾಂತರೇಣ ಮಣಿಮೇಚಕಮಂತರಿಕ್ಷಂ .
 ಅಸ್ಪೃಷ್ಟತಾಮಧಿರೋಹತಿ ನಿಸ್ತಮಸ್ಕಂ
 ಸಂವೀತಪೀತವಸನೇನ ತುಲಾಂ ತ್ವಯೈವ .. ೧೯-೨೮..
 ಪದ್ಮಾಪದಾಂಬುರುಹಯಾವಕಪಿಂಗಭಾಸಾ (ಧಾಮ್ನಾ)

ಭಾಸಾ ನಿತಾಂತಮುದಯಾಂತರಿತಸ್ಯ ಭಾನೋಃ .
 ಆರಜ್ಯತೇ ಗಗನಮದ್ಯ ಜಗತ್ಪ್ರಸೂತೇಃ
 ನಾಭೀಸರೋರುಹಭುವಾ ರಜಸೇವ ಗಾತ್ರಂ .. ೧೯-೨೯..
 ದಗ್ಧಂ ತಮೋ ದನುಜವೃಂದಮಿವಾಂಬುರಾಶೇಃ
 ಉತ್ತಸ್ಥುಷೋ ಮಧುರಿಪೋರಿವ ತಿಗ್ಮಧಾಮ್ನಃ .
 ಉನ್ಮೇಷಿಣೀ ಸುಮನಸಾಮುದಿತಾ ಪುರಸ್ತಾತ್
 ಚಕ್ರಪ್ರಭಾಮನುಕರೋತಿ ಮರೀಚಿಮಾಲಾ .. ೧೯-೩೦..
 ದೃಷ್ಟಿದ್ವಯಂ ನಿಯತಕಾಲಮಿದಂ ಪ್ರಜಾನಾಂ
 ಏಕಾ ನಿಮೀಲತಿ ತಯೋರಿತರಾಽಪ್ಯಲಕ್ಷ್ಯಾ .
 ತತ್ಪಾದ್ಯಶೋಸ್ತವ ದೃಶೋರ್ಯುಗಪತ್ಪ್ರಬೋಧಾತ್
 ಆಲೋಕಯೋಗಮನಘಂ ಭಜತಾಂ ತ್ರಿಲೋಕೀ .. ೧೯-೩೧..
 ಪ್ರಾಚೀನಶೈಲವಿಷಯೇ ಪ್ರಚುರಾಂಶುರೇಖಾಂ
 ಸಂಧ್ಯಾದಶಾಮರುಣರಾಗಘೃತಾವಸಿಕ್ತಾಂ .
 ಕಾಲೋ ನಿಧಾಯ ಸೃಜತೀವ ಶನೈಸ್ತದಂತೇ
 ತಿಗ್ಮದ್ಯುತಿಂ ತ್ರಿಭುವನೈಕಮಹಾಪ್ರದೀಪಂ .. ೧೯-೩೨..
 ಪರ್ಯಾಪ್ತರಶ್ಮಿನಿಕರೇಣ ಸುವೃತ್ತಭೂಮ್ನಾ
 ಸೂರ್ಯೇಂದುಬಿಂಬಯುಗಲೇನ ಸಮಸ್ಥಿತೇನ .
 ಆಭಾತಿ ಕಾಲವಣಿಜಾ ಪರಿಕಲ್ಪ್ಯಮಾನಾ
 ನಕ್ತಂದಿವಕ್ಷಣತುಲೇವ ನಭಸ್ಸಲಶ್ರೀಃ .. ೧೯-೩೩..
 ನೈಶಂ ತಮಃ ಕ್ಷಿಪತಿ ನಂದಿತಚಕ್ರವಾಕೇ
 ಪದ್ಮಾನ್ ಪ್ರಬೋಧಯತಿ ಭಾವಿತಮಿತ್ರಭಾವೇ .
 ದೃಷ್ಟಿಂ ಪ್ರಸಾದ(ಧ)ಯತಿ ದರ್ಶಿತಸತ್ಪಥೇಽಸ್ಮಿನ್
 ದೋಷೋಲ್ಬಣಾ ಕುಮುದಿನೀ ಬಹುಮಾನಶೂನ್ಯಾ .. ೧೯-೩೪..
 ಪಾದಸ್ಪೃಶಾಂ ದಿಶತಿ ಭೂಮಿಭೃತಾಂ ಪ್ರಕಾಶಂ
 ಸತ್ತ್ವಂ ಸಮೇಧಯತಿ ಸದ್ಭಿರುದೀರಿತಾರ್ಘ್ಯಃ .
 ತೇಜೋಗಣಾನಪಿ ತಿರಸ್ಕುರುತೇ ಸ್ವದೀಪ್ತ್ಯಾ
 ಚಕ್ರಪ್ರಿಯಸ್ತ್ವಮಿವ ಸಂಪ್ರತಿ ಚಂಡಭಾನುಃ .. ೧೯-೩೫..
 ಆಜಾನಪಾಂಡರತನುಃ ಪರಭಾಗಮೃಚ್ಛನ್
 ನೀಲಾಂಬರದ್ಯುತಿಮುಷಾ ನಿಜಲಾಂಭನೇನ .
 ಸ್ಫೀತಾಕೃತಿಃ ಪರಿಗತೋ ಮದರಾಗಲಕ್ಷ್ಮ್ಯಾ
 ವೀರ ತ್ವದಗ್ರಜ ಇವೈಷ ವಿಭಾತಿ ಚಂದ್ರಃ .. ೧೯-೩೬..

ಸಂಧ್ಯೋಪರಾಗಸಮಯಂ ಪ್ರತಿಲಭ್ಯ ಪುಣ್ಯಂ
 ಸ್ನಾತುಂ ನಿಶಾ ಗಗನಸೌಧತಲಾವತೀರ್ಣಾ .
 ಆರಕ್ತರೂಪಮವಲಂಬಯತಾ ಕರಾಗ್ರಂ
 ಪತ್ಯಾ ಸಹ ಪ್ರವಿಶತೀವ ಪರಂ ಸಮುದ್ರಂ .. ೧೯-೩೭..
 ದೇವ ತ್ವಯೀವ ದಿವಸಾಗಮಜಾಗರೂಕೇ
 ಸಂರಕ್ತವಿಶ್ವಮುದಯಂ ಸವಿತರ್ಯುಪೇತೇ .
 ಅಸ್ತಂ ಶನೈರಭಿಪತನ್ ಭಜತೇ ಮೃಗಾಂಕಃ
 ತ್ವದ್ವೈರಿವಾರವನಿತಾವದನೇಂದ್ವವಸ್ಥಾಂ .. ೧೯-೩೮..
 ರಾಜಾಸ್ತಮೇತಿ ಸುಹೃದಾ ಮದನೇನ ಸಾರ್ಧಂ
 ದೀನಾಕೃತಿಃ ಕುಮುದಿನೀ ದೃಢಬದ್ಧಕೋಶಾ .
 ವೈರೀ ಸಮೇತಿ ವಿಷಮಾಶ್ವ ಇತೀವ ಭೀತಾ
 ಛಾಯಾಚ್ಛಲೇನ ಭಜತೇ ಗಗನಂ ತ್ರಿಯಾಮಾ .. ೧೯-೩೯..
 ಆಮೃಶ್ಯ ರಾತ್ರಿಮರುಣೋದಯಜಾತಪುಷ್ಪಾಂ
 ಪ್ರಾಪ್ತಾನುತಾಪ ಇವ ಸತ್ಪಥಲಂಘನೇನ .
 ಜ್ಯೋತ್ಸ್ನಾಂಶುಕಂ ದ್ವಿಜಪತಿಃ ಪರಿಧಾಯ ನೂನಂ
 ವ್ರೀಡಾನತೋ ವಿಶತಿ ವಾರಿನಿಧಿಂ ವಿವರ್ಣಃ .. ೧೯-೪೦..
 ಅಭ್ಯೇತಿ ಭಾನುರುದಯಾದ್ರಿಮಸಹ್ಯತೇಜಾಃ
 ಸ್ಥಾತುಂ ಸ ಏಷ ಸಮಯೋ ನ ಮಮೇತಿ ಪಶ್ಯನ್ .
 ಪ್ರಾಯಃ ಸಮಾಶ್ರಯತಿ ಪಾಶಭೃತಾಃಭಿಗುಪ್ತಂ
 ತಾರಾಪತಿಶ್ಚರಮಸಾಗರತೋಯದುರ್ಗಂ .. ೧೯-೪೧..
 ಮೂಲೇ ಮನಾಗ್ ಭವತಿ ಮುಂಚತಿ ಪೂರ್ವಭಾಗಂ
 ಶೈಥಿಲ್ಯಮೃಚ್ಛತಿ ತಮಾಲರುಚಿಸ್ತ್ರಿಯಾಮಾ .
 ಆಕೃಷ್ಯತೇ ಚರಮಶೈಲವನೇ ವಿಹರ್ತುಂ
 ಸೀರಾಯುಧೇನ ಯಮುನೇವ ಸುಧಾಂಶುನೇಯಂ .. ೧೯-೪೨..
 ಪ್ರಸ್ಥಾನಕಾಲಭಜನಾತ್ ಪರಿತೋಷಿತೇನ
 ಜ್ಯೋತ್ಸ್ನಾತ್ಮಿಕಾಂ ಹರಿವಧೂಸಹಜೇನ ದತ್ತಾಂ .
 ಪ್ರಾಯೇಣ ನಾಕವನಿತಾನಖದೀಪ್ತಿಲಘ್ವೀಂ
 ಶೇಷಾಪಟೇಂ ಚರಮಭೂಭೃದಸೌ ಬಿಭರ್ತಿ (ದಧಾತಿ).. ೧೯-೪೩..
 ಸೂಕ್ಷ್ಮಾಭಿರಾಮನಿಜದೀಧಿತಿಸೂತ್ರಲಂಬೀ
 ಪರ್ಯಂತಲಗ್ನತಿಮಿರಾಲಕದರ್ಶನೀಯಃ .
 ಸಿಂದೂರರಂಜಿತ ಇವೈಷ ವಿಭಾತಲಕ್ಷ್ಮ್ಯಃ
 ಸೀಮಂತಮೌಕ್ತಿಕಮಣಿಃ ಪ್ರತಿಭಾತಿ ಚಂದ್ರಃ .. ೧೯-೪೪..

ಪ್ರಾಲೇಯರೂಪಿತಮಿದಂ ಪ್ರಥಮೇತರಾಬ್ಧೌ
 ಮಗ್ನೈಕದೇಶಮನುಯಾತಿ ಮೃಗಾಂಕಬಿಂಬಂ .
 ಮಾನಚ್ಛಿದಾಂ ಮಕರಕೇತನಸಾಯಕಾನಾಂ
 ಶಾಣೋಪಲಂ ಚಿರನಿಘರ್ಷಣಕರ್ಶಿತಾರ್ಧಂ .. ೧೯-೪೫..
 ಆದೌ ವರಾಭಮುದಿತಂ ಶರಪಾಂಡು ಮಧ್ಯೇ
 ಪಶ್ಚಾನ್ಮಧೂಕಪರಿಧೂಸರಮಿಂದುಬಿಂಬಂ .
 ಸಂಪದ್ಯತೇ ಪುನರದೃಶ್ಯತಮಾಮವಸ್ಥಾಂ
 ಕಾಲಾರ್ಪಿತಂ ಕರಜಚಿಹ್ನಮಿವ ಕ್ಷಪಾಯಾಃ .. ೧೯-೪೬..
 ನೈಶಂ ತಮಿಸ್ರಮರುಣೇನ ವಿಲುಪ್ತಸಾರಂ
 ನಿಶ್ಯೇಷಯನ್ ಅಯಮುದೇತಿ ಮಯೂಖಮಾಲೀ .
 ಸತ್ಸೇವನೇನ ಪುರತೋ ಮುಷಿತ್ಯೈಕದೇಶಂ
 ವಿದ್ಯಾವತಾಂ ವೃಜಿನರಾಶಿಮಿವಾಂತರಾತ್ಮಾ .. ೧೯-೪೭..
 ಉದ್ಗಚ್ಛತಾ ಪುರುಷಕೇಸರಿಣೇವ ಪೂಷ್ಣಾ
 ಕಾಲೇ ತಮೋ ವಿದಲಿತಂ ಕರಜೈಃ ಪ್ರವಾಲ್ಯೈಃ .
 ಗಾಢಂ ಹಿರಣ್ಯಕಶಿಪೋರಿವ ಗಾತ್ರಮನ್ಯತ್
 ಸಂಧ್ಯಾಚ್ಛಲೇನ ರುಧಿರಂ ಕ್ಷರತೀವ ಸಾಂದ್ರಂ .. ೧೯-೪೮..
 ಪ್ರಾಪ್ತೋದಯಸ್ಯ ತಪನಸ್ಯ ತವೇವ ಧಾಮ್ನಾ
 ಕ್ಷಿಪ್ರೋ ಗುಹಾಂತರನಿರುದ್ಧ ಇವಾಂಧಕಾರಃ .
 ವಿಶ್ವಾವಲೋಕನನಿರೋಧವಿಯಾತವೃತ್ತೇಃ
 ಅತ್ಯಾಹಿತಸ್ಯ ಪರಿಪಾಕಮಿವೈಷ ಭುಂಕ್ತೇ .. ೧೯-೪೯..
 ಮಗ್ನಾ ಚಿರಂ ಮಹತಿ ಸಂತಮಸಾಂಬುರಾಶೌ
 ದಂಷ್ಟ್ರಾಭಿರಾಮರುಚಿನಾ ದಿವಸಾಗಮೇನ .
 ಉತ್ಕ್ಲಿಪ್ತೈಃ ದನುಜಶೋಣಿತಲೋಹಿತೇನ
 ಪ್ರಾಯೋ ವರಾಹವಪುಷಾ ವಿಭುನೇವ ಭೂಮಿಃ .. ೧೯-೫೦..
 ನಿದ್ರಾಮಪಾಸ್ಯ ತಮಸಾ ಚ ದೃಶೋ ನಿರೋಧಂ
 ಪ್ರತ್ಯಜ್ಮುಖಂ ಪ್ರಥಮತಃ ಪ್ರಥಯನ್ ಪ್ರಕಾಶಂ .
 ನಿಶ್ಲೇಯಸಪ್ರತಿಪದೇನ ನಿಜೇನ ಧಾಮ್ನಾ
 ವಿಶ್ವಂ ಸಮಾಧಿರಿವ ದರ್ಶಯತೇ ವಿವಸ್ವಾನ್ .. ೧೯-೫೧..
 ಆಶಾಪರೀತಮವಿವೇಕಮಿವಾಂಧಕಾರಂ
 ಶಂಕಾಶತಾಸ್ವದಮಲಕ್ಷಿತಸರ್ವತತ್ತ್ವಂ .
 ನಿರ್ಧೂಯ ಸಂಪ್ರತಿ ನಿಶಾಮಿವ ಬಾಹ್ಯವಿದ್ಯಾಂ
 ತತ್ತ್ವಾವಸಾಯ ಇವ ಭಾತಿ ವಿಭಾತಕಾಲಃ .. ೧೯-೫೨..

ನಿರ್ವಿಶ್ಯ ಚಂದ್ರಸಿತಪದ್ಮರಸಂ ನಿಶಾತ್ಮಾ
 ಲೋಲಂಬಜಾತಿರಭಿತೋ ಲುಲಿತಾನ್ಯಪುಷ್ಪಾ .
 ತ್ವದ್ವಕ್ತ್ರಚಂದ್ರನಿರಪಾಯರಸಾನ್ ಇದಾನೀಂ
 ಪದ್ಮಾನ್ ಉಪೈತಿ ಪರಿತೋಷಿತರಾಜಹಂಸಾನ್ .. ೧೯-೫೩..
 ನಾತ್ಯಂತತಃ ಕುಮುದಿನೀ ಪ್ರತಿಪನ್ನನಿದ್ರಾ
 ನಾತೀವ ಬೋಧಮುಪಯಾತಿ ಸರೋಜಿನೀ ಚ .
 ಏತೇನ ನೂನಮನಯೋರವಿಶೇಷದೃಶ್ಯಾ
 ನಾಥಾನುವೃತ್ತಿನಿಯತೇವ ಭವತ್ಯವಸ್ಥಾ .. ೧೯-೫೪..
 ಪರ್ಯಸ್ಯತಾ ಸುರಭಿಪದ್ಮಪರಾಗಜಾಲಂ
 ಪಕ್ಷಾನಿಲೇನ ಪರಿಧೂನನಸಂಭವೇನ .
 ಸಂಧುಕ್ಷಯಂತಿ ಮಕರಧ್ವಜಹವ್ಯವಾಹಂ
 ಶಾಂತಂ ಪುನಃಪುನರಮೀ ಸರಸೀಷು ಹಂಸಾಃ .. ೧೯-೫೫..
 ಕಾಲೋತ್ಥಿತಾಃ ಸ್ಥಿತಿಭೃತೋ ಗುಣಯಂತ್ರಿತತ್ವಾತ್
 ದಾನೋದಕಾದ್ರ್ವಕರಪುಷ್ಕರದರ್ಶನೀಯಾಃ .
 ಸಂಭಾವಯಂತ್ಯಭಿಮುಖಾಃ ಸಮಯೋಪಯಾತಾನ್
 ಭೃಂಗಾನ್ ವನೀಪಕಜನಾನಿವ ವಾರಣೇಂದ್ರಾಃ .. ೧೯-೫೬..
 ಗಂಜಾಮುಪೇತ್ಯ ಮದಕುಂಜರಗಂಡಪಾಲಿಂ
 ಮತ್ತಾನ್ ಸಮೀಕ್ಷ್ಯ ಮಧುಪಾನ್ ಪರಿಘೂರ್ಣಮಾನಾನ್ .
 ಶುದ್ಧಾನಿ ಹಂತ ಕುಮುದಾನಿ ತಮಸ್ಯಪೇತೇ
 ಭೂಯಸ್ತದನ್ವಯಭಯಾದಿವ ಸಂಕುಚಂತಿ .. ೧೯-೫೭..
 ಸತ್ತ್ವಕ್ಲ್ವಮಾಧಿಕತಯಾ ಶಯಿತಾಃ ಪೃಥಿವ್ಯಾಂ
 ನಿದ್ರಾಮಯೀಂ ವ್ಯಪಗಮಯ್ಯ ನಿಜಾಮವಿದ್ಯಾಂ .
 ನಿಸ್ಸಂಗವೃತ್ತಿನಿಯತಾಃ ಸ್ಥಿರಸಂಯಮಾರ್ಹಾಃ
 ಮುಂಚಂತಿ ಸಂಪ್ರತಿ ಮದಂ ಮುದಿತಾ ಗಜೇಂದ್ರಾಃ .. ೧೯-೫೮..
 ಸೈನ್ಯಾಶ್ಲೆಭ್ಯಾದಯಸ್ತವ ಹಯಾಃ ಸಮಯೇ ಪ್ರಬುದ್ಧಾಃ
 ಚತ್ವಾರ ಏವ ನಿಗಮಾಸ್ತವ ಮೂರ್ತಿಮಂತಃ .
 ಆವರ್ತಯಂತ್ಯತನುಹೇಷಿತವೀಚಿಭೇದೈಃ
 ವೈರಾತ್ರಿಕಂ (ವೈಭಾತಿಕಂ)ವಟುಭಿರಧ್ಯಯನಂ ಪ್ರವೃತ್ತಂ .. ೧೯-೫೯..
 ಆಯೋಧನೇ ವಿಹರಣೇಽಪ್ಯವಧಾನವಂತಃ
 ಪ್ರಾಜ್ಞೈಃ ಪರಿಚ್ಛದಪರಿಷ್ಕರಣೋಪಚಾರೈಃ .
 ಸಂಯೋಜಯಂತಿ ರಥಯೋಗವಿದಃ ಶತಾಂಗಂ
 ತಾಕ್ಷ್ಯಂ ದ್ವಿತೀಯಮಿವ ಸಾರಥಯಸ್ತ್ವದೀಯಂ .. ೧೯-೬೦..

ನಿದ್ರಾವಶೇಷವಿಗಮೇಽಪಿ ಮದಾನುಷಂಗಾತ್
 ಮಂದಂ ದೃಶೌ ಮುಕುಲಯಂತಿ ಮದಾವಲೇಂದ್ರಾಃ .
 ಏಷಾಮನೂರುಕಿರಣೈರರುಣೇಕೃತಾನಾಂ
 ಸಪ್ತಸ್ತುತಾಂ ಭವತಿ ಸಾಂಧ್ಯಪಯೋದಲಕ್ಷ್ಮೀಃ .. ೧೯-೬೧..
 ಆಕೃಷ್ಯ (ಆಲಕ್ಷ್ಯ)ದೂರಮವರೋಧಗೃಹಾದಮುಷ್ಮಾತ್
 ಸ್ವಾಭಾವಿಕಂ ವದನಮಾರುತಸೌರಭಂ ತೇ .
 ಅಂಭೋರುಹಾಂ ಗುಣಮಪತ್ರಪಯನ್ ಸಮೀರೋ
 ಮಂದಂ ಪರಿಭ್ರಮತಿ ಮಂದಿರದೀರ್ಘಿಕಾಸು .. ೧೯-೬೨..
 ಆಘೂರ್ಣಿತಾನಿ ಮೃದುನಾ ಪವನೇನ ಪದ್ಮಾ-
 ನ್ಯಾವೇದಯಂತಿ ಮದಲೇಶಮಯೀಮವಸ್ಥಾಂ .
 ನಿರ್ಗಚ್ಛತಾಂ ತವ ಚ ವಾರವಧೂಜನಾನಾಂ
 ನಿದ್ರಾವಶೇಷಕಲುಷಾಣಿ ವಿಲೋಚನಾನಿ .. ೧೯-೬೩..
 ರೇಣೂತ್ಕರಾಃ ಸರಸಿಜೋತ್ಪಲಕೈರವಾಣಾಂ
 ಕುರ್ವಂತ್ಯನೂರುತಿಮಿರೇಂದುರುಚಿಪ್ರಕಾಶಾಃ .
 ಪ್ರಾಯಃ ಸಮುದ್ರತರುಣೀಪರಿಕರ್ಮಭೂತಾಂ
 ಚರ್ಚಾಂ ನವೀನಘಸೃಣಾಗುರುಚಂದನಾನಾಂ .. ೧೯-೬೪..
 ಅಧ್ಯಾಸಿತಂ ಕುಮುದತಲ್ಪಮಪೋಹ್ಯ ಕಾಲೇ
 ಪದ್ಮೋತ್ಪಲಾನಿ ಶನಕೈಃ ಶ್ರಿಯಮಾವ್ರಜಂತೀಂ .
 ಸಂವೀಜಯಂತ್ಯಲಘುಚಾಮರದರ್ಶನೀಯೈಃ
 ಪಕ್ಷೈಃ ಸ್ವಯಂ ಪರಿಜನಾ ಇವ ರಾಜಹಂಸಾಃ .. ೧೯-೬೫..
 ಪ್ರತ್ಯೂಷಲಕ್ಷಣರಸಾಯನಸಂಪ್ರಯೋಗಾತ್
 ಪ್ರಾಲೇಯರಶ್ಮಿಮಹಸಾ ಜರಸೇವ ಮುಕ್ತಾಃ .
 ಪದ್ಮೋತ್ಪಲಪ್ರಭೃತಿಭಿಃ ಪರಿಕರ್ಮವತ್ಯೋ
 ಗೃಹ್ಣಂತಿ ಯೌವನದಶಾಂ ಗೃಹದೀರ್ಘಿಕಾಸ್ತೇ .. ೧೯-೬೬..
 ಜಿದ್ವಾನಿಕೀಷು ಸುಮನಸ್ಸ್ಮನವಾಪ್ತಪೂರ್ವಂ
 ನೂನಂ ಸರೋರುಹವನೇಷು ಚ ನೂತನೇಷು .
 ಆದಿತ್ಯತೇ ವದನಮಾರುತಸೌರಭಂ ತೇ
 ಶಯ್ಯಾನಿಕಾಯ್ಯಮಭಿತೋ ವಿಹರನ್ ಸಮೀರಃ .. ೧೯-೬೭..
 ಅರ್ಚ್ಯಸ್ಯ ಸಂಪ್ರತಿ ಸತಾಮವಗಾಢತೀರ್ಥಾ
 ಮನ್ಯೇ ಪ್ರಗೃಹ್ಯ ನಲಿನೀ ಮಕರಂದಮಘ್ಯಂ .
 ವ್ಯಕ್ತದ್ವಿರೇಫನಿನದಾ ವಿಹಿತಾಭಿಮುಖ್ಯಾ

ಪತ್ಯುಸ್ತ್ವಿಷಾಂ ಪ್ರಣಯತೀವ ಕರಪ್ರಸಾರಂ .. ೧೯-೬೮..
 ಜ್ಯೋತ್ಸ್ನಾ ಸಖೀಂ ಕುಮುದಿನೀಂ ಭ್ರಮರಃ ಪ್ರಹೃಷ್ಯನ್
 ನಿರ್ವಿಶ್ಯ ನಿತ್ಯಪರಿಶುದ್ಧರುಚಿಂ ನಿಶಾಯಾಂ .
 ರಾಗಾದುಪೈತಿ ನಲಿನೀಂ ರಜಸಾಽಭಿಜುಷ್ಣಾಂ
 ಕಿಂ ನಾಮ ನಾಚರತಿ ಮನ್ಮಥಹಸ್ತವರ್ತೀ .. ೧೯-೬೯..
 ಸಂಧ್ಯಾಭಲೇನ ಪುರುಷೋತ್ತಮ ಸಾಂಪ್ರತಂ ತೇ
 ಸೈವಾಧುನಾ (ಪೂರ್ವೋದಿತಾ ?)ಭೃಗುಸುತಾ ತಮಸಾಂ ನಿಹಂತ್ರೀ .
 ಭೂಯಸ್ಸಮುತ್ಥಿತವತೀ ಧೃತಪುಂಡರೀಕಾ
 ಭೋಗಾಯ ಸಾಗರಗೃಹಾದ್ಭವನೈಕಯೂನಃ .. ೧೯-೭೦..
 ಚಂದ್ರಾತಪತ್ರಿದಿವಶೈವಲಿನೀಪ್ರವಾಹೇ
 ಮಗ್ನೋತ್ಥಿತಾಂ ಕಮಲಿನೀಮುಪಸೇವಮಾನಾಃ .
 ಪ್ರತ್ಯಗ್ರಭಿನ್ನಮುಕುಲಪ್ರಸೃತೈಃ ಪರಾಗೈಃ
 ಉತ್ಥಾಪಯಂತ್ಯಗುರುಧೂಪಮಿವೋತ್ಪಲಿನ್ಯಃ .. ೧೯-೭೧..
 ಪೌರಂದರೀಂ ದಿಶಮನೂರುನಿಬದ್ಧರಾಗಾಂ
 ದೃಷ್ಟ್ವಾ ತಥಾ ಪರಿಣಮತ್ಯಪರಾ ದಿಶಾಽಪಿ .
 ಸ್ತ್ರೀಣಾಂ ಗತಾನುಗತಿಕಪ್ರತಿಪತ್ತಿಭಾಜಾಂ
 ಖ್ಯಾತಂ ತತೋ ಭವತಿ ಕಾಮಿತಕಾಮಿನೀತ್ವಂ .. ೧೯-೭೨..
 ನಿದ್ರಾಯತೇ ಕುಮುದಿನೀ ಚಿರಸಂಪ್ರಬುದ್ಧಾ
 ಸುಪ್ತಾ ಪ್ರಬೋಧಮುಪಯಾತಿ ಸರೋಜಿನೀ ಚ .
 ಯಾಮೇಷು ವೃತ್ತಿಮನಯೋರಧಿಗಮ್ಯ ನೂನಂ
 ಶಿಷ್ಯಾಯಿತಂ ತ್ವದವರೋಧನಿತಂಬಿನೀಭಿಃ .. ೧೯-೭೩..
 ಮಿತ್ರಸ್ಯ ಲುಪ್ತತಮಸೋಽಪ್ಯತಿರಾಗಭಾಜಃ
 ಸಂಪ್ರೇಕ್ಷಣಂ ಮಮ ನ ಯುಕ್ತಮಿತಿವ ಮತ್ಸಾ .
 ಮೀಲತ್ಯಸೌ ಕುಮುದಿನೀ ಸಹ ತಾರಕಾಭಿಃ
 ಪ್ರಾಪ್ತಂ ವ್ರತಂ ತದಿಹ ರಾಜಪರಿಗ್ರಹಾಣಾಂ .. ೧೯-೭೪..
 ಆಮೋದಯೋಗಮವಶಾತ್ ಸಹಸಾಽಶ್ರಯಂತೇ
 ಪತ್ಯುಸ್ತ್ವಿಷಾಂ ತವ ಚ ಪಾದನಿಷೇವಣೇನ .
 ಕ್ಷಿಪ್ತಾಸ್ತ್ವಯಾ ಹೃದಿ ಗೃಹೀತಶುಚಃ ಕ್ಷಿತಿಂದ್ರಾಃ
 ಸ್ವಾಂತರ್ನಿವಿಷ್ಟಮಧುಪಾಶ್ಚ ಸರೋಜಕೋಶಾಃ .. ೧೯-೭೫..
 ಆವಿಸ್ಮಿತ್ತೈರಮೃತಸಿಂಧುತರಂಗಕಲ್ಪೈಃ
 ಆಕೇಕರಪ್ರಿಯತಮಾಜನದೃಷ್ಟಿಭೋಗೈಃ .
 ತ್ವತ್ಸೌಖಶಾಯನಿಕಸೂರಿಗಣೇನ ಸಾರ್ಧಂ

ನಿರ್ವೇಶಯೋಗಮುಪಯಾಮ ನಿರೀಕ್ಷಣೈಸ್ತೇ .. ೧೯-೭೬..
 ಅಧಿಗತನಿಲಯಾನಾಮೌಪವಾಹ್ಯದ್ವಿಪಾನಾಂ
 ಮದಪಯಸಿ ವಿತಸ್ತನ್ ಮಜ್ಜನೋನ್ಮಜ್ಜನಾನಿ .
 ಪ್ರವಹತಿ ಪವಮಾನಃ ಸ್ವಂದಯನ್ ಮಂದಮಂದಂ
 ಪರಿಣಮದರುಣಿಮ್ನಃ ಪಂಕಜಾರಣ್ಯಕೋಶಾನ್ .. ೧೯-೭೭..
 ಉಪವನಮಧುಪಾನಾಮುನ್ಮದಸ್ತ್ವೈರಗೀತೈಃ
 ತನುಮರುದಪದಿಷ್ಟೈಶ್ಚಾರುಲಾಸೈರ್ಲತಾನಾಂ .
 ದರವಿಲುಲಿತದಾನ್ಯೈರ್ದಂತಿನಾಂ ಕರ್ಣತಾಲ್ಪೈಃ
 ಸಮಯಸಮುಚಿತಂ ತೇ ಭಾತಿ ಸಂಗೀತಕೃತ್ಯಂ .. ೧೯-೭೮..
 ಹರತಿ ರತಿವಿಹಾರೈರರ್ಥವಿಸ್ರಂಸಿತಾನಾಂ
 ಯುವಜನಹೃದಯಾನಿ ಶ್ರಾಂತಪಂಚಾಯುಧಾನಿ .
 ಉಪಹಿತಗುಣಮಾರಾದುತ್ತಿತಾಭಿರ್ವಧೂಭಿಃ
 ಕುಟಿಲನಿಯಮಿತಾಗ್ರಂ ಗುಂಭನಂ ಚೂಲಿಕಾನಾಂ .. ೧೯-೭೯..
 ಕ್ಷಿತಿರಿಯಮವಧೂತಧ್ವಾಂತನೀಲೋತ್ತರೀಯಾ
 ವಿಕಸಿತಮುಖಪದ್ಮಾ ವ್ಯಕ್ತಸಂಧ್ಯಾಂಗರಾಗಾ .
 ಅಭಿಮತಕರದಾನಾ ನಿರ್ವ್ಯಪೇಕ್ಷಾ ತ್ವದನ್ಯೈಃ
 ಅನುಭವಿತುಮಿವ ತ್ವಾಂ ದರ್ಶಯತ್ಯಾತ್ಮರೂಪಂ .. ೧೯-೮೦..
 ಮಧುನ ಇವ ದಯಾಯಾಸ್ನಾಮರಸ್ಯಂ ದಧಾನ್ಯೈಃ
 ಕಮಲವನಮನನ್ಯಾಂ ಕಾಂತಿಮಧ್ಯಾಪಯದ್ಭಿಃ .
 ಫಣಿಪತಿರಮಣೀಯಂ ದೇವ ಪರ್ಯಂಕಮುಜ್ಞನ್
 ಪರಿಣಮಯ ಶುಭಂ ನಃ ಪಾವನೈರಕ್ಷಿಪಾತೈಃ .. ೧೯-೮೧..
 ದಿನಮುಖಮಿತಿ ನಾಮ ಶ್ರಾವಿತಃಸೂತಪುತ್ರೈಃ-
 ರಭಜತ ಜಿತನಿದ್ರೋ ಜಾಗರಂ ಯಾದವೇಂದ್ರಃ .
 ಸರಿದಪಶರದುಪಗಮಕಾಲೇ ಸಾಧು ಸಂರಕ್ಷಣಾರ್ಥಂ
 ಮುನಿಭಿರಿವ ಸ ಏವ ಸ್ತೂಯಮಾನೋ ಮುಕುಂದಃ .. ೧೯-೮೨..
 ಧನಮಿವ ನಿಗಮಾನಾಂ ಧರ್ಮಮುತ್ತಂಭಯಿಷ್ಯನ್
 ತ್ರಿಜಗದನುವಿಧೇಯಂ(ಯಃ?)ಕರ್ಮ ನಿಷ್ಪಾದ್ಯ ಸಾನ್ಯೈಃ .
 ಸಿತಗುಣಪರಿಧಾನ್ಯೈಃ ಸೇವಿತೋ ಮಂತ್ರಿಮುಖ್ಯೈಃ
 ಅಲಮಕುರುತ ನಾಥೋ ಹೈಮಮಾಸ್ಥಾನಪೀಠಂ .. ೧೯-೮೩..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ

ಮಹಾಕಾವ್ಯೇ ಪ್ರಾಬೋಧಿಕಂ ನಾಮ ಏಕೋನವಿಂಶಃಸರ್ಗಃ ..

.. ಉಷಾವಿವಾಹೋ ನಾಮ ವಿಂಶಃ ಸರ್ಗಃ ೨೦..

ಅಥೋಪಹೂತೈಃ ಪುರುಹೂತಜೇತಾ
 ಸೇನೇಶ್ವರೈರಪ್ರತಿಮಾನವೀರ್ಯೈಃ .
 ಅಭೀಷುಭಿಃ ಸೂರ್ಯ ಇವಾಭಿದೀಪ್ತಃ
 ಕುಬೇರಗುಪ್ತಾಂ ಕಕುಭಂ ಪ್ರತಸ್ಥೇ .. ೨೦-೧..
 ಪ್ರಯಾಣತೂರ್ಯಧ್ವನಿರಸ್ಯ ಭೂಯಾನ್
 ಘರ್ಮಾಂತಜೀಮೂತರವಾನುಕಾರೀ .
 ಅನರ್ತಯದ್ಧರ್ಮಮಯೂರಮಾದ್ಯಂ
 ಪ್ರಾಪ್ತಸ್ಥಿತಿಂ ಪಾದಯುಗೇನ ಭೂಮ್ಯಾಂ .. ೨೦-೨..
 ನಭಃ ಪೃಥಿವ್ಯೋರುಪದಿಷ್ಟಕಂಪೇ
 ನಾಥಸ್ಯ ಯಾತ್ರಾಪಟಹಪ್ರಣಾದೇ .
 ಉಷೇತರಾಸಾಂ ನಯನಂ ಚಕಂಪೇ
 ವಾಮೇತರಂ ಬಾಣಪುರಾಂಗನಾನಾಂ .. ೨೦-೩..
 ತಸ್ಯೇಂದುಬಿಂಬಂ ಸಿತಮಾತಪತ್ರಂ
 ಭಾಸ್ವಾನ್ ಮಣೀಂದ್ರೋ ಮಹನೀಯತೇಜಾಃ .
 ತಾರಾಶ್ಚ ಮುಕ್ತಾವಲಯಾ(ಯೋ?)ವಿರೇಜುಃ
 ಶಿಖೀ ರಥಾಂಗಾಕೃತಿರಾತ್ಮಧಾಮ್ನಃ .. ೨೦-೪..
 ಅಗ್ರೇ ಮುಕುಂದಸ್ಯ ತದಗ್ರಜನ್ಮಾ
 ದೈತ್ಯೈಸ್ತಮಂ ಜನ್ಯವಿಹಾರಮಿಚ್ಛನ್ .
 ಅವಾಹಯದ್ಯಾದವಭೂಪತೀನಾಂ
 ವರೂಥಿನೀಂ ಶಂಬರವೈರಿಪೂರ್ವಾಂ .. ೨೦-೫..
 ಕಥಂಚಿದುತ್ಕ್ಲಿಪ್ತಕರೇಣ ಸೋಢಂ
 ಭುಗ್ಗಾಗ್ರಭೋಗಂ ಭುಜಗೇಶ್ವರೇಣ .
 ಆಸನ್ನಭಾರಾತ್ಯಯಜಾತಹರ್ಷಾ
 ವಿಶ್ವಂಭರಾ ಸೈನ್ಯಭರಂ ವಿಷೇಹೇ .. ೨೦-೬..
 ಪ್ರಸ್ಥಾನಭಾಜಿ ಪ್ರಥಮೇ ಯದೂನಾಂ
 ಪೃಥ್ವೀ ಸ್ವಯಂ ತದ್ಬಲರೇಣುಲಕ್ಷಾತ್ .
 ಭಾರಾವತಾರಪ್ರಿಯವಾದಲುಬ್ಧಾ
 ಪ್ರಾಯೋ ಯಯೌ ಪದ್ಮಭುವಸ್ತಕಾಶಂ .. ೨೦-೭..

ಅಶೇಷತಶ್ಚಾದಯತಾ ದಿಗಂತಾನ್
 ಆರೋಹತಾ ಭೂಮಿಭೃತಾಂ ಚ ಮೂರ್ಧ್ನಃ .
 ಪ್ರಾಯೇಣ ಸೇನಾರಜಸಾ ಸ್ವಮೇವ
 ಪ್ರಾದುಷ್ಕೃತಂ ಲಾಘವಮುಲ್ಬಣೇನ .. ೨೦-೮..
 ರಥಾದಿಘೋಷೈರಥ ಶಾರ್ಙ್ಗಪಾಣೇಃ
 ಕಲ್ಪಾತ್ಯಯೈಕಾರ್ಣವನಾದಕಲ್ಪೈಃ .
 ವಿತ್ರಾಸಿತೇವ ತ್ರಿದಶಾರಿಲಕ್ಷೀಃ
 ಇಯೇಷ ಗಂತುಂ ಯದುವೀರದುರ್ಗಂ .. ೨೦-೯..
 ಅಥ ಕ್ಷಣಾದಾತ್ಮಭುವಂ ಪ್ರಯಾಂತಂ
 ಪರಿಷ್ಕೃತಂ ಪಂಚಭಿರಾಯುಧಾಗ್ರೈಃ .
 ಆಶಾಬಲೇನ ಸ್ವಯಮುತ್ತರಾಶಾ
 ಪ್ರಾಯಃ ಪ್ರತೀಯಾಯ ಜಗತ್ಪ್ರತೀಕ್ಷ್ಯಂ .. ೨೦-೧೦..
 ಪುರಂ ತತಃ ಶೋಣಿತಪೂರ್ವಮಗ್ರೇ
 ದದರ್ಶ ದೈತ್ಯಾಧಿಪದರ್ಪಹಂತಾ .
 ಖಗೇಂದ್ರಪಕ್ಷಾನಿಲತೀವ್ರಘಾತಾತ್
 ತ್ರಾಸಾದಿವೋತ್ಕಂಪಿತಕೇತುಹಸ್ತಂ .. ೨೦-೧೧..
 ಪುರೋಪಕಂಠೇ ಪುರಭಿನ್ನಿಯೋಗಾತ್
 ಪ್ರಾಕಾರಭಾವಂ ಪ್ರಮಥಾ ಭಜಂತಃ .
 ಪ್ರಲಂಬಹಂತುಃ ಪ್ರಸಮೀಕ್ಷ್ಯ ವೇಗಂ
 ಭೀತಾಃ ಪಲಾಯಂತ ಭೃಶಾರ್ತನಾದಾಃ .. ೨೦-೧೨..
 ಇತಸ್ತತಸ್ಸಂಪತತಾಂ ಯದೂನಾಂ
 ವ್ಯಕ್ತಾನುಬಂಧಂ ಬಿರುದೈರುದಾರೈಃ .
 ಸುರದ್ವಿಷಃ ಶುಶ್ರುವುರೇಕತಾನಂ
 ಕಲದ್ವನಿಂ ಕಾಂಚನಕಾಹಲೀನಾಂ .. ೨೦-೧೩..
 ಕಶಾಗ್ರಸಂಸ್ಪರ್ಶಮಮೃಷ್ಯಮಾಣೈಃ
 ಸಮೀರವೇಗೈಃ ಸಮರಾವಲಿಪ್ತಾಃ .
 ಉದಗ್ರಹೇಷಾಮುಖರೈಸ್ತುರಂಗೈಃ
 ವೃಷ್ಟ್ಯಂಧಕಾ ವೈರಿಪುರೀಮವೃಣ್ವನ್ .. ೨೦-೧೪..
 ಉದ್ವೇಲವೇಗಾನ್ ಸ್ತನತೋ ಗಭೀರಂ
 ಔರ್ವಪ್ರತಿಚ್ಛಂದವಿದೀಪ್ತದೃಷ್ಟೀನ್ .
 ಅಚೋದಯನ್ ದಾನವವಪ್ರಭಂಗೇ

ಸ್ತಂಭೇರಮಾನ್ ಸಾಗರಪೋತಕಲ್ಪಾನ್ .. ೨೦-೧೫..
 ಪ್ರಾಕಾರಭಂಗೇ ಪ್ರಸಭಂ ಪ್ರಯುಕ್ತಾಃ
 ದಂಭೋಲಿಭೀಮಾಯತದಂತಕಾಂಡಾಃ .
 ಉರ್ಧ್ವಪ್ರವೃತ್ತೈರ್ನಿಜಹಸ್ತತಾಲ್ಪೈಃ (ನಾಲ್ಪೈಃ)
 ಉತ್ತಂಭಯಾಮಾಸುರಿವಾಂತರಿಕ್ಷಂ .. ೨೦-೧೬..
 ಅಸಹ್ಯವೇಗೈಃ ಸಹಸಾ ಬಲೌಘೈ-
 ರಾಕ್ರಮ್ಯಮಾಣಾ ಬಲಿನಾ ಯದೂನಾಂ .
 ಪ್ರಚುಕ್ಷುಭೇ ದೈತ್ಯಪುರೀ ಪ್ರಭೂತಾ
 ಸಂವರ್ತಭಿನ್ನೇವ ಸಮುದ್ರವೇಲಾ .. ೨೦-೧೭..
 ಯಥಾರ್ಥಶೌರ್ಯಾ ಯದುವೀರಯೋಧಾಃ
 ಸ್ಥಾನಾನಿ ಚಿತ್ತಾನಿ ಚ ದಾನವಾನಾಂ .
 ವ್ಯಕಂಪಯನ್ ವಿಕ್ರಮಸತ್ಕಥಾನಾಂ
 ಸಿದ್ಧಾಂತಭಾಗೈರಿವ ಸಿಂಹನಾದೈಃ .. ೨೦-೧೮..
 ಜಹಾರ ಚಿತ್ತಾನಿ ಬಿಭೇದ ಸೌಧಾನ್
 ಶ್ರೋತ್ರಾಣ್ಯುರೀಣಾಂ ಬಧಿರೀಚಕಾರ .
 ಅನನ್ಯಶಬ್ದಂ ಚ ಜಗದ್ವಿತೇನೇ
 ಘೋರಸ್ತದಾ ಯಾದವಸೈನ್ಯಧೋಷಃ .. ೨೦-೧೯..
 ವಿಮಥ್ಯಮಾನಾತ್ ಸ್ವಪುರಾದ್ಯದೂನಾಂ
 ಮಂಥಾಚಲೇನೇವ ಮಹಾಬಲೇನ .
 ವಿನಿಷ್ಟಪಾತ ತ್ರಿದಶಾರಿನೇತಾ
 ಕಾಲೇ ಸಮುದ್ರಾದಿವ ಕಾಲಕೂಟಃ .. ೨೦-೨೦..
 ಸ ರೋಷರೂಕ್ಷೋ ಬಹುದೀಪ್ತಹೇತಿಃ
 ದಿಶೋ ದಿಧಕ್ಷನ್ನಿವ ದೈತ್ಯವಕ್ಷಿಃ .
 ಕೃಷ್ಣಾಂಬುವಾಹಪ್ರಮುಖಂ ಪ್ರತಸ್ಥೇ
 ತಾಪಚ್ಛಿದಾ ತೇನ ಶಮಂ ಪ್ರಯಾಸ್ಯನ್ .. ೨೦-೨೧..
 ಸರಿತ್ಪತೇನಾಮಿವ ಸನ್ನಿಪಾತೇ
 ವಾಷ್ಣೇಯದೈತೇಯಬಲೋದಧೀನಾಂ .
 ಅದಭ್ರಸಂಘೋಷಮಭೂತಪೂರ್ವಂ
 ಯುಗಾಂತಸಂವಾದಿ ಬಭೂವ ಯುದ್ಧಂ .. ೨೦-೨೨..
 ಬಲದ್ವಯಕ್ಷುಣ್ಮಹೀತಲೋತ್ಥಂ
 ರಜಸ್ತದಾ ಸಂವೃತಸರ್ವಲೋಕಂ .
 ಅಕಲ್ಪಯತ್ ಸ್ವೇತರತತ್ತ್ವ ಲೋಪಾತ್

ಅಪಂಚಭೂತಾಮಿವ ವಿಶ್ವಸೃಷ್ಟಿಂ .. ೨೦-೨೩..
 ಪ್ರಥೀಯಸಾ ಸೂಕ್ಷ್ಮನಿರಂತರೇಣ
 ಕ್ಷೌಮಾಭಿರಾಮೇಣ ಪರಾಗಭೂಮ್ನಾ .
 ಪ್ರಚ್ಛನ್ನಸೇನಾಂಗತಯಾ ತದಾನೀಂ
 ಆಸೀಜ್ಜಯಶ್ರೀರವಕುಂಠಿತೇವ .. ೨೦-೨೪..
 ರಜೋನುಬಂಧಾದಭಿಸಂವೃತಾಂಗೀ
 ಭಾಸ್ವತ್ಕರಸ್ಪರ್ಶಮನಶ್ನುವಾನಾ .
 ನಿವಾರಿತಾಶಾವಿತತಿಸ್ತದಾಽಽಸೀತ್
 ನಭಸ್ಥಲೀ ನಾಕಿಭಿರಪ್ಯದೃಶ್ಯಾ .. ೨೦-೨೫..
 ರಣಾಖ್ಯದರ್ಶೇ ರಜಸೋತ್ಥಿತೇನ
 ಪ್ರಚ್ಛಾದ್ಯಮಾನೇ ತಮಸೇವ ಭಾನೌ .
 ನಿಸ್ತಂಶಧಾರಾಸಲಿಲೇ ನಿಮಗ್ನಾಃ
 ಶುದ್ಧಿಂ ಪರಾಮನ್ವಭವನ್ ಸುಯೋಧಾಃ .. ೨೦-೨೬..
 ಅಸೃಕ್ಷಣಸಾರವಶಾತ್ ಧ್ವಜಿನ್ಯಾ
 ರಜಸ್ಸಮೇತೇ ತಮಸಿ ಪ್ರಶಾಂತೇ .
 ಸತ್ತ್ವಾನುರೂಪಂ ವಿದಧೇ ಪ್ರಮೋದಂ
 ಸಮಾನ್ ಮಿಥಸ್ಸಮ್ಮುಖಯನ್ ಪ್ರಕಾಶಃ .. ೨೦-೨೭..
 ತತೋ ಹರನ್ಮಾತುಮಾನಾಃ ಸ್ವಭಕ್ತಂ
 ದತ್ತಾಭಯಂ ದಾನವಸಾರ್ವಭೌಮಂ .
 ಅನುದ್ರುತೋ ಭೂತಗಣೈರನಂತೈಃ
 ಪ್ರತ್ಯುದ್ಯಯೌ ವಿಶ್ವಪತಿಂ ಪ್ರಕುಪ್ಯನ್ .. ೨೦-೨೮..
 ತಮುನ್ಮದೋದಗ್ರವೃಷಾಧಿರೂಢಂ
 ಸಿತಾಚಲೇ ಮೇರುಮಿವ ಜ್ವಲಂತಂ .
 ಶರೈಃ ಪ್ರತಿಪ್ರಾಸ್ಥಿತ ಶಾರ್ಙ್ಗಧನ್ವಾ
 ದೇವಂ ಸುಧಾಸೂತಿಕಲಾವತಂಸಂ .. ೨೦-೨೯..
 ಶಿಲೀಮುಖೈಃ ಶೌರಿಧನುರ್ವಿಮುಕ್ತೈಃ
 ವಿಸ್ಮಾರಿತಾನ್ ಪೂರ್ವವಿಕತ್ಥನಾನಿ .
 ಪಲಾಯಮಾನಾನ್ ಪ್ರಮಥಾನ್ ಅಶೇಷಾನ್
 ಮೇನೇ ಪಶೂನೇವ ಪತಿಃ ಪಶೂನಾಂ .. ೨೦-೩೦..
 ಆಸ್ವಾದನೀಂ ದಾನವಶೋಣಿತಾನಾಂ
 ಅಕುಂಠಿತಾಮದ್ರಿದಾರಣೇಽಪಿ .
 ಅನಾಹತಾಸ್ತೋ ಯುಧಿ ಶಂಬರಾರಿಃ

ಸಂಸ್ತಂಭಯಾಮಾಸ ಗುಹಸ್ಯ ಶಕ್ತಿಂ .. ೨೦-೩೧..
 ಕ್ಲೇಶಾದಿದೋಷೈರಪರಾಹತೇನ
 ಕ್ರೀಡಾಮನುಷ್ಯೇಣ ಜನಾರ್ದನೇನ .
 ಜ್ವರೇ ನಿರಸ್ತೇ ಗಿರಿಶಪ್ರಯುಕ್ತೇ
 ವೀತಜ್ವರಂ ವಿಶ್ವಮಿದಂ ಬಭೂವ .. ೨೦-೩೨..
 ಅಥ ಪ್ರಯುಕ್ತಾನ್ ಅಸುರೇಂದ್ರಗುಪ್ತೈಃ
 ಪ್ರಸಹ್ಯ ವಹ್ನೀನಪಿ ಪಂಚ ಜಿತ್ವಾ .
 ಅಜೃಂಭಯದ್ ಭಾವಿತಜೃಂಭಣಾಸ್ತೋ
 ವೃಷಧ್ವಜಂ ವಿಷ್ಣುರಚಿಂತ್ಯಭೂಮಾ .. ೨೦-೩೩..
 ಶರವ್ಯಭೂತತಿಪುರೇಽಪ್ಯಮೋಘಂ
 ಶೂಲಾಯುಧೇ ಶೌರ್ಯಮವೇಕ್ಷ್ಯ ಶೌರೇಃ .
 ಪುರಂದರಪ್ರತ್ಯುಪರೋಧಜಾತಂ
 ವ್ಯಯೋಜಯನ್ ವಿಸ್ಮಯಮಾದಿತೇಯಾಃ .. ೨೦-೩೪..
 ಬಾಣಃ ಸಹಸ್ರೇಣ ಭುಜೈಃ ಸ(ಪ್ರ)ಮಾದ್ಯನ್
 ಆತ್ಮಾನುರೂಪೈರಸುರೈಃ ಸಮೇತಃ .
 ಅಸಹ್ಯಶಸ್ತ್ರಾಸ್ತಬಲೋ ಬಲಾದೀನ್
 ಪ್ರತ್ಯಗ್ರಹೀತ್ ಪ್ರತ್ಯಯಿತಪ್ರಭಾವಾನ್ .. ೨೦-೩೫..
 ಸ ವಜ್ರನಿರ್ಘೋಷನಿಭಾಟ್ಟಹಾಸೋ
 ಗಾತ್ರೇಣ ರುಂಧನ್ ಗಗನಾವಕಾಶಂ .
 ಉದಗ್ರಧನ್ವಾ ಶರವೃಷ್ಟಿಮುಗ್ರಾಂ
 ಉತ್ಪಾತಜೀಮೂತ ಇವೋಜ್ಜಗಾರ .. ೨೦-೩೬..
 ಶರಾಸನೈರರ್ಧಸಹಸ್ರಸಂಖ್ಯೈಃ
 ಯೋದ್ಧಂ ಪ್ರವೃತ್ತೋ ಯುಗಪತ್ಪ್ರಕೃಷ್ಟೈಃ .
 ಪ್ರತಿದ್ರುತಾನ್ ಪ್ರಾರ್ದಯತ ಪ್ರಕುಪ್ಯನ್
 ಏಕಃ ಸಮಸ್ತಾನಪಿ ಯಾದವಾಗ್ರಾನ್ .. ೨೦-೩೭..
 ಅಥ ಕ್ಷಣಾದಂತರಿತಾಂತರಿಕ್ಷಾ
 ವಾತ್ಸ್ಯಾ ವಿಹಂಗೇಂದ್ರವಿಹಾರಜಾತಾ .
 ಅಲಾತಚಕ್ರಪ್ರತಿಮಾನ್ ಅಕಾಷೀತ್
 ಬಾಣಾಶನೀನ್ ಬಾಣಘನಪ್ರಸೂತಾನ್ .. ೨೦-೩೮..
 ಗರುತ್ಮತಃ ಪಕ್ಷಮರುತ್ಪಚಾರಾತ್
 ದೂರೀಕೃತೋ ವಾರುಣನಾಗಪಾಶೈಃ .
 ಉಷಾಸಹಾಯಃ ಸರಥಃ ಸಧನ್ವಾ

ಜಗ್ರಹ ದೈತೇಯಬಲಸ್ಯ ಪಾಷ್ಟಿಂ .. ೨೦-೩೯..
 ವಿನಿಘ್ನತೋ ದೈತ್ಯಬಲೌಘಮಗ್ರೇ
 ಚಾಪಾಭಿಯೋಗೋ ಯುಧಿ ಶಂಬರಾರೇಃ .
 ಚಕಾರ ಚಕ್ರೇಕೃತಚಂದ್ರಲೇಖಂ
 ಶಂಭೋಶ್ಶಿರಃಕಂಪಮನನ್ಯಲಭ್ಯಂ .. ೨೦-೪೦..
 ರಾಮೋಽಪಿ ಲಂಕಾಧಿಪತೇಸ್ಸಮಾನಾನ್
 ಮುಸಲ್ಯವೃತ್ತೀನ್ ಮುಸಲೇನ ಭಿಂದನ್ .
 ಚಮತ್ಕೃತಿಂ ಚಕ್ರಧರಸ್ಯ ಕುರ್ವನ್
 ಆದತ್ತ ಸಂಗ್ರಾಮವಿಹಾರಮಗ್ರ್ಯಂ .. ೨೦-೪೧..
 ಉದಗ್ರಶೃಂಗೋಲ್ಬಣಬಾಹುಭೂಮ್ನಾ
 ಸಂಚಾರಿಕೈಲಾಸನಿಭೇನ ತೇನ .
 ಅಮೃಷ್ಯತಾ ಕ್ಷಿಪ್ರಮಕಾರಿ ಸೈನ್ಯಂ
 ನಾಗಾಧಿಪೇನೇವ ವನಂ ನಲಾನಾಂ .. ೨೦-೪೨..
 ಸ ಲಾಂಗಲಾಕರ್ಷಣನಿರ್ವಿಚೇಷ್ಟಾನ್
 ನಿಷ್ಪಿಷ್ಯ ನಾಗಾನ್ ನಿಷಧಪ್ರಮಾಣಾನ್ .
 ರಣಕ್ಷಿತಿಂ ಶೋಣಿತಮಾಂಸಪಂಕ್ತೈಃ
 ಆಮಗ್ನನಿಸ್ಪಂದರಥಾನ್ ಅಕಾರ್ಷೀತ್ .. ೨೦-೪೩..
 ಹಲಾಯುಧೋತ್ಕ್ಲಿಪ್ತರಥೌಘಪೂರ್ಣಂ
 ಸಮೀಕ್ಷ್ಯ ದೇವಾಃ ಸಹಸಾಽನ್ತರಿಕ್ಷಂ .
 ಆಶಂಕ್ಯ ದೈತೇಯಬಲೋಪಯಾನಂ
 ದೃಢಾರ್ಗಲಾಂ ದೇವಪುರೀಮಕುರ್ವನ್ .. ೨೦-೪೪..
 ಪ್ರಭುಶ್ಚ ಕಿಂಚಿತ್ ಪ್ರಥಯನ್ ಅಮರ್ಷಂ
 ಕ್ರೀಡೋಚಿತಾನ್ ಪ್ರೇಕ್ಷ್ಯ ಕೃತಾಭಿಯೋಗಾನ್ .
 ವಿವ್ಯಾಧ ಬಾಣಾನುಚರಾನ್ ಅಯೋಧ್ಯಃ
 ಶಾಜರ್ಣೋದಧೇರೂರ್ಮಿನಿಭೈಃ ಶರೌಘೈಃ .. ೨೦-೪೫..
 ಅದೃಷ್ಟತೂಣೀರಮನುಪ್ಲವಾನ್ಯೈಃ
 ಅಗ್ರಾಹ್ಯಸಂಧಾನವಿಮೋಕ್ಷಬಾಣಂ .
 ಅಮಂಸತೈನಂ ಸ್ಥಿರಚಾಪಚಕ್ರಂ
 ಪ್ರತ್ಯೇಕಮಾತ್ಮಾಭಿಮುಖಂ ಪ್ರತೀಪಾಃ .. ೨೦-೪೬..
 ನಿಷಂಗದತ್ತಾಗ್ರಕರೇ ಮುರಾರೌ
 ನಿರ್ಭಿದ್ಯ ದೈತ್ಯಾನ್ ಭುವಮಾವಿಶಂತಃ .

ಲಕ್ಷ್ಯಾಣಿ ದೂರಾದಲಭಂತ ಬಾಣಾಃ
 ರಸಾತಲಸ್ಥೈರಪಿ ದಾನವೇಂದ್ರೈಃ .. ೨೦-೪೭..
 ನ ಸೇಹಿರೇ ಶಾರ್ಙ್ಗಪಯೋದಜಾತಾಂ
 ನಾರಾಚವೃಷ್ಟಿಂ ದನುಜೇಂದ್ರಯೋಧಾಃ .
 ಅಮೋಘವಾಚಾ ಕವಿನಾ ಪ್ರಯುಕ್ತಾಂ
 ಅಂತರ್ವತೀಂ ಸೂಕ್ತಿಮಿವಾನಭಿಜ್ಞಾಃ .. ೨೦-೪೮..
 ಯತೋಯತೋ ದಾನವಸೈನ್ಯಮಾಸೀತ್
 ತತಸ್ತತೋ ದೈತ್ಯಚಮೂರಪಾಯಾತ್ .
 ಗತಾನಿ ತೇಜಸ್ತಮಸೋರಿವಾಽಽರಾತ್
 ಆಶಾವಿಕಲ್ಪೇನ ತಯೋರಭೂವನ್ .. ೨೦-೪೯..
 ಅಶೂರಸಂದರ್ಶನತಾಪಶಾಂತ್ಯೈ
 ಸ್ವಹೇತಿಧಾರಾಗೃಹಮಾಶ್ರಯಂತೀಂ .
 ವಿಹಾರಯಾಮಾಸುರಿವ ಸ್ವವೃತ್ತಾ
 ವೀರಶ್ರಿಯಂ ವೃಷ್ಟಿಕುಲಪ್ರವೀರಾಃ .. ೨೦-೫೦..
 ಕೃಪಾಣಭಿನ್ನದ್ವಿಪಕುಂಭಮುಕ್ತಾ
 ಮುಕ್ತಾಃ ಪತಂತ್ಯೋ ರಣವಪ್ರಭೂಮೌ .
 ಪ್ರರೋಹತಾಂ ವೀರಯಶಸ್ತರೂಣಾಂ
 ಬೀಜಾನ್ಯಭೂವನ್ ಬಹುಧಾ ವಿಕೀರ್ಣಾಃ .. ೨೦-೫೧..
 ದ್ವಿಪಾಚಲೇಭ್ಯಃ ಶರವೃಷ್ಟಿಪಾತೈಃ
 ಆಪಾತಿತಾನಾಂ ರುಧಿರಾಪಗಾನಾಂ .
 ಅಕಲ್ಪಯನ್ ಯೋಧಮುಖೇಂದುಕ್ಕಪ್ತಾಃ
 ಕೌಮುದ್ವತೀಂ ಸಂಪದಮಟ್ಟಹಾಸಾಃ .. ೨೦-೫೨..
 ಅದೃಶ್ಯತಾನ್ಯೋನ್ಯವಿಲೂನಶೀರ್ಷೈಃ-
 ರಾರಬ್ಧಮನ್ಯೋನ್ಯಕೃತಪ್ರಶಂಸೈಃ .
 ಅನೇಕರೂಪೈಕಸುರಾಂಗನಾಪೈಃ
 ಅಪಾಸ್ತವೈರಂ ರಣರಂಗನೃತ್ತಂ .. ೨೦-೫೩..
 ಪ್ರಯೋಜಿತ್ಯೈ ಪ್ರಾಣತ್ಯಣೈಃ ಪ್ರಗಲ್ಭಾ
 ರಥ್ಯಾಭಿಗಮ್ಯೇಷು ರಣಾಪಣೇಷು .
 ಕ್ಷಣಪ್ರಭಾಲೋಲತರೈರವಿಂದನ್
 ಯಾವದ್ಯುಗಾಂತಾನಿ ಯಶೋಧನಾನಿ .. ೨೦-೫೪..
 ಕೃತಾಪದಾನಾಃ ಕೃಶಜೀವಿತಾಶಾಃ
 ಸ್ವನಾಥನಾಮಾಜ್ಞಾ ಕ ಜಯೋಕ್ತಿಮಂತಃ .

ಜಯಶ್ರಿಯಂ ದೋಷ್ಟಿ ನಿವೇಶಯಂತಃ
 ಕೀರ್ಂಞತ ದಿಗಂತಾವಸಥಾಮಕುರ್ವನ್ .. ೨೦-೫೫..
 ಅಮೋಘಶಸ್ತ್ರಾಸ್ತ್ರತರಂಗಭೀಮೇ
 ವೈರೋಪಸಂದರ್ಶಿತಬಾಡಬಾಗ್ನಿ .
 ವಿಕತ್ಥನಂ ಸಂಯತಿ ವಿಕಲ್ಪವಾನಾಂ
 ವೀರೋದಧೌ ಗೋಷ್ಪದವದ್ವಿಲಿಲ್ಯೇ .. ೨೦-೫೬..
 ಜಿಗೀಷುಭಿರ್ಜೀವಿತಸಂಶಯಾಖ್ಯಾ
 ದೋಲಾಸಧಿರೂಢಾ ದೃಢವೈರಬಂಧಾ .
 ಅದೂರತೋ ಯಾದವಮರ್ಷವೇಗಂ (ಗಾತ್)(ಯಾವದಮರ್ಷವೇಗಂ)
 ಮಿಥಃ ಪ್ರತಿಕ್ಷೇಪಶತಾನಿ ಚಕ್ರೇ .. ೨೦-೫೭..
 ಶರಪ್ರಯೋಗೋಚಿತವಿಪ್ರಕರ್ಷಂ
 ಸಂಪಾದಯಿಷ್ಯಂತ್ಯಪರಾಜ್ಞುಖಾನಾಂ .
 ಪ್ರಶಂಸನೀಯಾನಿ ಬಭೂವುರಾಜೌ
 ಪಶ್ಚಾತ್ತ್ಯಯಾತಾನಿ ಧನುರ್ಧರಾಣಾಂ .. ೨೦-೫೮..
 ಪ್ರತಿಪವೃತ್ತ್ಯಾ ಪ್ರತಿಗೃಹ್ಯ ಶೂರಾಃ
 ಶತ್ರುಪ್ರಯುಕ್ತಾಂ ಶರವೃಷ್ಟಿಮುಗ್ರಾಂ .
 ತ್ರಿವಿಷ್ಟಪಾನೋಕಹಪುಷ್ಪವೃಷ್ಟಿಂ
 ವೈಮಾನಿಕೈರನ್ವಭವನ್ ವಿಮುಕ್ತಾಂ .. ೨೦-೫೯..
 ತಸ್ಮಿನ್ ಅಘಚ್ಛೇದಿನಿ ಧರ್ಮಯುದ್ಧೇ
 ಕಾಯತ್ಯಜಾಂ ಕೃಷ್ಣಸಮೀಕ್ಷಿತಾನಾಂ .
 ಸುಹೃದ್ವಿಷದ್ಭೇದವತಾಂ ಸಮೋಽಭೂತ್
 ಸ್ವರ್ಗಾಪವರ್ಗಾಂತಗತಿಃ ಸುಪಂಥಾಃ .. ೨೦-೬೦..
 ಬಭೂವ ಕೀರ್ತ್ಯಾ ದೃತಕೇತಕಶ್ರೀಃ
 ನಿಸ್ತ್ರಿಂಶಧಾರಾಧರಪಂಕ್ತಿನೀಲಾ .
 ರಣಸ್ಥಲೇ ಯಾದವದಾನವಾನಾಂ
 ಆಕಾಲಿಕೇ ಪ್ರಾವೃಡಿವಾಸ್ತ್ರವರ್ಷೈಃ .. ೨೦-೬೧..
 ಅಲಂಘನೀಯಾ ರಥವಾರಣಾದ್ಭೈಃ
 ಆಸಾಗರಾದಪ್ರತಿಘಪ್ರವಾಹಾಃ .
 ಉದಗ್ರಭೂಭೃತ್ಪ್ರಭವಾಃ ಪೃಥಿವ್ಯಾಂ
 ಉತ್ತಸ್ಥಿರೇ ಶೋಣಿತಶೈವಲಿನ್ಯಃ .. ೨೦-೬೨..
 ಜ್ವಲತ್ಪ್ರತಾಪಾನಲಜಾತದೀಪ್ತಿಃ
 ಸಮಿದ್ವತೀ ಸೈನ್ಯಯುಗಸ್ಯ ಲೀಲಾ .

ಜಯಶ್ರಿಯಾ ವೀರಪತಿಂವರಾಯಾ
 ವೈವಾಹಿಕೇ ಸಂಪದಿವಾಬಭಾಸೇ .. ೨೦-೬೩..
 ಅಮರ್ಷವೈಶ್ವಾನರಧೂಮಲೇಖಾಂ
 ಅನ್ಯೋನ್ಯಸಂಹಾರನಿಶಾಂ ಕೃಪಾಣೀಂ .
 ಅವೇಕ್ಷ್ಯ ಮೃತ್ಯೋರ್ಭುಕುಟೇಮನಂದನ್
 ವೀರಾಃ ಸ್ವವಿಕ್ರಾಂತಿಶಿರೀಷಮಾಲಾಂ .. ೨೦-೬೪..
 ಮನಸ್ವಿನಃ ಸಂಯತಿ ವೀರಶಯ್ಯಾ-
 ಮಭೂಷಯನ್ ಪ್ರೀತಿಕೃತಃ ಶಿವಾನಾಂ .
 ಸುಖಾವಹಾಃ ಸ್ವರ್ಗವಿಲಾಸಿನೀನಾಂ
 ವಿಹಾರಶಯ್ಯಾಮಪಿ ವೀರಲೋಕೇ .. ೨೦-೬೫..
 ಸಮಾಶ್ರಿತೈರಾಹವಸತ್ರದೀಕ್ಷಾಂ
 ಕುರ್ವದ್ಭಿರನ್ಯೋನ್ಯಮಿವೋಪಕಾರಂ .
 ಅಲಭ್ಯತ ಶ್ಲಾಘಿತಮಪ್ಸರೋಭಿಃ
 ದೈತ್ಯೈರ್ಮನುಷ್ಯೈರಪಿ ದೇವಭೂಯಂ .. ೨೦-೬೬..
 ಪರ್ಯಸ್ತಪಾದಂ ಪತಿತೈಃ ಪೃಥಿವ್ಯಾಂ
 ವಜ್ರಾಹತೈರದ್ರಿಗಣೈರಿವಾನ್ಯೈಃ .
 ದ್ವಿಪೇಂದ್ರಯೂಧೈರ್ಧ್ರುತಸರ್ಪಿಣೀನಾಂ
 ದ್ವೀಪಾಯಿತಂ ಶೋಣಿತವಾಹಿನೀನಾಂ .. ೨೦-೬೭..
 ಹತಾವಶಿಷ್ಟಾ ದನುಜೇಂದ್ರಭೃತ್ಯಾಃ
 ಪ್ರದ್ಯುಮ್ನವಿಕ್ರಾಂತಿಭಯಾನ್ನಿವೃತ್ತಾಃ .
 ತತ್ಕೇತುಚಿಹ್ನಸ್ಮರಣೇನ ಬಿಭ್ಯುಃ
 ನಿಶಾಮ್ಯ ದೃಷ್ಟೀರ್ನಿಜವಲ್ಲಭಾನಾಂ .. ೨೦-೬೮..
 ಸ್ವಕೋಪಚಾಪೇನ ತತಃ ಪ್ರಣುನ್ಯೋ
 ಮಹೇಶ್ವರಾನುಗ್ರಹಸಂಹಿತಾತ್ಮಾ .
 ಅತೀತ್ಯ ಮೌರ್ವೀಮಿವ ದೈತ್ಯಸೇನಾಂ
 ಬಾಣಃ ಸ್ವಯಂ ಶೌರಿಬಲಂ ವಿವೇಶ .. ೨೦-೬೯..
 ವ್ಯಭಜ್ಯತ ವ್ಯಾಪ್ತಹಯೋರ್ಮಿಜಾಲಂ
 ಬಲಂ ಯದೂನಾಂ ಬಲಿನಂದನೇನ .
 ಏಕೇನ ಪರ್ಯಾಪ್ತಭುಜಾದ್ರಿಭೂಮ್ನಾ
 ನಾಥೋ ನದೀನಾಂ ನಲಸೇತುನೇವ .. ೨೦-೭೦..
 ಅಸ್ತಾಣಿ ತೇನ ಪ್ರಹಿತಾನಿ ತುರ್ಣಂ
 ವಿಹಾರಭೂಮ್ನಾ ವಿತಥಾನಿ ಕೃತ್ವಾ .

ಯುಗಾಂತಸೂರ್ಯಾಯುತಯೋಗದೀಪ್ತಂ
 ರಾಮಾನುಜನ್ಮಾ ಜಗೃಹೇ ರಥಾಂಗಂ .. ೨೦-೭೧..
 ಅಥಾಚ್ಛಿನದ್ಭೀಷಣಸತ್ತ್ವಸಾರಾಂ
 ಭುಜಾಟವೀಂ ಭೂತಪತೇಸ್ಸಮಕ್ಷಂ .
 ಚಕ್ರೇಣ ಸಂಕಲ್ಪನಿಭೇನ ಕೃಷ್ಣಃ
 ಕಿಂ ವಾ ವಿಧೌ ವೈರಿಣಿ ಕೇನ ರಕ್ಷ್ಯಂ .. ೨೦-೭೨..
 ಅವೃಣ್ವತ ಕ್ಷ್ಮಾಂ ಹರಿಚಕ್ರಲೂನಾ
 ಮಹತ್ತರಾ ಬಾಣಭುಜಾಃ ಪತಂತಃ .
 ಮಹೇಂದ್ರಹಸ್ತಪ್ರಹಿತೇನ ಪೂರ್ವಂ
 ವಜ್ರೇಣ ಭಿನ್ನಾ ಇವ ಸಾನುಮಂತಃ .. ೨೦-೭೩..
 ಅಮರ್ತ್ಯಶತ್ರೋರವಲೇಪಹೇತೌ
 ಬಹಿದ್ವರ್ಷಯೇ ಬಾಹುವನೇ ವಿಲೂನೇ .
 ದಯಾಧನಃ (ಘನಃ)ಸಂಯತಿ ದೈತ್ಯಹಂತಾ
 ಪ್ರದೀಪ್ತಮಸ್ತಂ ಪ್ರತಿಸಂಜಹಾರ .. ೨೦-೭೪..
 ಅನೀಕಿನೀಮಾಶ್ರಿತದೀರ್ಘನಿದ್ರಾಂ
 ಬಾಣೋ ನಿಕ್ಯತ್ತಾಮಪಿ ಬಾಹುಪಂಕ್ತಿಂ .
 ಅಜಾತಖೇದೋ ಬುಬುಧೇ ನ ನೂನಂ
 ವಿಪದ್ಭಿರಶ್ರಾಂತಧಿಯೋ ಹಿ ವೀರಾಃ .. ೨೦-೭೫..
 ಅಶಾಂತದರ್ಪಸ್ತಸ್ತುರೋ ಭುಜಾಭ್ಯಾಂ
 ವಿಕೃಷ್ಟಧನ್ವಾ ವಿಸೇಸರ್ಜ ಬಾಣಾನ್ .
 ತದೈನಮನ್ವೀಕ್ಷ್ಯ ನಿಹಂತುಮೈಚ್ಛತ್
 ಜನ್ಯೋದ್ಧತಂ ದೈತ್ಯಮನನ್ಯಜನ್ಯಃ .. ೨೦-೭೬..
 ತತಸ್ತಮವ್ಯಾಹತದಿವ್ಯಶಕ್ತಿಂ
 ಮಧ್ಯಾಹ್ನಮಾರ್ತಾ(ರ್ತ)ಣ್ಣವಿದೀಪ್ತಹೇತಿಂ .
 ಪಶ್ಯನ್ ಮುಕುಂದಂ ಪ್ರತಿಬೋಧಭೂಮ್ನಾ
 ಜಯೋಕ್ತಿಪೂರ್ವಂ ಗಿರಿಶೋ ಜಗಾದ .. ೨೦-೭೭..
 ಮೈವಂ ಪ್ರಭೋ ಮತ್ಪರಿವಾರಭೂತಂ
 ಬಲೇಸ್ಸುತಂ ಬಾಧಿತುಮರ್ಹಸಿ ತ್ವಂ .
 ಮಯೈಷ ರಕ್ಷೋ ದನುಜಸ್ತಯಾಽಪಿ
 ಸ್ವಭಕ್ತಬುದ್ಧೈವ ಸಮೀಕ್ಷಣೀಯಃ .. ೨೦-೭೮..
 ತ್ವಮಾದಿದೇವಃ ತ್ರಿಯುಗಸ್ತ್ರಿಧಾಮಾ

ಶುದ್ಧಾಮಶುದ್ಧಾಂ ಚ ವಿಭಾವ್ಯ ಸೃಷ್ಟಿಂ .
 ಅಕರ್ಮತಂತ್ರ್ಯವತಾರಭೇದೈಃ
 ಕ್ರೀಡಸ್ಯನಂತೈರಪಿ ಜಂತುಜಾತೈಃ .. ೨೦-೭೯..
 ಅಯಂ ಸ ತೇ ವೇದಮಯೋ ಗರುತ್ಮಾನ್
 ವೇದೈರಶೇಷೈರಪಿ ವೇದ್ಯಸೇ ತ್ವಂ .
 ವಿಭಾಗಮೃಚ್ಛಂತ್ಯಮರಾಸ್ತ್ವದನ್ಯೇ
 ಶಾಖೈಕದೇಶೇಷು ಶಕುಂತಕಲ್ಪಾಃ .. ೨೦-೮೦..
 ಸಿಸೃಕ್ಷತಸ್ತೇ ಭುವನಾನಿ ಸಪ್ತ
 ಪ್ರಸಾದತೋ ನಾಥ ಬಭೂವ ವೇಧಾಃ .
 ಸಂಹರ್ತುಕಾಮಸ್ಯ ತವೈವ ಕೋಪಾತ್
 ಅಹಂ ತ್ವಯಾ ದತ್ತನಿಜಾಧಿಕಾರಃ .. ೨೦-೮೧..
 ಅವಿಕ್ರಿಯಶ್ಚೇಷ್ಟಯಸಿ ತ್ವಮೇಕೋ
 ವಿಶ್ವಾನಿ ಭೂತಾನಿ ವಿಹಾರಶಕ್ತ್ಯಾ .
 ಅಚೇಷ್ಟಮಾನಪ್ರಕೃತೀನ್ಯಯಾಂಸಿ
 ಸ್ಥಾತಾ(ಸ್ವತೋಽ)ಽಪ್ಯಯಸ್ಕಾಂತ ಇವಾಭಿಮುಖ್ಯಾತ್ .. ೨೦-೮೨..
 ಅಲಂಘ್ಯಮಾಯಾಗುಣಜಾಲಭೀತಾನ್
 ಅನನ್ಯಚಿತ್ತಾನ್ ಅನುಕಂಪಮಾನಃ .
 ಸ್ವದತ್ತಯೈವ ಸ್ವಪದಾಬ್ಜಭಾಜಾ
 ಭಕ್ತ್ಯಾ ಸ್ವಯಂ ತಾರಯಸೇ ಭವಾಬ್ಧಿಂ .. ೨೦-೮೩..
 ಭಾರಾವತಾರಾಯ ಭುವೋಽವತೀರ್ಣಂ
 ಭವಂತಮಂತರ್ಹಿತದಿವ್ಯಭಾವಂ .
 ಸಂಸ್ಥಾಪಯಂತಂ ನಿಯಮೇನ ಧರ್ಮಂ
 ಧರ್ಮಂ ಪರಂ ವೇದವಿದೋ ವಿದುಸ್ತ್ವಾಂ .. ೨೦-೮೪..
 ವಿಧಾಯ ದೈತ್ಯಪ್ರಕೃತೀನ್ ಅಶೇಷಾನ್
 ನಾಮಾವಶೇಷಾನ್ ನರಲೋಕಪಾಲಾನ್ .
 ಕರಿಷ್ಯಸಿ ತ್ವಂ ಕರುಣಾರ್ದ್ರಚೇತಾಃ
 ನಾಥ ಕ್ಷಿತಿಂ ನಾವಮಿವಾಸ್ತಭಾರಾಂ .. ೨೦-೮೫..
 ದಯಾಕ್ಷಮಾಭ್ಯಾಮಿಹ ದೀವ್ಯಸಿ ತ್ವಂ
 ಲಕ್ಷ್ಮೀಮಹೀಭ್ಯಾಮಿವ ಲಾಲಿತಾತ್ಮಾ .
 ತತ್ ಕ್ಷಮ್ಯತಾಮಸ್ಯ ಮದೇಕಭಕ್ಷೇಃ
 ಆಜಾನತಃ ಸ್ವಾತ್ಮಚಮತ್ಕ್ರಿಯೇಯಂ .. ೨೦-೮೬..

ನಾಥೋ ಯದೂನಾಮಿತಿ ಭೂತನಾಥೇ
 ಸ್ವಭಕ್ತರಕ್ಷಾಮಭಿಯಾಚಮಾನೇ .
 ಅತರ್ಕಿತಪ್ರತ್ಯುಪಕಾರಲೇಶಾ-
 ಮಾಕಸ್ಮಿಕೀಮಾದ್ರಿಯತಾನುಕಂಪಾಂ .. ೨೦-೮೭..
 ಪ್ರವಿಶ್ಯ ದೇಹಂ ಪುನರುತ್ಪತಂತ್ಯಾ
 ಸ್ವಮೌಲಿಭಾಜೇವ ಸುರಸ್ರವಂತ್ಯಾ .
 ವಾಚಾ ಮನಃ ಪ್ರೀತಿಮಿವೋದ್ವಮಂತಂ
 ಶೌರಿಸ್ತದಾ ಶೂಲಿನಮಿತ್ಯುವಾಚ .. ೨೦-೮೮..
 ತವೈಷ ಭಕ್ತೋ ಮಮ ಚೇತಿ ಮನ್ಯೇ
 ಕ್ಷಾಂತಸ್ತತೋ ನಿತ್ಯಮಸೌ ಮಯಾಪಿ .
 ನ ಚಾಸ್ತಿ ಬಂಧೋರಪಿ ಸಾಂಪರಾಯೀ
 ವೀರವ್ರತಂ ಧಾರಯತೋಪಕಾರಃ .. ೨೦-೮೯..
 ವಿಹಾರನೃತ್ತಾನಿ ವಿತನ್ವತಸ್ತೇ
 ವಲ್ಲುಧ್ವನಿಂ ವಾದಯಿತಾ ಮೃದಂಗಂ .
 ಭಜತ್ವವಿಚ್ಛಿನ್ನಧೃತಿರ್ಭವಂತಂ
 ದತ್ತಾಭಯೋ ದೈತ್ಯಪತಿರ್ಮಯಾಸೌ .. ೨೦-೯೦..
 ಅಥಾನ್ವಮಂಸ್ತ ತ್ರಿಜಗನ್ನಿಯಂತಾ
 ಪತ್ಯುಃ ಪಶೂನಾಂ ಪ್ರಣಯಾನುರೋಧಾತ್ .
 ಬಾಣಾವರೋಧಪ್ರಮದಾಜನಾನಾಂ
 ಸ್ಥಾಯೀನಿ ಮಂಗಲ್ಯವಿಭೂಷಣಾನಿ .. ೨೦-೯೧..
 ತತೋಽಸುರೇಂದ್ರಃ ಪ್ರಣಿಪಾತಪೂರ್ವಂ
 ಜಗತ್ಪರಿತ್ರಾಣರತಂ ಜಗಾದ .
 ಉಷಾನಿರುದ್ಧಾನ್ವಯತಃ ಸಮೀಕ್ಷ್ಯಾಃ
 ಭೃತ್ಯಾ ವಯಂ ಪ್ರೀತಧಿಯಾ ತ್ವಯೇತಿ .. ೨೦-೯೨..
 ಹಿರಣ್ಯರತ್ನಾನಿ ಹಿರಣ್ಯಪೂರ್ವೈಃ
 ಬಲಾದುಪಾತ್ತಾನ್ಯುಪದಾಯ ಬಾಣಃ .
 ನಿರೋಧಖಿನ್ನಾವುಚಿತೋಪಚಾರೈಃ
 ಆನರ್ಚ ಸನ್ನೇಹಮುಷಾನಿರುದ್ಧಾ .. ೨೦-೯೩..
 ಸಂಬಂಧಿಭಾವಪ್ರತಿಪತ್ತಿಭಾಜಾ
 ಸಂಧಾಯ ಬಾಣೇನ ಸ ಸತ್ಯಸಂಧಃ .
 ಉಷಾಪತೇರ್ಯೌತಕಲಾಭಲಕ್ಷ್ಯಾ(ಕ್ಷಾ)ತ್
 ಜೇತಾ ಜಹಾರೈವ ವಿಪಕ್ಷಲಕ್ಷ್ಮೀಂ .. ೨೦-೯೪..

ಹರೇಣ ದತ್ತಾಂ ಹರಿಣಾಽಪಿ ಬಾಣಃ
 ಸ್ಥಿರೀಕೃತಾಮಪ್ರತಿಘಾಮಭೀತಿಂ .
 ತನುತ್ರಯನ್ ವರ್ಜಿತಲೇಖವೈರಃ
 ಶಮಾನ್ವಿತಾಮಾಸ್ಥಿತ ಶಂಭುಸೇವಾಂ .. ೨೦-೯೫..
 ಯಥಾರ್ಥನಾಮಾನಮಥಾನಿರುದ್ಧಂ
 ಕೃತ್ವಾ ಸಭಾಯಾಂ ಕೃತಕೃತ್ಯಚೇತಾಃ .
 ಸಬಂಧುಸೈನ್ಯಃ ಸವಿಶೇಷದೃಶ್ಯಾಂ
 ಪ್ರತ್ಯಾಯಯೌ ವಿಶ್ವಪತಿಃ ಪುರೀಂ ಸ್ವಾಂ .. ೨೦-೯೬..
 ದೇವಾಃ ಸಹಸ್ರನಯನಂ ದನುಜೇಂದ್ರಮನ್ಯೇ
 ನಿರ್ಧೂತಮಾನಮನಘೇನ ನಿಶಾಮಯಂತಃ .
 ಕೂಪೋದಕಪ್ರಭವಕೂರ್ಮನಯೇನ ಜಾತಾಂ
 ಅಸ್ವಾಮಿಕಪ್ರಭುಪರಿಗ್ರಹಬುದ್ಧಿಮೌಜ್ವನ್ .. ೨೦-೯೭..
 ನೀತಸ್ತ್ರಿಲೋಕಪತಿನಾ ನಿಜರಾಜಧಾನೀಂ
 ಭೂಯಃ ಪ್ರಜಾತ ಇವ ಪೌರಜನೈಃ ಪ್ರತೀತಃ .
 ದೈತ್ಯೇಶ್ವರಸ್ಯ ಸುತಯಾ ಸಹಿತಃ ಸ ರೇಮೇ
 ರಾಗಾಧಿಕೋ ರತಿಪತೇರನಘಃ ಕುಮಾರಃ .. ೨೦-೯೮..
 ಅಥ ತಮುಷಾಸಹಾಯಮುಪಯಾತಮುಪಾಯನವಾನ್
 ಜನಪದಪತ್ತನಪ್ರಭೃತಿಕಾದುಪಗಮ್ಯ ಜನಃ .
 ಉಪಚರತಿ ಸ್ಮ ಸಮ್ಯಗುಪಪನ್ನದೃತಿರ್ಬಹುಧಾ
 ಯದುನಗರೇ ವಿವಾಹವಿಜಯೋತ್ಸವಯಂತ್ರಿತಧೀಃ .. ೨೦-೯೯..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ಉಷಾವಿವಾಹೋ ನಾಮ ವಿಂಶಸ್ಸರ್ಗಃ

.. ಪೌಂಡ್ರಕಾದಿವಧೋ ನಾಮ ಏಕವಿಂಶಃ ಸರ್ಗಃ ೨೧..

ವಾಸುದೇವ ಇತಿ ನಾಮ ದಧಾನಃ
 ಪೌಂಡ್ರಕಸ್ತದನು ಭೂರಿಮದಾಂಧಃ .
 ಮಾನುಷತ್ವಕವಚಾಂತರಿತೇನ
 ಸ್ಪರ್ಧತೇ ಸ್ಮ ಹರಿಣಾ ಹತಚಿತ್ತಃ .. ೨೧-೧..
 ಹೇತಿಪಂಚಕಮಧಾರಯತ ಶ್ರೀ-
 ವತ್ಸಕೌಸ್ತುಭಮುಖಾನಿ ಚ ಮೂಢಃ .
 ಐಶ್ವರಾಣಿ ಚರಿತಾನಿ ಚ ಪೂರ್ವಾ-

ಣ್ಯಾತ್ಮನಃ ಸ್ವಯಮಜೂಘುಷದಾಪ್ತೈಃ .. ೨೧-೨..
 ಇಂದ್ರಜಾಲಕುಹನಾದಿಷು ದಾಕ್ಷ್ಯಾತ್
 ಈಶ ಏಷ ಇತಿ ಮೋಹಿತಲೋಕಃ .
 ಅಧ್ಯಶೇತ ಭುಜಗೇಶ್ವರಶಯ್ಯಾಂ
 ಆರುರೋಹ ವಿಹಗೇಂದ್ರವಿವರ್ತಂ .. ೨೧-೩..
 ಅನ್ವಹಂ ಚ ಮಹತೀಂ ವನಮಾಲಾಂ
 ಮಾಲ್ಯಕೃದ್ಭಿರುಪಕಲ್ಪ್ಯ ಬಭಾರ .
 ನಾಮಧೇಯಮದಿಶತ್ ಸಚಿವಾನಾಂ
 ನಾಕನಾಯಕವಿಶೇಷನಿರೂಢಂ .. ೨೧-೪..
 ಬದ್ಧಕೃತ್ರಿಮಭುಜಾಂತರಯುಗ್ಮಂ
 ಶಸ್ಯಮಾನಮನುಜೀವಿಜನೇನ .
 ವಿಶ್ವಕರ್ತುರ್ವತಾರ ಇತಿ ಸ್ವಂ
 ಬಹ್ವಮಂಸ್ತ ಬಧಿರೋ ನಿಗಮೇಷು .. ೨೧-೫..
 ಇತ್ಥಮೀಶ್ವರವಿಡಂಬನರೂಪಂ
 ನಾಟಕೀಯಮನುರುದ್ಧ್ಯ ವಿಹಾರಂ .
 ಶೋಚ್ಯತಾಮಪಿ ಪರಾವರವಿಧ್ವಿಃ
 ಹಾಸ್ಯತಾಮಪಿ ಜಗಾಮ ಜಗದ್ಭಿಃ .. ೨೧-೬..
 ಮಸ್ತಕಸ್ಥಿತದುರತ್ಯಯಮೃತ್ಯೋಃ
 ತಸ್ಯ ದೂತ ಉಪಸೃತ್ಯ ಜಗಾದ .
 ಕೃತ್ಯಶೇಷವಿನಿವೇಶಿತಚಿತ್ತಂ
 ನಿರ್ಭಯೋ ನೃಪತಿಸಂಸದಿ ನಾಥಂ .. ೨೧-೭..
 ಕೃಷ್ಣಕೃಷ್ಣ ಗದತೋ ಗಿರಮಧ್ಯಾಂ
 ಸಂಶೃಣುಷ್ವ ಮಹತೀಮಿಹ ಮತ್ತಃ .
 ಅಪ್ರಮತ್ತಮತಿಭಿನ್ನಹ ಮಿತ್ರೈಃ
 ಆಪ್ತವಾಕ್ಯಮವಧೀರ್ಯ ನ ಸಿದ್ಧಿಃ .. ೨೧-೮..
 ಅಸ್ತಿ ಕಶ್ಚಿದವಧಾರಿತಭೂಮಾ
 ಪುರುಷಃ ಶ್ರುತಿಗಣೇಷು ಪುರಾಣಃ .
 ಸ ಕ್ಷಿತಿಂ ಪರಿಗೃಹೀತವಿಹಾರಃ
 ಪೌಂಡ್ರಕತ್ವಮಧಿಗಮ್ಯ ಭುನಕ್ತಿ .. ೨೧-೯..
 ತಸ್ಯ ನಿತ್ಯನಿರುಪಾಧಿಕಭೂಮ್ನೋ
 ವಿಶ್ವಭೋಕ್ತುರಧಿಗಮ್ಯ ತಿತಿಕ್ಷಾಂ .
 ಭುಜ್ಯತೇ ನಿಯತಕರ್ಮವಿಪಾಕೈಃ

ಯುಷ್ಮದಾದಿಭಿರಿಲಾ ಬಹುಭಾಗಾ .. ೨೧-೧೦..
 ಅರ್ಥತತ್ತ್ವಮಿದಮಶ್ರುತಪೂರ್ವಂ
 ಶೃಣ್ವತಾಽತ್ರ(ದ್ವ್ಯ)ಭವತಾಭವಿತವ್ಯಂ .
 ನಿಶ್ಚಲೀಕೃತಹಿತಾಹಿತಸೀಮ್ನಾ
 ಜಿಷ್ಣುನಾ ಯದುಕುಲಸ್ಯ ವಿಭೂತ್ಯೈ .. ೨೧-೧೧..
 ಆದಿಶತ್ಯಖಿಲಲೋಕನಿಯಂತಾ
 ತ್ವಾಮಸೌ ಭಜನಸೌಹೃದನಿಘ್ನಃ .
 ಈಶಿತವ್ಯಗಣನಾಲಿಖಿತಸ್ತ್ವಂ
 ಮಾ ಕೃಥಾ ವಿತಥಮೀಶ್ವರಮಾನಂ .. ೨೧-೧೨..
 ಬಾಹ್ಯವರ್ತನಿ ಪರಾವರತತ್ತ್ವ -
 ವ್ಯತ್ಯಯೇನ ವಿನಿವೃತ್ತಸತತ್ವೇ .
 ಚಿತ್ತವೃತ್ತಿಮಧಿರೋಪ್ಯ ವಿಮೂಢಾಃ
 ಶ್ರೇಯಸೋ ಹಿ ಬಹಿರೇವ ಭವಂತಿ .. ೨೧-೧೩..
 ಈಶ್ವರಸ್ತ್ವಮಸಿ ಚೇತ್ ಕುತ ಏವಂ
 ನ(ಸ)ತ್ವದಗ್ರಜ ಇತಿ ಪ್ರಮಿತಿಃ ಸ್ಯಾತ್ .
 ದ್ವೌ ಯುವಾಂ ಪರಮ ಇತ್ಯಪಿ ದುಃಸ್ಥಂ
 ಕಸ್ತತೋ ವಿಷಮ ಏವ ನ ಚಾನ್ಯಃ .. ೨೧-೧೪..
 ಅರ್ಥವಾದಕುಹನಾಭಿರಪಿ ಸ್ವಾನ್
 ಈಶ್ವರಾನ್ ವಿಗಣಯಂತಿ ಸುರೇಂದ್ರಾಃ .
 ನಿಷ್ಪ್ರಮಾಣಜನುಷೋ ಜನವಾದಾತ್
 ಕಃಸ್ವಿದೀಶ ಇತಿ ವಿಶ್ವಸಿತಿ ಸ್ವಂ .. ೨೧-೧೫..
 ಗೋಪಿಕಾಭಿರಪಿ ಕರ್ಮಭಿರಾಸ್ತಾಂ
 ಬದ್ಧ ಏವ ಯದಿ ಮುಕ್ತಿವಿಧಾತಾ .
 ಅದೂಭುತಸ್ಥಿತಿರನಾಂತರಬಾಹ್ಯಃ
 ಸಪ್ತಮಸ್ತು ಸಮಯೋಽಯಮಪೂರ್ವಃ .. ೨೧-೧೬..
 ಇಷ್ಟ ಏವ ತು ಮದೀಶ್ವರಭಾವಃ
 ತ್ವನ್ಮುಖೈರ್ನ ಖಲು ಶಕ್ಯನಿರೋಧಃ .
 ಮತ್ಸುಖಾದಿಷು ಕಥಂ ವಿಶಯಾನೈಃ
 ಮತ್ಪರತ್ವಮಪದಂ ಪ್ರತಿಷೇಧ್ಯಂ .. ೨೧-೧೭..
 ನಾಮಧೇಯಮನಪಾಯಿ ಮದೀಯಂ
 ತ್ಯಜ್ಯತಾಂ ಪ್ರಥಯ ದಾಸತಯಾ ವಾ .
 ಚಿಹ್ನಧಾರಣಮನೇನ ಗತಾರ್ಥಂ

ಕಲ್ಪನೇನ ಕಥಮೀಶ್ವರಭಾವಃ .. ೨೧-೧೮..
 ತಾದಧೀನ್ಯನಿಯಮಂ ಯದಿ ಬುದ್ಧ್ವಾ
 ಸೋಹಮಿತ್ಯನುಬುಭೂಷಸಿ ತತ್ ಸ್ಯಾತ್ .
 ಅನ್ಯಥಾ ತು ನಿಗೃಹೀತಿರಲಂಘ್ಯಾ
 ರಾಜಭಾವತೃಷ್ಣಿತ್ಯೈರಿವ ಭೃತ್ಯೈಃ .. ೨೧-೧೯..
 ಪಾಪ್ಮನಾಂ ತಮಸಿ ಪಾತಯಿತ್ಯಣಾಂ
 ಆತ್ಮಚೌರ್ಯಮಧಿರಾಜಪದಸ್ಥಂ .
 ಚೋದಿತೇನ ನಿಯತೋಽಪಿ ಹೃತಾತ್ಮಾ
 ಚೋರದಂಡಮವಶಾದುಪಯಾತಿ .. ೨೧-೨೦..
 ಅಭ್ಯುಪೇತಬಡಿಶಾಮಿಷನೀತಿಂ
 ಪ್ರಾಪ್ತುಮಿಚ್ಛುರಧಿಕಾರಮಯೋಗ್ಯಂ .
 ಇಷ್ಟಮರ್ಥಮನವಾಪ್ಯ ವರಾಕಃ
 ಪ್ರತ್ಯವೈತಿ ಸಹಸಾ ಪರತಂತ್ರಃ .. ೨೧-೨೧..
 ನಾಪರಾದ್ಯತಿ ಕ ಏವ ನಿಯತ್ಯಾ
 ಪಂಡಿತಸ್ತು ವಿನಿವೃತ್ಯ ಸಮಿಂಧೇ
 ಅಸ್ತಿ ಚಾದ್ಯ ಶರಣಾಗತಿರರ್ಥ್ಯಾ
 ಮತ್ತರಸ್ಯ ತವ ಜೀವಿತುಮಿಚ್ಛೋಃ .. ೨೧-೨೨..
 ಇತ್ಯುದೀರಿತವತಿ ಪ್ರಣಿಧೌ ತಂ
 ಪ್ರತ್ಯುವಾಚ ವಿಹಸನ್ ಪ್ರಭುರಾದ್ಯಃ .
 ಪಥ್ಯಮದ್ಯ ವಚನಂ ತವ ಮನ್ಯೇ
 ಯದ್ಭವೀಷಿ ಚಿರಲಿಪ್ಸಿತಮೇತತ್ .. ೨೧-೨೩..
 ಉಗ್ರಸೇನಭೃತಕಾ ವಯಮೇತೇ
 ನೇಶಿತಾರ ಇತಿ ವಿಭ್ರಮವಂತಃ .
 ಸಂಪ್ರತಿ ತ್ವದುಪದೇಶಮಹಿಮ್ನಾ
 ಭಾವಯೇಮಹಿ ತವೇಶ್ವರಭಾವಂ .. ೨೧-೨೪..
 ತ್ವಯ್ಯನೀಶ್ವರಮತಿಂ ನ ಚ ಕುರ್ಮಃ
 ತ್ವಂ ಪರೋಽಸಿ ನಿಯಮೇನ ಪರಸ್ಮಾತ್ .
 ತ್ವಾಂ ದಿದೃಕ್ಷವ ಇಮೇ ವಯಮಾಶು
 ತ್ವತ್ಪದಂ ಗತಭಿಯಃ ಪ್ರತಿಯಾಮಃ (ಮ) .. ೨೧-೨೫..
 ತ್ವಾದೃಶಂ ಪ್ರಮಿತಿಮತ್ತಮದೃಷ್ಟ್ವಾ
 ತ್ವಯ್ಯನಾದರವತಾಮತಿಲೋಕೇ .
 ಯಾಮಿಮಾಂ ವದಸಿ ವಾಚಮನೂಚೀಂ

ಭಾಗಧೇಯಮಿವ ಪಕ್ಷಮಿದಂ ನಃ .. ೨೧-೨೬..
 ದ್ರಕ್ಷ್ಯತೇ ಶರಣಮೇತ್ಯ ವಿಭುಸ್ತೇ
 ಕ್ಷೇಪ್ಯ(ಪ್ರಸ್ಯ?)ತೇ ಚ ನ ಮಯೈವ ನ ಚಕ್ರಂ .
 ಗಚ್ಛ ಶೀಘ್ರಮಭಿಧತ್ಸ್ವ ತಮೀಶಂ
 ತ್ವಾಮುಪೈತಿ ಕುಕುರದ್ವಜಿನೀತಿ .. ೨೧-೨೭..
 ಆತ್ತಹೇತಿರಪಸರ್ಪನಿವೃತ್ತೌ
 ಚಿಂತಿತಾಪ್ತಮಧಿರುಹ್ಯ ಸುಪರ್ಣಂ .
 ಪ್ರಾಸ್ಥಿತ ಪ್ರತಿಬಲಾವಸಥಾಯ
 ಪ್ರಾಣಿತತ್ರಿದಶಭೂತಿರನಂತಃ .. ೨೧-೨೮..
 ಸಾಹಸೈಕರಸಿಕೇನ ತತೋಽಸೌ
 ಪೌಂಡ್ರಕೇಣ ಯುಯುಧೇ ಯದುವೀರಃ .
 ತತ್ಸಖಿತ್ವಮುಪಗಮ್ಯ ಚ ಪಾಷ್ಟಿಂ
 ಗೃಹ್ಣತಾ ಸಪದಿ ಕಾಶಿನೃಪೇಣ .. ೨೧-೨೯..
 ತತ್ರ ವೈರಿಪೃತನೇ ಸಮಕಾಲಂ
 ಪೂರ್ವಪಶ್ಚಿಮತಯಾ ಪ್ರಪತಂತ್ಯೌ .
 ಭಾವಯನ್ಮುಭಯತೋಮುಖಭಾವಂ
 ಪ್ರತ್ಯವಿದ್ಯದಧಿಸಾಯಕಧನ್ವಾ .. ೨೧-೩೦..
 ವೈರಿಸೈನ್ಯವಿತತೇಷು ಸಮಂತಾತ್
 ದಿಬ್ಬುಖೇಷು ಸಮಮೇವ ಪೃಷತ್ಕೈಃ .
 ತಸ್ಯ ದೀಪ್ತರುಚಿಭಿರ್ವಿನಿಪೇತೇ
 ಮಧ್ಯಗಸ್ಯ ಕಿರಣೈರಿವ ಪೂಷ್ಣಃ .. ೨೧-೩೧..
 ವಿದ್ವಿಷೌ ಯುಗಪದುತ್ಥಿತವಂತೌ
 ಸಾಗರಾವಿವ ವಿಲಿಂಘಿತವೇಲೌ .
 ರೂಪಿಣೀ ಇವ ರಜಸ್ತಮಸೀ ದ್ವೇ
 ಸತ್ತ್ವವೃತ್ತಿ(ಮೂರ್ತಿ?)ರನಘಃ ಸ ಜಘಾನ .. ೨೧-೩೨..
 ಅಸ್ತಮೇವಮನಯದ್ ಯದುಭಾಸ್ವಾನ್
 ತಾವುಭೌ ಜಗದುಪದ್ರವಹೇತೂ .
 ಪೂರ್ವತಶ್ಚ ಪರತಶ್ಚ ಭವಂತೌ
 ದುರ್ಗ್ರಹಾವಿವ ದುರಾಸದದೀಪ್ತಿಃ .. ೨೧-೩೩..
 ತಸ್ಯ ತಾವುಭಯತೋ ನಿಪತಂತೌ
 ಭಗ್ನಬಾಹುವಿಟಪಾಯುಧಪುಷ್ಪೌ .

ಜಗ್ಮತುಃ ಪೃಥುಕಭಾವವಿಹಾರ-
 ಕ್ಷಿಪ್ಯಮಾಣಯಮಲಾರ್ಜುನಕಕ್ಷ್ಯಾಂ .. ೨೧-೩೪..
 ನಾಮಚಿಹ್ನವಸನಾಭರಣಾದ್ವೈಃ
 ನಾಥಸಂಪದನುಕಾರನಿರೂಢೈಃ .
 ಪೌಂಡ್ರಕಸ್ಥಿತಮವಾಪ್ಯ ಸೃಗಾಲೋ-
 ಽಪ್ಯನ್ವಭೂತ್ ಕಿಲ ಗತಿಂ ಚ ತದೀಯಾಂ .. ೨೧-೩೫..
 ವಿದ್ವಿಷಾಂ ವಿಹಿತವೀರಗತೀನಾಂ
 ದ್ವಾರಕೋಪಗಮಿತೈರ್ದ್ವೀರದಾದ್ವೈಃ .
 ಕೌರವಾಧ್ಯುಷಿತಭಾಗವಿಭಕ್ತೇಃ(ಕ್ರೈಃ)
 ಆಹಿತಪ್ರತಿಭರಾ ಕ್ಷಿತಿರಾಸೀತ್ .. ೨೧-೩೬..
 ಪಾತಿತೇಷು ವಿಮತೇಷ್ಟಿತಿ ನಾಮ
 ಪ್ರಾಪ್ಯ ಯಾದವಪುರಂ ಪರಮೇಷ್ಟೀ .
 ಪ್ರೇಯಸೀಭಿರವಿಭಕ್ತರಸಾಭಿ-
 ವೀತರಾಗಸುಭಗೋ ವಿಜಹಾರ .. ೨೧-೩೭..
 ಜೀವಯುಕ್ತಮಿತರಚ್ಛ ವಿಚಿತ್ರಂ
 ದ್ಯೂತಮರ್ಪಿತಪಣಂ ವಿದಧಾನಃ .
 ಭಾವಿಭಾರತಮಹಾಹವಸಿದ್ಧೇಃ
 ಸೂಚನಂ ವಿತನುತೇ ಸ್ಮ ಶುಭಂಯುಃ .. ೨೧-೩೮..
 ತೋಷಿತತ್ರನಯನಸ್ಯ ನೃಶಂಸಃ
 ಕಾಶಿರಾಜತನಯಸ್ಯ ಪುರೋಧಾಃ .
 ಕಲ್ಪಿತಾಹುತಿರಜೀಜನದುಗ್ರಾಂ
 ಕಾಲವಕ್ಷಿಪದವೀಮಿವ ಕೃತ್ಯಾಂ .. ೨೧-೩೯..
 ಸಾಽಭಿಪತ್ಯ ಯದುವೀರಸಕಾಶಂ
 ಹೇತಿರಾಜವಿಭವೇನ ಹತಾಶಾ .
 ಜನ್ಮಧಾಮನಿ ನಿಜೇ ನಿಯಮಸ್ಥಂ
 ಜಂಜಪೂಕಮಭಿಸೃತ್ಯ ಜಘಾನ .. ೨೧-೪೦..
 ನಿರ್ದದಾಹ ನಗರೀಮಥ ಕಾಶೀಂ
 ವಿಸ್ಫುಲಿಂಗ ಇವ ಮಾಧವದೀಪ್ತೇಃ .
 ಯಾದವಗ್ರಸನಕೌತುಕವತ್ಯಾ
 ಕೃತ್ಯಯಾ ಸಹ (ಸ ಚ)ರಥಾಂಗಕೃಶಾನುಃ .. ೨೧-೪೧..
 ಸ್ಯಂದನದ್ವಿರದವಾಜಿಪದಾತಿ-
 ಪ್ರಾಜ್ಯಸೌಧಪರಿಪಾಟಿಸಮೃದ್ಧ್ಯಾ .

ಚಕ್ರವಕ್ಷಿವಿಭವೇನ ತದಾಽಭೂತ್
 ಚಂದ್ರಶೇಖರವಿಲೇಪನಭೂಮಾ .. ೨೧-೪೨..
 ಕ್ಷೇತ್ರಮೇತದವಿಮುಕ್ತಸಮಾಖ್ಯಂ
 ಮುಕ್ತಿಯೋಗ್ಯಮುಪಸೃಷ್ಟಮಯೋಗ್ಯೈಃ .
 ಇತ್ಯವೇಕ್ಷ್ಯ ದಹನೇನ ತದರ್ಹಾಂ
 ಸಂಸ್ತ್ರಿಯಾಮಿವ ಚಕಾರ ಸುದೃಷ್ಟಿಃ .. ೨೧-೪೩..
 ಅಪ್ರಶಾಂತರುಷಮದ್ಭುತದೀಪ್ತಂ
 ದಗ್ಧವೈರಿಪುರಮಾಯುಧರಾಜಂ .
 ನಿರ್ಜರಾಃ ಪ್ರತಿನಿಶಾಮಯಮಾನಾಃ
 ಬಿಭೃತಿ ಸ್ಮ ಜಗದುಶ್ಚ ಜಯೋಕ್ತಿಂ .. ೨೧-೪೪..
 ದೈವತೈರಪಿ ಚತುರ್ಮುಖಮುಖೈಃ
 ದತ್ತಸತ್ಕೃತಿರಸೌ ಜಿತಕಾಶೀ .
 ಇಷ್ಟನಿರ್ವಹಣನಿರ್ವೃತಚಿತ್ತಂ
 ವಿಷ್ಟರಶ್ರವಸಮಭ್ಯುಪಪೇದೇ .. ೨೧-೪೫..
 ಆಸುರಪ್ರಕೃತಿಕೇಷು ನಿರಸ್ತೇ-
 ಷ್ವೇವಮೇಭಿರನುಪಾಲಿತಸಖ್ಯಃ .
 ವಾನರೋ ಭುಜಬಲೇನ ಬಬಾಧೇ
 ದುರ್ಮರ್ತಿರ್ಜಗದಿದಂ ದ್ವಿವಿದಾಖ್ಯಃ .. ೨೧-೪೬..
 ಭೂಧರಾನ್ ಉದಹರದ್ ಭುಜಶಾಲೀ
 ಪ್ರಕ್ಷಿಪಂಶ್ಚ ನಗರಾಣಿ ಮಮರ್ದ .
 ಕ್ಷೋಭಯನ್ ಜಲನಿಧೀನ್ ಅನುವೇಲಂ
 ಪ್ಲಾವಯಂಶ್ಚ ವಸುಧಾಂ ಪ್ರಜಹರ್ಷ .. ೨೧-೪೭..
 ಅನ್ಯವೀರರಹಿತಾಮಿವ ಮತ್ಸಾ
 ವಾರಿರಾಶಿರಶನಾಮವಲಿಂಪನ್ .
 ಆತ್ಮನಃ ಸದೃಶಮಾದ್ರಿಯತೈಕಂ
 ಧೇನುಕಪ್ರಮಥನೇನ ನಿಯುಧ್ಧಂ .. ೨೧-೪೮..
 ಏಕದಾ ಹಲಧರಸ್ಯ ವಿಹಾರೇ
 ಸಂಪತನ್ ಅಮಿತಚಾಪಲಚೇಷ್ಟಃ .
 ದ್ವಾರಕೋಪವನಪಾದಪಭೇದೀ
 ವಿಶ್ವತಃ ಕಿಲಕಿಲಾಂ ವಿತತಾನ .. ೨೧-೪೯..
 ತಾಲಕೇತುಯುವತೀರ್ವಿಹರಂತೀಃ
 ತ್ರಾಸಯನ್ ಮುಖವಿಕಾರವಿಶೇಷೈಃ .

ಕ್ರೀಡನೋಪಕರಣಾನಿ ವಿಭಿಂದನ್
 ಕ್ಷೇಡಿತಾನಿ ವಿದಧೇ ವಿಧಿಲೂನಃ .. ೨೧-೫೦..
 ತಂ ಪ್ರವೃತ್ತಕಪಿಕೃತ್ಯಮದೂರಾತ್
 ಬಾಧಿತಪ್ರತಿಬಲೋ ಬಲದೇವಃ .
 ಜಂಗಮಸ್ಪಟಿಕಭೂಧರಕಲ್ಪೋ
 ರುಕ್ಮಶೈಲರುಚಿರಂ ನಿರುರೋಧ .. ೨೧-೫೧..
 ವಾನರೇಣ ಸುಹೃದಾ ದನುಜಾನಾಂ
 ಯಾತುಧಾನಸಮರಪ್ರಥಿತೇನ .
 ಪ್ರೇಷಿತಾಂ ದ್ರುಮಶಿಲೋಚ್ಚಯವೃಷ್ಟಿಂ
 ನಿಷ್ಪಿಪೇಷ ಮುಸಲೇನ ಹಲಾಸ್ತ್ರಃ .. ೨೧-೫೨..
 ಆಪತನ್ ಅಪಸರನ್ನಪಿ ಭೇಜೇ
 ಗ್ರಾಹ್ಯತಾಮಿವ ಚ ದುರ್ಗಹತಾಂ ಚ .
 ಅಗ್ರತೋಽಭವದಲಕ್ಷ್ಯತ ಪಶ್ಚಾತ್
 ಅಪ್ರತರ್ಕ್ಯರಭಸೋ ಹರಿವೀರಃ .. ೨೧-೫೩..
 ತೌ ಪರಸ್ಪರಗವೇಷಿತರಂಧ್ರೌ
 ಕಾಮಪಾಲಕಪಿಸೈನಿಕಪಾಲೌ .
 ಯೋಜಿತೋದ್ಧತಕರೌ ಯುಯುಧಾತೇ
 ದರ್ಪದಾರುಣದಿಶಾಗಜಸತ್ತೌ .. ೨೧-೫೪..
 ತಂ ಪ್ರಲಂಬದಮನಃ ಪ್ಲವಗೇಂದ್ರಂ
 ವಿಪ್ಲುತಂ ಪುನರಪಿ ಪ್ಲವಮಾನಂ .
 ಕಾಲಪಾಶನಿಗೃಹೀತಮರಾತಿಂ
 ಕಲ್ಪಮಾನಮಭವಾಯ ವಿವೇದ .. ೨೧-೫೫..
 ಸವ್ಯದಕ್ಷಿಣಪರಿಕ್ರಮಣಾಭ್ಯಾಂ
 ದ್ರಾಗಲಾತಮಯಚಕ್ರನಿರೀಕ್ಷ್ಯಃ .
 ಆತತಾನ ಹಲಪಾಣಿಮದೂರಾ-
 ದಗ್ನಿಸಾಲವಲಯಸ್ಥಮಿವಾರಿಃ .. ೨೧-೫೬..
 ತಂ ಗೃಹೀತಗರುಡಾನಿಲವೇಗಂ
 ಸರ್ವತೋ ಯುಗಪದೇವ ಸಮೀಕ್ಷ್ಯ .
 ಲಾಂಗಲೀ ಜಲಧಿಲಂಘನದಕ್ಷಂ
 ಲಾಘವೇನ ಲಘಯನ್ ವಿಚಚಾರ .. ೨೧-೫೭..
 ಅಂಧಕಾರಮಿವ ತಂ ಪ್ರತಿರುಂಧನ್
 ಅರ್ಯಮೇವ ಮುಸಲೀ ನಿಜದೀಪ್ತ್ಯಾ .

ದಿಜ್ಞುಖಾನ್ಯಕಲುಷಾಣಿ ವಿತನ್ವನ್
 ವಿಶ್ವದೃಷ್ಟಿವಿಭವಾಯ ಬಭೂವ .. ೨೧-೫೮..
 ಘೂರ್ಣಿತಾಕುಲಿತಕೌರವಧಾಮ್ನಾ
 ಲಾಂಗಲೇನ ಲಲಿತೋದ್ಧತಲೀಲಃ .
 ಯೂಥನಾಥಮವರುದ್ಧ್ಯ ಕಪೀನಾಂ
 ಮೌಲಿಘಾತಮವಧೀನ್ಮುಸಲೇನ .. ೨೧-೫೯..
 ವಜ್ರಪಾಣಿಮಹಿತಾದ್ಭುತಭೂಮ್ನಾ
 ವಾನರೇಣ ನಿಹತೇನ ಸ ರಾಮಃ .
 ವ್ಯಾಚಕಾರ ವಿನತಾಭಯದಾತಾ
 ಪೂರ್ವರಾಮಚರಿತಂ ಪುನರುಕ್ತಂ .. ೨೧-೬೦..
 ಧರ್ಮಮರ್ಮಭಿದಿ ದೈವವಿಪಾಕಾತ್
 ಉದ್ಧೃತೇ ದ್ವಿವಿದನಾಮನಿ ಶಲ್ಯೇ .
 ರೇವತೀರಮಣರೇಚಿತಖೇದಾ
 ನಾಕಿನಶ್ಚ ಮುನಯಶ್ಚ ನನಂದುಃ .. ೨೧-೬೧..
 ತ್ರಾಸಿತೇಷು ವಿಬುಧೇಷು ತದಗ್ರೇ
 ಪೀತವಂತಮಮೃತಂ ಬಲಭದ್ರಃ .
 ಪ್ರಾಪಯತ್ ಪ್ಲವಗಮುಖ್ಯಮಿತೀವ
 ಸ್ವರ್ಗಿಭಿಸ್ಸಹ ಸುಧಾಶನಭಾವಂ .. ೨೧-೬೨..
 ಭೂತಲೇ ಹಲಧರಾಹಿತಗುಪ್ತೌ
 ಸಾರಭೂತಸುಭಟಗ್ರಹಣೇನ .
 ಉಂಭವೃತ್ತಿರುದರಭೃರಿರಾಸೀತ್
 ತಾದೃಶೇನ ತಪಸೈವ ಕೃತಾಂತಃ .. ೨೧-೬೩..
 ಏವಮೀಷದವರೋಪಿತಭಾರಾಂ
 ಭಾವಯನ್ ಭುವಮತೋಷಯದಾರ್ಯಾನ್ .
 ಪೂರ್ವದೇವಜನಿತಾನ್ ಅಭಿನಿಘ್ನಾನ್
 ಪೂರ್ವಜೇನ ಸಹಿತೋ ಯದುನಾಥಃ .. ೨೧-೬೪..
 ಭಾರ್ಗವಾದಿಭಿರಬಾಧಿತಭೂಮ್ನಾಂ
 ನಿರ್ಮಮೇಷ್ಟಪಿ ನಿಕಾರಪರಾಣಾಂ .
 ಸೌಭಹಂಸಡಿಭಿಕಪ್ರಭೃತೀನಾಂ
 ಸೂದನೈರಲಘಯಚ್ಛ ಧರಿತ್ರಿಂ .. ೨೧-೬೫..
 ಉಗ್ರಸೇನವಿನಿವೇಶಿತರಾಜ್ಯಾಂ
 ಉನ್ನಮಯ್ಯ ಯದುವಂಶವಿಭೂತಿಂ .

ತಸ್ಯ ದಿಗ್ವಿಜಯಕೌತುಕಮಾದ್ಯಃ
 ಸಪ್ತಲೋಕತೀಲಕೋ ವಿತತಾನ .. ೨೧-೬೬..
 ತನ್ನಿಯೋಗಮಥ ಶೇಖರಯಿತ್ವಾ
 ಸ್ವಪ್ರಶಾಸನವಶಂವದವಿಶ್ವಃ .
 ಯಾವದುಕ್ತನಿಯತಾಖಿಲವೃತ್ತೀನ್
 ಯಾದವಾನ್ ಉಪನಿನಾಯ ಸುಧರ್ಮಾಂ .. ೨೧-೬೭..
 ಆತ್ಮಕಲ್ಪಿತದೃತೇರಥ ರಾಜ್ಞಃ
 ಸನ್ನಿಧೌ ಸಚಿವಪೀಠನಿವಿಷ್ಟಃ .
 ಮಂತ್ರಣಾಯ ಮಹತೋ ಯದುಮುಖ್ಯಾನ್
 ಸಮ್ಮುಖಾನ್ ಪ್ರತಿನನಂದ ಮುಕುಂದಃ .. ೨೧-೬೮..
 ಅಭಜತ ನರಪಾಲಮುಗ್ರಸೇನಂ
 ಬಹುಮನುತೇ ಸ್ಮ ಯದೂಂಸ್ತಥಾಽಪಿ ತುಂಗಃ .
 ಕ್ವಚಿದಭಿಲಪನೇ ವಿಭಕ್ತಿಶಕ್ತ್ಯಾ
 ಸ್ವಗುಣವಿಭೂತಿಗುಣೀಭವನ್ನಿವೈಕಃ .. ೨೧-೬೯..
 ಅಧಿಗುಣಹರಿವಂಶವೀರಸಂಗಾತ್
 ಅಪಚಿತವಾಸವಸಂಗಮಾಭಿಲಾಷಾ .
 ಅತಿಶಯರುಚಿರಾಂ ವಹಂತ್ಯಭಿಖ್ಯಾಂ
 ಅಚಕಮತೇವ ಸಭಾ(ಸದಾ)ತದಾಧಿರಾಜ್ಯಂ .. ೨೧-೭೦..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೀಂಕಟನಾಥಸ್ಯ ಶ್ರೀಮದ್ವೀದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ಪೌಂಡ್ರಕಾದಿವಧೋ ನಾಮ ಏಕವಿಂಶಃಸರ್ಗಃ ..

.. ದ್ವಿಗ್ವಿಜಯೋ ನಾಮ ದ್ವಾವಿಂಶಃ ಸರ್ಗಃ ೨೨..

ಅಥ ದೇವಾನಿವಾಽಽಹೂತಾನ್ ನರದೇವಾನ್ ಅಭಾಷತ .
 ದೇವದಾನವಸಾಮಾನ್ಯದೈವತಂ ದೇವಕೇಸುತಃ .. ೨೨-೧..
 ಏಷ ವಃ ಕ್ಷ್ಮಾಪತಿಃ ಶಾಸ್ತಿ ವಿಧಾತೇವ ಪ್ರಜಾಪತೀನ್ .
 ಮಹೇಂದ್ರ ಇವ ಧರ್ಮೇಣ ಸುಧರ್ಮಾಮಾಸ್ಥಿತಃ ಸ್ವಯಂ .. ೨೨-೨..
 ಶೇಖರೀಕೃತಭೂಭಾರಃ ಶೇಷತ್ವೇನ ವಿಭೋಃ ಸ್ಥಿತಃ .
 ವೇದಯತ್ಯಯಮಾರ್ಯೋಽಪಿ ಮಿತ್ರಭೂತಾನ್ ಅಮಿತ್ರಜಿತ್ .. ೨೨-೩..
 ವಯಂ ಭವಂತೋ ಯೇ ಚಾನ್ಯೇ ಮಹಾಂತಃ ಸರ್ವ ಏವ ತೇ .
 ವಿಶ್ವಗುಪ್ತೌ ಜಗತ್ಕರ್ತ್ರಾ ವಿನಿಯುಕ್ತಾ ವಿಭೂತಯಃ .. ೨೨-೪..
 ತದಸ್ಮಾಭಿರವಸ್ಥೇಯಂ ಧರ್ಮವತ್ಕೃನಿ ಶಾಶ್ವತೇ .

ಬಿಭೃದ್ಭಿರನಘಾದೇಶಾತ್ ವಜ್ರಾದಿವ ಸಮುದ್ಯತಾತ್ .. ೨೨-೫..
 ದ್ವಿಷಂತಃ ಖ್ಯಾತನಾಮಾನೋ ನಾಮಶೇಷಾಸ್ತಥಾಪ್ಯಸೌ .
 ಸಮುದ್ರವಸನಾ ವಿಷ್ವಕ್ ತಾಮಸೈರವಕುಂಠಿತಾ .. ೨೨-೬..
 ಅಂಸಕಸ್ತೂರಿಕಾ ಭೂಮಿರ್ಭವತಾಂ ಬಾಹುಶಾಲಿನಾಂ .
 ಅಜುಗುಪ್ತಾಪದಂ ನ ಸ್ಯಾದಸದ್ವೃತ್ತಿಮಲೀಮಸಾ .. ೨೨-೭..
 ಶಂಕಿತಪ್ರಚಯಃ ಶೇಷಃ ಶೂತ್ರಣಾಂ ಶುಷ್ಕಣಾಮಿವ .
 ಆಯತೌ ಸುಖಮಿಚ್ಛದ್ಭಿರ್ನ ಯುಕ್ತಃ ಕ್ಷಂತುಮೀಶ್ವರೈಃ .. ೨೨-೮..
 ಅತಸ್ತಾಣಾಯ ಸಾಧೂನಾಂ ದುಷ್ಕೃತಾಂ ದಮನಂ ಕ್ಷಮಂ .
 ಕಡಂಕರೀಯರೋಧೋ ಹಿ ಕಲಮೋತ್ತೇಧಕಾರಣಂ .. ೨೨-೯..
 ಪುಷ್ಯತಾಂ ಪಾಂಡರಂ ಭತ್ತಂ ಪುಂಡರೀಕಮಿವ ಶ್ರಿಯಃ .
 ಧರ್ಮೋಽಧರ್ಮಶ್ಚ ನಾನ್ಯೋಽಸ್ತಿ ರಕ್ಷಣೋಪೇಕ್ಷಣೇ(ಣಾತ್)ಭುವಃ .. ೨೨-೧೦..
 ಪೂರ್ವಪೂರ್ವನರೇಂದ್ರಾಣಾಮುಚ್ಛಿಷ್ಟಮಪಿ ಮೇದಿನೀ .
 ಸೋಮಪೀಥಿನಯಾತ್ ಗ್ರಾಹ್ಯಾ ಸ್ವಧರ್ಮಾಧ್ವರಮಾಸ್ಥಿತೈಃ .. ೨೨-೧೧..
 ಅವಿವೇಕವಿಭಾವರ್ಯಾಂ ಧರ್ಮಮಾರ್ಗಮಪಂಕಿಲಂ .
 ದ್ರಷ್ಟುಂ ದೀಪ ಇವ ನೃಸ್ಮೋ ನಾಯಕೇನ ನಯಾಗಮಃ .. ೨೨-೧೨..
 ಅವಲಂಬ್ಯ ಜಗದ್ಧಾತುರ್ಹಸ್ತಮಾಗಮವಿಗ್ರಹಂ .
 ಸ್ವಯಮುದ್ಧರತಾಽಽತ್ಮಾನಂ ಸ್ವೈರಂ ಪಾತಾಲಪಾತಿನಂ .. ೨೨-೧೩..
 ವ್ಯಸನಾಸಾರವೇಗಾನಾಂ ವಾರಣಂ ನ ಪ್ರಕಲ್ಪ(ಲ್ಪ್ಯ)ತೇ .
 ಉಪದೇಶೈರನಾರ್ಯಾಣಾಮುತ್ತಾನಚ್ಛತ್ರಸನ್ನಿಭೈಃ .. ೨೨-೧೪..
 ಪಂಡಿತಪ್ರಹತೇನೈವ ಸತ್ಪಥೇನ ಸದೋದಿತಾಃ .
 ವಿಷಮೇಷು ಸ್ಥಲಂತೋಽಪಿ ನ ದುರ್ಗತಿಮವಾಪ್ಸ್ಯಥ .. ೨೨-೧೫..
 ಭೂಪರಿಕ್ರಮಣಾದನ್ಯಾ ಭವತಾಮತಿಭಾಸ್ವತಾಂ .
 ತಮಸಾಮಿವ ಶೂಕ್ರಾಣಾಂ ನಿರಾಸೇ ಕೀದೃಶೀ ಕ್ರಿಯಾ .. ೨೨-೧೬..
 ಜಿಗೀಷೂಣಾಂ ಚ ಯುಷ್ಮಾಕಂ ನ ಜೇತವ್ಯಪದೇ ಸ್ಥಿತಂ .
 ಕೌರವೈರನುಕೂಲಾನಾಂ ವಿಪಾಕೈರಿವ ಕರ್ಮಣಾಂ .. ೨೨-೧೭..
 ಅವರೋಧ್ಯಾಃ ಸ್ವಯಂ ದಕ್ಷೈರಕ್ಷಿಪದ್ಭಿರನೇಹಸಂ .
 ಕರಿಣಾಂ ಕರ್ಣಾಡೋಲಾಭಿಃ ಕಂಪಿತಾ ಇವ ಸಂಪದಃ .. ೨೨-೧೮..
 ನೀತಿಪದ್ಧತಿರಕ್ಷೋಭ್ಯಾ ಭವದ್ಭಿರಧಿಗಮ್ಯತಾಂ .
 ನಿಯತಾ ಸ್ವರ್ಗಸೌಧಸ್ಯ ನಿಶ್ಶ್ರೇಣಿರಿವ ಶಾಶ್ವತೀ .. ೨೨-೧೯..
 ಖಲತ್ಯಾಗಃ ಸುಹೃತ್ಪ್ರಾಪ್ತಿರಿತೀದಂ ಕವಚದ್ವಯಂ .
 ವಹದ್ವಂ ಮಂತ್ರದೇಹಸ್ಯ ಭೇದಂ ಪರಿಜಿಹೀರ್ಷವಃ .. ೨೨-೨೦..

ಧಾತೂನಾಮಿವ ಕೋಪೇಷು ಪ್ರಕೃತೀನಾಮಚೇತಸಾಂ .
 ಪಾತುಮರ್ಹಥ ಪರ್ಯಾಪ್ತಂ ಪ್ರಸಾದನರಸಾಯನಂ .. ೨೨-೨೧..
 ಅನೀತಿಮದಿರಾಂ ತ್ಯಕ್ತ್ವಾ ಲೋಭಾದಿವಿಷದೂಷಿತಾಂ .
 ಅಗದಂಕಾರಮಾದದ್ಧಂ ಪ್ರಜ್ಞಾಽಮೃತಮನುತ್ತಮಂ .. ೨೨-೨೨..
 ಉಲಿತಾಶೇಷಸನ್ಮಾರ್ಗಂ ಲೋಕವೇದವಿರೋಧಿನಂ .
 ಪರಿತ್ಯಜತ ದುರ್ಮಾನಂ ಪಾಷಂಡಮತಜೀವಿತಂ .. ೨೨-೨೩..
 ಗುಣಶೈಲಾಗ್ರಮಾರೋಪ್ಯ ಶನೈರಾತ್ಮಾನಮಾತ್ಮನಾ .
 ನಿತ್ಯಶಂಕಿತವಿಭ್ರಂಶಂ ನಿಧ್ಯಾಯತ ಶುಭಂಯವಃ .. ೨೨-೨೪..
 ತ್ರಿವಿಧಾನಿ ವಿಧೇಯಾನಿ ಸಂಪತ್ತು ಚ ವಿಪತ್ತು ಚ .
 ಕರಣಾನೀವ ಮಿತ್ರಾಣಿ ಗೋಪಾಯತ ಗುಣಗ್ರಹಾತ್ .. ೨೨-೨೫..
 ಅಪ್ರಶಾಂತೇಷು ವಿಸ್ತಂಭಮತಿಶಂಕಾಂ ಸುಹೃತ್ಸು ಚ .
 ನೀತಿಸಂದಂಶಿನಾ ಋದ್ಧೇಃ ಸಮುದ್ಧರತ ಕಂಟಕೌ .. ೨೨-೨೬..
 ಸಪಂಚಾಂಗೇನ ಮಂತ್ರೇಣ ನೀತಿಮಾಹಾತ್ಮ್ಯನಿರ್ವಿಷಾಂ .
 ನಿಯಚ್ಛತ ನಿಜಾಂಗೇಷು ಭುಜಂಗೀಮಿವ ಸಂಪದಂ .. ೨೨-೨೭..
 ಅವಧೀರಯತಾಧರ್ಮ್ಯಾಮರ್ಥಕಾಮೈಕಸಾಧಿಕಾಂ .
 ನೃಶಂಸಪ್ರೇಯಸೀಂ ನೀತಿಂ ನಾರೀಹೃದಯದಾರುಣಾಂ .. ೨೨-೨೮..
 ಪ್ರಮಾದಸಪ್ತಕಂ ತ್ಯಕ್ತ್ವಾ ಪ್ರಬುಧ್ಯೋಪಾಯಸಪ್ತಕಂ .
 ಅಂಗಸಪ್ತಕಸಂಪತ್ತ್ಯಾ ಜಯತ ದ್ವೀಪಸಪ್ತಕಂ .. ೨೨-೨೯..
 ಅರಾತಿಗಣಕೂಟಸ್ಥಾನ್ ಆದೌ ಜಯತ ದುರ್ಜಯಾನ್ .
 ಅಪದಕ್ರೋಧಲೋಭಾದೀನ್ ಅಶೇಷಾರ್ಥವಿರೋಧಿನಃ .. ೨೨-೩೦..
 ಆಂತರೇಣ ಬಲೇನೈವ ದ್ವಿವಿಧಾಂ ವಹತ ಕ್ಷಮಾಂ .
 ಯಸ್ಯ ಸತ್ತ್ವೇಽಪ್ಯಸತ್ತ್ವೇಽಪಿ ಗತಾರ್ಥಂ ಷಡ್ವಿಧಂ ಬಲಂ .. ೨೨-೩೧..
 ನ ಶಾಪೋ ನಾಭಿಚರಣಂ ನ ವಹ್ನಿರ್ನ ವಿಷಂ ತಥಾ .
 ನಾಸ್ತಾಣಿ ನ ಚ ಶಸ್ತ್ರಾಣಿ ಯಥಾ ತೀಕ್ಷ್ಣ ತಮಾ ಕ್ಷಮಾ .. ೨೨-೩೨..
 ವಿಪಕ್ಷಜಾತಿಭಾಜೋಽಪಿ ಕ್ಷುದ್ರಾನ್ ಅನಪಕುರ್ವತಃ .
 ಸುಪರ್ಣ ಇವ ಭೂನಾಗಾನ್ ಉಪೇಕ್ಷದ್ವಂ ತರಸ್ವಿನಃ .. ೨೨-೩೩..
 ಕೃಪಣಾನ್ ಕ್ಷಮಮಾಣೋಽಪಿ ಮಹಾಸತ್ತ್ವೋ ನ ದೈನ್ಯಭಾಕ್ .
 ಮೃಗೇಂದ್ರ ಇವ ಭಿನ್ನೇಭಃ ಸ್ವದಂಷ್ಟ್ರಾಲೇಹಿನಃ ಖಗಾನ್ .. ೨೨-೩೪..
 ದೇವಾನ್ ಅತಿಶಯಾನಾನಾಂ ದೈತ್ಯದಾನವರಕ್ಷಸಾಂ .
 ವಿನಿಪಾತನಿದಾನಾನಿ ಸ್ವಯಮನ್ವೀಕ್ಷ್ಯ ಸುಖ್ಯತ .. ೨೨-೩೫..
 ಯಶಃಪ್ರಾಣಹರಾನ್ ಘೋರಾನ್ ವ್ಯಾಮೋಹವಿಷಪಾದಪಾನ್ .

ಸಮೀಕ್ಷಾಶಾಣಫೃಷ್ಟೇನ ದೃತ ಶಾಸ್ತ್ರೇಣ ಶಸ್ತ್ರೀಣಃ .. ೨೨-೩೬..
 ಶ್ರುತಶೀ(ಶಾ)ಲಿಭಿರುಕ್ತಾನಿ ದುರುತ್ತೇಕಜ್ವರಾತುರಾಃ .
 ಅಪ್ರಿಯಾಣ್ಯಪಿ ಪಥ್ಯಾನಿ ಮಾ ಜಿಹಾಸತ ಜಾತುಚಿತ್ .. ೨೨-೩೭..
 ಕಲಿಸಂಧಿಸಮಾಘಾತಂ ತ್ಯಜಂತಃ ಕರ್ಮ ಕರ್ಬುರಂ .
 ಸದಸತ್ವೇಕ್ಷಣೇ ಸ್ಯಾತ ಸರ್ವತೋ ದತ್ತದೃಷ್ಟಯಃ .. ೨೨-೩೮..
 ಪಲ್ಲವೋಪಮಕೌಮಾರೇ ಪ್ರಸೂನೋಪಮಯೌವನೇ .
 ಸ್ಥಿರಂ ಫಲಮುಪಾದದ್ಧ್ವಂ ಜಂಗಮೇ ಜೀವಿತದ್ರುಮೇ .. ೨೨-೩೯..
 ಮಿಷತಾಂ ಮೀಲತಾಂ ವಾಽಪಿ ದ್ರುತಂ ಧಾವತಿ ಜೀವಿತೇ .
 ಅನಘಂ ತನುತ ಕ್ಷೇಮ್ಯಮಾಂತರಂ ಧನಮಕ್ಷಯಂ .. ೨೨-೪೦..
 ಅಕಾಲನಿಯತೋಚ್ಛ್ರಾಯಮತಿಸೂರ್ಯೇಂದುಪಾವಕಂ .
 ಕ್ಷಾತ್ರಂ ಕ್ಷಪಿತಜಾಡ್ಯಂ ವಃ ಕ್ಷಮಂ ತೇಜಃ ಸಮೇಧಿತುಂ .. ೨೨-೪೧..
 ಅಸಂಪ್ಲಾವಿತಸಪ್ತಾಬ್ದಿರತ್ರಿಲೋಕೀತಮೋಪಹಾ .
 ಅದಿಕ್ಸೂತಸುಧಾಲಿಪ್ತಿಯಸ್ಯ ಕೀರ್ತಿಃ ಸ ಕಿಂಪ್ರಭುಃ .. ೨೨-೪೨..
 ಸುಧಾಂ ಸುಮನಸೋ ಯಸ್ಯ ಸ್ವಾದಯಂತಿ ಯಶೋಮಯೀಂ .
 ಸ ರಾಜಾ ವೃದ್ಧಿಮಾಪ್ನೋತಿ ಕ್ಷೀಯತೇ ನ ಚ ಕಾಲತಃ .. ೨೨-೪೩..
 ತ್ಯಕ್ತಸಾಂತ್ವೇನ ಕರಿನಾನ್ ವಿದ್ರಾವಯತ ತೇಜಸಾ .
 ಅಯಸಸ್ತಾಪಸೇಕಾಭ್ಯಾಮವಸ್ಥಾ ಕಾದೃಶೀ ಭವೇತ್ .. ೨೨-೪೪..
 ಪ್ರಸಾಧಿತದಿಶೋ ಯುಷ್ಮಾನ್ ವಿಮುಕ್ತಾನ್ಯಮಹೀಭೃತಃ .
 ಸಂಪದಃ ಪ್ರತಿಪತ್ಸ್ಯಂತೇ ಸರಿತಃ ಸಾಗರಾನಿವ .. ೨೨-೪೫..
 ಸ ಏಷ ಪುರತೋ ಯಾತಾ ಪ್ರಾಜ್ಞಃ ಪರಿಮೃಶನ್ ಪಥಃ .
 ಸಂಕಲ್ಪ ಇವ ಯುಷ್ಮಾಕಂ ಸಾತ್ಯಕಿಸತ್ಯವಿಕ್ರಮಃ .. ೨೨-೪೬..
 ಪರಿವಾರೇಣ ಸಂಪನ್ನಸ್ತತ್ಕರೋಶಶ್ಚ ಕಾರ್ಯತಃ .
 ನಂದಕೋಽಯಮನಿಸ್ತಿಂಶಃ ಸಮ್ಮತೋ ಮಮ ಶತ್ರುಜಿತ್ .. ೨೨-೪೭..
 ಜೈತ್ರಂ ಧ್ವಜಮಿವೋದಗ್ರಮೇನಮಾಹಿತಲಕ್ಷಣಂ .
 ಅನುಯಾತ ದಿಶೋ ಜೇತುಮಸ್ತವೇದಮಿವಾಪರಂ .. ೨೨-೪೮..
 ವನಸಿಂಹನಯಾದ್ ಗುಪ್ತಿರ್ಮಾನತರ್ಕಕ್ರಮಾದಪಿ .
 ಪರಸ್ಪರಪುರಸ್ಕಾರಾತ್ ಭವಿತ್ರಿ ಭವತಾಮಿಹ .. ೨೨-೪೯..
 ಅಪಿ ಯುಷ್ಮಾಭಿರೇತಾವದಹಂಕಾರಗ್ರಹೋಜ್ಜಿತ್ಯೈಃ .
 ಅಂಗೀಕೃತಮಮುಹ್ಯದ್ಭಿರಾತುರೈರಿವ ಭೇಷಜಂ (ಭೋಜನಂ).. ೨೨-೫೦..
 ಇತಿ ಸೂಕ್ತಿಸುಧಾಂ ಪೀತ್ವಾ ಶೌರಿವಕ್ತ್ರೇಂದುನಿಸ್ಸೃತಾಂ .
 ಸಹಸಾ ನರದೇವಾಸ್ತೇ ಸೌಮನಸ್ಯಂ ಪ್ರಪೇದಿರೇ .. ೨೨-೫೧..

ತದುಕ್ತಿಂ ಶುಕವತ್ ಸರ್ವೇ ಸ್ಲಪಂತಃ ಪರಸ್ಪರಂ .
 ಪ್ರಹರ್ಷಮದಧುಸ್ತಸ್ಯ ಪ್ರವಿಷ್ಟಾ ನೀತಿಪಂಜರಂ .. ೨೨-೫೨..
 ತೃಪ್ತಿತೈರಿವ ತೇ ಶ್ರೋತ್ವೈಃ ಸಂಭೂ(ಭೃ)ತಶ್ರುತಿಸೌರಭಾಂ .
 ಪಪುಃ ಪ್ರಿಯಹಿತಾಂ ತಸ್ಯ ಪರಿಶುದ್ಧಾಂ ಸರಸ್ವತೀಂ .. ೨೨-೫೩..
 ಅಸಂದೇಹವಿಪರ್ಯಾಸಾಮಸಂಕೀರ್ಣಹಿತಾಹಿತಾಂ .
 ತ್ರಯೀಮಿವ ಗಿರಂ ತಸ್ಯ ಮಾನಯಂತಿ ಸ್ಮ ತೇ ನೃಪಾಃ .. ೨೨-೫೪..
 ಅಥ ಯಾದವಯೂಥೇನ ಸಹಿತಃ ಸಂಯುಗಪ್ರಿಯಃ .
 ಸಾತ್ಯಕಿಃ ಪ್ರಚಿತೋತ್ತಂಸಃ ಪ್ರತಸ್ಥೇ ಭರ್ತುರಾಜ್ಞಯಾ .. ೨೨-೫೫..
 ಧರ್ಮಗುಪ್ತಿಕೃತಾದೇಶಃ ಸ ಮೇನೇ ಮಧುವೈರಿಣಾ .
 ಅಪೃಥಕ್ತ್ವಮಿವಾಪನ್ನಮನ್ಯದಾಯುಧಪಂಚಕಂ .. ೨೨-೫೬..
 ಸ್ವಕೇತುಕಲ್ಪನಾಪೂರ್ವಂ ನಿಯುಕ್ತಂ ಹರಿಣಾ ಸ್ವಯಂ .
 ತಮೇವ ತಾದೃಶಾಕಾರಂ ತಮಮನ್ಯಂತ ಯಾದವಾಃ .. ೨೨-೫೭..
 ಸ ವೀರಃ ಶಾಸನಂ ಭರ್ತುಃ ಶಿರಸ್ತಾಣಮಿವೋದ್ವಹನ್ .
 ಅಮನ್ಯತ ಜಿತಪ್ರಾಯಾಃ ಸಹ ದಿಕ್ಪತಿಭಿದಿಶಃ .. ೨೨-೫೮..
 ಪಯೋಧಿಂ ತರ್ಣಕಪದಂ ಪರ್ವತಂ ಸಿಕತಾಮಯಂ .
 ಪಾತಾಲಂ ಚ ಸ್ಥಲೀಪೃಷ್ಠಂ ಪೈಕ್ಷತಾಮಿತವಿಕ್ರಮಃ .. ೨೨-೫೯..
 ಪ್ರಯಾಣಪಟಹಸ್ತಸ್ಯ ಪ್ರಲಯಾಂಬುದಡಂಬರಃ .
 ನೂನಮಾನರ್ತಯಾಮಾಸ ಭುವಂ ಸಹ ಪಯೋಧಿಭಿಃ .. ೨೨-೬೦..
 ಪ್ರಯಾಂತೀ ಪೃತನಾ ಸದ್ಯಃ ಪ್ರಣಾದೈರ್ಧ್ಯಾಮಪೂರಯತ್ .
 ವೈರಿವಾಸಕಸಜ್ಞಾನಾಂ ಗಣೈರಪ್ಸರಸಾಮಪಿ .. ೨೨-೬೧..
 ಅಧಿರುಹ್ಯ ರಥಂ ಜೈತ್ರಂ ಸ ಬಭೌ ತಾಕ್ಷ್ಯಸನ್ನಿಭಂ .
 ಜಿಗೀಷಿತದಿಶಾಚಕ್ರಶ್ಚಕ್ರಪಾಣಿರಿವಾಪರಃ .. ೨೨-೬೨..
 ದಿವ್ಯದುಂದುಭಿಘೋಷೇಣ ಪುಷ್ಪವರ್ಷೇಣ ಭೂಯಸಾ .
 ಅಶರೀರಿಜಯೋಕ್ತ್ಯಾ ಚ ತೇನ ಜಜ್ಞೇ ಜಿತಂ ಜಗತ್ .. ೨೨-೬೩..
 ಸ ವಿಷ್ಣುರಿವ ವಿಕ್ರಾಂತ್ಯಾ ಬಲಿದ್ವಂಸೋದ್ಯತೋ ಬಲೀ .
 ಸುಷುವೇ ತ್ರಿಷು ಲೋಕೇಷು ಕೀರ್ಷತ ತ್ರಿಪಥಗಾಮಿವ .. ೨೨-೬೪..
 ತತೋ ಬುದ್ಧದಫೇನಾಭೈಃ ಪ್ರಚಿತಾಂ ಛತ್ರಚಾಮರೈಃ .
 ನಿನಾಯ ಪೃತನಾಂ ಪ್ರಾಚೀಂ ಗಂಗಾಮಿವ ಭಗೀರಥಃ .. ೨೨-೬೫..
 ಪೃತನಾಸಾಗರೌಘೇನ ಪಾಲಯನ್ ಸಾಗರಾಂಬರಾಂ .
 ವೀರೋ ವೇತಸವೃತ್ತಿನಾಂ ನ ಭಂಗಮಭಿಸಂದಧೇ .. ೨೨-೬೬..
 ಮಹದ್ಭಿರಪಿ ತತ್ಸೈನ್ಯೇ ಸಂಪತದ್ಭಿಃ ಸುಹೃದ್ಬಲೈಃ .

ನ ವೃದ್ಧಿರಭವದ್ ದೃಶ್ಯಾ ವರ್ಷತೋಯೈರಿವಾಂಬುಧೌ .. ೨೨-೬೭..
 ಅಶೋಭತ ಪತಾಕಾಗ್ನಿರಗ್ರಹಸೈರನೀಕಿನೀ .
 ನಿರ್ದಿಶ್ಯ ಗಣಯಂತೀವ ಜೇತವ್ಯವಿಷಯಾನ್ ನಿಜೈಃ .. ೨೨-೬೮..
 ತಮೀದಿವಸಯೋಸ್ತತ್ರ ಪೃಥಿವ್ಯಾಕಾಶಯೋರಪಿ .
 ಸಮಪದ್ಯತ ತಾದಾತ್ಮ್ಯಂ ಸೈನ್ಯರೇಣುಸಮುತ್ಥಿತಂ .. ೨೨-೬೯..
 ಅಸೂಚೀಮುಖಭೇದ್ಯಂ ತತ್ ಅಚಂದ್ರಾರ್ಕಪ್ರತಿಕ್ರಿಯಂ .
 ರುರೋಧ ದ್ವಿಷತಾಂ ದೃಷ್ಟಿಂ ರಜಸಾ ಜನಿತಂ ತಮಃ .. ೨೨-೭೦..
 ಅಪ್ರತೀಪಮರುತ್ಪ್ಲವಃ ಪರಾಗಃ ಪ್ರಸರನ್ ಪುರಃ .
 ಆಸನ್ನವಿನಿಪಾತಾನಾಂ ವೈವರ್ಣ್ಯಮದಿಶತ್ ದ್ವಿಷಾಂ .. ೨೨-೭೧..
 ಧೂಮಕಂಬಲಸಾಂದ್ರೇಣ ರೇಣುನಾ ಗಗನಸ್ಥಲೀ .
 ನಮಂತೀಂ ಸೈನ್ಯಭಾರೇಣ ಶನೈರನುಜಗಾಮ ಗಾಂ .. ೨೨-೭೨..
 ಪೃಥಿವೀಂ ವರ್ಧಯಂತೀವ ಪ್ರತನಾ ಖಂಡಯಂತ್ಯಪಿ .
 ಪರಾಗೈಃ ಪೂರಯಾಮಾಸ ಖಾತಂ ಸಗರಜನ್ಮನಾಂ .. ೨೨-೭೩..
 ಧ್ವಜಪಲ್ಲವಿತಾ ಸೇನಾ ಶಸ್ತ್ರಪುಷ್ಪಾ ಪರಾಗಿಣೀ .
 ಬಭೌ ಚಂಚೂರ್ಯಮಾಣೇವ ಮೃತ್ಯೋರುಪವನಸ್ಥಲೀ .. ೨೨-೭೪..
 ಸಾ ನೂನಮನುಕುರ್ವಾಣಾ ಸಿಂಧುಪತ್ನ್ಯಾ ಸಿತಾಸಿತೇ .
 ಕುಟಿಲಪ್ರತಿಕೂಲರ್ದಿಫ್(ರ್ದಿಫಃ)ಕೂಲಂಕಷಗತಿಯೌ .. ೨೨-೭೫..
 ವಿಶ್ವತಃಪ್ರಸೃತಿಸ್ತಸ್ಯಾ ಬಭೂವ ಬಹುಪದ್ಧತೇಃ .
 ವಾಹಬಂಧನಕೀಲಾನಾಮಪರ್ಯಾಪ್ತವನದ್ರುಮಾ .. ೨೨-೭೬..
 ಅವಿಚ್ಛಿನ್ನಗುಣಾಂಶ್ಚಕ್ರೇ ನಿಸ್ತಾಸಾನ್ನಿಜಸೇನಯಾ .
 ಹಾರಾನಿವ ಭುವಃ ಶುದ್ಧಾನ್ ಅಗ್ರಹಾರಾನ್ ಪರಾರ್ಪಿತಾನ್ .. ೨೨-೭೭..
 ಅನಾಶ್ರಮಪದಾಸನ್ನಾಮಭೀಷಿತಕೃಷೀವಲಾಂ .
 ಅನೈಷೀನ್ಮಹತೀಂ ಸೇನಾಮವಿರುಂಧಾನಗೋಪನೀಂ .. ೨೨-೭೮..
 ಸ್ವದೇಶಾದವಿಶೇಷೇಣ ಸ್ವೀಕೃತೇ ಶತ್ರುಮಂಡಲೇ .
 ನ ಯೋಧಾ ಜಗೃಹುಸ್ತತ್ರ ಕಿಂಚಿದಸ್ವಾಮಿಸಮ್ಮತಂ .. ೨೨-೭೯..
 ವಿಹಾರಾಸ್ತಸ್ಯ ಜನ್ಯೇಷು ವಿಮತಾನೇವ ನಿಘ್ನತಃ .
 ಸಮಂ ದದೃಶಿರೇ ದೇವೈಸ್ತತ್ತಜ್ಞಾನಪದೈರಪಿ .. ೨೨-೮೦..
 ಅದೀನಸತ್ತ್ವಃ ಶತ್ರುಣಾಂ ದೀನಸಂರಕ್ಷಣವ್ರತೀ .
 ಅನ್ವಕಂಪತ ಧಾತ್ರೀಭಿರುಪನೀತಾನ್ ಸ್ತನಂಧಯಾನ್ .. ೨೨-೮೧..
 ಅದೃಷ್ಟಸೈನ್ಯರಜಸಾಮಬಾಣಸ್ಪರ್ಶವೇದಿನಾಂ .
 ಪಶ್ಯನ್ ಕ್ಷಚಿದಮಿತ್ರಾಣಾಂ ಸ ಜಿಹ್ರಾಯ ಪಲಾಯನಂ .. ೨೨-೮೨..
 ಸ ಮಿಥಶ್ಶೌರ್ಯಸಂಘರ್ಷಾದರಾತೀನ್ ಅಭಿನಿಘ್ನತಃ .

ಪುನರುದ್ದೀಪಯಾಮಾಸ ಸತ್ಕಾರೇಣ ಗರೀಯಸಾ .. ೨೨-೮೩..
 ಕ್ರೋಧಪಾವಕದೀಪ್ತಾನಾಂ ಹೇತೀನಾಂ ಯದುಪುಂಗವಾಃ .
 ವಿದಧುಸ್ತತ್ರ ವೈರಿಸ್ತ್ರಿಬಾಷ್ಟತೋಯೇನ ಸೇಚನಂ .. ೨೨-೮೪..
 ನಿಹತಪ್ರತಿಮಾತಂಗದಂತತ್ಸರುಪರಿಷ್ಕೃತಾನ್ .
 ದ್ವಿಷತಾಂ ಮೌಲಿಶಾಣೇಷು ಖಡ್ಗಾನ್ ಮುಹುರಶಾತಯನ್ .. ೨೨-೮೫..
 ಶಸ್ತ್ರಧಾರಾಧರೈಸ್ತತ್ರ ವಿಕ್ರಮಾರಣ್ಯಬರ್ಹಿಣೀಂ .
 ವಿಪುಲೇ ಭುಜಶೈಲಾಗ್ರೇ ವೀರಶ್ರಿಯಮನರ್ತಯನ್ .. ೨೨-೮೬..
 ನಿಯತಂ ಹೇತಯಸ್ತೇಷಾಂ ನಿಪೀತೇ ವಕ್ಷಿವಾರೀಣೇ .
 ನಿದಧುಃ ಶತ್ರುನಾರೀಣಾಂ ಚಿತ್ತೇಷು ನಯನೇಷು ಚ .. ೨೨-೮೭..
 ಅಲಭಂತ ಕ್ಷಣಾತ್ ತೇಷಾಂ ಪುರತಃ ಪರಿಪಂಥಿನಃ .
 ಧನುಷಾ ನಮತಾ ಸ್ವರ್ಗಂ ವಪುಷಾ ತು ವಸುಂಧರಾಂ .. ೨೨-೮೮..
 ಘೂರ್ಜರಾನ್ ಪಾರಶೀಕಾಂಶ್ಚ ಪ್ರಾಗೇವ ಭೃತಕೀಕೃತಾನ್ .
 ಅಪಶ್ಚಾತ್ಪದವಿನ್ಯಾಸಾನ್ ಅಕರೋದಗ್ರಯಾಯಿನಃ .. ೨೨-೮೯..
 ಮಧ್ಯದೇಶಂ ವಶೀಕೃತ್ಯ ಯೋಗೀವ ಪ್ರಥಮಂ ಮನಃ .
 ಪ್ರತ್ಯಂತಬಹಿರಕ್ಷಾಣಿ ತ್ಯಾಜಿತಾರ್ಥಾನ್ಯಥಾ(ರ್ಥಾನಿ ಸೋಽ)ಕರೋತ್ .. ೨೨-೯೦..
 ಗೃಹೀತಚರಮಾಭ್ಯೋಧೀನ್ ಗರುತ್ಮಾನಿವ ಜಗ್ರಸೇ .
 ಧನ್ವಿನಸ್ತುರಗೋಪೇತಾನ್ ವಿಮುಖಾನ್ ಭುಜಗಾನಿವ .. ೨೨-೯೧..
 ಯದವಸ್ತತ್ರ ನಿಸ್ತಾಸಾ ಯವನೈಃ ಸ್ತನಯಿತ್ಸುಭಿಃ .
 ಶೈಲಾ ಇವ ದಧುಭೀಮಾಂ ಶರವೃಷ್ಟಿಮುದೀರಿತಾಂ .. ೨೨-೯೨..
 ರಕ್ತಚಂದನದಿಗ್ಧಾಸ್ತೇ ಯಶೋಭಿಃ ಸೃಗ್ವಿಣಸ್ತದಾ .
 ಜಯಶ್ರೀಪರಿರಂಭಾರ್ಥಂ ನೈಪಧ್ಯಮಿವ ಭೇಜಿರೇ .. ೨೨-೯೩..
 ಕಪಿಚೂಷಿತತಾಲಭೈಃ ಕೃತ್ಯೈರ್ಯವನಮೂರ್ಧಭಿಃ .
 ದದೃಶೇ ಕಾಲಭೃತ್ಯಾನಾಂ ದತ್ತಪಿಂಡೇವ ಮೇದಿನೀ .. ೨೨-೯೪..
 ಪೀತೇ ಯವನಸೈನ್ಯಾಬ್ಧೌ ತತ್ಕೋಪಬಡಬಾಗ್ನಿನಾ .
 ಶಕಾದ್ಯಾಃ ಶರಣಂ ಜಗ್ಮುಃ ಶಂಕಾತಂಕೇನಸಾತ್ಯಕಿಂ .. ೨೨-೯೫..
 ಪ್ರವಾಳಪಲ್ಲವಾಸ್ತೀರ್ಣಾಂ ರತ್ನಪುಷ್ಪಾಘಕರ್ಬುರಾಂ .
 ವಿಹಾರಪದವೀಂ ಮೇನೇ ವೇಲಾಮಪರವಾರಿಧೇಃ .. ೨೨-೯೬..
 ಪ್ರಚೇತಸಾಽಪಿ ದುಷ್ಟಾಪೈಃ ಪ್ರವಾಲಮಣಿಮೌಕ್ತಿಕೈಃ .
 ತಂ ಪೋತವಣಿಜಸ್ತತ್ರ ಪ್ರಭೂತೈಃ ಪರ್ಯತೋಷಯನ್ .. ೨೨-೯೭..
 ನಿರ್ಧೂತನಿಗಮಾಂಸ್ತತ್ರ ನೈಗಮಾನ್ ಅಪರಾಂತಜಾನ್ .
 ಸ ವೈದ್ಯ ಇವ ದುವ್ಯಾಧೀನ್ ದುರ್ಜಯಾನ್ ಅಜಯದ್ ವಿಭುಃ .. ೨೨-೯೮..
 ವಿಹರನ್ ವಾರುಣೀಭಾಜಾ ಸ ವೀರೋ ವಿಜಯಶ್ರಿಯಾ .

ಬಭೂವ ಬರ್ಬರಸ್ತ್ರೀಣಾಂ ಪರಿದೇವನದೇಶಿಕಃ .. ೨೨-೯೯..
 ಉದನಹ್ಯಂತ ವಾಷ್ಟೇಯಾಃ ಕುಂತಲಾನ್ ಸಮರಶ್ಲಥಾನ್ .
 ಪ್ರವಾಳೈರಪರಾಂಭೋಧೇರಾಂತ್ಯೈರಿವ ಸಮುದ್ಧೃತ್ಯೈಃ .. ೨೨-೧೦೦..
 ತತೋ ವಿಲುಲಿತಮ್ಲೇಚ್ಛಃ ಪಶ್ಚಿಮೋದಧಿವೇಲಯಾ .
 ಅನಿಲಪ್ರೇಯಸೀಮಾಶಾಮಮನುಷ್ಯಪದಂ ಯಯೋ .. ೨೨-೧೦೧..
 ಹಾರಿತಹರಿತೈಸ್ತತ್ರ ಮಹಾರ್ಘೈರ್ಮಣಿರಾಶಿಭಿಃ .
 ಗೃಹೀತೈರನ್ವಗೃಹ್ಯಂತ ತೇನ ಪೋತೋಪಜೀವಿನಃ .. ೨೨-೧೦೨..
 ಪಶ್ಚಿಮಾಂ ದಿಶಮಾಕ್ರಮ್ಯ ಪ್ರಾಜ್ಞುಖಂ ರಥಮಾಸ್ಥಿತಂ .
 ವಿಪರೀತಗತಿಂ ಸೂರ್ಯಮುದೀಚ್ಯಾಸ್ತಮಜಾನತ .. ೨೨-೧೦೩..
 ಸ ಕೃಷ್ಣವರ್ತವಿಹೃತಿಯುಗಾಂತ ಇವ ಸಂಯುಗೇ .
 ಅಮಿತ್ರಲೋಕಮದಹತ್ ದೀಪ್ತಹೇತಿಗಣೋಲ್ಬಣಃ .. ೨೨-೧೦೪..
 ಅನಭ್ರವಿದ್ಯುತ್ಪ್ರತಿಮಾಃ ಸಾಯಕಾಸ್ತಸ್ಯ ಧನ್ವಿನಃ .
 ಅಭವನ್ ಹೂಣನಾರೀಣಾಮಶ್ರುವರ್ಷಪುರಸ್ಸರಾಃ .. ೨೨-೧೦೫..
 ದ್ವಿಷತೋ ದೇವದೃಶ್ಯೇಷು ರಣರಂಗೇಷು ದೀವ್ಯತಃ .
 ತಾಂಡವಂ ಗ್ರಾಹಯಾಮಾಸ ನಿಪಾತಿತಶಿರೋಧರಾನ್ .. ೨೨-೧೦೬..
 ಅಪರಸ್ಪರಸಾಪೇಕ್ಷಾನ್ ಅತೂಣೀರಪ್ರಕಾಶಕಾನ್ .
 ಅಶಂಸತ್ ಪ್ರತಿಯೋಧಾನಪ್ಯವಧೀರಿತಜೀವಿತಾನ್ .. ೨೨-೧೦೭..
 ಮಹಾಂತೋ ಮಂಡಲಂ ಚೇರುರ್ಮಧ್ಯೇಪ್ರತಿಬಲಂ ದ್ವಿಪಾಃ .
 ಪ್ರಲಯೋದನ್ವದಾವರ್ತೇ ಭ್ರಮಂತ ಇವ ಪರ್ವತಾಃ .. ೨೨-೧೦೮..
 ತತ್ರ ಸೈನ್ಯರಜಶ್ಚಕ್ರೇ ಪ್ರತೀಚೇರಪಿ ವಾಹಿನೀಃ .
 ಅಸಮಾಹಿತಬುದ್ಧೀನಾಂ ಚಿತ್ತವೃತ್ತಿರಿವಾಽವಿಲಾಃ .. ೨೨-೧೦೯..
 ತ್ರಾಸಮುಕ್ತಂ ಪುನಸ್ತತ್ರ ಸಿಂಧುಕಾಂಭೋಜಯೋಷಿತಾಂ .
 ಅಶ್ರುಬಿಂದುಭಿರಾಬಂಧಿ ಮೌಕ್ತಿಕಸ್ತನಮಂಡನಂ .. ೨೨-೧೧೦..
 ಅಕೃಷ್ಣಪಚ್ಯಘನೃಣಾಮಚ್ಛಿನ್ನಾಘಮಹಾಪಗಾಂ .
 ಅಘರ್ಮಗ್ಲಪಿತಾರಣ್ಯಾಮನಘಾಂ ಭುವಮನ್ವಭೂತ್ .. ೨೨-೧೧೧..
 ಅಶ್ವೀಯಖುರನಿಷ್ಪಿಷ್ಟಭೂಧರಕ್ಷೋದಭೂಯಸಾ .
 ರಾಜವೀಧೀಸಮಾಂ ಚಕ್ರೇ ರಜಸಾ ವಾಲುಕಾಂ ನದೀಂ .. ೨೨-೧೧೨..
 ಗ್ರಾಮಣೇರಿವ ತೈಸ್ತಸ್ಯ ಸೈನಿಕೈರವರೋಧಿತಾಃ .
 ಸ್ತ್ರೀಯಃ ಪುರುಷಧರ್ಮಾಣಃ ಸ್ತ್ರೀತ್ವಮೇವೋಪಲಂಭಿತಾಃ .. ೨೨-೧೧೩..
 ಬಲೇನ ಮಹತಾಽಽಸ್ಯಂದ್ಯ ಮೈನಾಕಪಿತರಂ ಗಿರಿಂ .
 ಪ್ರಲಯೋದನ್ವದಾರೋಹಮಾಕಾಲಿಕಮಲಂಭಯತ್ .. ೨೨-೧೧೪..
 ಸಮಾಜಮಿವ ಶೈಲಾನಾಂ ವಿಶ್ವರೂಪಮಿವ ಪ್ರಭುಂ .

ಉತ್ತಂಭನಮಿವ ವ್ಯೋಮ್ನಃ ಸ ನಿದಧ್ಯೌ ಸಕೌತುಕಂ .. ೨೨-೧೧೫..
 ಶ್ವಶುರಂ ಭೂತನಾಥಸ್ಯ ಸ್ಕಂದಮಾತಾಮಹಂ ಗಿರಿಂ .
 ಪ್ರಸೂತಿಂ ಸರ್ವರತ್ನಾನಾಂ ಪೃಥಿವೀಧೇನುತರ್ಣಕಂ .. ೨೨-೧೧೬..
 ಗೃಹೀತಾಸ್ಥಾಜಿತತ್ರಾಸಾ ಮೇನಾಪತಿವನೌಕಸಃ .
 ಮಾರ್ಗಮಾದಿದಿಶುಸ್ತಸ್ಯ ವಹ್ನೇರಿವ ಸಮೀರಣಾಃ .. ೨೨-೧೧೭..
 ತಮಾರುಹ್ಯ ನಿರೈಕ್ಷಂತ ಜಿಘೃಕ್ಷಂತ ಇವಾಂಧಕಾಃ .
 ವಿಕಲ್ಪಿತರವೀಂದ್ರಗ್ನೀನ್ ಮೇರುಕೈಲಾಸಮಂದರಾನ್ .. ೨೨-೧೧೮..
 ದದೃಶೇ (ದದರ್ಶ)ಗಗನಂ ತತ್ರ ದಿವಾಽಪಿ ವ್ಯಕ್ತತಾರಕಂ .
 ಗೌರೀಹಾರಮಣಿಪ್ರಖ್ಯೈರ್ಗಂಗಾನಿರ್ಝರಶೀಕರೈಃ .. ೨೨-೧೧೯..
 ಸುಭಗಾಂ ಕಿನ್ನರೀಣಾಂ ಚ ಸ್ವಗುಣಾಮೋದಮೇದುರಾಂ .
 ಗೀತಿಂ ನಿಶಾಮಯಾಮಾಸುಃ(ಸ)ಗಜಶಾರ್ದೂಲಕರ್ಷಣೀಂ .. ೨೨-೧೨೦..
 ಗುಹಾಸು ಯಮಿನಾಂ ಮೇನೇ ಸೈನ್ಯಘೋಷಮಶೃಣ್ವತಾಂ .
 ಶೃಣ್ವತಾಮಪಿ ಸಿಂಹಾನಾಂ ಸಮಂ ಸಾಮಿನಿಮೀಲನಂ .. ೨೨-೧೨೧..
 ಅಪಶ್ಯತ್ ತತ್ರ(ಶ್ಯಂಸ್ತತ್ರ)ದೂರಸ್ಥಮಂತಿಕಸ್ಥಮಿವೋನ್ಮುಖಃ .
 ಕೈಲಾಸಂ ಕಿನ್ನರೇಂದ್ರಸ್ಯ ಕೀರ್ತಿಕಂದಮಿವೋತ್ಥಿತಂ .. ೨೨-೧೨೨..
 ಚಮರಾನ್ ಸಿಂಹಶಾಬಾಂಶ್ಚ ಗಂಧನಾಭಿಮೃಗಾನಪಿ .
 ಜಗೃಹುಸ್ತತ್ರ ವಾಷ್ಣೇಯಾಃ ಪ್ರಿಯಾಸಂಪ್ರೀಣನಾರ್ಥಿನಃ .. ೨೨-೧೨೩..
 ಗುಂಜಾಹಾರಭೃತಃ ಶ್ಯಾಮಾ ಬರ್ಹೋಲ್ಲಾಸಿತಕುಂತಲಾಃ .
 ಪ್ರವಾಲವಸನಾಃ ಪ್ರೇಕ್ಷ್ಯ ಜಹಸುಃ ಶಬರಾಂಗನಾಃ .. ೨೨-೧೨೪..
 ಶಿಖರಾಂಸಪರಿಷ್ಕಾರೈಃ ಸೈನ್ಯದ್ವಿಪಮದೈರ್ಬಭೌ .
 ಕಲ್ಕಿತಃ ಕ್ಷ್ಮಾಭೃತಾಂ ನಾಥಃ ಕಸ್ತೂರೀಸ್ಥಾಸಕೈರಿವ .. ೨೨-೧೨೫..
 ಶ್ರುತ್ವಾ ಗಿರಿಗುಹಾನೂಕ್ತಂ ತತ್ಸೈನ್ಯಗಜಗರ್ಜಿತಂ .
 ಅಪಿ ಸಿಂಹಾಃ ಪಲಾಯಂತ ವನ್ಯದ್ವಿರದಭೇದಿನಃ .. ೨೨-೧೨೬..
 ಪ್ರದೀಪ್ತರತ್ನಶಿರಸಂ ಪ್ರಾಲೇಯಪರಿಪಾಂಡ(ಣ್ಣ)ರಂ .
 ಪ್ರದಕ್ಷಿಣಂ ವ್ಯತೀಯಾಯ ಶೇಷಯಿತ್ವಾ ಮಹೀಧರಂ .. ೨೨-೧೨೭..
 ಅಥ ಕಸ್ತೂರಿಕಾಮೋದೈರಧಿವಾಸಿತಭೂಧರಾನ್ .
 ಯಶಸಾಽಽವಾಸ್ಯ ನೇಪಾಲಾನ್ ಯದುವೀರಃ ಸ್ವದೇಶಯತ್ (ನ್) .. ೨೨-೧೨೮..
 ಪರ್ವತೇಂದ್ರಪ್ರತಿನಿಧೀನ್ ಪ್ರಾಗುತ್ತರಮಹೀಧರಾನ್ .
 ಸುಪ್ರತೀಕವಿಷಾಣಾಗ್ನೈರವೈಕ್ಷತ ಗವಾಕ್ಷಿತಾನ್ .. ೨೨-೧೨೯..
 ದ್ವೀಪಪರ್ವತದುರ್ಗೇಷು ದ್ವಿಪಸಿಂಹನಿಭಾನ್ ದ್ವಿಷಃ .
 ಸಂಗ್ರಾಮಮೃಗಯಾಸ್ಥಾಯೀ ಜಗ್ರಾಹ ಚ ಜಘಾನ ಚ .. ೨೨-೧೩೦..
 ಪ್ರಭಂಜನ ಇವಾಂಭೋದಾನ್ ಪಕ್ಷೀಂದ್ರ ಇವ ಪನ್ನಗಾನ್ .

ಪ್ರಾಚ್ಯಾನ್ ಪ್ರಚ್ಯಾವಯಾಮಾಸ ಪಂಚವಕ್ತ್ರ ಇವ ದ್ವಿಪಾನ್ .. ೨೨-೧೩೧..
 ಶೋಷಿತಪ್ರಾಚ್ಯಜಲಧಿಃ ಶೌರ್ಯಬಾಡಬವಕ್ಷಿನಾ .
 ಸನರ್ಜ ತದ್ವಧೂಚಿತ್ತೇಷ್ಟಶೋಷ್ಯಂ ಶೋಕವಾರಿಧಿಂ .. ೨೨-೧೩೨..
 ಯದೂನಾಂ ಹೇತಯಸ್ತತ್ರ ಶತ್ರುಶೋಣಿತಪಾಟಲಾಃ .
 ಪ್ರತಾಪಜ್ವಲನಜ್ವಾಲಾಸಂಪದಂ ಪ್ರತಿಪೇದಿರೇ .. ೨೨-೧೩೩..
 ಕೃಪಾಣಿಕಾಭಿಃ ಕುಕುರಾಃ ಕಂಪಿತಾಭಿರಕಂಪಯನ್ .
 ದ್ವಿಷತಾಂ ತದ್ವಧೂನಾಂ ಚ ಚಿತ್ತದಕ್ಷಿಣಲೋಚನೇ .. ೨೨-೧೩೪..
 ವಿಜಹ್ರುರ್ಯಾದವಾಸ್ತತ್ರ ವಿಬುಧಸ್ತ್ರೀವರಪ್ರದಾಃ .
 ಶರಾಣಾಂ ಲಕ್ಷದಾತಾರಃ ಶತ್ರುಸಮ್ಮತವಿಕ್ರಮಾಃ .. ೨೨-೧೩೫..
 (ಯಾದವಾಸ್ತತ್ರ ಶತ್ರುಣಾಂ ಕೃತ್ತೇಷುಂ (ಷೂನ್)ನೂನಮಪ್ರತೀನ್ .
 ಆಶಾತಧಾನ್ವಾ ದೃಶ್ಯೇಷು ಶಿರೋಜಾಲೇಷು ಸಾಯಕಾನ್ ..
 (ಅಧಿಜ್ಯಧನ್ವಾ ವ್ಯಕಿರತ್ ಶಿರೋಜಾತೇಷು ಸಾಯಕಾನ್)
 ವಿಕ್ರಮಪ್ರಭವೇ ತೇಷಾಂ ವಿಜಯಶ್ರೀಸ್ವಯಂವರೇ .
 ವಂದಿಕೃತ್ಯಂ ದ್ವಿಷಶ್ಚಕ್ರುರಪ್ರರೋಭಿಃ ಸ್ವಯಂವೃತಾಃ .. ೨೨-೧೩೬..
 ರಮಾಪತಿಪದೋತ್ಪನ್ನಾಂ ರತ್ನಾಕರಪತಿಂವರಾಂ .
 ಪುಣ್ಯಾಂ ಸರಿತಮಾಸೀದತ್ ಪುರಭಿನ್ನೌಲಿಮಾಲಿಕಾಂ .. ೨೨-೧೩೭..
 ಸ ಮೇನೇ ಜಾಹ್ನವೀಂ ಯಾಂತೀಮರ್ಥಮೇಕಮಿವಾರ್ಣವಂ .
 ಪ್ರವಾಹೈರ್ಬಹುಧಾ ಭಿನ್ನೈರ್ಭಾಷಾಭಿರಿವ ಭಾರತೀಂ .. ೨೨-೧೩೮..
 ಕೃಪಾಣಧಾರಾತೀರ್ಥೇನ ಶೋಧಯಿತ್ವಾ ಕೃತಾಗಸಃ .
 ತ್ರಿದಿವಂ ಪ್ರಾಪಯಾಮಾಸ ವಂಗಾಂಸ್ತ್ರಿಪಥಗಾಂತರೇ .. ೨೨-೧೩೯..
 ವಿಕ್ಷಿಪನ್ ಭುವಿ ನಿಸ್ಥಿಂಶೋ ವಕ್ತ್ರಪುಷ್ಪಾಣಿ ವೈರಿಣಾಂ .
 ರಣರಂಗನಟಸ್ಯಾಸ್ಯ ಸೂತ್ರಧಾರ ಇವಾಭವತ್ .. ೨೨-೧೪೦..
 ಸೈನ್ಯದಂತಿಮದೋಪೇತೈಃ ಶತ್ರುಸ್ತ್ರೀಬಾಷ್ಟಕಜ್ಜಲೈಃ .
 ಗಂಗಾಂ ರವಿಸುತಾಂ ಚಕ್ರೇ ಯಶಸಾ ತಾಂ ಚ ತನ್ಮಯೀಂ .. ೨೨-೧೪೧..
 ಆತ್ತಸಾರಾ ದ್ವಿಷಸ್ತತ್ರ ಮುಕ್ತಾಸ್ತೇನ ಮಹೀಯಸಾ .
 ಅದೃಶ್ಯಂತ ಯಥಾಪೂರ್ವಂ ದಂತಿಭುಕ್ತಕಪಿತ್ಥವತ್ .. ೨೨-೧೪೨..
 ಪೃಥುವೀಚಿಗಣಾಂ ತೀರ್ತ್ವಾ ಪೃಥಿವೀಸಹಜಾಂ ನದೀಂ .
 ಬಾಧಿತಾಶೇಷಗೌಡೇನ ಬಲೇನಾರ್ಣವಮಾದ್ರವತ್ .. ೨೨-೧೪೩..
 ಅಲಭಂತ ಮಹೀಪಾಲಾಃ ಪುರತಸ್ತಸ್ಯ ನಿರ್ಭಯಾಃ .
 ನತೇನ ಧನುಷಾ ನಾಕಂ ವಪುಷಾ ಚ ವಸುಂಧರಾಂ .. ೨೨-೧೪೪..
 ವಿಶಂತೋ ವಾಹಿನೀಂ ತಸ್ಯ ತ್ರಿಸ್ರೋತಸಮಿವಾಪರಾಂ .
 ತ್ರಿದಿವಂ ಪ್ರತ್ಯಪದ್ಯಂತ ಪ್ರತಿಯೋಧಾ ನಿರಾಗಸಃ .. ೨೨-೧೪೫..

ಕುಟಿಲಾನ್ ಪ್ರಗುಣೀಕೃತ್ಯ ಸ್ವನಾಮಾಕ್ಷರಭೂಷಿತಾನ್ .
 ಜಂಗಮಾನ್ ದರ್ಶಯಾಮಾಸ ಜಯಸ್ತಂಭಾನ್ ಮಹೀತಲೇ .. ೨೨-೧೪೬..
 ಶಾಲೀನಿವ ಸತಸ್ತಾತುಂ ತತ್ರ ತತ್ರ ಪ್ರರೋಹತಃ .
 ಯವಸೌಘನಿಭಾನ್ ಯಾಪ್ಯಾನ್ ಉಜ್ಜಹಾರ ಯದೂದ್ವಹಃ .. ೨೨-೧೪೭..
 ಪ್ರತಾಪಾಗ್ನಿಂ ಪುರಸ್ಕೃತ್ಯ ಭುವ(ಭೂಯ)ಸ್ನಾಗರವಾಸಸಃ .
 ವೇಲಾವಲಯಸಂಪನ್ನಂ ಕರಂ ಜಗ್ರಾಹ ತತ್ರ ಸಃ .. ೨೨-೧೪೮..
 ಪುರಂದರಸಮಃ ಪೂರ್ವಂ ಜಿತ್ವಾ ಪೌರಂದರೀಂ ದಿಶಂ .
 ದೀಕ್ಷಿತಃ ಸತ್ಪರಿತ್ರಾಣೇ ದಕ್ಷಿಣಾಭಿಮುಖೋಽಭವತ್ .. ೨೨-೧೪೯..
 ಉಪದೀಕೃತ್ಯ ಸರ್ವಸ್ವಮುಪಸನ್ನಯದೂದ್ವಹಾಃ .
 ಪ್ರಾಚೀಮವಿಕಲಾಮೃದ್ಧಿಮುತ್ಕಲಾಃ ಪ್ರತಿಪೇದಿರೇ .. ೨೨-೧೫೦..
 ಪ್ರಹಿತಾನಥ ಕಾಲಿಂಗೈಃ ಪಂಥಾನಮುಪರುಂಧತಃ .
 ರುರೋಧ ಸಿಂಹನಾದೇನ ಯದುಸಿಂಹಃ ಸ ಸಿಂಧುರಾನ್ .. ೨೨-೧೫೧..
 ಸ ತಾನ್ ಗೃರಿಕರಕ್ತಾಂಗಾನ್ ಸಪ್ತಧಾ ಸ್ತುತನಿರ್ಝರಾನ್ .
 ಜಂಗಮಾನಿವ ವಿಂಧ್ಯಾದೀನ್ ಜಗೃಹೇ ಗಂಧಹಸ್ತಿನಃ .. ೨೨-೧೫೨..
 ಪ್ರತಿಯುಧ್ಯ ಪರಿಶ್ರಾಂತಾನ್ ಗೃಹೀತ್ವಾ ಗಜಯೋಧಿನಃ .
 ಚಕ್ರಲಿಂಗಧರಾಂಶ್ಚಕ್ರೇ ಕಾಲಿಂಗಾನ್ಸಿಂಹರೀಕೃತಾನ್ .. ೨೨-೧೫೩..
 ಸ ತೇಷಾಮಪಿ ಸಾಮಂತಾನ್ ಆಹೂತಾನ್ ವಿಂಧ್ಯದುರ್ಗತಃ .
 ದಕ್ಷಾನ್ ದ್ವಿರದಶಿಕ್ಷಾಯಾಂ ಚಕ್ರೇ ನಿಜನಿಷಾದಿಸಾತ್ .. ೨೨-೧೫೪..
 ವೈರಿವಾರಣಮೂರ್ಧನ್ಯೈರ್ಮೌಕ್ತಿಕೈರ್ಲಾಜತಾಂ ಗತೈಃ .
 ರಣಾಗ್ನಿದರ್ಶಯಾಮಾಸ ವ್ಯೂಢಾಂ ತೇನ ಜಯಶ್ರಿಯಂ .. ೨೨-೧೫೫..
 ದಾರಿತದ್ವಿರದಾಂಸ್ತತ್ರ ಸಿಂಹಾನಿವ ಮಹಾಜವಾನ್ .
 ನನಂದ ಸ್ವಭಟಾನ್ ದೃಷ್ಟ್ವಾ ನಖರಶ್ಚಿತಮೌಕ್ತಿಕಾನ್ .. ೨೨-೧೫೬..
 ವಿಪಕ್ಷಾನ್ ಭೂಭೃತಸ್ತತ್ರ ಕುರ್ವತಾ ನಿರ್ವಿಚೇಷ್ಟಿತಾನ್ .
 ದೇವೋ ಹರಿಹಯಸ್ತೇನ ದ್ವಿರೂಪತ್ವಮಿವಾನ್ವಭೂತ್ .. ೨೨-೧೫೭..
 ಅಪರ್ಯುಷಿತಪಾನೀಯಾಮನಘಸ್ರೋತಸಂ ಶುಭಾಂ .
 ಗಂಗಾಮಿವ ವಿಭಕ್ತಾಂಗೀಂ ಪ್ರಾಪ ಗೋದಾವರೀಂ ತತಃ .. ೨೨-೧೫೮..
 ಅಶಾಲೀನಮನಸ್ತೈಽಪಿ ಸ್ವಾಶ್ರಿತತ್ವಾಣಮಿಚ್ಛತಾಂ .
 ಆಂಧ್ರಾಣಾಮಾತ್ಮದಾತ್ಮ್ಯಾಣಾಂ ದದಾವಭಯದಕ್ಷಿಣಾಂ .. ೨೨-೧೫೯..
 ಪತಿರಕ್ಷಣತುಷ್ಟಾನಾಂ ಸ್ವಗುಣಗ್ರಥಿತಾಕ್ಷರೈಃ .
 ಆಂಧ್ರೇಶ್ವರಪುರಂದ್ರೀಣಾಂ ಸಂಗೀತೈಃ ಪ್ರತ್ಯನಂದ(ನ್ದ್ಯ)ತ .. ೨೨-೧೬೦..
 ಆದ್ಯಂ ದ್ರಮಿಡದೇಶಾನಾಂ ತುಂಡೀರಮಥ ಮಂಡಲಂ .
 ವಿವೇಶ ಭೂಷಿತಂ ಯೂಪೈರ್ವೇಧಸೋ ವಾಜಿಮೇಧಿಕೈಃ .. ೨೨-೧೬೧..

ಕ್ಷಿಪ್ರದೋಷಃ ಸ ತಂ ದೇಶಂ ಕ್ಷೀರಸಿಂಧುಗುಣಾಧಿಕಂ .
 ಶುದ್ಧಧರ್ಮಪರಿಷ್ಕಾರಂ ಶ್ವೇತದ್ವೀಪಮಮನ್ಯತ .. ೨೨-೧೬೨..
 ಪರಿತ್ಯಕ್ತಪಥಾಂಸ್ತತ್ರ ಸ ಕಾಂಚೀಕಟಕತ್ಯಜಃ .
 ಆಹೂಯ ಸ್ಥಾಪಯಾಮಾಸ ಧರ್ಮ್ಯಾನ್ ಧರ್ಮಧುರಂಧರಃ .. ೨೨-೧೬೩..
 ಪ್ರಲೋಭಯಂತೀಂ ಲಲಿತೈಸ್ತತಃ ಪ್ರಥಮಲಕ್ಷಿತೈಃ .
 ದರ್ಶನೀಯೇಷು ಚೋಲೇಷು ದಿದೃಕ್ಷಾಮನ್ವವರ್ತತ .. ೨೨-೧೬೪..
 ಅಥ ಕನ್ಯಾಂ ಕವೇರಸ್ಯ ದದರ್ಶ ಕನಕಾಶ್ರಿತಾಂ .
 ಅಪದಿಷ್ಟನದೀರೂಪಾಮಮೃತಸ್ಯೇವ ದೇವತಾಂ .. ೨೨-೧೬೫..
 ಉದಾರಲಹರೀಲಾಸ್ಯಾಂ ಲಲಿತಾವರ್ತರಾಸಿಕಾಂ .
 ರಸಿಕಃ ಪ್ರೈಕ್ಷತ ನದೀಂ ರಂಗಪರ್ಯಂತನರ್ತಕೀಂ .. ೨೨-೧೬೬..
 ರಥಸೇತುನಿರುದ್ಧಾ ಸಾ ರತ್ನಾಕರಮನೋರಥಾತ್ .
 ಅವರುಹ್ಯ ಜಗಾಮೇವ ಸಹ್ಯಸ್ಯ ಪಿತುರಂತಿಕಂ .. ೨೨-೧೬೭..
 ದಕ್ಷಿಣಾಪಥಗಂಗಾಯಾಃ ಸ ತಸ್ಯಾ ದಿವ್ಯಸಂಪದಃ .
 ದದೌ ರವಿಸುತಾಶ್ಲೇಷಂ ದಾನವರ್ಷೇಣ ದಂತಿನಾಂ .. ೨೨-೧೬೮..
 ಜನನೀಮಿವ ತಾಂ ಲಕ್ಷ್ಮ್ಯಾಃ ಪಾಥೋನಿಧಿಪತಿವ್ರತಾಂ .
 ನಿಯಮೈರುಚಿತೈರ್ಭೇಜೇ ನಿಗಮಖ್ಯಾತವೈಭವಾಂ .. ೨೨-೧೬೯..
 ಯಶೋಭಿಸ್ಸಹ ಚೋಲಾನಾಮಿಕ್ಷುನಿಷ್ಯಂದಸಮ್ಮಿತಂ (ನಿಭಂ).
 ಪಯಃ ಸಹ್ಯಪಯಸ್ವಿನ್ಯಾಃ ಪಪುರ್ಯಾದವಯೂಥಪಾಃ .. ೨೨-೧೭೦..
 ಜಹಸುರ್ಜಾಗರೂಕಾಸ್ತೇ ಜಂಘಾಲಗುಣಶಾಲಿನಾಂ .
 ದೃಷ್ಟ್ವಾ ದ್ರಮಿಡಯೋಧಾನಾಮವಸ್ಥಂದಮನೋರಥಂ .. ೨೨-೧೭೧..
 ತ್ರಿವಿಷ್ಟಪನಿಭಾಂಸ್ತತ್ರ ದೃಷ್ಟ್ವಾ ಜನಪದಾನ್ ಬಹೂನ್ .
 ಅಚಮತ್ಕಾರಮನ್ಯೇಷು ಭೂಮಿಭಾಗೇಷ್ಟಧತ್ತ ಸಃ .. ೨೨-೧೭೨..
 ತತ್ರ ದರ್ಶಮಮಿತ್ರಾಣಾಂ ಮಿತ್ರಾಣಾಮಪಿ ಸಾದ್ವಸಂ .
 ಅಖಂಡಯದಪರ್ಯಾಯಾತ್ ಅತ್ಯಾಖಂಡಲವಿಕ್ರಮಃ .. ೨೨-೧೭೩..
 ರಂಗಮಾತ್ಮಭುವಸ್ತತ್ರ ರಮ್ಯನಿರ್ಮಾಣಮಾತ್ಮಕಾಂ .
 ಅನಂತಪೀಠಿಕಾರೂಢಮಭ್ಯರ್ಚ್ಯ ಮುದಿತೋ ಯಯೌ .. ೨೨-೧೭೪..
 ದಿವಾಽಪಿ ದೀಪಸಾಪೇಕ್ಷಂ ಗಹನಂ ಸಂಶ್ರಿತಾನ್ ಗಜೈಃ .
 ಸ ಚೋರಾಂಶ್ಚೂರ್ಣಯಾಮಾಸ ಚೋಲಪಾಂಡ್ರೋಪಘಾತಿನಃ .. ೨೨-೧೭೫..
 ರಮ್ಯಪತ್ತನಸಂಬಾಧಾಂ ರತ್ನನೈಕತಶೋಭಿನೀಂ .
 ವ್ಯಲೋಕಯತ ಸಂಪ್ರೀತೋ ವೇಲಾವಿಪಿನಪದ್ಧತಿಂ .. ೨೨-೧೭೬..
 ಮೈನಾಕಮಹಸಾ ದೀಪ್ತಂ ಸೇತುಸೀಮಂತಿತೋದಕಂ .
 ದಮಿತಂ ರಘುವೀರೇಣ ದದರ್ಶಾಬ್ಧಿಂ ಸ ದಕ್ಷಿಣಂ .. ೨೨-೧೭೭..

ಪರಿಖಾಂ ಪ್ರೇಕ್ಷ್ಯ ಲಂಕಾಯಾಃ ಪಯೋಧಿಂ ಪ್ರಜಹರ್ಷ ಸಃ .
 ತಾರಾಭೂಷಿತದೇಹಸ್ಯ ತ್ರಿದಿವಸ್ಯೇವ ದರ್ಪಣಂ .. ೨೨-೧೭೮..
 ಸಹಸೋತ್ಪತತಾಂ ತತ್ರ ಧನ್ವಿನೋ ಲಘುವಿಕ್ರಮಾಃ .
 ಉದಧಿಂ ದಂತಿನಕ್ರಾಣಾಂ ಕುಂಭರತ್ನೈರಪೂರಯನ್ .. ೨೨-೧೭೯..
 ಗಗನಂ ಚ ನಿರಾಲಂಬಮಗಾಧಂ ಚ ಮಹೋದಧಿಂ .
 ವೀಕ್ಷ್ಯ ತೇ ಬಹ್ವಮನ್ಯಂತ ಹನೂಮಂತಂ ಗತಾಗತಂ .. ೨೨-೧೮೦..
 ಸ ಭೇಜೇ ಸರಿತಾಂ ಪತ್ಯುಃ ಪುಲಿನಂ ವೃಷ್ಟಿಪುಂಗವಃ .
 ಆಸೀದವಿಧವಾ ಗಂಗಾ ಪ್ರಸನ್ನೇ ಯತ್ರ ರಾಘವೇ .. ೨೨-೧೮೧..
 ವ್ಯಲೋಕತ ಚ ವಿಸ್ಮೇರೋ ಲಂಕಾಗೋಪುರಮುತ್ತರಂ .
 ರಘುವೀರಶರವ್ಯಾತಪರಿಕಲ್ಪಿತಜಾಲಕಂ .. ೨೨-೧೮೨..
 ಪರಿಭೂತರವಸ್ತಸ್ಯ ಸೈನ್ಯಘೋಷೇಣ ಸಾಗರಃ .
 ಅಧಿಕಂ ಕ್ಷೋಭಮಾಪನ್ನಸ್ತಾಸಭಿನ್ನ ಇವಾಭವತ್ .. ೨೨-೧೮೩..
 ತಮಾಲಾನ್ ಪ್ರತಿಮಾತಂಗತ್ರಾಸಾದಾಲಾನಮಂಡಲಾನ್ .
 ಮಮೃದುರ್ನೂನಮಾವಾರ್ಯ ಮದಾಂಧಾ ಗಂಧಸಿಂಧುರಾಃ .. ೨೨-೧೮೪..
 ನಲನೇತುಂ ತತೋ ನೀತ್ವಾ ದೃಷ್ಟಮುಕ್ತಾನದೀಮುಖಃ .
 ವೀರೋ ವಿಶ್ರಮಯಾಮಾಸ ದುರ್ನಿವಾರಾಂ ವರೂಧಿನೀಂ .. ೨೨-೧೮೫..
 ಕೃತವ್ಯಾವರ್ತನಾಸ್ತತ್ರ ಕೇತಕೀರೇಣುರೂಷಿತಾಃ .
 ದ್ವಿಷಃ ಸ್ಕಂಧಾಂಶ್ಚ ದುಧುವುರ್ಹಯಾಸ್ತುಮುಲಹೇಷಿತಾಃ .. ೨೨-೧೮೬..
 ಧನುಷಾ ಶಾರ್ಙ್ಗಭೀಮೇನ ಸಾಮಿವಿಷ್ಟಾರಿತೇನ ಸಃ .
 ಲಜ್ಜಿತೋದಧಿಘೋಷೇಣ ಲಂಕಾದ್ವೀಪಮಕಂಪಯತ್ .. ೨೨-೧೮೭..
 ಪ್ರತಾಪದೂತವಶಗಾಃ ಪ್ರಾಜ್ಯರತ್ನೋಪಹಾರಿಣಃ .
 ಅಜೀವನ್ ಯದುಸಿಂಹಸ್ಯ ಪಾದಮಾಶ್ರಿತ್ಯ ಸಿಂಹಲಾಃ .. ೨೨-೧೮೮..
 ಮಹತೀಮುಪದಾಂ ತೇಷಾಂ ದ್ವಿಪರತ್ನಾದಿಶಾಲಿನೀಂ .
 ಸ ಸಂಗೃಹ್ಯ ಪುನಶ್ಚಕ್ರೇ ನ ಮನಃ ಸೇತುಬಂಧನೇ .. ೨೨-೧೮೯..
 ದ್ವಿರದಾನ್ ಸಿಂಹಲೇಂದ್ರಸ್ಯ ದ್ವಿಚತುರ್ದಂತಶೋಭಿನಃ .
 ಪೋತಭೂತಾಂಸ್ತಿ ಕೂಟಸ್ಯ ಪೋತಾನೀತಾನ್ ಅಮನ್ಯತ .. ೨೨-೧೯೦..
 ಯಶೋರತ್ನಾಕರಸ್ತಸ್ಯ ಬಭೌ ಪಾಂಡ್ಯಸಮರ್ಪಿತೈಃ .
 ಸೈನ್ಯಕಂಚುಕಪರ್ಯಾಪ್ತೈರ್ಮುಕ್ತಾಪುಲಿನಮಂಡಲೈಃ .. ೨೨-೧೯೧..
 ಸೋಮವಂಶಭುವಾಂ ತತ್ರ ಭೂಭೃತಾಂ ಯದುಪುಂಗವಃ .
 ಸಯೂಧ್ಯಭಾವಮುದ್ಭಾವ್ಯ ಶಂಕಾಜ್ವರಮಪಾನುದತ್ .. ೨೨-೧೯೨..
 ಸ ಮಾರುತಿಪದನ್ಯಾಸಾದಂಚಿತಾಗ್ರಾಮಧಿತ್ಯಕಾಂ .
 ಪ್ರಭುಃ ಪ್ರದಕ್ಷಿಣೀಚಕ್ರೇ ಮಹೇಂದ್ರಸ್ಯ ಮಹೀಭೃತಃ .. ೨೨-೧೯೩..

ಉಪಭುಕ್ತಾ ಬಭೌ ತೇನ ಮಲಯಸ್ಯ ವನಸ್ಥಲೀ .
 ಸೈನ್ಯಸಮ್ಮರ್ಧಸಂಭೂತೈರೇಲಾಚಂದನಸೌರಭೈಃ .. ೨೨-೧೯೪..
 ಪತಗೇಂದ್ರಧ್ವಜತ್ರಾಸಾತ್ ಭ್ರಷ್ಟಕುಂಡಲಿತಾತ್ಮನಾಂ .
 ಜಗೃಹುರ್ಯಾದವಾಸ್ತತ್ರ ಫಣಾರತ್ನಾನಿ ಭೋಗಿನಾಂ .. ೨೨-೧೯೫..
 ಪೃತನಾಂ ತಸ್ಯ ಸಂಪ್ರೇಕ್ಷ್ಯ ಪೃಷದ್ಭಾವಿತನಾಗರಾಂ .
 ಮಾನಮಾತ್ಮನಿ ತತ್ತ್ವಾಜ ಮಲಯಾಶ್ರಮತಾಪಸಃ .. ೨೨-೧೯೬..
 ಮರುತಸ್ತತ್ರ ನಾಗಾನಾಂ ಮೃದಿತೈಲಾಸುಗಂಧಯಃ .
 ಚಂದನದ್ರುಮಸಕ್ತಾನಾಂ ಪ್ರೀತಿಕೋಪಕೃತೋಽಭವನ್ .. ೨೨-೧೯೭..
 ಪಟೀರಸ್ಯಂಧವಿಷಯಾಸ್ತತ್ರ ತೇಷಾಂ ಭುಜಂಗಮಾಃ .
 ಅಭಜಂತ ಫಣಾರತ್ನೈರವಾತಕ್ಷೋಭ(ಕ್ಷೇಪ)ದೀಪತಾಂ .. ೨೨-೧೯೮..
 ಮುಕ್ತಾಭರಣಭೂಯಿಷ್ಠಾ ರತ್ನ(ಕ್ರ)ಚಂದನರಂಜಿತಾ .
 ಚಕಾಶೇ ಯಾದವೀ ಸೇನಾ ಸತಾರೇವ ಪಿತೃಪ್ರಸೂಃ .. ೨೨-೧೯೯..
 ನಿದಾಘಮಿವ ಪರ್ಜನ್ಯೋ ನಿರಾಸೇ ಸಾತ್ಯಕಿಃ ಪರಂ .
 ಪ್ರಯುಕ್ತೈರಗ್ರತೋ ನಾಗೈಃ ಪ್ರಾವೃಷೇಣೈರಿವಾಂಬುದೈಃ .. ೨೨-೨೦೦..
 ಯುಗಪತ್ ಪ್ರತ್ಯವಿದ್ಯಂತ ಯುದ್ಧೇ ತಸ್ಯ ಶರೈರ್ದ್ವಿಷಃ .
 ಅಪಾಂಗೈಶ್ಚ ಸುರಸ್ತ್ರೀಣಾಮಸಿತೋತ್ಪಲಮೇಚಕೈಃ .. ೨೨-೨೦೧..
 ಶಸ್ತ್ರಕೇಲಿಂ ಪರಿತ್ಯಜ್ಯ ಸ್ವಕಾಂತಾಕೇಶಭಂಗುರಾಂ .
 ಜಗೃಹುಃ ಕೇರಲಾಸ್ತತ್ರ ಜೈತ್ರಮಸ್ತಮಿವಾಂಜಲಿಂ .. ೨೨-೨೦೨..
 ಅದೂರಾವಸ್ಥಿತೋ ರಾಮಸ್ತತ್ರ ವೃಷ್ಟಿವರೂಢಿನೀಂ .
 ಶಶಂಕೇ ವಿಸ್ಮಯಾವಿದ್ಧಃ ಸಪ್ತಾರ್ಣವಸಮಾಹೃತಿಂ .. ೨೨-೨೦೩..
 ಭುಗ್ನಭಾಗಸ್ತತಃ ಸಹ್ಯಸ್ತದಾಕ್ರಮಣಯಂತ್ರಿತಃ .
 ಪ್ರಣಿನಂಸುರಿವಾಬೋಧಿ ಪರ್ಯಸ್ತಶಕಟೋಪಮಃ .. ೨೨-೨೦೪..
 ಅಗ್ರಸ್ಕಂಧೇನ ಗೋಕರ್ಣಂ ಮಹೇಂದ್ರಮಪಿ ಮೂಲತಃ .
 ಅವಸ್ಕಂಧ್ಯ ಯದುಶ್ರೇಷ್ಠಃ ಸ್ಕಂಧಾವಾರಂ ನೃವೀವಿಶತ್ .. ೨೨-೨೦೫..
 ಜಿತ್ವಾ ಸಹ್ಯಾಶ್ರಿತಂ ವೀರೋ ಜಾಮದಗ್ನ್ಯ ಇವಾಪರಃ .
 ದೂರಮುತ್ಸಾರಯಾಮಾಸ ದ್ವಿಷದ್ಬಲಮಹಾರ್ಣವಂ .. ೨೨-೨೦೬..
 ಚಾರುಚಂದನಸಂಪನ್ನಶೈಲಸ್ತನಮನೋಹರಾಂ .
 ಬುಭುಜೇ ದಕ್ಷಿಣಾಮಾಶಾಂ ಮೌಕ್ತಿಕಾಕರಮೇಖಲಾಂ .. ೨೨-೨೦೭..
 ತತ್ರ ವೇಲಾನಿಲೋದ್ಭೂತರಾಜತಾಲರವಾನ್ವಿತಂ .
 ಸ್ವರ್ಗೀತಂ ಸ್ವಾದು ಶುಶ್ರಾವ ಭುಜಂಗಸ್ತ್ರೀಮುಖೋದಿತಂ .. ೨೨-೨೦೮..
 ಚೋಲಕೇರಲಪಾಂಡ್ಯಾನಾಂ ಪಶ್ಯನ್ ಅನುಗತಿಂ ಪ್ರಭುಃ .
 ಚಕಾರ ಪುನರಾಧಾನಂ ಧರ್ಮ್ಯಂ ಹುತಭುಜಾಮಿವ .. ೨೨-೨೦೯..

ಕಾಲದೃಷ್ಟಿಕರಾಲಾಭಿರುಲ್ಕಾಭಿರಿವ ಹೇತಿಭಿಃ .
 ದುರ್ಮದದ್ವಿರದೋದಗ್ರಾನ್ ತ್ರಾಸಯಾಮಾಸ ತೌಲುವಾನ್ .. ೨೨-೨೧೦..
 ಖೇಟಕರ್ಪರಗೂಢಾಂಗಾನ್ ಕೀಲಯಿತ್ವಾ ಶರೈರ್ದ್ವಿಷಃ .
 ಸ್ಥಲಕೂರ್ಮೈರಿವಾಕೀರ್ಣಂ ಚಕಾರ ರಣಭೂತಲಂ .. ೨೨-೨೧೧..
 ಶರೈರಭ್ಯರ್ಚಿತಾಸ್ತೇನ ಕೋಂಕಣಾಃ ಸಮರಾಂಕಣೇ .
 ಪುಷ್ಪವೃಷ್ಟಿಭಿರಾನರ್ಚಸ್ತಮೇವ ತ್ರಿದಶೀಕೃತಾಃ .. ೨೨-೨೧೨..
 ಕು ಪಿತಾಃ ಕೋಂಕಣಸ್ತ್ರೀಣಾಂ ಗಂಡೂಷಮಧುಗರ್ಭಿತಾನ್ .
 ಬಭಂಜುರಮಿತಾಮೋದಾನ್ ವಕುಲಾನ್ ವೃಷ್ಟಿಕುಂಜರಾಃ .. ೨೨-೨೧೩..
 ಪ್ರಮಾದಾನಿವ ತಾನ್ ಸಪ್ತ ದೇಶಾನ್ ಅತಿಪತನ್ ಪ್ರಭುಃ .
 ಸ ಮಮರ್ದ ಮಹಾರಾಷ್ಟ್ರಂ ಸೈನ್ಯದಕ್ಷಿಣಭಾಗತಃ .. ೨೨-೨೧೪..
 ಅಪಶ್ಯದ್ ಋಶ್ಯಮೂಕಾಂತೇ ಶೇಷಮೌಲಿಮಣಿಪ್ರಭಾಂ .
 ರಾಮಸಾಯಕರಂಧ್ರೇಣ ನಿಸ್ಸರಂತೀಂ ನಭಸ್ಸ್ಪೃಶಂ .. ೨೨-೨೧೫..
 ಕಾಮಕ್ರೋಧಾವಿವಾಸ್ಕಂದ್ಯ ಸಹ್ಯವಿಂಧ್ಯಾ ಸಮಾಹಿತಃ .
 ವಿಜಿಗ್ರೇ ವಿಷಮಾಂಸತ್ರ ವಿಷಯಾನ್ ಸತ್ತ್ವಮಾಸ್ಥಿತಃ .. ೨೨-೨೧೬..
 ಚಾಪಘೋಷೇಣ ನಿರ್ಭಿನ್ನಚಕ್ರವಾಲಾದ್ರಿಸಂಧಿನಾ .
 ಕುಂಜಲೀನಾನ್ ದ್ವಿಷಸ್ತತ್ರ ದಿವಾಭೀತಾನ್ ಅಭೇ(ಭೀ)ಷಯತ್ .. ೨೨-೨೧೭..
 ಅವಂಧ್ಯತಪಸಾ ವಿಂಧ್ಯಃ ಸ್ತಂಭಿತಃ ಕುಂಭಜನ್ಮನಾ .
 ಯದುಪುಂಗವಮಾತಂಗೈರ್ವರ್ಧಮಾನ ಇವಾಭವತ್ .. ೨೨-೨೧೮..
 ಸೂರ್ಯರೋಧಿತರುಚ್ಚನ್ನಾಂ ಅಸೂರ್ಯಂಪಶ್ಯವೀಚಿಕಾಂ .
 ಸೋಮವಂಶ್ಯಾಃ ಸುಧಾಂ ತತ್ರ ಪಪುಃ ಸೋಮಸಮುದ್ಭವಾಂ .. ೨೨-೨೧೯..
 ತೇಷಾಂ ವಿಹರತಾಂ ತತ್ರ ಶಿಂಜಿನೀಬದ್ಧರಾವಣಾಂ .
 ಕಾರ್ತವೀರ್ಯಜಲಕ್ರೀಡಾಂ ಕಥಯಂತಿ ಸ್ಮ ತಾಪಸಾಃ .. ೨೨-೨೨೦..
 ನಗರೀಂ ಹೇಹಯೇಂದ್ರಸ್ಯ ಕಾರಾರ್ಪಿತದಶಾನನಾಂ .
 ನಲಾದೀನಾಂ ಚ ಶಿಥಿಲಾಂ ಸನಿವೇದಮದರ್ಶಯನ್ .. ೨೨-೨೨೧..
 ರಥವಾಜಿಪದಕ್ಷುಣ್ಣವಿಂಧ್ಯಮಸ್ತಕರೇಣುಭಿಃ .
 ರೇವಾಮಾಚಾಮಯಾಮಾಸ ರಿಪುಸ್ತ್ರೀಬಾಷ್ಪವರ್ಧಿತಾಂ .. ೨೨-೨೨೨..
 ವವೃಧೇ ಸಮರಸ್ತತ್ರ ಸುಭಗ(ಟ?)ಸ್ವರ್ಗಸಂಕ್ರಮಃ .
 ಸಿದ್ಧಗಂಧರ್ವಯೂಥಾನಾಂ ಚಿತ್ತತಾಂಡವದೇಶಿಕಃ .. ೨೨-೨೨೩..
 ಸ್ಫುಲಿಂಗೈಃ ಖಡ್ಗನಿಷ್ಪಿಷ್ಟದಂತದಂಭೋಲಿಸಂಭವೈಃ .
 ಆಸೀತ್ ದ್ವಿರದಮೇಘಾನಾಮಚಿರದ್ಯುತಿಕಲ್ಪನಾ .. ೨೨-೨೨೪..
 ಸವ್ಯಾಲಮೃಗಸಂಕೀರ್ಣಾ ರಮ್ಯತುಂಗರಥದ್ರುಮಾ .
 ವಿಸಸರ್ಪ ಚಮೂಸ್ತತ್ರ ವಿಂಧ್ಯವನ್ಯೇವ ಜಂಗಮಾ .. ೨೨-೨೨೫..

ತಾಲದ್ವಯಸಜಂಘಾಗ್ನ್ಯಾಃ ಕುಂಭೈರುತ್ತಂಭಿತಾಂಬರಾಃ .
 ಗರ್ಜಿತೈಸ್ತಾಸಯಾಮಾಸುರ್ಗಜಾ ವನಮತಂಗಜಾನ್ .. ೨೨-೨೨೬..
 ಬಲಯಂತ್ರಣಯಾ ತತ್ರ ಗೃಹೀತೈರ್ವಿಪಿನದ್ವಿಪೈಃ .
 ವ್ಯವರ್ಧಯತ ತಾಂ ಸೇನಾಂ ವಿಂಧ್ಯಪಾದೈರಿವೋನ್ನತೈಃ .. ೨೨-೨೨೭..
 ಯೂಥೈರ್ದ್ವಿರದಶೈಲಾನಾಂ ಕನತ್ಕದಲಿಕಾವನೈಃ .
 ಅಂತರಂ ಪೂರಯಾಮಾಸ ವಿಂಧ್ಯನೀಹಾರಭೂಭೃತೋಃ .. ೨೨-೨೨೮..
 ಅರಾತಿವನಿತಾನೇತ್ರೈರಶ್ರುಧಾರಾಧರೈರಿಮಾಂ .
 ವೀರೋ ವಸುಮತೀಮಿತಠಂ ವಿದಧೇ ದೇವಮಾತ್ಮಕಾಂ .. ೨೨-೨೨೯..
 ಧರ್ಮಯೂಪನಿಭೈಸ್ತಸ್ಯ ಜಯಸ್ತಂಭೈಃ ಸಮಂತತಃ .
 ಪ್ರರೂಢಾದ್ಭುತರೋಮಾಂಚಾ ಪ್ರತ್ಯಭಾಸತ ಮೇದಿನೀ .. ೨೨-೨೩೦..
 ಜಿತಾಶೇಷವಿಪಕ್ಷಸ್ಯ ಬದ್ಧಮುಕ್ತಾವಭಾಸಿನೀ .
 ಅಭವತ್ ಕಕುಭಾಂ ತಸ್ಯ ಕೀರ್ತಿಃ ಶ್ರವಣಭೂಷಣಂ .. ೨೨-೨೩೧..
 ಇತಿ ಗ್ರಾಹ್ಯಕರಾಶ್ಚಕ್ಷೇ ಹರಿತೋ ಹರಿತೋಷಕೃತ್ .
 ವೀರಃ ಸುರಭಿಣಾ ಸ್ವೇನ ಯಶಸಾಽವಾಸಿತಾಂಬರಾಃ .. ೨೨-೨೩೨..
 ಹೃತಸರ್ವಸ್ವದೀನಾನಾಂ ವೀಡಾಮಪನುದನ್ನಿವ .
 ಅದಿಶತ್ ಕ್ಷೌಮಮಾಶಾನಾಂ ಯಶೋಭಿರ್ಹಂಸಲಕ್ಷಣೈಃ .. ೨೨-೨೩೩..
 ಸ ಚಕ್ರವತ್ ಪರಿಕ್ರಮ್ಯ ಕ್ಷಮಾಚಕ್ರಮರಿಂದಮಃ .
 ಕ್ಷಪಯಿತ್ವಾ ರಿಪೂನ್ ಸರ್ವಾನ್ ಶೌರಿಪಾರ್ಶ್ವಂ ಪುನರ್ಯಯೌ .. ೨೨-೨೩೪..
 ಸೈನ್ಯಸಿಂಧುಪಥಸ್ತಸ್ಯ ಸ್ಥಲೀಶೇಷಿತಕಂಟಕಃ .
 ವಿದಧೇ ವಿಸ್ಮಯೋನ್ನಿದ್ರಪ್ರೀತಿಕಂಟಕಿತಾಂ ಭುವಂ .. ೨೨-೨೩೫..
 ತಮೇವಮಖಿಲಾಮಾಶಾಂ ಪರಿಕ್ರಮ್ಯೋದಯಸ್ಥಿತಂ .
 ಪ್ರದ್ಯೋತನಸಮಂ ಪೌರಾಃ ಪ್ರಹೃಷ್ಟಾಃ ಪ್ರತ್ಯುಪಾಸತ .. ೨೨-೨೩೬..
 ಸೈನ್ಯಘೋಷಸಮಾಹೂತೌ ತತೋ ಹರಿಹಲಾಯುಧೌ .
 ತಮಭ್ಯಾಜಗ್ಮತುರ್ದೂರಾದುಗ್ರಸೇನಪುರೋಗಮೌ .. ೨೨-೨೩೭..
 ದದೃಶೇ ಸಾತ್ಯಕಿಸ್ತತ್ರ ರಾಮಮುಖ್ಯೈಃ ಸರಾಜಕಃ .
 ಅನ್ಯೈಃ ಸಹ ದಿಶಾಪಾಲೈರಾಖಂಡಲ ಇವಾಪರಃ .. ೨೨-೨೩೮..
 ಅಭಿವಂದ್ಯ ಸ ತಾನ್ ವಂದ್ಯಾನ್ ಅಭಿವ್ಯಕ್ತಪರಾಕ್ರಮಃ .
 ತದನುಷ್ಠವಭಾವೇನ ಪ್ರಾವಿಶತ್ ದ್ವಾರಕಾಂ ಪುರೀಂ .. ೨೨-೨೩೯..
 ಪ್ರಸ್ಥಿತೌ ಪರಿಮೇಯಾನಿ ಪಶ್ಚಾದುಪಚಿತಾನಿ ಸಾ .
 ಜಗ್ರಸೇ ಯದುಸೈನ್ಯಾನಿ ಜಗಂತೀವ ಹರೇಸ್ತನುಃ .. ೨೨-೨೪೦..
 ಅಷ್ಟಾಸು ದಿಕ್ಷು ವಿಭವೈರುಪಸಂಗೃಹೀತೈಃ
 ಯಕ್ಷಾಸ್ವದಪ್ರಹಸನೀ ಯದುರಾಜಧಾನೀ .

ಸತ್ಯಾನುಭಾವವಸುದೇವಸುತಪ್ರಸತ್ಯೈ
 ಸಂಭೂತದಿಕ್ಪತಿವಿಭೂತಿರಿವಾಬಭಾಸೇ .. ೨೨-೨೪೧..
 ಅಭ್ಯರ್ಚ್ಯ ಪೂರ್ವವಿಭವಾದಧಿಕೈಃ ಪ್ರದಿಷ್ಟೈಃ
 ನಾಕಾಧಿಪಾನಿವ ನವೋಪಹೃತಾನ್ ನರೇಂದ್ರಾನ್ .
 ಧರ್ಮಾನುಪಾಲನನಿಯೋಗನಿರೂಢಚಿತ್ತಾನ್
 ಪ್ರಾಸ್ಥಾಪಯತ್ ಪ್ರತಿದಿಶಂ ಪ್ರಥಮೋ ಯದೂನಾಂ .. ೨೨-೨೪೨..
 ಮಣಿಮಕುಟಸಹಸ್ರೈರ್ವಾಸುದೇವಸ್ಯ ಭೂಪಾಃ
 ಪದಸವಿಧನಿಷಣ್ಣಾಂ ಪಾದುಕಾಮರ್ಚಯಿತ್ವಾ .
 ಪ್ರತಿಯಯುರುಪಲಬ್ಧೈಃ ಪಾರಿಜಾತಪ್ರಸೂನೈಃ
 ಸುರಭಯಿತುಮುಪೇತ್ಯ ಸ್ವಾವರೋಧಾನ್ ಪ್ರಸಾದ್ಯಾನ್ .. ೨೨-೨೪೩..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ದ್ವಿಗ್ವಿಜಯೋ ನಾಮ ದ್ವಾವಿಂಶಃಸರ್ಗಃ

.. ಭೂಭಾರಹರಣಂ ನಾಮ ತ್ರಯೋವಿಂಶಃ ಸರ್ಗಃ ೨೩..

ಅಥಾಧಿಕಾರಚ್ಯವನಾತ್ ಯ ಇಂದ್ರಾಃ
 ಪಂಚಾಭವನ್ ಪಾಂಡುಸುತಾಃ ಪೃಥಿವ್ಯಾಂ .
 ಜಯಾರ್ಥಿನಸ್ತೇ ಜಗದೇಕನಾಥಂ
 ಪ್ರಪೇದಿರೇ ಸತ್ತ್ವ ಧನಾಃ ಸದಾರಾಃ .. ೨೩-೧..
 ತಮೋಪಹೈಸ್ತತ್ತ್ವವಿದಾಮೃಷೀಣಾಂ
 ವಾಕ್ಯೈಸ್ತ್ರೀವೇದೀಮನುಸಂಜಿಹಾನ್ಯೈಃ .
 ಕೃಷ್ಣಂ ಯಥಾವತ್ ಕೃತಿನೋ ವಿದಂತಃ
 ತಸ್ಯಾಭವನ್ ಪ್ರಾಣಸಮಾಃ ಸಖಾಯಃ .. ೨೩-೨..
 ತದಾಶ್ರಯಾಸ್ತತ್ಪ್ರಣಿಧೇಯಕೃತ್ಯಾಃ
 ತೇನೈವ ನಾಥೇನ ಸದಾ ಸನಾಥಾಃ .
 ಅಪಾರಯನ್ ಯೋಗಿಭಿರಪ್ಯಜಯ್ಯಾನ್
 ಬಾಹ್ಯಾಂತರಾನ್ ಜೇತುಮರಾತಿವರ್ಗಾನ್ .. ೨೩-೩..
 ಪ್ರತಿಕ್ರಿಯಾಃ ಪ್ರಾಗ್ಭವದುಷ್ಕೃತಾನಾಂ
 ಪ್ರಾಣೋಪರೋಧೇಽಪಿ ನಿರುದ್ಧಪಾಪಾಃ .
 ಧೀರಾಸ್ತ್ರೀಲೋಕೀಸುಹೃದಃ ಪ್ರಸಾದಾತ್
 ವಿಪಾಕರಮ್ಯಾ ವಿಪದಃ ಪ್ರಸೇಹುಃ .. ೨೩-೪..

ಅಲಂಘಯನ್ ವಿಶ್ವಪತೇಃ ಪ್ರಸಾದಾತ್
 ವೃತ್ತಿಂ ಪರಾಚೀಮಿವ ವೀತರಾಗಾಃ .
 ಅರಾತಿಭಿಶ್ಚದ್ಮವಿಧಿಪ್ರವೀಣೈಃ
 ಆಪಾದಿತಾಮಗ್ನಿಜಲಾದಿಪೀಡಾಂ .. ೨೩-೫..
 ಕಲಿಂಗನೀತಿಂ ಕಲಹೈಕತಾನಾಂ
 ಕರ್ಣಂ ಚ ಪಾರ್ಥೇನ ನಿಬದ್ಧವೈರಂ .
 ಆಸ್ಥಾಯ ದುಶ್ಯಾಸನಪೂರ್ವಜನ್ಮಾ
 ಧರ್ಮೋತ್ತರಾನ್ ಜೇತುಮಿರೀಷ ಪಾರ್ಥಾನ್ .. ೨೩-೬..
 ಸ ರಾಜಸೂಯಕ್ರತುಧರ್ಮಪತ್ನೀಂ
 ಭೀಮೇನ ಗಾಂಡೀವಭೃತಾ ಚ ಮಾನ್ಯಾಂ .
 ದ್ಯೂತಚ್ಛಲಪ್ರಾಪಿತದಾಸಭಾವಾಂ
 ಸಾದ್ವೀಂ ಮುಧಾ ಪರ್ಯಭವತ್ ಸಭಾಯಾಂ .. ೨೩-೭..
 ಅನನ್ಯನಾಥಾಂ ಸ್ಥಿತಮಾಪ್ನುವತ್ಯಾ
 ನಾಥಃ ಸ್ವಸಂಬೋಧನನಾಮಗರ್ಭಂ .
 ಶುಶ್ರಾವ ದೂರಾಂತರಿತೋಽಪಿ ಶೌರಿಃ
 ಪ್ರಾಕ್ರೋಶನಂ ಪಾರ್ಥಪತಿವ್ರತಾಯಾಃ .. ೨೩-೮..
 ಮಿಥ್ಯಾವಿಚಾರಾನ್ಮಿಷತಾಂ ಗುರೂಣಾಂ
 ಪ್ರಭುಃ ಸತಾಂ ಪಾಂಡವಧರ್ಮಪತ್ನೀಂ .
 ದುಶ್ಯಾಸನವ್ಯಾಕುಲಿತೋತ್ತ(ತಾಂತ)ರೀಯಾ-
 ಮಕ್ಷಯ್ಯಕೌಶೀಯವತೀಮಹಾರ್ಷೀತ್ .. ೨೩-೯..
 ಅವಾಪ್ತಕಾಮಾಃ ಪ್ರಬಲೈರಮಿತ್ರೈಃ
 ಅಕ್ಷಚ್ಛಲೇನಾಪಹೃತಂ ಸ್ವರಾಜ್ಯಂ .
 ನಿಕ್ಷಿಪ್ತಕರ್ತವ್ಯಭರಾ ಬಭೂವುಃ
 ಸತ್ತ್ವಾಧಿಕಾಃ ಸಾತ್ವತ(ಸಾತ್ವಿಕ)ಯೂಧನಾಥೇ .. ೨೩-೧೦..
 ಸ್ವಾತಂತ್ರ್ಯಗಂಧದ್ವಿರದಾಂಕುಶೇನ
 ಸ್ವೇನೈವ ಶೀಲೇನ ವಿನೀಯಮಾನಃ .
 ಅನನ್ಯಲಭ್ಯಂ ಪ್ರತಿಲಂಭಿತೋಽಭೂತ್
 ಪ್ರಭುಃ ಸ್ವಯಂ ಪಾಂಡವದೂತಭಾವಂ .. ೨೩-೧೧..
 ಸ ತಾದೃಶೀಮಾದ್ರಿಯತ ತ್ರಿಧಾಮಾ
 ಪ್ರೇಷ್ಯಕ್ರಿಯಾಂ ಪ್ರೇಷಿತದೇವವೃಂದಃ .
 ನನು ಪ್ರಭೂಣಾಂ ನಿರಪೇಕ್ಷಭೂಮ್ನಾಂ
 ಪ್ರಸಾದನಂ ಭಕ್ತಜನೇ ಗುಣತ್ವಂ .. ೨೩-೧೨..

ಅಪಿ ಪ್ರಭೂತಾನುಗುಣಕ್ರಿಯಾಭ್ಯಃ
 ಶ್ಲಾಘಾಪದಂ ತತ್ತ್ವವಿದಾಂ ಬಭೂವ .
 ಅನನ್ಯತಂತ್ರಸ್ಯ ವಿಭೋಸ್ತದೇತತ್
 ನಾಥೋಚಿತಂ ನಂತೃಷು ಪಾರತಂತ್ರಯಂ .. ೨೩-೧೩..
 ತಪಸ್ಯತಃ ಪುತ್ರಸಮುದ್ಭವಾರ್ಥಂ
 ಮಾರ್ಗಾಗತಂ ಮೋಚಯತಃ ಪಿಶಾಚಂ .
 ಅಜನ್ಮನೋ ಜನ್ಮಭೃತಶ್ಚ ಶೌರೇಃ
 ಸ್ವಾಮಿತ್ವಸಂವಾದಿ ಬಭೂವ ದೂತ್ಯಂ .. ೨೩-೧೪..
 ಸರೋಷಸೀರಾಯುಧಹೇತಿಶಕ್ತ್ಯಾ
 ಸಾಚೀಕೃತಾಂ ಕೌರವರಾಜಧಾನೀಂ .
 ಅದ್ಯಾಪಿ ಗಂಗಾಸಲಿಲಪ್ರವಾಹೇ
 ಪ್ರಕ್ರಾಂತಪಾತಾಮಿವ ಸಂಪ್ರಪೇದೇ .. ೨೩-೧೫..
 ಖದ್ಯೋತವತ್ ದರ್ಶಿತಖಂಜದೀಪ್ತೀನ್
 ಪ್ರಜ್ಞಾದೃಶೋ ಭೂಮಿಭೃತಃ ಸಭಾಯಾಂ .
 ಪ್ರಾಪ್ತೋದಯೋ ಭಾನುರಿವ ತ್ರಿಧಾಮಾ
 ಪ್ರಚ್ಛಾದಯಾಮಾಸ ಕುರೂನ್ ಸ್ವಧಾಮ್ನಾ .. ೨೩-೧೬..
 ತದಾಗಮೇನ ಪ್ರತಿಪನ್ನಹರ್ಷಾಃ
 ತದ್ಧರ್ಶನೇನಾಽಽಹಿತಪಾರವಶ್ಯಾಃ .
 ಅತರ್ಕಿತಪ್ರಸ್ತೃತವೈರಬಂಧಾಃ
 ವೃತ್ತಿಂ ದ್ವಿಷಂತೋ ವಿದಧುರ್ಯಥಾರ್ಹಂ .. ೨೩-೧೭..
 ಉಲೂಖಲೇ ಭಕ್ತಗುಣೇ ಚ ಬದ್ಧಂ
 ಗುಣೋತ್ತರೇ ಗೋಪವಧೂಸ್ತನೇ ಚ .
 ಇಯೇಷ ಬಂಧುಂ ಜಗದೇಕಬಂಧುಂ
 ದುರ್ಯೋಧನೋ ದುಸ್ಯಜಮೃತ್ಯುಪಾಶಃ .. ೨೩-೧೮..
 ಪ್ರಕಾಶಯನ್ ಕಿಂಚಿದಿವಾಪ್ರಮೇಯಃ
 ಪ್ರಭಾವಮಾತ್ಮೀಯಮನನ್ಯವೇದ್ಯಂ .
 ಮುಹುಃ ಪ್ರತೀಪಾಚರಣೋತ್ಸುಕಾನಾಂ
 ಮೋಘಾಶತಾಂ ಮೂಢಧಿಯಾಮಕಾರ್ಷೀತ್ .. ೨೩-೧೯..
 ಸ್ವವೇದಿತಂ ಸಂಸದಿ ಧಾರ್ತರಾಷ್ಟ್ರೇ
 ಸಂಧಿತ್ಸತೋ ಧರ್ಮಸುತಸ್ಯ ವಾಕ್ಯಂ .
 ಅನಾದದಾನೇ ಮುರಭಿನ್ನಿವೃತ್ತಃ
 ಸಾನುಗ್ರಹೋ ವಿಗ್ರಹಮನ್ವಮಂಸ್ತ .. ೨೩-೨೦..

ನರಾಂಶಜುಷ್ಟೇನ ಧನಂಜಯೇನ
 ರಥೇ ಭವನ್ ಸಾರಥಿರಾತ್ಮನಾ ಚ .
 ಧನುರ್ಭೃತಾ ತೋತ್ರಭೃತಾ ಚ ಭೇಜೇ
 ಪೃಥಕ್ತ್ವ ಮೈಕ್ಯಂ ಚ ಯಥಾಪ್ರಮಾಣಂ .. ೨೩-೨೧..
 ರಥಾಧಿರೂಢಂ ಚ ರಥಂ ಚ ರಕ್ಷನ್
 ಯಥಾರ್ಥತೋ ದರ್ಶಯತಿ ಸ್ಮ ಯಂತಾ .
 ತ್ರಯ್ಯಂತಚಿಂತಾನಿರಪೇಕ್ಷಮೀಶಃ
 ತತ್ತಾದೃಶಂ ತತ್ತ್ವವಿಭಾಗಮಾದ್ಯಂ .. ೨೩-೨೨..
 ಪುರಃಸ್ಥಿತೇ ಗೋಪುರಿ ವಿಶ್ವಹೇತೌ
 ಪಶ್ಚಾದವಸ್ಥಾಯಿನಿ ತತ್ಪ್ರವರ್ತೇ (ತನ್ನಿಯಮ್ಯೇ).
 ಅನನ್ಯಯೋಗಾತ್ ಸ ರಥೋ ಬಭಾರ
 ಪ್ರಾಧೀತವೇದ್ಯಾಂ ಪ್ರಣವಪ್ರವೃತ್ತಿಂ .. ೨೩-೨೩..
 ಪ್ರಭುರ್ಬಭೌ ಪ್ರಗ್ರಹತೋತ್ರಪಾಣಿಃ
 ಕಾಲಾತ್ಮನಾ ಭಾವಿತಪಾಶದಂಡಃ .
 ಯದಾ, ತದಾ ದೇವಗಣೇನ ಮೇನೇ
 ಶಾಂತಂ ಬಲಂ ಶಾಂತನವಪ್ರಧಾನಂ .. ೨೩-೨೪..
 ಧುರಂಧರಃ ಸ್ವರ್ಗನಿಕೇತನಾನಾಂ
 ಧುರ್ಯೋತ್ಥಿತ್ಯೈರ್ಧೂಸರಿತೋ ರಜೋಭಿಃ .
 ರರಾಜ ಮಧ್ಯೇ ರಥಯೂಥಪಾನಾಂ
 ಗೋಷ್ಠೇ ಪಶೂನಾಮಿವ ಗೋಪವೇಷಃ .. ೨೩-೨೫..
 ಸಮುದ್ರಸಂಘಾತನಿಭೇ ನೃಪಾಣಾಂ
 ನೈನ್ಯದ್ವಯೇ ಸಂಯತಿ ಸಂಪ್ರವೃತ್ತೇ .
 ಅಸ್ಥಾನಕಾರುಣ್ಯವಶಾನ್ನಿವೃತ್ತಂ
 ಧನಂಜಯಂ ವೀತಶುಚಂ ವಿತೇನೇ .. ೨೩-೨೬..
 ಫಲಾದಪಿ ಸ್ವಾದುತಮಪ್ರರೋಹಂ
 ಪ್ರೋತ್ಸಾಹನೇ ಸಖ್ಯುರಿವೋದ್ಯತಃ ಸಃ .
 ಜಗದ್ಧಿತಾರ್ಥಾಯ ಜಗೌ ದಯಾವಾನ್
 ಅನ್ಯೈರವಿಜ್ಞೇಯಮನನ್ಯಧರ್ಮಂ .. ೨೩-೨೭..
 ಚಿರಂತನಸ್ನೇಹದಯಾದಿಮೂಲಂ
 ಚಿಂತಾರ್ಣವಂ ನಿಸ್ತರತೋ ದುರಂತಂ .
 ಕಿರೀಟಿನಃ ಕೇಶವಸೂಕ್ತಿರಾಸೀತ್
 ಕಾಲೋಚಿತಾ ಕಾಚನ ಪೋತಪಾತ್ರೀ .. ೨೩-೨೮..

ಅಭಂಗುರೈರ್ಧೌತಫಲಾನುಷಂಗಾತ್
 ವಿದ್ಯಾಶರೈರ್ವಿಶ್ವಗುರೋರುಪಾತ್ಮೈಃ .
 ವಿವೇಕಧನ್ವಾ ವಿಷಮಾನ್ ಅಜೈಷೀತ್
 ಅಂತಸ್ಥಿ ತಾನ್ ಜಿಷ್ಣುರರಾತಿಸಂಘಾನ್ .. ೨೩-೨೯..
 ಉಪಘ್ನಭೂತಾಂ ಶ್ರುತಿವಲ್ಲರೀಣಾ-
 ಮುಪಾಸ್ತ ತುಷ್ಯನ್ ಉಪದೇಶಮುದ್ರಾಂ .
 ನಖಾಂಶುಭಿಃ ಕ್ಷಿಪ್ತತಮಃಕಲಂಕಾಂ
 ನಾಥಸ್ಯ ಪಾರ್ಥೋ ನತಪೂರ್ವಭಾಗಃ .. ೨೩-೩೦..
 ವಿಭಕ್ತಸಾಮಾನ್ಯವಿಶೇಷಧರ್ಮಾ
 ಪ್ರಾದುರ್ಬಭೂವೋಪನಿಷತ್ ಪ್ರಭೋರ್ಯಾ .
 ಸ ಏವ ತಾಂ ವ್ಯಾಸಮುನಿಃ ಸಮೀಚೀಂ
 ಪರ್ಯಗ್ರಹೀತ್ ಭಾರತವೇದವಕ್ತಾ .. ೨೩-೩೧..
 ಅಭಂಜನೀಯಾಂ ಪರಧರ್ಮಸತ್ತಾಂ (ಕ್ತಾಂ)
 ಅನಶ್ವರೀಂ ಭಾರತಸೂರ್ಯದೀಪ್ತಿಂ .
 ವಿದುಃ ಶ್ರುತೀನಾಮನಘಾಂ ವಯಸ್ಯಾಂ
 ಗೀತಾಮಸಮ್ಕೂಢಜನಾವಿಗೀತಾಂ .. ೨೩-೩೨..
 ಕಪಿಧ್ವಜಸ್ತಸ್ಯ ವಿಭೋರಪಶ್ಯತ್
 ತದರ್ಪಿತಂ ಚಕ್ಷುರವಾಪ್ಯ ದಿವ್ಯಂ .
 ವಿರಿಂಚಿ(ಞ್)ಪೂರ್ವೈರಪಿ ದುರ್ನಿರೀಕ್ಷಂ
 ವಿಶ್ವಾಶ್ರಯಂ ರೂಪಮಶೇಷಮೂರ್ತೇಃ .. ೨೩-೩೩..
 ತಸ್ಮಿನ್ ಅಭಿವ್ಯಾಪ್ತಸಮಸ್ತಲೋಕೇ
 ಸ ತತ್ತ್ವ ರೂಪೇಣ ವಿಕಲ್ಪಮಾನೇ .
 ವಿಡಂಬಿತಾನ್ ಗೋಪುರಧಾರಿಬಿಂಬೈಃ
 ದೇವಾನ್ ವಿಭೋರೈಕ್ಷತ ದಿವ್ಯದೇಹೇ .. ೨೩-೩೪..
 ಪ್ರಖ್ಯಾತದೀಕ್ಷಂ ಪ್ರಣತಾರ್ತಿಭಂಗೇ
 ಪಾರ್ಥಸ್ತದಾ ದೈತ್ಯರಿಪುಂ ಪ್ರಪನ್ನಃ .
 ವಿನಾಶಯಾಮಾಸ ಬಲಂ ರಿಪುಣಾಂ
 ವಿಪತ್ಪ್ರತೀಕಾರಪರೇಣ ಸಖ್ಯಾ .. ೨೩-೩೫..
 ಸ್ವಹಸ್ತಪದ್ಮಾಂಚಿತತೋತ್ತಪಾಶಃ
 ಸ್ವಚ್ಛಂದಲೀಲಾಸಹಧರ್ಮಚಾರೀ .
 ಗತಾಗತೈರಪ್ರತಿಮೈಃ ಸ ಚಕ್ರೇ
 ಜಯಶ್ರಿಯೋ ಜೈತ್ರರಥೇನ ಡೋಲಾಂ .. ೨೩-೩೬..

ಸವಿಸ್ಮಯಃ ಸಂಯತಿ ಸವ್ಯಸಾಚೀ
 ತತ್ತಾದೃಶಾ ಸಾರಥಿನಾ ಸಮೇತಃ .
 ಮನೋಜವಾನಾಂ ನಿಜಸಾಯಕಾನಾ-
 ಮಗ್ರೇಸರಂ ಸ್ಯಂದನಮನ್ವಪಶ್ಯತ್ .. ೨೩-೩೭..
 ಯಥಾ ನಿಯಚ್ಛತ್ಯಯಮಿಂದ್ರಿಯಾಶ್ವಾನ್
 ಜೀವಾಶ್ರಯೇ ದೇಹರಥೇ ನಿಬದ್ಧಾನ್ .
 ತಥಾಽರ್ಜುನಸ್ಯಂದನಧುರ್ಯನೇತಾ
 ಬಭೂವ ನಾನ್ಯೇನ ನಿರರ್ಶನೀಯಃ .. ೨೩-೩೮..
 ಯದೇಕದೇಶೇ ನಿಖಿಲಂ ತದನ್ಯತ್
 ತ(ಯ)ದ್ದೇಹಭಾಗೇಷು ಚ ಸಂವಿಭಕ್ತಂ .
 ರಥೈಕದೇಶೇ ತಮವೇಕ್ಷ್ಯ ಪಾರ್ಥಃ
 ಪ್ರಾಬುದ್ಧ ತಂ ಸಾರಥಿಮಪ್ರತರ್ಕ್ಯಂ .. ೨೩-೩೯..
 ನಿವರ್ತಿತಂ ವೈರಿಜನೋಪಮರ್ದಾತ್
 ನೃಸ್ತಂ ರಥೇ ಚಕ್ರಮುಪಾದದಾನಃ .
 ನತಪ್ರತಿಜ್ಞಾನುಪರೋಧಹೇತೋಃ
 ಆತ್ಮಪ್ರತಿಜ್ಞಾಮಜಹಾತ್ ಸ್ವತಂತ್ರಃ .. ೨೩-೪೦..
 ದ್ವಿಷತ್ಪ್ರಯುಕ್ತಂ ದುರಪೋಹಮಸ್ತಂ
 ಭುಜಾಂತರಾಲೇನ ವಿಭುಃ ಪ್ರತೀಚ್ಛನ್ .
 ವಿಧಾಯ ವೈಕಲ್ಪಿಕವೈಜಯಂತೀಂ
 ಪ್ರಚ್ಛಾದಿತಂ ಪ್ರಾಣಯತಿ ಸ್ಮ ಪಾರ್ಥಂ .. ೨೩-೪೧..
 ನಿವೇಶಿತಾಂ ತಸ್ಯ ಪದೇ ಚ ಪೂಜಾಂ
 ನಿಶಾಮ್ಯ ಗಂಗಾಮಿವ ಚಂದ್ರ(ಶಂಭು)ಮೌಲೌ .
 ಅನನ್ಯಸಾಮಾನ್ಯಮಮಂಸ್ತ ಸಖ್ಯಃ
 ಸಂಕೋಚವೈದೇಶಿಕಮೀಶ್ವರತ್ವಂ .. ೨೩-೪೨..
 ದಿವಾಕರೇಽನಸ್ತಮಿತೇಽತಿಗಾಢಂ
 ತಮಃ ಸೃಜಂಸ್ತಾಮಸಮೋಹನಾರ್ಥಂ .
 ಪ್ರಪನ್ನರಕ್ಷಾಪ್ರತಿಪನ್ನದೀಕ್ಷಃ
 ಸತ್ಯಾಭಿಸಂಧಂ ವಿದಧೇ ಸಖಾಯಂ .. ೨೩-೪೩..
 ಸುರೈರಶೇಷೈರಪಿ ಜಾತರೋಷೈಃ
 ಸ ದುರ್ಜಯಾನ್ ಭೀಷ್ಮಮುಖಾನ್ ಜಿಗಾಯ .
 ಸಹಾಯಶಕ್ತ್ಯಾ ಯುಧಿ ಸವ್ಯಸಾಚೀ
 ಕಿಂ ದುಷ್ಕರಂ ಕೇಶವಮಾಶ್ರಿತಾನಾಂ .. ೨೩-೪೪..

ಸ್ವಪ್ನಃ ಕಿಮಾಸೀದಥವೇಂದ್ರಜಾಲಂ
 ಬಭೂವ ಗಂಧರ್ವಪುರೀ ಕಿಮೇಷಾ .
 ಇತೀವ ಶಂಕಾಂ ವಿದಧೇ ಪ್ರಲೀನಾ
 ಪತಾಕಿನೀ ಕೌರವಪಾಂಡವಾನಾಂ .. ೨೩-೪೫..
 ಆಕೃಷ್ಟದೇವಾಸುರಸಾಂಪರಾಯೈಃ
 ಓಜಸ್ವಿನಾಂ ಶಸ್ತ್ರಭೃತಾಮುದಂತೈಃ .
 ಪ್ರಾಯಸ್ತದಾ ಪ್ರತ್ಯವಹಾರಲೀಲಾಂ
 ಆಕಾಲಿಕೀಂ ವಿಶ್ವಭುಗನ್ವಭುಂಕ್ತ .. ೨೩-೪೬..
 ಜಿಘಾಂಸುರಷ್ಟಾದಶ ಸಂಪತಂತೀಃ
 ಅಕ್ಷೌಹಿಣೀರದ್ಭುತಭೀಮರೂಪಾಃ .
 ಸ್ವತಂತ್ರಯಾಮಾಸ ಮಿಥಃ ಪ್ರತೀಪಾನ್
 ಸೂತ್ರಾವಸಕ್ತಾನಿವ ದಾರುಮರ್ತ್ಯಾನ್ .. ೨೩-೪೭..
 ಕೃಷೀವಲಃ ಸ್ಥಾವರಜಂಗಮಾನಾಂ
 ಕ್ಷೇತ್ರೇ ಕುರುಣಾಂ ಸಮಕಾಲಪಾಕಾನ್ .
 ಅನೀಕಶಾಲೀನ್ ಭುಜಶಾಲಿವರ್ಗೈಃ
 ಫಲೋಪಪನ್ನಾನ್ ಪ್ರಭುರಿತ್ಯಲಾವೀತ್ .. ೨೩-೪೮..
 ನಿಸ್ತೀರ್ಯ ಸಂಗ್ರಾಮಮಹಾಸಮುದ್ರಂ
 ಸಂಸಾರಪೋತೇನ ಪರೇಣ ಸಖ್ಯಾ .
 ಧನಂಜಯಸ್ತತ್ಪದಮೇವ ಭೇಜೇ
 ನಿರ್ಧೂತನೀಹಾರದಿವಾಕರಾಭಃ .. ೨೩-೪೯..
 ದ್ರೋಣಿಸ್ತದಾ ಸೌಪ್ತಿಕಮಾದದಾ(ಧಾ)ನಃ
 ಕೃಪೇಣ ಸಾರ್ಧಂ ಕೃತವರ್ಮಣಾ ಚ .
 ಹತಾಹಿತೈಃ ಪಾಂಡುಸುತೈರವಾಪ್ತಂ
 ಸೈನ್ಯಾವಶೇಷಂ ಶಮಯಾಂಬಭೂವ .. ೨೩-೫೦..
 ಇತ್ಥಂ ದಶಾಷ್ಟೈ ಚ ನಿಪಾತ್ಯ ಭೂಮಾ-
 ವಕ್ಷೌಹಿಣೀರದ್ಭುತಭೀಮರೂಪಾಃ .
 ಸತಾಂ ಪತಿಃ ಸತ್ತ್ವಸಮೃದ್ಧಿರೋಗಾತ್ (ಯೋಗಾತ್)
 ಉಲ್ಲಾಘಿತಾಮಾತನುತೇವ ಪೃಥ್ವೀಂ .. ೨೩-೫೧..
 ವಿಭುಃ ಸ್ವಸಂಕಲ್ಪಹತಾನ್ ವಿನಿಷ್ಟಾನ್
 ಧರ್ಮೈಕತಾನೇನ ಧನಂಜಯೇನ .
 ಪ್ರತೋದಸಂದಂಶಿಕಯೋದಹಾರ್ಷೀತ್
 ಪಾಂಚಾಲಕನ್ಯಾಪರಿಭೂತಿಶಲ್ಯಂ .. ೨೩-೫೨..

ಪರಾಸ್ತ್ರವಿಸ್ತಂಸಿತಮುತ್ತರಾಯಾಃ
 ಪದ್ಮಾಸನಾದ್ವೈರಪಿ ಪೂಜಿತೇನ .
 ಗಂಗಾಧರಣ್ಯೋಃ ಪ್ರಭವೇನ ಗರ್ಭಂ
 ಪಸ್ವರ್ಶ ಪಾದೇನ ಪರಾವರೇಶಃ .. ೨೩-೫೩..
 ವಿಪ್ಲೋಷಿತಂ ದ್ರೋಣಿಶರೇಣ ಬಾಲಂ
 ಸಂಜೀವಯನ್ ಪಾದರಜಃ ಪ್ರಭಾವಾತ್ .
 ವಧೂಕೃತಕ್ಷುದ್ರಶಿಲಾವಿಶೇಷಂ
 ರಾಮಾನುಜೋ ರಾಮಮಿವಾನ್ವಕಾರ್ಷೀತ್ .. ೨೩-೫೪..
 ತಸ್ಯ ಶ್ರುತಿಶ್ರೇಣಿಶಿರೋಧೃತಾನಾಂ
 ಸ್ವರ್ಶಃ ಪ್ರಜೇಶಾದಿಭಿರೀಪ್ಸಿತೋಽಭೂತ್ .
 ಪರೀಕ್ಷಿದುತ್ಥಾನಪರೀಕ್ಷಿತಾನಾಂ
 ಅಘಚ್ಛಿದಾಮಂಘ್ರಿರಜಃಕಣಾನಾಂ .. ೨೩-೫೫..
 ಅಜಾತದೀನಾಂ (ಅಜಸ್ತದಾನೀಂ)ಕಾಲಸ್ಯ
 ದೀಪ್ತಾಮಿವ ಖಡ್ಗರೇಖಾಂ .
 ವಿಪಕ್ಷಸಂಹಾರಮಹಾಭುಜಂಗೀಂ
 ವೇಣೀಂ ಪ್ರಿಯೈಃ ಸಂಯ(ಶ)ಮಯಾಂಬಭೂವ .. ೨೩-೫೬..
 ಪಿತಾಮಹಾಯ ಪ್ರತತಾನ ಪಾರ್ಥಃ
 ಶರಪ್ರಯುಕ್ತಂ ಶಯನಂ ಯದಗ್ರ್ಯಂ .
 ಯೋಗಾಸನಂ ಯೋಜಿತಚಿತ್ತಧೈರ್ಯಂ
 ತದೇವ ಪರ್ಯಾಪ್ತಗುಣಂ ತದಾಽಽಸೀತ್ .. ೨೩-೫೭..
 ವಿನ್ಯಸ್ಯ ಧರ್ಮತನಯೇ ವಿಜಯಾಧಿಕಾರಂ
 ಸಖ್ಯಾರ್ಜುನೇನ ಯಶಸೇವ ಧನುರ್ಧರಾಣಾಂ .
 ದಧೌ ಸ ದೈತ್ಯಮಥನೋ ಯುಧಿ ಪಾಂಚಜನ್ಯಂ
 ವೃಷ್ಟ್ಯಂಧಕಾದಿಪರಿಶೇಷಿತಭೂಮಿಭಾರಃ .. ೨೩-೫೮..
 ಪ್ರತ್ಯಾನಿನಾಯ ರಥಮಾತ್ತಜಯಃ ಸ ಜನ್ಯಾತ್
 ಧನ್ಯಾವಲೋಕನಧನಂಜಯದರ್ಶನೀಯಃ .
 ಸಾರಥ್ಯಸಂವಿದವಧೀರಿತಹೇತಿಜುಷ್ಠಃ
 ಸೇನಾಪರಾಗಪರಿಧೂಸರಕುಂತಲಶ್ರೀಃ .. ೨೩-೫೯..
 ಆಲಿಂಗ್ಯ ಗಾಢಮವಗಾಢರಸಂ ರಣಾಬ್ಧಿ
 ವೀರವ್ರಣೈಃ ಕೃತವಿಭೂಷಣಮಿಂದ್ರಸೂನುಂ .
 ಅನ್ಯಾವತಾರಪರಿಕಲ್ಪನಕೇಲಿಲೋಭಾತ್
 ಐಕ್ಯಂ ನಿನಾಯ ನಿಜಮಂಶಮಿವಾನ್ಯನಿಷ್ಠಂ .. ೨೩-೬೦..

ರಣಭುವಿ ಶರತಲ್ಲೇ ಲೀಲಯಾ ಶಾಯಿತೇನ
 ಸ್ವಪದಸಮುದಿತಾಯಾಃ ಸೂನುನಾ ಸಿದ್ಧಸಿಂಧೋಃ .
 ಅನತಿಚಿರವಿಲಂಬಾದಾಪ್ತಕಾಮಂ ಧರಿತ್ರಿಂ
 ಕಲಿಮಿವ ಶಮಯಿಷ್ಯನ್ ಖ್ಯಾಪಯಾಮಾಸ ಧರ್ಮಾನ್ .. ೨೩-೬೧..
 ಅಪ್ರತ್ಯೂಹಿತಸಾರ್ವಭೌಮವಿಭವೈರಭ್ಯರ್ಚಿತಃ ಪಾಂಡವೈಃ
 ಪ್ರತ್ಯಾವೃತ್ತಿ(ತ್ವ)ಮಹೋತ್ಸವೇನ ಮುದಿತಾಂ ಪ್ರಾಪ್ತಃ ಪುರಿಂ ದ್ವಾರಕಾಂ .
 ಪ್ರತ್ಯಕ್ಷಂ ಪ್ರಥಯಾಂಬಭೂವ ವಿಹರನ್ ಪ್ರೀತಃ ಪ್ರಿಯಾಭಿಃ ಸಮಂ
 ಶುದ್ಧಃ ಸಾಮಪದಾಗಮೈರಧಿಗತಾಂ ಸ್ವಾಧೀನತಾಂ ಶ್ರೀಪತಿಃ .. ೨೩-೬೨..
 .. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
 ಮಹಾಕಾವ್ಯೇ ಭೂಭಾರಹರಣಂ ನಾಮ ತ್ರಯೋವಿಂಶಃ ಸರ್ಗಃ ..

.. ಭೋಗಾಭ್ಯುದಯೋ ನಾಮ ಚತುರ್ವಿಂಶಃ ಸರ್ಗಃ ೨೪..

ಅಥ ನಿಜವಿಭವಾದಜಾತಶತ್ರು
 ಪ್ರಶಮಿತಶತ್ರುಬಲೇ ನಿವೇಶ್ಯ ಭೂಮಿಂ .
 ಪರಿಚರಣಫಲಂ ಪ್ರಭುಃ ಪ್ರಯಚ್ಛನ್
 ಅಮಿತಗುಣಾಭಿರಂಸ್ತ ವಲ್ಲಭಾಭಿಃ .. ೨೪-೧..
 ಕೃತುವಿಧಿನಿಯತೋಽಪ್ಯಕರ್ಮವಶ್ಯಃ
 ಪರಿಚಿತಕಾಮರಸೋಽಪಿ ವೀತರಾಗಃ .
 ನಗರವಸತಿರಪ್ಯಶೇಷವಾಸಃ
 ಕಥಮಿವ ಕೇನ ವಿಭುಃ ಸ ವರ್ಣನೀಯಃ .. ೨೪-೨..
 ಅನುಗಮಿತಮಿದಂ ಸ್ವದಾರರಕ್ಷಾಂ
 ಅನಘಮನೋಭವತಂತ್ರಮಾನನೀಯಂ .
 ನಿರುಪಧಿಕರಸಸ್ಯ ನೇತುರಾಸೀತ್
 ನೃಪತಿಮಹರ್ಷಿಭಿರಂಚಿತಂ ಚರಿತ್ರಂ .. ೨೪-೩..
 ಶ್ರುತಿಶತಮಹಿತೇ ಪದೇ ಪರಸ್ಮಿನ್
 ಸಿತಜಲಧೌ ರವಿಮಂಡಲೇ ಚ ಸಿದ್ಧಾಂ .
 ಬಹುಮತಿಮತಿಶಯ್ಯ ಸಾ ಬಭಾಸೇ
 ನರಕರಿಪೋರವರೋಧಭೂಮಿರಗ್ರಾ .. ೨೪-೪..
 ನಿಧಿಗಣಮುಖವಾಂತನಿಷ್ಕರಾಶಿಃ
 ಪ್ರಚಿತಗುಣಾ ಮಣಿಭಿಃ ಸ್ಯಮಂತಕಾದ್ಯೈಃ .

ಪ್ರಮುದಿತಮಹಿಷೀಗಣೇನ ಚಕ್ರೇ
 ಯದುನಗರೀ ವಿಭುನಾ ನಿವಾಸಭೂಮಿಃ .. ೨೪-೫..
 ಅವಿಕಲವಿಭವಸ್ಯ ವಿಶ್ವಮೂರ್ತೇ-
 ರಧಿವಸನಂ ಯದುವೀರರಾಜಧಾನ್ಯಾಂ .
 ಅನುದಿನಮನಪಾಯಿನೀಂ ಪ್ರತಿಷ್ಠಾ-
 ಮಭಿಲಷತಾಮನುಚಿಂತನೀಯಮಾಸೀತ್ .. ೨೪-೬..
 ಸಹ ಮುನಿಭಿರುಪಾಸ್ತ ಧರ್ಮಮಾದ್ಯಂ
 ವ್ಯವಹರಣಾನಿ ದದರ್ಶ ವೇದವಿದ್ಭಿಃ .
 ಅರಮತ ಚ ವಧೂಜನ್ಯೈರ್ಯಥಾರ್ಹಂ
 ಬಹುತನುರಕ್ತಮತೋ ವಿಚಿತ್ರಶಕ್ತಿಃ .. ೨೪-೭..
 ಅಪಿ ಯುಗಪದವಾಪ್ತನೈಕದೇಹೈಃ
 ಉಪನತಯೋಗಬಲೈಃ ಸ್ವಕರ್ಮನಿಘ್ನೈಃ .
 ಧೃತಬಹುವಪುಷಾ ಜಗದ್ವಿಧಾತ್ರಾ
 ಜಿತಕರಣೇನ ತು ಭುಜ್ಯತೇ ತದರ್ಥಃ .. ೨೪-೮..
 ಯದುಪತಿರಧಿರೂಢಚಂದ್ರಶಾಲಃ
 ಸಹ ದಯಿತಾಭಿರನನ್ಯಮಾನಸಾಭಿಃ .
 ಜಲನಿಧಿಮಭಿತಃ ಪ್ರದರ್ಶಯಂಸ್ತಾಃ
 ನಿಜಮಿವ ಧಾಮ ನಿವೇದಯಾಂಬಭೂವ .. ೨೪-೯..
 ನಿಜಪದಮನಪಾಯಮಾಶ್ರಿತಾನಾಂ
 ಪ್ರಭುರಪವರ್ಗದಶಾಮಿವ ಪ್ರಯಚ್ಛನ್ .
 ಅಮಿತಬಹುಗುಣಾಮನನ್ಯಲಭ್ಯಾಂ
 ಅತನುತ ಕಾಮಪಿ ಸಂಪದಂ ಪ್ರಿಯಾಣಾಂ .. ೨೪-೧೦..
 ಸ್ವಯಮುದವಸಿತೇ ಸ್ವವಾಸಧನ್ಯೇ
 ತ್ರಿಷು ಭುವನೇಷು ಸಮಾಮಿವಾದ್ಭುತಾನಾಂ .
 ಅತನುತ ಸಮವಾಯಮಾತ್ಮಯೋಗಾತ್
 ಅತಿಶಯಿನೀಮಥವಾ ವಿಭುಃ ಸಮೃದ್ಧಿಂ .. ೨೪-೧೧..
 ವಿಧಿಸದನಮುಖೇಷ್ಟದೃಷ್ಟಪೂರ್ವಾಂ
 ಪ್ರಥಿತಪರಸ್ಪರಸಮ್ಮತಿಂ ಸಮೃದ್ಧಿಂ .
 ಯದುಪತಿದಯಿತಾಗೃಹೇಷು ಪಶ್ಯನ್
 ಮುದಮಭಜದ್ಭುವಿ ನಾರದೋ ಮುನೀಂದ್ರಃ .. ೨೪-೧೨..
 ಲಲಿತರುಚಿಷು ಕಲ್ಪವೃಕ್ಷಪೋತ್ಥೈಃ
 ಉಪವನರಾಜಿಷು ತಸ್ಯ ಸಂಚರಿಷ್ಣೋಃ .

ಅದಧುರವಯವೈರ್ಮುರ್ದಂ ಮುರಾರೇಃ
 ಅನುಕೃತಪುಷ್ಪಫಲಾದಿಕ್ಯೈಸ್ತರುಣ್ಯಃ .. ೨೪-೧೩..
 ಅಧಿಗತಕುಸುಮಾಪಚಾಯಲೀಲಃ
 ಪ್ರಮದವನಾನಿ ವಿಭೂಷಯನ್ ಸ್ವಧಾಮ್ನಾ .
 ಪ್ರಜನಿತಮದನೋ ಮನಸ್ವಿನೀಭಿಃ
 ಗುಣಸುರಭಿಃ ಸುರಭಿಃ ಸ್ವಯಂ ಸ ಮೇನೇ .. ೨೪-೧೪..
 ಪರಿಪಣಮಿವ ಮನ್ಮಥೋತ್ಸವಾನಾಂ
 ಪ್ರಥಮವಿಕಸ್ವರಪದ್ಮದರ್ಶನೀಯಂ .
 ಅನುದಿತಬಹುವಿಭ್ರಮಂ ವಧೂನಾಂ
 ಅಭಿನವಯೌವನಮನ್ವಭುಂಕ್ತ ನಾಥಃ .. ೨೪-೧೫..
 ಅಮೃತಮಯಪಯಃಪರಿಪ್ಲುತಾನಾಂ
 ವಿಷಮಗುಣೇಷು ವಿಹಾರವಾಪಿಕಾನಾಂ .
 ಕಮಲಕುವಲಯಾದಿಷು ಪ್ರಿಯಾಣಾಂ
 ಮುಖನಯನಸ್ಮಿತಕಾಂತಿಮಭ್ಯನಂದತ್ .. ೨೪-೧೬..
 ಅವಿತಥಮಹಿಮಾ ನಿಜಪ್ರಸಾದಾತ್
 ಅನಘಮನೋರಥತೋಷಿತಾಸು ತಾಸು .
 ಸ್ವಪರಿಜನತಯಾ ಸುರೈರ್ನಿಯುಕ್ತಾಃ
 ನಿರದಿಶದಪ್ಸರಸೋ ನಿರ್ದೇಶಭಾಜಃ .. ೨೪-೧೭..
 ಬಹಿರುಪನಗರಂ ಬಲಾನಿ ದೃಷ್ಟ್ವಾ
 ಸಹ ಯದುಭಿಃ ಸಮಯೇ ನಿವರ್ತಮಾನಂ .
 ದದೃಶುರಧಿಗವಾಕ್ಷಮೇಕಚಿತ್ತಾಃ
 ರಥತುರಗಾದಿಷು ರಾಮಪಶ್ಚಿಮಂ ತಂ .. ೨೪-೧೮..
 ವಿಧಿವದನುವಿಧಾಯ ದೇವಯಾತ್ರಾಂ
 ಪ್ರತಿಪುರವೀಧಿಪರಿಕ್ರಮೇಣ ದೃಶ್ಯಂ .
 ಪತಿಮನುದದೃಶುಸ್ತಮೇವ ದೂರಾತ್
 ಅಚರಮದೇವಮನನ್ಯದೇವತಾಸ್ತಾಃ .. ೨೪-೧೯..
 ಬಹುವಿಧಮುಪಹಾರಜಾತಮಗ್ರ್ಯಂ
 ಸುರಪತಿಭಿಃ ಸ್ವಯಮಾಹೃತಂ ಮುಕುಂದಃ .
 ಅಪಿ ಗಗನಚರೈರದೃಷ್ಟಪೂರ್ವಂ
 ಸಮಮವರೋಧಜನಸ್ಯ ಸಂವಿಭೀಜೇ .. ೨೪-೨೦..
 ಉಪಚಿತಶಿಖರೇ ವದಾನ್ಯರತ್ನೈಃ
 ಉಚಿತಗುಹಾಶ್ರಿತಹಂಸತೂಲತಲ್ಲೇ .

ಬಹುರಿವ ಸ ಬಭೌ ವಿಹಾರಶೈಲೇ
 ಪ್ರತಿಮಣಿಭಿತ್ತಿವಿಭಕ್ತಚಾರುಬಿಂಬಃ .. ೨೪-೨೧..
 ಯುಗಪದಖಿಲಮಾದರೇಣ ಸಾಕ್ಷಾತ್
 ಯುವತಿಜನಸ್ಯ ನಿದರ್ಶಯನ್ ಮುಕುಂದಃ .
 ಅನಕೃದುಪಗಮಯ್ಯ ಚಿತ್ರಶಾಲಾಃ
 ಅನಘಸಮಾಧಿದಶಾಮಿವಾಸ್ತತಾನ .. ೨೪-೨೨..
 ಅನಿತರಮನಸಾಂ ಸ್ವವಲ್ಲಭಾನಾಂ
 ನರಕಜಿತಾ ನಿರಪಾಯವೈಭವೇನ .
 ಭವಭಯವಿನಿವಾರಿಣೀ ಸ್ವಭಕ್ತಿಃ
 ಲಲಿತವಿಹಾರಮುಖೇನ ಲಂಬಿತಾಽಭೂತ್ .. ೨೪-೨೩..
 ಪ್ರಮುದಿತವಿಬುಧಾಹೃತಪ್ರಕೃಪೈಃ
 ಕನಕಸರೋಜವನೈರಲಂಕೃತಾನಾಂ .
 ಅತಿಶಯಮವರೋಧದೀರ್ಘಕಾಣಾ-
 ಮಧಿಸುರಸಿಂಧು ಸಮೀಕ್ಷಿತಂ ನಿದಧೌ .. ೨೪-೨೪..
 ವಿಹರತಿ ವನಿತಾಜನೇ ತದೀಯೈಃ
 ಅಪಲಪಿತಾಮವಲೋಕನಪ್ರಭಾವೈಃ .
 ಪುನರಪಿ ಹರಿನೀಲರತ್ನಭಾಸಾ
 ದಧುರಸಿತೋತ್ಪಲಸಂಪದಂ ಸರಸ್ಯಃ .. ೨೪-೨೫..
 ಸ್ಥಿರಧೃತಿಮಧಿರೋಪ್ಯ ರತ್ನಡೋಲಾಂ
 ಗುಣಘಟಿತಾಮಿವ ಮಾಧವಃ ಸ್ವಮಾಯಾಂ .
 ಅಗಮಯತ ಗತಾಗತಾನ್ಯಭೀಕ್ಷಂ
 ಸುಕೃತಜುಷಃ ಸ್ವಯಮಂಗನಾಃ ಸ್ವತಂತ್ರಃ .. ೨೪-೨೬..
 ರುಚಿರಕನಕಶೃಂಗವಕ್ತ್ರವಾಂತ್ಯೈಃ
 ಪ್ರತಿತನು ಕುಂಕುಮವಾರಿಭಿಃ ಪ್ರಸಿಂಚನ್ .
 ಅಜನಯದನುರಾಗಯೋಗಮಂತ-
 ರ್ಬಹಿರಪಿ ತೋಯವಿಹಾರತೋ ವಧೂನಾಂ .. ೨೪-೨೭..
 ನವಮಣಿಪರಿಕಲ್ಪಿತೇಷು ನಾಥಃ
 ಕಮಲವನಾಂತರಕೇಲಿಮಂದಿರೇಷು .
 ಶ್ರಿಯ ಇವ ಸುದೃಶೋ ಗೃಹೀತಪದ್ಮಾಃ
 ಹೃದಿ ನಿದಧೇ ಪುರುಷೋತ್ತಮಃ ಪ್ರತೀತಃ .. ೨೪-೨೮..
 ದಿಶಿದಿಶಿ ಮಕರಂದವರ್ಷದಿಗ್ಧಾಂ
 ವಿವಿಧಪರಾಗವಿಭಕ್ತಚೂರ್ಣಚಿತ್ರಾಂ .

ಭುವಮಭಜತ ಸಾಕಮಂಗನಾಭಿಃ
 ಪುಲ(ಚುಲ)ಕಿತದೃಷ್ಟಿಷು ಪುಷ್ಪಮಂಡಪೇಷು .. ೨೪-೨೯..
 ಅನುವಿಹಿತಮಹೋತ್ಸವೋ ಯಥಾರ್ಹಂ
 ವಿತರಣತೋಷಿತವಂದಿಬಂಧುವರ್ಗಃ .
 ಪರಿಣಯನವಿಧಿಂ ಲತಾವಧೂನಾ-
 ಮತನುತ ಚೂತವರ್ಯೈಃ ಪ್ರಿಯಾರ್ಪಿತಾನಾಂ .. ೨೪-೩೦..
 ಸುತಬಹುಮತ(ತಿ)ಭಾಗಿನಾಂ ಶುಕಾನಾ-
 ಮುಪಹೃತದಿವ್ಯರಸೋಪಭೋಗಭಾಜಾಂ .
 ಶ್ರುತಿಮಧುರಗಿರಾಂ ಸ್ವಶಿಕ್ಷಿತಾನಾ-
 ಮತಿಶಯಸಿದ್ಧಿಮದರ್ಶಯತ್ ಪ್ರಿಯಾಭ್ಯಃ .. ೨೪-೩೧..
 ಅನುಕೃತನಿಜಶಕ್ತಿಭಿಃ ಪ್ರಿಯಾಭಿಃ
 ಸಹ ಗುಣಬಂಧವಿಭಕ್ತಸನ್ನಿವೇಶೈಃ .
 ಮುಹುರಿಹ ನಿಪತದ್ಭಿರುತ್ಪತ್ತಿಭಿಃ
 ಕರಣವಶೈರಿವ ಕಂದುಕೈರದೀವ್ಯತ್ .. ೨೪-೩೨..
 ನಿಜಯುವತಿಷು ಯದ್ಯಪಿ ತ್ರಿಧಾಮಾ
 ನಯನಪಿಧಾನವಿಹಾರಮಾಜಹಾರ .
 ನ ತದನುಚರಿತಂ ತಥಾಪಿ ತಾಭಿಃ
 ತ್ರಿಭುವನದೃಷ್ಟಿನಿರೋಧಶಂಕಿನೀಭಿಃ .. ೨೪-೩೩..
 ಶ್ರುತಿವಿಹಿತಮವಂಧ್ಯ(ರ್ಜ)ಯನ್ ಸ್ವಧರ್ಮಂ
 ಪ್ರತಿದಿನಮನ್ಯಪರೋ ಯದಾ ಬಭೂವ .
 ತದುಪಚರಣತಸ್ತದಾಪಿ (ಸ ಚಾಪಿ?)ತಾಸಾಂ
 ಸಮಜನಯತ್ ಪ್ರಿಯಭೋಗಮೇವ ಕಾಲಃ .. ೨೪-೩೪..
 ಮಣಿಪರುವಕಮಂಜುಲಸ್ತನೀಭಿಃ
 ಮಧುಸಮಯಾಪಗಮೇ ವರಾಂಗನಾಭಿಃ .
 ಸಿತಮಣಿವಿಹಿತಾನ್ ಸ ಯಂತ್ರಧಾರಾ-
 ವ್ಯತಿಕರಶೀತಲಿತಾನ್ ಅಭುಂಕ್ತ ಸೌಧಾನ್ .. ೨೪-೩೫..
 ಸ್ಫಟಿಕಸದನದೀಪ್ತಿದತ್ತಹಸ್ತಾಂ
 ಮುರಭಿದಸೇವತ ಸಾದರಂ ಸದಾರಃ .
 ಅಪಜಲದನಿಶೋದಿತಸ್ಯ ಶೋಭಾಂ
 ಹಲಧರಕಾಂತಿಭೃತಸ್ತುಷಾರಭಾಸಃ .. ೨೪-೩೬..
 ಅಗುರುಭಿರಸಿತೈರನೂರುಗೌರೈಃ
 ನವಘುಸೃಣೈರಪಿ ನಿರ್ವಿವೇಶ ನಾಥಃ .

ಹಿಮಖುತುಮವರೋಧಸುಂದರೀಣಾಂ
 ಸ್ತನಪರಿರಂಭಸಮರ್ಪಿತೈರ್ವಿಲಿಪ್ತಃ .. ೨೪-೩೭..
 ಅನಲಶಕಟಿಕಾಭಿರಪ್ಯಜಯ್ಯಂ
 ಶಿಶಿರಸಮೀರಣಮಂಜಸಾ ಜಿಗಾಯ .
 ಅವಿರಲಪರಿರಂಭಲಂಭನೀಯೈಃ
 ಸ್ತನಕಲಶೋಷ್ಮಭಿರಾತ್ಮವಲ್ಲಭಾನಾಂ .. ೨೪-೩೮..
 ಉಪನಿಷದುಪದೇಶಸಾಭಿಲಾಷೈಃ
 ಉಪಚರಿತೋ ಮುನಿಭಿಃ ಸನಂದನಾದ್ವೈಃ .
 ರತಿಪತಿಸಮಯಸ್ಥಿತೋ ವಧೂನಾಂ
 ಲಲಿತಕಲಾಗಮದೇಶಿಕೋ ಬಭೂವ .. ೨೪-೩೯..
 ಕಲಮಧುರಗಿರಾಂ ಕಲಾಪ್ರಸಂಗಾತ್
 ಅತಿಮದನೋಪನಿಷತ್ ಪರಂ ರಹಸ್ಯಂ .
 ಪ್ರಿಯಹಿತರುಚಿರಾಕ್ಷರಂ ಪ್ರಿಯಾಣಾಂ
 ಶ್ರುತಿಷು ಚಕರ ಶಿಖಾಮಣಿಃ ಶ್ರುತೀನಾಂ .. ೨೪-೪೦..
 ನಿರುಪಧಿಕನಿಜಪ್ರಭಾವಗರ್ಭಂ
 ಪರಿಷದಿ ವಿಶ್ವಪತಿಃ ಪ್ರಿಯಾಸಹಾಯಃ .
 ಕಿಮಪಿ ನಿಶಮಯಾಂಬಭೂವ ಗೀತಂ
 ಪ್ರಮುದಿತಕಿನ್ನರದಂಪತಿಪ್ರಯುಕ್ತಂ .. ೨೪-೪೧..
 ಮೃದುಕರತಲಲೀಲಯಾ ಮೃದಂಗಾನ್
 ಅಸಮಯನರ್ತಿತನೀಲಕಂಠಯೂಥಾನ್ .
 ಧ್ವನಯತಿ ದಯಿತೇ ವಿಡೂರಭೂಮೇಃ
 ಶ್ರಿಯಮಿವ ತಾಃ ಪುಲಕೋದ್ಗಮೈರಪುಷ್ಯನ್ .. ೨೪-೪೨..
 ಕರಕಮಲಪರಿಗ್ರಹೇಣ ಧನ್ಯಾಂ
 ವರತನುಸಂಸದಿ ವಾದಯನ್ ವಿಪಂಚೀಂ .
 ಅವಿದಿತಗಮನಾಯ ಗಾಯಕೈಃ ಸ್ವೈಃ
 ಉಪರತಗೀತಿಭಿರುನ್ಮುಖೈಃ ಸಿಷೇವೇ .. ೨೪-೪೩..
 ಶ್ರುತಿಮಧುಸುಭಗೈರದೀನಹೃದೈಃ
 ಶ್ರುತಘನನಾದಶಿಖಂಡಿನೀಗಣಶ್ರೀಃ .
 ಮಧುರಿಪುವನಿತಾಜನಃ ಸಮಾಜೇ
 ಧ್ವನಿಭಿರಮಾದ್ಯತ ದಿವ್ಯದುಂದುಭೀನಾಂ .. ೨೪-೪೪..
 ಸಲಲಿತಕರಣಾಂಗಹಾರಹೃದ್ಯಂ
 ಸಹ ದಯಿತಾಭಿರುದಾರದಿವ್ಯನಾಟ್ಯಂ .

ಅನುದಿನಮನಿಮೇಷದರ್ಶನೀಯಂ
 ಜಿತಮಧುರಪ್ರಸಾಂ ದದರ್ಶ ನೃತ್ಯಂ .. ೨೪-೪೫..
 ಅಭಿನಯಮಭಿನಂದ್ಯ ನರ್ತಕೀನಾಂ
 ಸ್ವಯಮುಪದಿಷ್ಟಮಲಂಘಿತೋಪದೇಶಂ .
 ಪುನರಪಿ ಮುದಿತಸ್ತಮೇವ ಯುಂಜನ್
 ಅವಿದಿತಪೂರ್ವಮಿವಾಽಽದರಾದಪಶ್ಯತ್ .. ೨೪-೪೬..
 ಪ್ರತಿಯುವತಿಗೃಹೀತನೈಕರೂಪಃ
 ಪ್ರಣಯವತೀಭಿರನನ್ಯ ಇತ್ಯುಪೇತಃ .
 ಅಪಹೃತಮಣಿಪಾದುಕಃ ಕಯಾಚಿತ್
 ಪದಮಪಿ ಗಂತುಮಶಕ್ನುವನ್ನಿವಾಸೀತ್ .. ೨೪-೪೭..
 ಅನವಹಿತತಯಾ ಸಖೀಸಮಕ್ಷಂ
 ದ್ರುತಮುಪಹೂಯ ಸಮಾಖ್ಯಾಯೇತರಸ್ಯಾಃ .
 ಮು(ರು)ಷಿತಮನಸಮದ್ಭುತೈರ್ವಿಲಾಸೈಃ
 ಇದಮಪಿ ನಾಮ ತವೇತ್ಯುವಾಚ ಮುಗ್ಧಾಂ .. ೨೪-೪೮..
 ಸಮುಚಿತದಿನಲಂಘನಂ ಸಪತ್ನಾಃ
 ಪರಿಪಣಿತಂ ಸ್ವಯಮಭ್ಯುಪೇತ್ಯ ನಾಥಃ .
 ಸ್ಮಿತಮಧುರಮುಖೋ ಜಿತಃ ಕಯಾಚಿತ್
 ವಿವಶ ಇವಾಕ್ಷವಿಹಾರತೋ ಬಭೂವ .. ೨೪-೪೯..
 ಅನುಗತನಿಜಬಿಂಬಮೇನಮನ್ಯಾ
 ಮಣಿಮುಕುರಸ್ಥಮವೇಕ್ಷ್ಯ ಮಂದಹಾಸಂ .
 ನ ಖಲು ತದವಲೋಕನಾಯ ಪಶ್ಚಾತ್
 ವ್ಯತನುತ ಸಾಚಿವಿಧಿಂ ತದೇಕತೃಪ್ತಾ .. ೨೪-೫೦..
 ಪುಲಕಿನಿ ಕುಚಕುಡ್ಮಲೇ ಪರಸ್ಯಾಃ
 ಕಥಮಪಿ ಸಾಧ್ವಸಕಂಪಿತಾಗ್ರಹಸ್ತಃ .
 ಸ್ಥಿರಚರಜಗದೇಕದಿವ್ಯಶಿಲ್ಪೀ
 ವಿಷಮತಮಂ ವಿಲಿಲೇಖ ಪತ್ರಭಂಗಂ .. ೨೪-೫೧..
 ಮೃದುಸುರಭಿಸುಜಾತಬಂಧುರಾಭಿಃ
 ಪ್ರಣಿದಧದಗ್ರನಿಬದ್ಧಪಂಕಜಾಭಿಃ .
 ಮುಹುರಸಿತದೃಶಾಂ ಸ್ವಕಂಠಯೋಗ್ಯಾಂ
 ಭುಜಲತಿಕಾಮಮಿಮೀತ ಮಾಲಿಕಾಭಿಃ .. ೨೪-೫೨..
 ಅಭಜತ ಸ ಚ ತಾಶ್ಚ ದೂತಿಕಾನಾಂ
 ಅಮೃತಪರಿಪ್ಲುತಭೇಷಜಾಯಮಾನೈಃ .

ಪ್ರತಿದಿನಮಿದಮಾದಿಮಂ ಪ್ರಮೋದಂ
 ಪ್ರಣಯವಿರೋಧಸಿತಾಸಿತ್ಯರ್ವಚೋಭಿಃ .. ೨೪-೫೩..
 ನಿಜಪದಪರಿಚಾರಕಾಂಕ್ಷಣೀಭಿಃ
 ಕತಿಷು ಭವೇಷು ಸಮರ್ಚಿತಾಂಘ್ರಿಪದ್ಮೈಃ .
 ಪ್ರತಿವಿಧಿಮಭಜತ್ ಪ್ರಸಾದಿಕಾವತ್
 ಪ್ರಿಯಪರಿಕರ್ಮವಿಧಾನತಃ ಸ ತಾಸಾಂ .. ೨೪-೫೪..
 ನಿಜಸಮುದಯಸಂಭವೈರ್ನಿಶಾಯಾಂ
 ಪ್ರಣಯಪಯೋನಿಧಿವೀಚಿಕಾವಿನರ್ಪೈಃ .
 ಪ್ರಣತಿಭಿರಿವ ವಿಭ್ರಮೈಃ ಪ್ರಿಯಾಣಾಂ
 ಬಹುಮತಿಭೇದಮವಾಪ ಯಾದವೇಂದುಃ .. ೨೪-೫೫..
 ಶರದುಪಗಮಶೋಧಿತಾ ಇವಾಽಽಪಃ
 ತುಹಿನಕರೋದಯನಿರ್ಮಲಾ ಇವಾಶಾಃ .
 ಮುರಭಿದುಪಗಮಪ್ರಶಾಂತಖೇದಾಃ
 ಪ್ರತಿಯಯುರುನ್ಮನಸಸ್ತಮಾಯತಾಕ್ಷ್ಯೈಃ .. ೨೪-೫೬..
 ಅಮೃತಮಯಮಿವೋದಧಿಂ ತಮುಚ್ಛೈಃ
 ಅನುಸಖಿ ಲೋಚನಶುಕ್ತಿಭಿಃ ಪಿಬಂತ್ಯಃ .
 ಅವಶನಿಯತಚಿತ್ತವೃತ್ತಿಮೇಕಾಂ
 ಅದಧುರದೃಷ್ಟಪರಸ್ಪರಾಮವಸ್ಥಾಂ .. ೨೪-೫೭..
 ಸ್ಮರಜನಕತನುಃ ಸ್ವದರ್ಶಿನೀನಾಂ
 ನನು ವಿರಹಃ ಸುದೃಶಾಂ ನಿರ್ಮೇಷ ಏವ .
 ಇತಿ ಕಿಲ ವಿಗಣಯ್ಯ ವಿಶ್ವಕರ್ತಾ
 ನಿಯತಮಕಲ್ಪಯದಪ್ಸರಸ್ತ್ವ ಮಾಸಾಂ .. ೨೪-೫೮..
 ಅನುಚರಬಹುಮಾನಮಾಪ್ತುಕಾಮೈಃ
 ಅವಸರಬಿಧ್ವಿರನುಸ್ಮೃತಾತ್ಮರಕ್ಷೈಃ .
 ಅನುದಿನಮುಪನೀತಮಾದಿತೇಯೈಃ
 ಅಮೃತಮಪಾಯಯತ ಪ್ರಿಯಾಃ ಪ್ರತೀತಃ .. ೨೪-೫೯..
 ಪ್ರಿಯವಚನಶತ್ಯೈರುದಾರವಾದೀ
 ರಹಸಿ ಮನುಶ್ಚುತಿರಂಜಕೈರ್ವಿಚಿತ್ಯೈಃ .
 ಮುಖಕಮಲಮಧೂಪಮೈಃ ಪ್ರಕಾಮಂ
 ಮದಮುದಿತಾ ಇವ ಮಾನೀರಕಾರ್ಷೀತ್ .. ೨೪-೬೦..
 ಅತಿಶಯಿತಗುಣೈಃ ಪ್ರಿಯೋಪಭೋಗಾತ್

ವಸನವಿಭೂಷಣಮಾಲಿಕಾದಿಭಿಸ್ತಾಃ .
 ಮುದಮಧಿಕತಮಾಂ ದಧುಸ್ತರುಣ್ಯಃ
 ಪ್ರಣಯರಸೋ ಹಿ ರಸಪ್ರಕರ್ಷಹೇತುಃ .. ೨೪-೬೧..
 ಅಭಿಲಪನಮನಸ್ಮಿ ಯಾತಿಪಾತಿ-
 ನ್ಯನುಬುಭುಜೇ ಯದುಪುಂಗವೇನ ತಾಸಾಂ .
 ಅತಿಶಯಮಿತರೇತರಂ ಪ್ರಯಚ್ಛ-
 ನ್ತಭಿನವಯೌವನಸಂಪದಪ್ರಕಂಪ್ಯಾ .. ೨೪-೬೨..
 ಅಜನಿಷತ ಕುತೋ ನು ಭಾಗಧೇಯಾತ್
 ತ್ರಿಭುವನಮಂಗಲದೀಪಿಕಾಃ ಶುಭಾಂಗ್ಯಃ .
 ಯದುಪತಿಸಹಧರ್ಮಚಾರಿಣೀಭಿಃ
 ಸುಖಮನಘಂ ಭುವಿ ಯಾಭಿರನ್ವಭಾವಿ .. ೨೪-೬೩..
 ಅಧಿಭುಜಗಪತಿ ಶ್ರಿಯೋಪಭುಕ್ತಂ
 ಯುಗಪರಿಪಾಕವಿಹಾರಿಣಂ ಯುವಾನಂ .
 ನರಪತಿಬಹುಮಾನತೋ ನತಾಂಗ್ಯಃ
 ಸುಲಭಮಿವಾನ್ವಭವನ್ ಸ್ವತಲ್ಪಭಾಜಂ .. ೨೪-೬೪..
 ಶಕಯುವತಿಕಪೋಲಪಾಂಡರಾಭ್ಯಃ
 ಶಶಿಶಕಲೈರಿವ ನಾಗವಲ್ಲಿಪತ್ಯೈಃ .
 ಸ್ಮರಸುಭಟಯಶೋನಿಭೈರನಂದತ್
 ಯುವತಿಜನೋಪಹೃತ್ಯೈಸ್ತದರ್ಪಿತೈಸ್ತಾಃ .. ೨೪-೬೫..
 ಜಗದುಪಜನನಾದಿಜಾತಭೂಮ್ಯಃ
 ಕ ಇವ ವಧೂಜನಮೋಹನೋ ವಿಹಾರಃ .
 ಕಥಮಿವ ಸ ಕುತಶ್ಚ ಕೀರ್ತನೀಯಃ
 ಪ್ರಥಿತಮನೋಭವತಂತ್ರಪಾರದೃಶ್ವಾ .. ೨೪-೬೬..
 ಯತಿಭಿರನುಬುಭೂಷಿತಃ ಸ ತಾಭಿಃ
 ಯದುಪತಿರದ್ಭುತರೂಪವೇಷಶೀಲಃ .
 ನಿರುಪಧಿಕರಸಾಮೃತೌಘಸಿಂಧುಃ
 ಸತತಮಪೂರ್ವಮಪೂರ್ವಮನ್ವಭಾವಿ .. ೨೪-೬೭..
 ಹರಿಪರಿಚರಣೇನ ತೋಷಿತಾನಾಂ
 ಹರಿಣದೃಶಾಂ ವಿಭವಂ ವಿಭಾವಯಂತಃ .
 ಅಪಜಹಸುರವಾಪ್ತಸಂಯಮಾಃ ಸ್ವಾನ್
 ಅಪರಿಮಿತಾನ್ ಅಣಿಮಾದಿಸಿದ್ಧಿಭೇದಾನ್ .. ೨೪-೬೮..
 ಸರಿತ ಇವ ಮೃಗೀದೃಶಸ್ತಮೇಕಂ

ಮಹಿತಗುಣೌಘಮಹೋದಧಿಂ ಭಜಂತ್ಯಃ .
 ಅಬಿಭರುರನಪಾಯಮೈಕರಸ್ಯಂ
 ಮುನಿಗಣಿತಶ್ಚ ನ ಏವ ಮುಕ್ತಭೋಗಃ .. ೨೪-೬೯..
 ಅನುಭವರಸತೋ ಜಗತ್ಪ್ರಸೂತೇಃ
 ಅಪಚಿತಸುಪ್ತಿಸುಷುಪ್ತಿಸಂಭವಾಸ್ತಾಃ .
 ವಿತಮಸಿ ವಿಷಯೇ ಸ್ಥಿತಾ ಇವಾಸನ್
 ವಿರತಿವಿಹೀನವಿಹಾರಜಾಗರೇಣ .. ೨೪-೭೦..
 ಪ್ರತಿದಿನಮಿತರೇತರಾನುಗುಣ್ಯಾತ್
 ಪ್ರಚಿತಮಯೋಗವಿಯೋಗಸಂಪ್ರಯೋಗೈಃ .
 ರಸಮಧಿಕಮವಾಪುರಾಯತಾಕ್ಷ್ಯಃ
 ಪ್ರಣಯಿನಿ ಶಾರ್ಙ್ಗಣಿ ಭಾಗಧೇಯಭೂಮ್ನಾ .. ೨೪-೭೧..
 ರವಿರುಚಿರಮಣಿಪ್ರದೀಪಕೇಷು
 ಸ್ಫುರದಸಿತಾಗುರುಧೂಮಧೂಪಿತೇಷು .
 ಸಹ ಯುವತಿಗಣೈಃ (ಜನೈಃ)ಕ್ಷಣೋಪಮೇಯಾಂ
 ಅನಯತ ವಾಸಗೃಹೇಷು ವಾಸತೇಯೀಂ .. ೨೪-೭೨..
 ಪುಲಕಿತವಪುಷಾಂ ಸವೇಪಧೂನಾಂ
 ಘನರಸಭಾವಿತಘರ್ಮಬಿಂದುಭಾಜಾಂ .
 ಶ್ಲಥಮಿವ ಸುದೃಶಾಮಮುಷ್ಟಿಮೇಯಂ
 ಚಿಕುರಮಗುಂಭಯದದ್ಭುತಂ ಚಿರೇಣ .. ೨೪-೭೩..
 ಸ್ವವಧೂರವಧೂತಭೌಮಭಾವಾಃ
 ಸ್ವದಮಾನಾಃ ಸ್ವಯಮಾತ್ಮನೈವ ತೃಪ್ತಃ .
 ಅನುಭೂಯ ನ ತೃಪ್ಯತಿ ಸ್ಮ ನಾಥಃ
 ತಮಪಿ ಪ್ರೇಮವಿಲೀನಚೇತಸಸ್ತಾಃ .. ೨೪-೭೪..
 ಚಪಲಪ್ರತಿಕೂಲತೀಕ್ಷ್ಣ ರೂಕ್ಷಾಃ
 ಸ್ತ್ರೀಯ ಇತ್ಯಾಗಮಿಕೈರ್ನಿದರ್ಶಿತಾರ್ಥಃ .
 ಪ್ರಥಿತೋ ಯದುವೀರವಲ್ಲಭಾಭಿಃ
 ಪರಿವಾದೋಽಯಮಪಾಕೃತಃ ಪೃಥಿವ್ಯಾಂ .. ೨೪-೭೫..
 ಶರಣಾಗತಸರ್ವಪಾಪಮೋಕ್ಷೇ
 ಕೃತಸಂಕಲ್ಪಮಿಹಾನುಭೂಯ ಕೃಷ್ಣಂ .
 ಪರಿತೋಽಪಿ ತಥಾವಿಧಾನುಭೂತಿಃ
 ಸ್ಮರಲಬ್ಧಾ ಪ್ರತಿಲಂಭಿತಾ ಪ್ರಿಯಾಭಿಃ .. ೨೪-೭೬..
 ಅನಘಾಮನಪಾಯಭಕ್ತಿರೂಪಾಂ

ಅನುಭೂತಿಂ ಯದುವೀರವಲ್ಲಭಾನಾಂ .
 ಅನುಕರ್ತುಮಪಿ ಪ್ರವರ್ತಮಾನ್ಯೈಃ
 ಅವಶೈರೇವ ಸಮಾಹಿತೈರಭಾವಿ .. ೨೪-೭೭..
 ಉದಧೌ ಬಹವೋ ರಮಾ ಬಭೂವುಃ
 ಯದಿ ವೈಕೈವ ಗೃಹೀತನೈಕರೂಪಾ .
 ಇತಿ ನಾಮ ವಿಮರ್ಶಮಾದಧಾನಾಃ
 ದಯಿತಾಃ ಪ್ರೇಕ್ಷ್ಯ ನನಂದ ದೇವವಂದ್ಯಃ .. ೨೪-೭೮..
 ಅಜಿತಸ್ಯ ವಿಶಾಲತುಂಗಭೂಮ್ನಾ
 ಭುಜಮಧ್ಯೇನ ಪಯೋಧರೈಶ್ಚ ತಾಸಾಂ .
 ಇತರೇತರಸಂವೃತತ್ವಮಾಸೀತ್
 ಪರಿರಂಭೇ ಪರಿತೋ ಮಿಥಸ್ಸಮತ್ವಂ .. ೨೪-೭೯..
 ಪರಿಹಾಸಕುತೂಹಲೀ ಪ್ರಿಯಾಣಾಂ
 ವಿಹಿತದ್ರೂತವಿಹಾರಕೌತುಕಾನಾಂ .
 ಉಭಯತ್ರ ಜಯಂ ಜಗಾದ ಪೃಷ್ಠಃ
 ಕಿತವಸ್ಥೇಯಪದೇ ನಿವೇಶಿತಸ್ಸನ್ .. ೨೪-೮೦..
 ಸ್ವಯಮಾದಿಕವಿಃ ಪ್ರಕಲ್ಪಿತಾಭಿಃ
 ಪ್ರಣಯೋಲ್ಲಂಘನರೌಕ್ಷ್ಯಮುತ್ತಿತೀರ್ಷುಃ .
 ಪ್ರಹಸನ್ ಬಹುಶಃ ಪ್ರಹೇಲಿಕಾಭಿಃ
 ಮತಿಮೌಢ್ಯಂ ವಿದಧೇ ಮನಸ್ವಿನೀನಾಂ .. ೨೪-೮೧..
 ಏಕೀಭವದ್ವಿರಯುತೈರಪಿ ಮನ್ಮಥಾನಾಂ
 ಯತ್ಕಾಂತಿಬಿಂದು(ಸಿಂಧು)ಪೃಷ್ಠತಾನುಕೃತಿನಃ ಶಕ್ಯಾ .
 ಸಂಪ್ರೇಕ್ಷ್ಯ ತಂ ಯದುಪತಿಂ ಯಮಿನೋಽಪಿ ನೂನಂ
 ಸ್ತ್ರೀಭಾವಮೇವ ಮನಸಾ ಬಿಭರಾಂಬಭೂವುಃ .. ೨೪-೮೨..
 ಕೃಷ್ಣಾನುಭೂತಿವಿಭವೇನ ಕೃತಾರ್ಥಭಾವಾಃ
 ತದ್ವಲ್ಲಭಾಸ್ತಿದಶಮಾತ್ಮತಯಾಽಚಕಾಸುಃ .
 ಯತ್ಪಾದಪಂಕಜಪರಾಗಜುಷಾಂ ಶಶಂಸುಃ
 ಜನ್ಮಾಢ್ಯುತಂ ಜಗತಿ ಗುಲ್ಮಲತಾದಿಕಾನಾಂ .. ೨೪-೮೩..
 ಶ್ಯಾಮೋ ಬಭೂವ ಕಿಮಸೌ ಸುದೃಶಾಂ ಕಟಾಕ್ಷೈಃ
 ಶ್ಯಾಮಾಸ್ತದನ್ವಯವಶಾದಥವಾ ತರುಣ್ಯಃ .
 ತಾಭಿಃ ಕಿಮಸ್ಯ ವವೃಧೇ ಮಹಿಮಾ ಮಹೀಯಾನ್
 ತಾಸಾಮನೇನ ಯದಿ ವೇತಿ ಬುದ್ಧಿಃ ಶಶಂಕೇ .. ೨೪-೮೪..
 ಅಗ್ರಾಮ್ಯಮೇವ ಪರಿಹಾಸರಸಂ ವಿತೇನೇ

ನಾಶ್ವೀಲಮಾಹ ನ ಮೃಷಾ ನ ಚ ಮರ್ಮಭೇದಿ .
 ಧರ್ಮಾವಿರುದ್ಧವಿಭವೋಚಿತಕಾಮಕಾಮಃ
 ಸ್ತ್ರೀಣಾಂ ವರೇಣ ಬುಭುಜೇ ವರದೋ ವರಸ್ತ್ರೀಃ .. ೨೪-೮೫..
 ತಾರಾಭಿರಿಂದುರಿವ ಭಾನುರಿವ ಪ್ರಭಾಭಿಃ
 ಯುಕ್ತೋ ವಶಾಭಿರಿವ ವಾರಣಯೂಥನಾಥಃ .
 ವಿದ್ಯಾಭಿರಾತ್ಮವಿದಿವಾಭ್ಯಧಿಕಂ ವಿರೇಜೇ
 ಯೋಗೇಶ್ವರೋ ಯುವತಿಭಿಸ್ಸಹ ಮೋದಮಾನಃ .. ೨೪-೮೬..
 ಪಾಯಂಪಾಯಂ ಪ್ರೇಯಸಃ ಕಾಂತಿಮಾಧ್ವೀಂ
 ಮಾದ್ಯಂತೀಭಿರ್ಮಂಜುಲಾಲಾಪಿನೀಭಿಃ .
 ಪ್ರತ್ಯೇಕೋಕ್ತಿಶ್ಲಾಘನಪ್ರೀಣಿತಾಭಿಃ
 ಪ್ರಾಯೋ ಭೋಗಾಃ ಪರ್ಯವಾಹ್ಯಂತ ತಾಭಿಃ .. ೨೪-೮೭..
 ಕರಣವ್ಯಪಾಯಸಮಯೇ ಪುನರ್ಭವಂ
 ವಿನಿವರ್ತ್ಯ ಶಾಶ್ವತಸುಖಂ ಪ್ರದಾಸ್ಯತಾ .
 ಸ್ವಪದಾನುಭೂತಿರುದಪಾದಿ ತಾದೃಶೀ
 ಸುದೃಶಾಂ ಸ್ವಸಮ್ಮತಿ(ಸನ್ನತಿ?)ಭೃತಾಂ ಗದಾಭೃತಾ .. ೨೪-೮೮..
 ತದ್ಗತೇನ ಮನಸಾ ವಿವಶಾನಾಂ
 ತನ್ಮಯೀಕೃತಧಿಯಾಮಿವ ತಾಸಾಂ .
 ಅಪ್ರಲುಪ್ತರಹಸಾಮಭಜೇತಾಂ
 ಸ್ವಪ್ನಜಾಗರದಶೇ ಅವಿಶೇಷಂ .. ೨೪-೮೯..
 ಶ್ರಿಯಮನಪಾಯಿನೀಂ ವಸುಮತೀಮಿವ ದತ್ತಕರಾಂ
 ಸಹ ಮಹಿಷೀಗಣೇನ ವಿಭುರೇಕ ಇವಾನುಭವನ್ .
 ಯದುಭಿರನಂತ-ತಾಕ್ಷ್ಯ-ಪೃತನೇಶನಿಭೈಸ್ಸಹಿತೋ
 ನಿಜಪದಮಸ್ಮರನ್ನಿಹ ನಿವಾಸಮರೋಚಯತ .. ೨೪-೯೦..
 ಉಪಚಿತಚಿತ್ರಧರ್ಮಮುಪಶಾಂತವಿಪಕ್ಷಭಯಂ
 ಮುದಿತವಧೂಜನಃ ಸ ಮುಖರಂ ನಿಗಮದ್ವನಿಭಿಃ .
 ಬಹುವಿಧರತ್ನಶಾಲಿ ಬಹುಮಾನ್ಯಸಮಗ್ರಗುಣಂ
 ವಲಯಸಮಂ ಭುಜಸ್ಯ ವಸುಧಾವಲಯಂ ಬುಭುಜೇ .. ೨೪-೯೧..
 ಅನಿತರಜನಲಭ್ಯಾಂ ಪ್ರೀತಿಮಾಸೇದುಷೀಭಿಃ
 ಸುಚಿರಮನುಬಭೂವೇ ಸ್ವರ್ಗಮೋಕ್ಷಾತಿಶಾಯೀ (ದಿದಾಯೀ).
 ನಿರುಪಧಿಕರಸಾಬ್ಧಿಂ ನಿರ್ವಿಶಂತೀಭಿರಾದ್ಯಃ (ದ್ಯಂ)
 ಕುಲಯುವತಿಭಿರಿತ್ಥಂ ಕೋಽಪಿ ಶೃಂಗಾರಭೂಮಾ .. ೨೪-೯೨..
 ಸಹಜಬಲಸಮೇತಃ ಶಕ್ರಪೂರ್ವೈರಜಯ್ಯಃ

ಸಮುದಿತವಿಷಮಾಸ್ತಸ್ತಾದೃಶಾನಂದಹೇತುಃ .
ಅವಿದಿತ(ತಥಾ?)ರಚನೇನ ಸ್ವೇನ ಪಾರ್ಥಾಯ ಗೀತಃ
ಸ್ವಯಮಜನಿ ಸ ಕಾಮಃ ಕೋಽಪಿ ಧರ್ಮಾವಿರುದ್ಧಃ .. ೨೪-೯೩..
ಸ್ವಪದನಲಿನಭಾಜಾಂ ಸ್ವರ್ಗಮೋಕ್ಷೌ ಯಥಾರ್ಹಂ
ಕರಣವಿಗಮಕಾಲೇ ಕಲ್ಪಯಿಷ್ಯನ್ ಕ್ರಮೇಣ .
ಮಧುರಿಪುರಿಹ ನೂನಂ ಮಂದಪುಣ್ಯೈರಲಭ್ಯಾ
ಸಮತನುತ ವಿಹಾರೈಸ್ತಾವುಭೌ ಸಂಪ್ರಯುಕ್ತೌ .. ೨೪-೯೪..
ನಾರೀದೃಷ್ಟ್ಯಾ ನಿಯಮಿತಧಿಯೋ ನಾಕನಾಥೇಶ್ವರತ್ವಂ
ಸಂಭೋಗೇ ಚ ಪ್ರವಣಮನಸಃ ಶಾಶ್ವತಂ ಬ್ರಹ್ಮಚರ್ಯಂ .
ಅತ್ಯೈಕಸ್ಯಾಂ ಪುರಿ ನಿವಸತಃ ಸರ್ವಲೋಕಾಧಿಕತ್ವಂ
ನಿಧ್ಯಾಯಂತಸ್ತೃರಿತಮತರನ್ ದುಸ್ತರಾಂ ತಸ್ಯ ಮಾಯಾಂ .. ೨೪-೯೫..
ಆಸೀದೇವಂ ಪರಿಣತಮಧಿದ್ವಾರಕಂ ದ್ವಾಪರಾಂತೇ
ವ್ಯಾಸಪ್ರಖ್ಯಾವಿಭಜನಭವದ್ವೇದಶಾಖೋಪಮಾನಾಂ .
ಚಿಂತಾತೀತಂ ಯದುಪತಿಮನಃಪ್ರೀತಿಚಿಂತಾಮಣೀನಾ-
ಮೇಕಂ ತಾಸಾಂ ಭವರಸಭುಜಾಂ ಭಾಗ್ಯಮೇಕಾತಪತ್ರಂ .. ೨೪-೯೬..
ಗುರುಭಿರನಘಚಿತ್ತೈರಾಹಿತೋದಾರಭೂಮಾ
ಸುರಭಿತರಸಮೇತತ್ ಸೂನ್ಯತಂ ವೇಂಕಟೇಶಃ .
ವ್ಯತನುತ ಯದುವೀರಪ್ರೀತಿಮಿಚ್ಛನ್ ಪ್ರಭೂತಾಂ
ಕವಿಕಥಕಮೃಗೇಂದ್ರಃ ಕ್ಷೇಮದಂ ಕಾವ್ಯರತ್ನಂ .. ೨೪-೯೭..
.. ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ಶ್ರೀಮದ್ವೇದಾಂತಾಚಾರ್ಯಸ್ಯ ಕೃತಿಷು ಯಾದವಾಭ್ಯುದಯೇ
ಮಹಾಕಾವ್ಯೇ ಭೋಗಾಭ್ಯುದಯೋ ನಾಮ ಚತುರ್ವಿಂಶಃ ಸರ್ಗಃ ..
ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ .
ಶ್ರೀಮತೇ ವೇಂಕಟನಾಥಾಯ ವೇದಾಂತಗುರವೇ ನಮಃ ..
Compiled by Seshadri

Yadavabhyudayam Mahakavyam

pdf was typeset on August 16, 2026

Please send corrections to sanskrit@cheerful.com

